

ਬਾਰੂੰ ਕੋਹੀਂ ਬਲਦਾ ਦੀਵਾ

(ਨਾਵਲ)

ਸਿਵਚਰਨ ਜੱਗੀ ਕੁਸਾ

ਤ੍ਰਿਵੈਣੀ ਦੇ ਬਚਨ -ਬਿਲਾਸ

-ਮੌਤ ਕੀ ਕਿਸ ਸੇ ਤਰਫ਼ਦਾਰੀ ਹੈ ?
ਆਜ ਹਮਾਰੀ ਔਰ ਕੱਲ੍ਹ ਤੁਮਹਾਰੀ ਵਾਰੀ ਹੈ !

ਨੋਂ ਨਵੰਬਰ 1984 ਦੀ ਸ਼ਾਮ ਸੀ । ਬਹੁਤ ਕੁਝ ਅਣ-ਕਿਆਸਿਆ ਹੋ ਚੁੱਕਾ ਸੀ। ਜੋ ਇਨਸਾਨੀਅਤ ਲਈ ਹਮਦਰਦੀ ਰੱਖਦੇ ਹਿਰਦਿਆਂ ਨੂੰ ਸੂਲ ਵਾਂਗ ਵਿੰਨ੍ਹ ਗਿਆ ਸੀ।

ਧੂਆਂਧਾਰ ਮੌਸਮ ਸੀ।

ਹਾੜ ਬੋਲਦਾ ਸੀ।

ਸੱਪ ਵਾਂਗ ਛੁਕਦੀਆਂ ਗਲੀਆਂ ਵਿਚੋਂ ਮਨੁੱਖੀ ਮਾਸ ਦੀ ਬੂਅ ਆਉਂਦੀ ਸੀ।

ਕੁੱਤੇ, ਬਿੱਲੇ ਮਨੁੱਖੀ - ਪਿੱਜਰਾਂ ਨੂੰ ਗਲੀਆਂ ਵਿਚ ਧੂਹੀ ਫਿਰਦੇ ਸਨ। ਅਸਮਾਨ ਵਿਚ ਗਿਰਝਾਂ ਛੁਕ ਰਹੀਆਂ ਸਨ। ਸਾਹ ਬੰਦ ਹੁੰਦਾ ਸੀ।

ਛਿਪਦੀ ਵੱਲ ਡੁੱਬਦੇ ਸੁਰਜ ਦੀ ਲਾਲੀ ਕਾਰਨ ਲਹੂ ਹੀ ਲਹੂ ਡੁੱਲ੍ਹ ਗਿਆ ਸੀ। ਭਿਆਨਕ ਲਾਲੀ ਗਾਹੜੀ ਸੀ।

ਮਾਸੂਮ ਬੱਚੀਆਂ ਦੇ ਤਰਲੇ ਵੈਣ ਪਾਉਂਦੀ ਹਵਾ ਵਿੱਚ ਮੁੱਕ ਗਏ ਸਨ ਅਤੇ ਚੀਕਾਂ - ਚੰਘਿਆੜਾਂ, ਦਿਲ - ਹਿਲਾਉ ਮਾਹੌਲ ਵਿਚ ਭਸਮ ਹੋ ਗਈਆਂ ਸਨ।

ਇਕ ਪਰਲੋ ਆ ਕੇ ਠੱਲ੍ਹ ਗਈ ਸੀ।

ਪਿੱਛੇ ਕੀ ਰਹਿ ਗਿਆ ਸੀ ?

ਹੋਕੇ, ਹਾਵੇਂ ਅਤੇ ਤੜਫ਼ਦੇ ਹਿਰਦਿਆਂ ਦੇ ਨਾਸੂਰ !! ਕੀਰਨੇ ਪੈ ਕੇ ਸਿਸਕੀਆਂ ਵਿਚ ਵਟ ਗਏ ਸਨ। ਦਿਲਾਂ 'ਤੇ ਇੱਕ 'ਪ੍ਰਸ਼ਨ' ਜੰਮ ਗਿਆ ਸੀ : ਕੀ ਅਸੀਂ ਇਸੇ ਦੇਸ਼ ਦੇ ਵਾਸੀ ਹਾਂ ?

- “ਕੀ ਗੱਲ ਚੁੱਪ ਜਿਹੀ ਐਂ ? ਕਈ ਦਿਨਾਂ ਤੋਂ ਬੋਲਦੀ ਹੀ ਨਹੀਂ?” ਬਾਬੇ ਗੁਰਮੁਖ ਸਿੰਘ ਦੇ ਘਰ ਅੱਗੇ ਲੱਗੀ ‘ਤ੍ਰਿਵੈਣੀ’ ਵਿਚੋਂ ਬੋਹੜ ਨੇ ਬੁੱਢੀ ਨਿੰਮ ਨੂੰ ਪੁੱਛਿਆ।

- “ ਕੀ ਦੱਸਾਂ ? ਕਿਤੇ ਰੱਬ ਨੇ ਮੈਨੂੰ ਪੈਰ ਦਿੱਤੇ ਹੁੰਦੇ...?” ਖਾਮੋਸ਼ ਨਿੰਮ ਨੇ ਇਕ ਝੱਖੜ

ਝੁੱਲਣ ਵਾਂਗ ਹੌਕਾ ਲਿਆ। ਜਿਵੇਂ ਇਕ ਰੰਡੀ ਮਾਂ ਇਕਲੋਤੇ ਮੋਏ ਪੁੱਤ ਨੂੰ ਦੇਖ ਕੇ ਲੈਂਦੀ ਹੈ।

- “...।” ਘੋਰ ਉਦਾਸ ਬੁੱਢਾ ਬੋਹੜ ਚੁੱਪ ਹੀ ਰਿਹਾ। ਪੱਕੇ ਬੜੇ ਵਿਚ ਉਹ ਬੁੰਗਿਆਂ ਵਾਂਗ ਖੜ੍ਹੇ ਸਨ। ਜਕਤਿਆਂ ਵਾਂਗ !

- “ਕਈ ਦਿਨ ਹੋ ਗਏ - ਬਾਬਾ ਗੁਰਮੁਖ ਸਿੰਘ ਦੇ ਚਰਨਾਂ ਦੀ ਛੂਹ ਨਹੀਂ ਨਸੀਬ ਹੋਈ - ਮੇਰੀ ਤਾਂ ਰੂਹ ਬਿਲਕੀ ਜਾਂਦੀ ਐ ... !” ਨਿੰਮ ਦੇ ਹੰਡੂ ਧਰਾਲੀਂ ਵਹਿ ਤੁਰੇ। ਖਾਮੋਸ਼ ਹੰਡੂ। ਪਰ ਲਾਵੇ ਵਾਂਗ ਬਰਕਦੇ ਹੰਡੂ !

- “ਨਸੀਬ ਕਿੱਥੋਂ ਹੋਊ ? ਬਾਬਾ ਤਾਂ ਦੁਸ਼ਟਾਂ ਨੇ ... !” ਬਰਾਬਰ ਖੜ੍ਹੇ ਪਿੱਪਲ ਦਾ ਗਚ ਭਰ ਆਇਆ।

- “ਭੀੜਾਂ ਸੰਘੀੜਾਂ ਤਾਂ ਬੰਦਿਆਂ ‘ਤੇ ਸੁਣਦੇ - ਦੇਖਦੇ ਆਏ ਸੀ - ਪਰ ਆਹ ਕਹਿਰ ...?’”
ਨਿੰਮ ਦਾ ਦਿਲ ਲਹੂ ਲੁਹਾਣ ਹੋਇਆ ਪਿਆ ਸੀ ਅਤੇ ਆਤਮਾ ਬਿਲਕੀ ਜਾ ਰਹੀ ਸੀ।

- “ਪੂਰੀ ਸਦੀ ਵਿਚ ਕੀ ਕੁੱਝ ਵੇਖਿਆ - ਪਰ ਮਨੁੱਖਤਾ ਵੱਲੋਂ ਮਨੁੱਖਤਾ ‘ਤੇ ਈ ਅਜਿਹਾ ਟੁੱਟਦਾ ਪਹਾੜ ਕਦੇ ਨਹੀਂ ਚਿਤਵਿਆ ਸੀ ... !” ਬੁੱਢੀ ਨਿੰਮ ਦਿਲ ਬੋਚੀ, ਭਰੀ-ਪੀਤੀ ਸੀ।

- “ਦਰਵੇਸ਼ ਬਾਬੇ ਤੇ ਕੁਲਬੀਰੇ ਨੂੰ ਮਾਰ ਕੇ ਇਹਨਾਂ ਨੇ ਕਿਹੜੀ ਜੰਗ ਜਿੱਤ ਲਈ...?” ਬੁੱਢੀ ਨਿੰਮ ਦੇ ਹੰਡੂਆਂ ਦਾ ਹੜ੍ਹ ਖੁੱਲ੍ਹਾ ਗਿਆ !

ਛਾਤੀ ‘ਚੋਂ ਜੁਆਲਾ - ਮੁਖੀ ਫੁੱਟਿਆ !

- “ਹਾਏ ਉਏ ਰੱਬਾ... !” ਬੋਹੜ ਦੇ ਮੋਹ ਦਾ ਵਹਿਣ ਵੀ ਵਹਿ ਤੁਰਿਆ। ਬੇ-ਮੁਹਾਰੇ ਦਰਿਆ ਵਾਂਗ!

ਇਸ ਤ੍ਰਿਵੈਣੀ ਦਾ ਬਹੁਤ ਕੁਝ ਸਾਂਝਾ ਸੀ।

ਹਨੇਰੀ - ਬੁੱਲੇ, ਮੀਂਹ - ਗੜੇ, ਝੱਖੜ - ਝਾਂਬਾ, ਗਰਮੀ - ਸਰਦੀ, ਗ੍ਰਾਮੀ - ਖੁਸ਼ੀ ਇਕੱਠਿਆਂ ਨੇ ਹਿੱਕ ‘ਤੇ ਜਗੀ ਸੀ।

ਪਰ ਅਜਿਹੀ ਹਿਮਾਕਤ, ਧਿੰਗੇਜ਼ੋਰੀ, ਹਿੱਕ - ਧੱਕਾ ਅਤੇ ਪਰਲੋਂ ਉਹਨਾਂ ਨੇ ਹੁਣ ਤੱਕ ਕਦੇ ਨਹੀਂ ਤੱਕੀ ਸੀ। ਪਿੱਪਲ, ਬੋਹੜ ਅਤੇ ਨਿੰਮ ਤਕਰੀਬਨ ਇਕ ਸਦੀ ਦਾ ਖੜਾ - ਖੜੋਤਾ ਇਤਿਹਾਸ ਸਨ। ਧਾਤਵੀ ਆਏ ਅਤੇ ਲੁੱਟ ਕੇ ਰਾਹ ਪੈਂਦੇ ਰਹੇ। ਪਰ ਆਹ ਅਨਰਥ ...? ਇਕ ਮਾਸੂਮ ਪੋਤਰਾ ਅਤੇ ਬਾਬਾ ... ? ਵਾਹਿਗੁਰੂ ...!!

ਜੇ ਸਕਤਾ ਸਕਤੇ ਕੋ ਮਾਰੈ ॥

ਤਾ ਮਨੁ ਰੋਸੁ ਨਾ ਹੋਈ ॥

- “ਬਾਬਾ ਤੇ ਕੁਲਬੀਰਾ ਵੀ ਆਪਾਂ ਨੂੰ ਯਾਦ ਕਰਦੇ ਹੋਣਗੇ ... ?” ਜਦੋਂ ਪਿੱਪਲ ਨੇ ਰਿਸਦੇ ਛੱਟ ‘ਤੇ ਹੱਥ ਰੱਖਿਆ ਤਾਂ ਨਿੰਮ ਦਾ ਕੀਰਨਾ ਛਾਤੀ ਪਾੜ ਕੇ ਬਾਹਰ ਆ ਗਿਆ ... ! ਹਵਾ ਨੇ ਵੈਣ ਪਾਏ

...!!

- ਉਸ ਨੇ ਡਟਦੀ ਛਾਤੀ ਹੱਥ ਰੱਖ ਕੇ ਰੋਕ ਲਈ ।
- “ਕੀਹਨੇ ਯਾਦ ਕਰਨੈਂ ਕਮਲਿਆਂ ... ?”
 - “ਗਏ ਕਦੇ ਨਹੀਂ ਮੁੜਦੇ ...!”
 - “ਬਥੇਰੀ ਦੁਨੀਆਂ ਆਈ ਤੇ ਬਥੇਰੀ ਗਈ- ਪਰ ਬਾਬੇ ਤੇ ਕੁਲਬੀਰੇ ਨਾਲ ਪਤਾ ਨਹੀਂ ਕਿਹੜੇ ਯੁੱਗ ਦਾ ਸਬੰਧ ਜੁੜ ਗਿਆ ... ?”
 - “ਰਿਸ਼ਤੇ ਜੋੜੇ ਨਹੀਂ ਜਾਂਦੇ - ਜੁੜ ਜਾਂਦੇ ਐ - ਤੇ ਉਹ ਵੀ ਦਿਲਾਂ ਦੇ ਰਿਸ਼ਤੇ - ਮੋਹ ਪਿਆਰ ਦੇ ਰਿਸ਼ਤੇ - ਖਿਆਲਾਂ ਅਤੇ ਭਾਵਨਾਵਾਂ ਦੇ ਰਿਸ਼ਤੇ ... !”
- ਬੋਹੜ, ਪਿੱਪਲ ਅਤੇ ਨਿੰਮ ਦੀ ਹਿੱਕ ਵਿਚ ਦਿਲ ਹੋ ਸਕਦੈ । ਭਾਵਨਾ ਹੋ ਸਕਦੀ ਐ। ਮੋਹ ਅਤੇ ਪਿਆਰ ਹੋ ਸਕਦੈ ਤਾਂ ਫਿਰ ਸਾਡੇ ਮਨੁੱਖੀ ਹਿਰਦਿਆਂ ਵਿਚ ਕਿਉਂ ਨਹੀਂ ?
- ਕੀ ਅਸੀਂ ਵਾਕਿਆ ਹੀ ਇਨਸਾਨ ਹਾਂ ?
- ਕੀ ਅਸੀਂ ਹੈਵਾਨ ਤਾਂ ਨਹੀਂ ??
- ਕੀ ਅਸੀਂ ਸੈਤਾਨ ਤਾਂ ਨਹੀਂ ???
- ਕੀ ਅਸੀਂ ... !!
- “ਸਿਆਣੇ ਆਖਦੇ ਹੁੰਦੇ ਸੀ : ਕੋਈ ਸਮਾਂ ਆਉਗਾ - ਬਾਰਾਂ ਕੋਹ ‘ਤੇ ਦੀਵਾ ਜਗੂਗਾ - ਆਹ ਦੇਖ ਲਓ ਕੋਈ ਕੱਚ ਐ ਤਾਂ ... ?”
- ਗੱਲਾਂ ਕਰਦੀ ‘ਤ੍ਰਿਵੈਣੀ’ ਹਨੂਰੇ ਵਿਚ ਡੁੱਬ ਗਈ...! ਇਕ ਡਰਾਉਣੇ ਹਨੂਰੇ ਵਿਚ ..!!

ਕਾਂਡ ਪਹਿਲਾ

ਰੋਵੈ ਦਹਸਿਰੁ ਲੰਕ ਗਵਾਇ॥
ਜਿਨੀ ਸੀਤਾ ਆਦੀ ਡਾਉਰੂ ਵਾਇ ॥...
ਰੋਵਹਿ ਪਾਂਡਵ ਭਏ ਮਜੂਰ ॥
ਜਿਨ ਕੈ ਸੁਆਮੀ ਰਹਤ ਹਦੂਰਿ ॥ ...
ਬਾਲੀ ਰੋਵੈ ਨਾਹਿ ਭਤਾਰੁ ॥
ਨਾਨਕ ਦੁਖੀਆ ਸਭੁ ਸੰਸਾਰ ॥ ...
- ਗੁਰਬਾਣੀ

ਸ਼ਾਮ ਦਾ ਵੇਲਾ ਸੀ। ਗਰਮੀ ਸੀ। ਹਾੜ੍ਹੀ ਦੀ ਵਾਢੀ ਸੁਰੂ ਹੋਣ ਵਾਲੀ ਸੀ। ਲੋਕ ਜੰਗੀ ਪੱਧਰ 'ਤੇ ਵਢਾਈ ਲਈ ਕਮਰਕਸੇ ਕਰ ਰਹੇ ਸਨ। ਘਰ ਘਰ ਵਿਚ ਖੁੱਲ੍ਹੀ ਛੁੱਲ੍ਹੀ ਸੱਕਰ ਲਿਆਂਦੀ ਜਾ ਚੁੱਕੀ ਸੀ। ਦੇਸੀ ਘਿਉ ਤਾਂ ਘਰਾਂ ਵਿਚ ਆਮ ਹੀ ਸੀ। ਦਿਹਾੜੀਏ ਆਖੇ ਜਾ ਰਹੇ ਸਨ। ਵਢਾਈ ਅਤੇ ਗਹਾਈ ਦਾ ਕਿਸਾਨ ਦੇ ਘਰੇ ਵਿਆਹ ਜਿਤਨਾ ਚਾਅ ਹੁੰਦਾ ਹੈ, ਖੂਨ ਪਸੀਨੇ ਦੀ ਕਿਰਤ ਕਮਾਈ ਘਰੇ ਜਿਉਂ ਆਉਣੀ ਹੁੰਦੀ ਹੈ।

- “ਕੀ ਹਾਲ ਈ ਸੰਤੁ ਚਾਚਾ ... ?” ਦਾਤੀਆਂ ਦੇ ਦੰਦੇ ਕਢਵਾਉਣ ਜਾ ਰਹੇ ਸੰਤੁ ਨੂੰ ਅਸਗਰ ਨੇ ਪੁੱਛਿਆ।

- “ਠੀਕ ਐ ਅਸਗਰ ...।”
- “ਤਿਆਰੀਆਂ ਈ ਫਿਰ ਪੂਰੀਆਂ ਕਣਕ ਦੀ ਵਢਾਈ ਦੀਆਂ ... ?”
- “ਮੈਖਿਆ ਬਿਲਕੁਲ...।”
- “ਕਿਹੜੇ ਮਿਸਤਰੀ ਦੇ ਪਿਆ ਜਾਨਾਂ ਈ ਚਾਚਾ ?”
- “ਵਰਿਆਮ ਮਿਸਤਰੀ ਦੇ ...।”
- “ਚੱਲ ਫਿਰ ਮੈਂ ਵੀ ਪਿੱਛੇ ਈ ਆਇਆ।”

ਅਸਗਰ ਚਲਾ ਗਿਆ।

ਵਰਿਆਮ ਮਿਸਤਰੀ ਦੇ ਵੱਡੇ ਵਰਾਂਡੇ ਵਿਚ ਦਾਤੀਆਂ ਦੇ ਦੰਦੇ ਕਢਵਾਉਣ ਵਾਲਿਆਂ ਦਾ ਮੇਲਾ ਲੱਗਿਆ ਹੋਇਆ ਸੀ। ਮਿਸਤਰੀ ਅਤੇ ਉਸ ਦੇ ਤਿੰਨ ਮੁੰਡਿਆਂ ਕੋਲ ਸਿਰ ਖੁਰਕਣ ਲਈ ਵਿਹਲ ਨਹੀਂ ਸੀ।

- “ਗਰਮੀ ਕਾਹਦੀ ਐ ਯਾਰ ਜਾਨ ਕੱਢੀ ਜਾਂਦੀ ਐ ...।” ਵਰਿਆਮ ਮਿਸਤਰੀ ਨੇ ਉੱਗਲ ਆਸਰੇ ਮੱਬੇ ਦਾ ਪਸੀਨਾ ਲਾਹਿਆ। ਪਸੀਨਾ ਧਾਰ ਬਣ ਥੱਲੇ ਡਿੱਗਿਆ ਸੀ।
- “ਪਾਣੀ ਧਾਣੀ ਪਿਆਵਾਂ ...?” ਨੱਥੂ ਅਮਲੀ ਨੇ ਪੁੱਛਿਆ।
- “ਪਿਆ ਯਾਰ ...।”

- “ਅਮਲੀਆ! ਹੁਣ ਤਾਂ ਜੇ ਮਿਸਤਰੀ ਜੱਟ ਨੂੰ ਕਹਿਣ ਬਈ ਪੱਖੀ ਝੱਲ-ਉਹ ਵੀ ਝੱਲਣਗੇ ...।”

- “ਗੋਂਅ ਜਿਉਂ ਹੋਇਆ ...।”

- “ਉਂ ਕਿਹੜਾ ਜੱਟ ਵੱਡੀ ਉੰਗਲੀ ਤੇ ਮੁਤਦੇ ਐ ?” ਮਿਸਤਰੀ ਦਾ ਮੁੰਡਾ ਬੋਲਿਆ।

- “ਤੂੜੀ ਦੀ ਪੰਡ ਲੈਣ ਜਾ ਵੜੀਏ - ਆਲੇ ਕੌਡੀ ਛਿੱਕੇ ਕੌਡੀ ਈ ਕਰੀ ਜਾਣਗੇ ।” ਦੂਜੇ ਨੇ ਸ਼ਿਕਵਾ ਕੀਤਾ।

- “ਇਹ ਤਾਂ ਢਾਕ ਹੇਠ ਆਉਂਦੇ ਈ ਹਾੜੀ ਦੀ ਵਾਢੀ ਵੇਲੇ ਐ।”

- “ਕੋਈ ਨਾ ਮਿਸਤਰੀ ਤਾਇਆ - ਇਹ ਤਾਂ ਦਿਨਾਂ ਦਿਨਾਂ ਦੀ ਗੱਲ ਈ ...।” ਕਾਦਰ ਬੋਲਿਆ।

- “ਤੁਸੀਂ ਕਾਦਰ ਦੀ ਗੱਲ ਈ ਲੈ ਲਵੋ - ।” ਨੱਸੂ ਅਮਲੀ ਨੇ ਗੱਲ ਸੁਰੂ ਕੀਤੀ।

- “ਜੇ ਇਹਦੀ ਘਰਾਂ ਆਲੀ ਨੂੰ ਕਦੇ ਪੁੱਛ ਲਈਏ: ਤਕੜੀ ਐਂਡ ਭਰਜਾਈਏ ? ਤਾਂ ਅੱਗੋਂ ਬੋਲ੍ਹ: ਹਾਂ ਭਾਈ ਜਾਨ - ਇਹਨਾਂ ਦੀਆਂ ਵੀ ਪੁੱਠੀਆਂ ਗੱਲਾਂ - ਮੁਸਲਮਾਨਣੀ ਨੂੰ ਪੁੱਛਣਾ ਹੋਵੇ - ਬਈ ਮੈਂ ਤੇਰਾ ਭਾਈ ਜਾਨ ਕਿਹੜੇ ਪਾਸੇ ਤੋਂ ਲੱਗਿਆ ? ਹੈਂ ? ਬਈ ਮੈਂ ਤਾਂ ਤੇਰਾ ਦਿਉਰ ਐਂ ।”

ਅਮਲੀ ਦੇ ‘ਦਿਉਰ’ ਆਖਣ ਤੇ ਹਾਸ਼ੜ ਪੈ ਗਈ।

- “ਤੇ ਉਹ ਵੀ ਲਾਡਲਾ - ।”

ਹਾਸਾ ਹੋਰ ਉਚਾ ਉਠਿਆ।

- “ਨਹੀਂ ਅਮਲੀਆ ਦਿਉਰ ਬਣਨ ਆਲੀ ਤੇਰੀ ਕੋਈ ਉਮਰ ਈ ? ਤੂੰ ਤਾਂ ਉਹਦਾ ਕੋਈ ਭਤੀਜਾ - ਭਣੇਵਾਂ ਈ ਲੱਗਦਾ ਹੋਵੇਂਗਾ ।”

ਕਾਦਰ ਦੇ ਆਖਣ ਤੇ ਅਮਲੀ ਛਿੱਥਾ ਪੈ ਗਿਆ।

- “ਉਮਰ ਘਟਾਉਂਦਾ - ਘਟਾਉਂਦਾ ਅਮਲੀ ਕਿਤੇ ਮੁੜ ਕੇ ਬੁੜ੍ਹੀ ਦੇ ਅੰਦਰ ਨਾ ਜਾ ਵੜੇ ...?” ਵਰਿਆਮ ਮਿਸਤਰੀ ਦੇ ਆਖਣ ਤੇ ਵਰਾਂਡੇ ਵਿਚ, ਹਾਸੇ ਨਾਲ ਘੜਮੱਸ ਪੈ ਗਈ।

- “ਕਾਦਰਾ ਹੋਰ ਤਾਂ ਮੈਨੂੰ ਪਤਾ ਨਹੀਂ - ।” ਅਮਲੀ ਨੇ ਹਾਰੀ ਬਾਜ਼ੀ ਜਿੱਤਣ ਲਈ ਗੱਲ ਤੇਰੀ।

- “ਜੇ ਅੱਜ ਮਿਸਤਰੀ ਤਾਇਆ ਕਹੇ ਬਈ ਤੇਰੀ ਬਛੀਰਾਂ ਮੇਰੀਆਂ ਰੋਟੀਆਂ ਪਕਾ ਕੇ ਜਾਵੇ ਤਾਂ ਦੇਖੀਂ ਕਿਵੇਂ ਪਰੋਂਠੇ ਪਕਾਉਣ ਭੱਜੀ ਆਉਂਦੀ ਐ- ।”

- “... ।” ਕਾਦਰ ਚੁੱਪ ਰਿਹਾ।

- “ਤੂੰ ਪਰੋਂਠਿਆਂ ਦੀ ਗੱਲ ਕਰਦੈਂ ? ਜੇ ਤਾਇਆ ਕਹੇ ਬਈ ਮੇਰਾ ਕਛਹਿਰਾ ਧੋ ਕੇ ਜਾਹ - ਉਹ ਤਾਂ, ਉਹ ਵੀ ਧੋ ਕੇ ਜਾਉਂ ਤੇ ਨਾਲੇ ਘੁੱਟੂ ਲੱਤਾਂ ... ।”

- “ਕਛਹਿਰਾ ਤਾਂ ਤਾਇਆ ਪਾਉਂਦਾ ਈ ਨਹੀਂ - ਇਹ ਤਾਂ ਯਾਂਘੀਆ ਬੰਨ੍ਹ ਕੇ ਰੱਖਦੈ - ।”

- “ਉਏ ਤੁਸੀਂ ਕਛਹਿਰਿਆਂ ਨੂੰ ਛੱਡੋ - ਹੁਣ ਤਾਂ ਜੇ ਤਾਇਆ ਕਹੇ ਬਈ ਬਛੀਰਾਂ ਤੂੰ ਹਾੜੀ ਦੀ ਵਾਢੀ ਸੁਰੂ ਹੋਣ ਤੱਕ ਮੇਰੇ ਕੋਲੇ ਈ ਰਹਿ - ਫੇਰ ਵੀ ਰਹੂ- ।”

ਤਾਇਆ ‘ਖੀ-ਖੀ’ ਕਰਕੇ ਹੱਸਿਆ ।

ਉਹ ਲੰਡਰ ਮੁੰਡੀਹਰ ਵਿਚ ‘ਮੁੰਡਾ-ਬੁੰਡਾ’ ਬਣਿਆ ਬੈਠਾ ਸੀ। ਤਾਏ ਮਿਸਤਰੀ ਦਾ ਭਾਗਾਂ ਭਰਿਆ ਵਰਾਂਡਾ ਸੀ ਹੀ ਇਤਨਾ ਮਹਾਨ ਕਿ ਇਸ ਦੀ ਛੱਤ ਹੇਠ ਆ ਕੇ ਸਾਰੇ ਇਨਸਾਨ ਹੀ ਰਹਿ ਜਾਂਦੇ ਸਨ। ਕੋਈ ਹਿੰਦੂ, ਕੋਈ ਸਿੱਖ, ਕੋਈ ਮੁਸਲਮਾਨ, ਸਾਰੇ ਇਕ ਪ੍ਰੀਵਾਰ ਵਾਂਗ ਹੀ ਬਣ ਜਾਂਦੇ ।

- “ਵਾਢੀਆਂ ਮੌਕੇ ਤਾਂ ਟਾਈਮ ਮਿਲੇ ਨਾਂ ਮਿਲੇ ਚਾਚਾ -ਅੱਜ ਕੋਈ ਪਿੱਗੀ - ਸਿੱਗੀ ਈ ਲਾ ਲਈਏ ... ?” ਅਸਗਰ ਨੇ ਦਾਤੀਆਂ ਦਾ ਬੱਬਾ ਹੇਠਾਂ ਰੱਖਦਿਆਂ ਸੰਤੁ ਨੂੰ ਕਿਹਾ ।

- “ਪਿੱਗੀ ਸਿੱਗੀ ਤਾਂ ਲਾ ਲੈਨੇ ਐ-ਪਰ ਤੇਰਾ ਅੱਬਾ ਨਾ ਮੇਰੇ ਮਗਰ ਪੈਜੇ-ਬਈ ਸਾਡੇ ਮੰਡੇ ਨੂੰ ਖਰਾਬ ਕਰਦਾ ਐ ?” ਸੰਤੁ ਨੇ ਡਰ ਦੱਸਿਆ ।

- “ਖਰਾਬ ਹੋਏ ਨੂੰ ਹੋਰ ਕੋਈ ਕੀ ਕਰਦੂ ?”

- “ਮੋਰਾਂ ਨੂੰ ਪੈਹਲ ਪਾਉਣੀ ਕਿਸੇ ਨੇ ਸਿਖਾਈ ਐ ?”

- “ਸਹੇ ਦੀਆਂ ਤਾਂ ਤਿੰਨ ਟੰਗਾਂ ਈ ਬਥੁਰੀਆਂ ਹੁੰਦੀਆਂ।”

- “ਕਹਿੰਦੇ ਐ ਬਈ ਹਿੰਦੋਸਤਾਨ ਨੂੰ ਅਜਾਦੀ ਮਿਲ ਜਾਣੀ ਐ ?” ਕਿਸੇ ਨੇ ਨਵੀਂ ਹੀ ਗੱਲ ਸੁਣਾਈ।

- “ਇਹ ਤਾਂ ਕਦੋਂ ਦਾ ਕਹਿੰਦੇ ਆਉਂਦੇ ਐ।”

- “ਕੁਛ ਹੋਵੇ ਆਪਾਂ ਤਾਂ ਕਣਕਾਂ ਈ ਵੱਡਣੀਐ- ਮਿਛਟਰ ਆਪਾਂ ਨੂੰ ਜਮਾਂ ਨਹੀਂ ਬਣਾਉਂਦੇ -।” ਅਮਲੀ ਤੋਂ ਰਿਹਾ ਨਾ ਗਿਆ ।

- “ਆਖਰ ਪੁੱਤ ਬਸੰਤਿਆਂ ਤੂੰ ਹੱਟੀ ਬਹਿਣਾ ।”

- “ਮਨਿਸਟਰ ਤਾਂ ਬਣਨਗੇ ਵੱਡੇ ਦਿੱਡਾਂ ਵਾਲੇ ।”

- “ਫਰੰਗੀ ਐਨੀ ਛੇਤੀ ਇੱਥੋਂ ਨਿਕਲਣ ਵਾਲਾ ਨਹੀਂ - ਕੋਈ ਘਿੱਤ ਜਰੂਰ ਖੜ੍ਹੀ ਕਰੂ।”

- “ਕਮਲਿਆ ਰਾਜ ਭਾਗ ਕਿਸੇ ਨੇ ਤਿਆਗਿਐ ?”

- “ਜੇ ਧਿਆਨ ਸਿਉਂ ਅਰਗੇ ਡੋਗਰੇ ਗੱਦਾਰੀ ਨਾਂ ਕਰਦੇ ਫਰੰਗੀ ਦੀ ਕੀ ਮਜ਼ਾਲ ਸੀ ਐਥੇ ਪੈਰ ਪਾ ਜਾਂਦਾ ?”

- “ਘਰ ਦਾ ਭੇਤੀ ਈ ਆਖਰ ਲੰਕਾ ਢਾਹੁੰਦੈ -।”

- “ਵਾਹਿਗੁਰੂ ਜੀ ਕਾ ਖਾਲਸਾ-ਵਾਹਿਗੁਰੂ ਜੀ ਕੀ ਫਤਹਿ ।” ਗਿਆਨੀ ਪੂਰਨ ਸਿੰਘ ਨੇ ਡੁਰਲੀ ਜੱਥੇ ਨੂੰ ਆ ਫਤਹਿ ਬੁਲਾਈ । ਫਤਹਿ ਦਾ ਜਵਾਬ ਫਤਹਿ ਵਿਚ ਹੀ ਆਇਆ।

- “ਆਉ ਬਾਬਾ ਜੀ -।”

- “ਆਏ ਭਾਈ ...।”

- “ਗਿਆਨੀ ਜੀ ਕੋਈ ਖਬਰਸਾਰ ?” ਵਰਿਆਮ ਮਿਸਤਰੀ ਨੇ ਪੁੱਛਿਆ । ਗਿਆਨੀ ਪੂਰਨ ਸਿੰਘ, ਪੂਰਨ ਗੁਰਸਿੱਖ ਬੰਦਾ ਸੀ। ਪੜ੍ਹਿਆ, ਲਿਖਿਆ ਅਤੇ ਸੁਲਝਿਆ ਹੋਣ ਕਾਰਨ ਉਹ ਸਿਆਸਤ ਵਿਚ

ਕਾਫੀ ਰੁਚੀ ਰੱਖਦਾ ਸੀ।

- “ਹਾਲਾਤ ਮੈਨੂੰ ਕੋਈ ਚੰਗੇ ਨਜ਼ਰ ਨਹੀਂ ਆਉਂਦੇ।” ਗਿਆਨੀ ਨੇ ਘੋਰ ਨਿਰਾਸਾ ਵਿਚ ਸਿਰ ਫੇਰਿਆ।

- “....।” ਸਾਰੇ ਅਵਾਕ ਗਿਆਨੀ ਦੇ ਮੂੰਹ ਵੱਲ ਸੁਆਲੀਆ ਤੱਕ ਰਹੇ ਸਨ।
- “ਫੇਰ ਵੀ ਗਿਆਨੀ ਜੀ....?” ਅਮਲੀ ਨੇ ਚੁੱਪ ਤੋੜੀ।
- “ਕਹਿੰਦੇ ਪਾਕਿਸਤਾਨ ਤੇ ਹਿੰਦੋਸਤਾਨ ਬਣੂੰਗਾ ?” ਕਿਸੇ ਨੇ ਅਕਾਸ਼ਬਾਣੀ ਕੀਤੀ।
- “ਕਹਿ ਨਹੀਂ ਸਕਦੇ - ਪਰ ਸਿਆਸੀ ਮੂੰਹ ਜਰੂਰ ਖੁਲ੍ਹੇ ਐ।” ਗਿਆਨੀ ਨੇ ਉਤਰ ਦਿੱਤਾ।
- “ਆਮ ਲੋਕਾਈ ਤੋੜ-ਤਿਛੋੜੀ ਦੇ ਜਮਾਂ ਹੱਕ ਵਿਚ ਨਹੀਂ - ਪਰ ਲੀਡਰ ਕੁਰਸੀ ਖਾਤਰ ਲਕੀਰ ਕਦੋਂ ਵੀ ਕੱਢ ਸਕਦੇ ਐ ।”

ਸਾਰਿਆਂ ਨੂੰ ਜਿਵੇਂ ਸੱਪ ਸੁੰਘ ਗਿਆ।

ਇਹ ਹੁਣ ਭਰਾਵਾਂ-ਭਰਾਵਾਂ ਨੂੰ ਵੀ ਜ਼ਬਰੀ ਅੱਡ ਕਰਨਗੇ ? ਇਕ ਦਿਲ ਦੇ ਦੋ ਟੋਟੇ ਹੋਣਗੇ ? ਇਕ ਅਕਾਸ਼ ਪਿਤਾ ਹੈ ਸਭ ਦਾ - ਦੂਜੀ ਧਰਤੀ ਮਾਈ ਹੈ। ਕੀ ਇਹ ਅਕਾਸ਼ ਅਤੇ ਧਰਤੀ ਮਾਂ ਦੀਆਂ ਵੀ ਵੰਡੀਆਂ ਪਾਉਣਗੇ ? ਇਹ ਕਿਹੋ ਜਿਹੀ ਅਜਾਦੀ ਹੋਵੇਗੀ, ਮੇਰਿਆ ਰੱਬਾ ? ਧਰਤੀ ਮਾਂ ਦੇ ਟੋਟੇ ? ਅਕਾਸ਼ ਦੀ ਵੰਡ ? ਦਿਲਾਂ ਦੀ ਸਾਂਝ ਦਾ ਕਤਲ ? ਮੌਹ ਪਿਆਰ ਅਤੇ ਸਾਂਝੇ ਜ਼ਜ਼ਬਾਤਾਂ ਦੀ ਤਬਾਹੀ ? ਕੌਮਾਂ ਦੇ ਭਵਿੱਖ ਦਾ ਮਲੀਆਮੇਟ ?

ਜਿੱਥੇ ਥੋੜਾ ਚਿਰ ਪਹਿਲਾਂ ਘੜ੍ਹਮੱਸ ਪੈ ਰਹੀ ਸੀ। ਉਥੇ ਹੁਣ ਮੌਤ ਵਰਗਾ ਸੰਨਾਟਾ ਸੀ !

- “ਪਰ ਗਿਆਨੀ ਜੀ - ਐਧਰਲੀਆਂ ਅਤੇ ਓਧਰਲੀਆਂ ਜ਼ਮੀਨਾਂ ਜਾਇਦਾਤਾਂ ਦਾ ਕੀ ਬਣੂੰ ?”

ਜਾਗਰ ਨੂੰ ਸਹੇ ਨਾਲੋਂ ਪਹੇ ਦਾ ਡਰ ਪੈ ਗਿਆ ਸੀ।

- “ਕੁਛ ਤਾਂ ਕਰਨਗੇ ਈ - ਮੇਰੇ ਅੰਦਾਜ਼ੇ ਮੁਤਾਬਿਕ ਓਧਰਲੀਆਂ ਨੂੰ ਐਧਰ ਜ਼ਮੀਨਾਂ ਅਲਾਟ ਕਰ ਦੇਣਗੇ ਤੇ ਐਧਰਲੀਆਂ ਨੂੰ ਓਧਰ - ।” ਗਿਆਨੀ ਨੇ ਨਿਰੋਲ ਕਿਆਫ਼ਾ ਦਿੱਤਾ।

- “ਮੈਨੂੰ ਇਕ ਗੱਲ ਦੀ ਸਮਝ ਨਹੀਂ ਆਉਂਦੀ ?” ਮਿਸਤਰੀ ਨੇ ਕਿਹਾ।

- “ਬਈ ਇਹ ਚੰਗੇ ਭਲੇ - ਵਸਦੇ ਰਸਦਿਆਂ ਨੂੰ ਉਜਾੜਦੇ ਕਿਉਂ ਐ ?”

- “ਅਜਾਦੀ ਮਿਲਦੀ ਐ ਲੈ ਲੈਣ - ਕਿਹੜਾ ਕਿਸੇ ਨੂੰ ਰੋਕਦੇ ਐ ?”

- “ਇਹ ਹੈ ਅੰਗਰੇਜ਼ ਦੀ ਕੋਝੀ ਚਾਲ - ਉਹ ਐਡੇ ਵੱਡੇ ਭਾਰਤ-ਵਰਸ਼ ਨੂੰ ਜਿਉਂ ਦਾ ਤਿਉਂ ਛੱਡ ਕੇ ਰਿਸਕ ਨਹੀਂ ਲੈਣਾ ਚਾਹੁੰਦਾ - ਇਧਰ ਜਨਾਂਹਵਾਦੀ ਅਤੇ ਉਧਰ ਨਹਿਰੂਵਾਦੀ ਲੋਕਾਂ ਨੂੰ ਕੁਰਸੀਆਂ ਅਤੇ ਮਨਿਸਟਰੀਆਂ ਦਾ ਲਾਲਚ ਹੈ - ਅੰਗਰੇਜ਼ ਇਸ ਦਾ ਓਟ ਆਸਰਾ ਲੈ ਕੇ ਭਾਰਤ ਦੇ ਦੋ ਟੁਕੜੇ ਜਰੂਰ ਕਰਵਾਉਗਾ - ਉਹ ਹਿੰਦੂ ਅਤੇ ਮੁਸਲਮਾਨ ਸਿਆਸੀ ਲੋਕਾਂ ਨਾਲ ਹਰ ਰੋਜ਼ ਵੱਖੋ - ਵੱਖ ਮੀਟਿੰਗਾਂ ਕਰੀ ਜਾ ਰਿਹਾ ਹੈ - ਅੰਗਰੇਜ਼ ਬਹੁਤ ਜ਼ਿਆਦਾ ਚਤੁਰ ਹੀ ਨਹੀਂ - ਹੱਦੋਂ ਵੱਧ ਘਾਤਕ ਵੀ ਸਿੱਧ ਹੋਵੇਗਾ - ਓਧਰ ਨਹਿਰੂ ਜਮਾਤ ਨੂੰ ਡਰ ਦੇਈ ਆ ਰਿਹਾ ਹੈ ਕਿ ਤੁਸੀਂ ਜਿਨਾਂਹ ਜਿਹੇ ਘਾਗ ਸਿਆਸਤਦਾਨ ਦੇ ਮੌਜੂਦ

ਹੁੰਦਿਆਂ ਦੇਸ ਦੇ ਪ੍ਰਧਾਨ ਮੰਤਰੀ ਨਹੀਂ ਬਣ ਸਕਦੇ - ਅਤੇ ਦੂਸਰੇ ਪਾਸੇ ਜਿਨ੍ਹਾਂ ਜਮਾਤ ਨੂੰ ਆਖ ਰਿਹਾ ਹੈ ਕਿ ਤੁਸੀਂ ਹਿੰਦੂਆਂ ਦੀ ਬਹੁਗਿਣਤੀ ਵਿਚ ਕਦੇ ਰਾਜ ਨਹੀਂ ਕਰ ਸਕਦੇ - ਦੋਨੀਂ ਧਿਰੀਂ ਦਿਲਾਂ ਵਿਚ ਡਰ ਅਤੇ ਨਫਰਤ ਦੀ ਜ਼ਹਿਰ ਭਰੀ ਜਾ ਰਹੀ ਹੈ - ਇਸ ਗੱਲ ਦੀ ਘੋਖ ਕਰਦਿਆਂ ਮੇਰਾ ਦਿਲ ਦਿਮਾਗ ਕਹਿੰਦਾ ਹੈ ਬਈ ਹਿੰਦੋਸਤਾਨ ਤੇ ਪਾਕਿਸਤਾਨ ਜਰੂਰ ਬਣਨਗੇ ।”

- “.....।” ਸਾਰੇ ਮੜ੍ਹੀਆਂ ਵਾਂਗ ਚੁੱਪ, ਸੁਣ ਰਹੇ ਸਨ। ਅਜੀਬ ਹੀ ਵਾਰਤਾ ਸੀ। ਦ੍ਰਿਸ਼ਟਾਂਤ ਸੀ।

- “ਪਰ ਗਿਆਨੀ ਜੀ - ਹਿੰਦੋਸਤਾਨ ਤੇ ਪਾਕਿਸਤਾਨ ਬਣਨ ਨਾਲ ਫੰਗੀ ਨੂੰ ਕੀ ਫਾਇਦਾ ਹੋਏ ?” ਵਰਿਆਮ ਮਿਸਤਰੀ ਦਾ ਮੂੰਹ ਆਲੇ ਵਾਂਗ ਅੱਡਿਆ ਹੋਇਆ ਸੀ।

- “ਹੈ ਕਮਲਾ - !” ਸੁਲਝੇ ਗਿਆਨੀ ਨੂੰ ਉਸ ਦੇ ਭੋਲੇਪਨ ਤੇ ਹਾਸਾ ਆ ਗਿਆ।

- “ਇਕ ਵੱਡੇ ਪ੍ਰੀਵਾਰ ਨੂੰ - ਮਤਲਬ ਜਿਸ ਘਰੇ ਦੋ ਹੱਟੇ ਕੱਟੇ ਸਕੇ ਭਰਾ ਵਸਦੇ ਹੋਣ - ਉਥੇ ਮਾੜਾ-ਧੀੜਾ ਹੱਥ ਨਹੀਂ ਪਾਉਂਦਾ - ਤੇ ਜੇ ਹੋ ਜਾਣ ਦੋ ਭਰਾ ਅੱਡੇ - ਅੱਡੀ ਤੇ ਆਖਣ ਉਗਣ ਢਾਂਗ ਸੋਟਾ ਆਪਸ ਵਿਚ ਖੜਕਾਉਂਦੇ ਰਹਿਣ ਉਥੇ ਜਣਾ-ਖਣਾ ਜਾ ਕੇ ਸਦਰ ਬਣ ਜਾਂਦੇ - ਉਹੀ ਗੱਲ ਇਹਨਾਂ ਦੀ ਐ - ਬਈ ਪਾਕਿਸਤਾਨ ਤੇ ਹਿੰਦੋਸਤਾਨ ਵੱਖ ਕਰ ਦਿਉ - ਆਪੇ ਆਪਸ ਵਿਚ ਖਹਿਬੜ - ਖਹਿਬੜ ਮਰੀ ਜਾਣਗੇ - ਸਾਡੇ ਦੋ ਸੌ ਸਾਲ ਕੀਤੇ ਰਾਜ ਬਾਰੇ ਇਹਨਾਂ ਨੂੰ ਸੋਚਣ ਦਾ ਮੌਕਾ ਈ ਨਾ ਮਿਲੇ - ।”

- “.....।”

- “ਤੁਸੀਂ ਅੰਗਰੇਜ਼ ਦੀ ਹੋਰ ਚਤੁਰਾਈ ਦੇਖੋ - ਅਖੇ : ਜੀਹਦੇ ਬਾਰਾਂ ਜੁਆਕ ਹੋਣਗੇ ਉਹਨੂੰ ਮੁਰੱਬਾ ਦਿਆਂਗੇ - ਕਿਉਂ ? ਬਾਰਾਂ ਜੁਆਕਾਂ ਬਾਅਦ ਮੁਰੱਬਾ ਤਾਂ ਮਿਲ ਜਾਂਦਾ ਸੀ - ਦਿੰਦੇ ਵੀ ਖੁਸ਼ ਹੋ ਕੇ ਸੀ - ਅਸਲ ਗੱਲ ਵਿਚੋਂ ਇਹ ਸੀ ਬਈ ਬਾਰਾਂ ਜੁਆਕਾਂ ਆਲੇ ਨੂੰ ਅਜਾਦੀ ਵਾਸਤੇ ਸੋਚਣ ਦਾ ਟਾਈਮ ਈ ਨਹੀਂ ਮਿਲਦਾ - ਜੁਆਕਾਂ ਦੇ ਸਿਰਾਂ ‘ਚੋਂ ਜੁੰਆਂ ਈ ਲੋਟ ਨਹੀਂ ਆਉਂਦੀਆਂ - ਅਗਲਾ ਬਾਰਾਂ ਜੁਆਕਾਂ ਦੀ ਕਬੀਲਦਾਰੀ ਅਤੇ ਮੁਰੱਬੇ ਦੀ ਕਰਤ ਧਰਤ ਵਿਚ ਹੀ ਉਲੜਿਆ ਰਹੇ - ਨਾਲੇ ਜ਼ਮੀਨ ਕਿਹੜਾ ਇਹਨਾਂ ਨੇ ਵਲਾਇਤ ਵਿਚੋਂ ਲਿਆ ਕੇ ਦੇਣੀ ਸੀ - ਉਹ ਤਾਂ ਸਾਡਾ ਈ ਸਿਰ ਅਤੇ ਸਾਡੀਆਂ ਈ ਜੁੱਤੀਆਂ - ਇਹਨਾਂ ਦਾ ਮੁੱਖ ਨਿਸ਼ਾਨਾ ਇਹ ਹੀ ਸੀ - ਬਈ ਅਗਲੇ ਨੂੰ ਐਹੋ ਜਿਹੇ ਝੰਜਟ ਵਿਚ ਉਲੜਾਉ ਕਿ ਅਜਾਦ ਹੋਣ ਬਾਰੇ ਸੋਚ ਵੀ ਨਾ ਸਕੇ - ਇਹਨਾਂ ਦੀ ਇਕ ਨੀਤੀ ਨਹੀਂ - ਬਹੁਤ ਨੀਤੀਆਂ ਹਨ - ਇਹ ਹੱਦੋਂ ਵੱਧ ਕਮੀਨੇ ਹਨ - ਪਰ ਆਪਣੀ ਕਮੀਨਗੀ ਦਾ ਭੋਲੀ ਭਾਲੀ ਜਨਤਾ ਨੂੰ ਅਹਿਸਾਸ ਤੱਕ ਨਹੀਂ ਹੋਣ ਦਿੰਦੇ - ਸੱਧ ਵੀ ਮਾਰਦੇ ਹਨ ਤੇ ਸੋਟਾ ਵੀ ਬੜੀ ਸ਼ਾਨ ਨਾਲ ਬਚਾਉਂਦੇ ਹਨ - ਪਾੜੇ ਤੇ ਰਾਜ ਕਰੋ - ਇਹਨਾਂ ਦੀ ਸਭ ਤੋਂ ਖਤਰਨਾਕ ਅਤੇ ਘਾਤਕ ਨੀਤੀ ਹੈ - ਜਿਸ ਨੂੰ ਆਮ ਜਨਤਾ ਤਾਂ ਕੀ ਸਿਆਸੀ ਜਮਾਤ ਵੀ ਸਮਝ ਨਹੀਂ ਸਕਦੀ - ਇਹ ਚਾਣਕਿਆ ਨੀਤੀ ਵਰਤ ਕੇ ਵਾਰ ਕਰਦੇ ਹਨ ਕਿ ਕਿਸੇ ਨੂੰ ਪਤਾ ਵੀ ਨਹੀਂ ਚੱਲਦਾ - ਜਿਹੜੀ ਸਿਆਸੀ ਜਮਾਤ ਨੂੰ ਪਤਾ ਵੀ ਹੈ - ਉਹ ਜਾਣ ਬੁਝ ਕੇ - ਆਪਣੀ ਚੌਧਰ ਬਣਾਈ ਰੱਖਣ ਖਾਤਰ ਚੁੱਪ ਵੱਟੀ ਰੱਖਦੇ ਹਨ - ਇਹ ਜਾਂਦੇ ਐਹੋ ਜਿਹਾ ਜਖਮ ਦੇ ਕੇ ਤੁਰਨਗੇ - ਜਿਹੜਾ ਅਸੀਂ ਤਾਂ ਕੀ?

ਸਾਡੀਆਂ ਅਗਲੀਆਂ ਪੀੜ੍ਹੀਆਂ ਤੱਕ ਨਾਮੂਰ ਬਣ ਕੇ ਦੁੱਖ ਦਿੰਦਾ ਰਹੇਗਾ ਅਤੇ ਸਾਡੇ ਲੋਕ ਕਰਾਹੁੰਦੇ ਰਹਿਣਗੇ - ।” ਗਿਆਨੀ ਨੇ ਇਕ ਲੰਬਾ ਚੌੜਾ ਭਾਸ਼ਨ ਝਾੜ ਦਿੱਤਾ।

- “..... ।” ਅੱਧਿਆਂ ਕੁ ਨੂੰ ਕੁਝ ਸਮਝ ਪਈ। ਕਈਆਂ ਨੂੰ ਬਿਲਕੁਲ ਹੀ ਨਹੀਂ ਪਈ।
- “ਪਰ ਗਿਆਨੀ ਜੀ ।”
- “ਹਾਂ ਜੀ-?”
- “ਹਿੰਦੋਸਤਾਨ ਤੇ ਪਾਕਸਤਾਨ ਦਾ ਏਰੀਆ ਕਿਹੜਾ ਹੋਉ - ਕੋਈ ਹੱਦ ਬੰਨਾ ?”
- “ਖਬਰਾਂ ਅਨੁਸਾਰ - ।” ਗਿਆਨੀ ਨੇ ਆਪਣਾ ਗਲਾ ਸਾਫ਼ ਕਰਕੇ ਫਿਰ ਬੋਲਣਾ ਸੁਰੂ ਕੀਤਾ।
- “..... ।”
- “ਖਬਰਾਂ ਅਨੁਸਾਰ - ਜਿੱਥੋਂ ਤੱਕ ਮੇਰਾ ਅੰਦਾਜ਼ਾ ਹੈ - ਦਿੱਲੀ ਹਿੰਦੋਸਤਾਨ ਦੀ ਰਾਜਧਾਨੀ ਹੋਉ ਅਤੇ ਲਾਹੌਰ ਪਾਕਿਸਤਾਨ ਦੀ - ਵਾਹਗੇ ਬਾਡਰ ਤੋਂ ਇਧਰ ਪਾਕਿਸਤਾਨ ਅਤੇ ਵਾਹਗੇ ਬਾਡਰ ਤੋਂ ਪਰੇਹ ਹਿੰਦੋਸਤਾਨ- ।”
- “ਤੇ ਜਿਹੜੇ ਉਧਰ ਮੁਸਲਮਾਨ ਵਸਦੇ ਐ ਤੇ ਏਧਰ ਹਿੰਦੂ ਤੇ ਸਿੱਖ - ਉਹਨਾਂ ਦਾ ਕੀ ਬਣ੍ਹ ?”
 - “ਉਹਨਾਂ ਦਾ ਹੋਉ ਉਜਾੜਾ - ।”
 - “ਇਹ ਤਾਂ ਲੋਹੜਾ ਐ ਬਈ - ।”
 - “ਉਜਾੜੇ ਵਿਚ ਹੀ ਸਰ ਜਾਵੇ ਤਾਂ ਵੀ ਵਾਹ ਭਲੀ ਐ- ।” ਆਖ ਕੇ ਗਿਆਨੀ ਨੇ ਜਿਵੇਂ ਸਾਰਿਆਂ ਨੂੰ ਡਰਾ ਦਿੱਤਾ।
 - “ਹੋਰ ਕੀ ਹੋ ਸਕਦੈ ?” ਜਿਵੇਂ ਡਰੇ ਮਿਸਤਰੀ ਨੇ ਚੀਕ ਮਾਰੀ ਸੀ। ਅਣਹੋਣੀਆਂ ਜਿਹੀਆਂ ਗੱਲਾਂ ਸੁਣ ਕੇ ਉਸ ਦਾ ਕਾਲਜਾ ਨਿਕਲ-ਨਿਕਲ ਪੈਂਦਾ ਸੀ।
 - “ਕਤਲੇਆਮ- ।”
 - “ਕਤਲੇਆਮ ?” ਸਾਰਿਆਂ ਨੇ ਮੂੰਹ ਵਿਚ ਉਂਗਲਾਂ ਪਾ ਲਈਆਂ। ਜਿਵੇਂ ਗਿਆਨੀ ਝੂਠ ਬੋਲ ਰਿਹਾ ਸੀ।
 - “ਕਤਲੇਆਮ - ਮਤਲਬ ਭਰਾ ਮਾਰੂ ਜੰਗ ।”
 - “ਉਹ ਕਿਉਂ - ?” ਸਾਰੇ ਸਤੰਭ ਸਨ।
 - “ਅੰਗਰੇਜ਼ ਨੇ ਨਫਰਤ ਦੇ ਬੀਜ ਬੀਜਣ ਲਈ ਹਿੰਦੂ ਮੁਸਲਿਮ ਦੰਗੇ ਕਰਵਾਉਣੇ ਹੀ ਕਰਵਾਉਣੇ ਹਨ ।”

ਕਿਸੇ ਨੂੰ ਸੱਚ ਨਹੀਂ ਆਇਆ ਸੀ। ਸਦੀਆਂ ਤੋਂ ਇਕੱਠੇ ਵਸਦੇ ਭਰਾ ਕਿਉਂ ਲੜਨਗੇ ?

ਰਾਤ ਨੂੰ ਅਸਗਰ ਮੁਹੰਮਦ ਅਤੇ ਸੰਤੂ ਦਾਰੂ ਪੀ ਰਹੇ ਸਨ। ਦੇਸੀ ਦਾਰੂ ਦੀ ਬੋਤਲ ਉਹਨਾਂ ਅੱਗੇ ਬਾਰੂਦ ਬਣਦੀ ਜਾ ਰਹੀ ਸੀ। ਪਰ ਉਹ ਬਹੁਤਾ ਕਿਸੇ ਨਾਲ ਬੋਲ ਨਹੀਂ ਰਹੇ ਸਨ। ਜਿਵੇਂ ਗੁੰਗੇ ਜਾਂ ਬੋਲੇ ਪੀ

ਰਹੇ ਸਨ। ਦਿਨੇ ਗਿਆਨੀ ਦਾ ਦਿੱਤਾ ਭਾਸਣ ਉਹਨਾਂ ਦੇ ਦਿਲਾਂ ਤੇ ਨਸੇ ਨਾਲੋਂ ਭਾਰੂ ਸੀ। ਇਕੋ ਸੁਆਲ ਉਹਨਾਂ ਦੇ ਸਿਰ ਵਿਚ ਵਦਾਣ ਮਾਰ ਰਿਹਾ ਸੀ ਕਿ ਦਹਕਿਆਂ ਤੋਂ ਇਕੱਠੇ ਵਸਦੇ, ਢੁੱਖਾਂ-ਸੁੱਖਾਂ ਦੇ ਭਾਈਵਾਲ, ਗਮੀ-ਸਾਦੀ ਵਿਚ ਸਾਬ ਦੇਣ ਵਾਲੇ ਲੋਕ ਇਕ ਦੂਜੇ ਨਾਲ ਆਖਰ ਕਿਉਂ ਲੜਨਗੇ ? ਕਾਹਤੋਂ ਕਤਲੇਆਮ ਕਰਨਗੇ ? ਇਕ ਦੂਜੇ ਦੇ ਬੱਚਿਆਂ ਨੂੰ ਆਪਣੇ ਬੱਚੇ ਸਮਝਣ ਵਾਲੇ, ਇਕ ਦੂਜੇ ਦੀਆਂ ਧੀਆਂ-ਕੈਣਾਂ ਨੂੰ ਆਪਣੀਆਂ ਧੀਆਂ-ਕੈਣਾਂ ਸਮਝਣ ਵਾਲੇ ਇਕ ਦੂਜੇ ਤੇ ਵਾਰ ਕਿਵੇਂ ਕਰਨਗੇ ?

ਅਸਗਰ ਨੂੰ ਚੰਗੀ ਤਰ੍ਹਾਂ ਹੀ ਤਾਂ ਯਾਦ ਸੀ, ਜਦੋਂ ਗੇਜੇ ਨਿਹੰਗ ਨੇ ਗੁਰੀਬ ਨਿਜਾਮਉਦੀਨ ਦੇ ਪਲਾਟ ‘ਤੇ ਨਜਾਇਜ਼ ਕਬਜ਼ਾ ਕਰਨ ਦੀ ਕੋਸ਼ਿਸ਼ ਕੀਤੀ ਸੀ ਤਾਂ ਸਾਰਾ ਸਿੱਖ ਭਾਈਚਾਰਾ ਧੱਕੜ ਨਿਹੰਗ ਦੇ ਖਿਲਾਫ਼ ਖੜ੍ਹਾ ਹੋ ਗਿਆ ਸੀ।

- “ਨਿਹੰਗਾ ਨਜਾਮਉਦੀਨੇ ਨੂੰ ਗੁਰੀਬੜਾ ਜਿਆ ਨਾ ਸਮਝ ਲਈ - ਅਸੀਂ ਮਾਰ ਮਾਰ ਰੈਂਗੜੇ ਤੇਰੀਆਂ ਚੱਪਣੀਆਂ ਤੋੜ ਦਿਆਂਗੇ।” ਬਾਬੇ ਨਿਧਾਨ ਸਿਉਂ ਨੇ ਸੱਬ ਵਿਚ ਹਿੱਕ ਬਾਪੜ ਕੇ ਕਿਹਾ ਸੀ।

- “ਤੁਸੀਂ ਸਿੱਖ ਭਾਈ ਹੋ ਕੇ - ਇਸ ਜੂਠ ਦਾ ਸਾਬ ਦਿੰਨੇ ਓਂ ?” ਸੱਤ ਛੁੱਟੇ ਨਿਹੰਗ ਦੀ ਅਵਾਜ਼ ਸੱਬ ਵਿਚ ਨਗਾਰੇ ਵਾਂਗ ਗੁੰਜੀ ਸੀ।

- “ਅਸੀਂ ਸਿੱਖ ਪਿਛੋਂ ਤੇ ਗੁਰੀਬ ਦੀ ਅਵਾਜ਼ ਪਹਿਲਾਂ ਐਂ ਨਿਹੰਗਾ - ਕੱਢ ਦੇ ਆਪਦੇ ਦਿਮਾਗ ਦਾ ਕੀੜਾ ਤੇ ਪਲਾਟ ਖਾਲੀ ਕਰਕੇ ਪਰ੍ਹੇ ਹੋ - ਫੇਰ ਨਾ ਆਖੀਂ ਦੱਸਿਆ ਨਹੀਂ - ਅਸੀਂ ਮਾਰਨ ਲੱਗਿਆਂ ਨੇ ਅੱਗ ਪਿੱਛਾ ਨਹੀਂ ਦੇਖਣਾ -।” ਗਿਆਨੀ ਬੋਲਿਆ।

- “ਖੂਨ ਆਪਣੇ ਪੀੜ੍ਹੀਆਂ ਪੈ ਜਾਣਗੇ ਬਾਬਾ !” ਨਿਹੰਗ ਨੇ ਆਪਣੇ ਬਰਛੇ ‘ਤੇ ਪੂਰਾ ਭਾਰ ਦੇ ਕੇ ਡਰਾਵਾ ਦਿੱਤਾ।

- “ਡਰਾਵੇ ਜਿਹੇ ਕਾਹਨੂੰ ਦੇਈ ਜਾਨੈਂ ਨਿਹੰਗਾ- ਪੁੜਪੁੜੀ ‘ਚ ਇਕ ਮੁਲਾਹਜੇਤੋੜ ਵੱਜਿਆ - ਸਾਰੀ ਉਮਰ ਚੀਸਾਂ ਪੈਂਦੀਆਂ ਰਹਿਣਗੀਆਂ -।”

- “.....।”

- “ਬਾਬੇ ਨੂੰ ਇਹ ਵੀ ਨਹੀਂ ਪਤਾ ਲੱਗਦਾ ਬਈ ਅਗਲੇ ਦੇ ਸੱਟ ਕਿੰਨੀ ਕੁ ਲੱਗਦੀ ਐ।” ਕਿਸੇ ਨੇ ਕਿਹਾ।

- “ਤੁਸੀਂ ਮੈਨੂੰ ਦਬਕਾੜੇ ਮਾਰਦੇ ਐੰ ? ਮੈਂ ਕਲਗੀਧਰ ਦਾ ਲਾਡਲਾ ਸਿੱਖ ਆਂ।”

- “ਉਏ ਤੂੰ ਕਲਗੀਧਰ ਦਾ ਸਿੱਖ? ਦੁਸ਼ਟਾ ਕਿਉਂ ਪਾਪਾਂ ਦਾ ਭਾਗੀ ਹੁੰਨੈ ? ਕਲਗੀਧਰ ਨੇ ਤਾਂ ਮਜ਼ਲੂਮਾਂ ਦੀ ਖਾਤਰ ਆਪਣਾ ਸਰਬੰਸ ਵਾਰਤਾ ਸੀ - ਤੇ ਤੂੰ ਗੁਰੀਬ ਮਾਰ ਕਰਨ ਨੂੰ ਫਿਰਦੈਂ ? ਵਗ ਜਾਹ ਪਰ੍ਹੇ - ਕੁਛ ਨਾ ਆਖ -!” ਬਾਬਾ ਗੁੱਸੇ ਨਾਲ ਕੰਬਣ ਲੱਗ ਪਿਆ।

- “ਜਾਓ ਫਿਰ - ਜੋਰ ਲਾ ਲਵੋ - ਮੈਂ ਤਾਂ ਕੱਲ੍ਹੁ ਨੂੰ ਹੀ ਪਲਾਟ ਬਗਲੂਗਾ -।” ਨਿਹੰਗ ਨੇ ਅੜੀਬ ਇਤਲਾਹ ਦਿੱਤੀ। ਆਖਰੀ ਦਾਅ ਸੁੱਟਿਆ।

- “ ਚੱਲ ਪੁੱਤ! ਚੱਲ ਫਿਰ ਜਿੱਥੇ ਚੱਲੇਂਗਾ - ਫੇਰ ਕੱਲ੍ਹੁ ਨੂੰ ਜਾਂ ਤਾਂ ਤੂੰ ਨਹੀਂ - ਜਾਂ ਫਿਰ ਮੈਂ

ਨਹੀਂ - ਆਪਣੇ 'ਚੋਂ ਇਕ ਜਣਾ ਹੈ ਨਹੀਂ - ਹੁਣ ਕੈਮ ਹੋ ਕੇ ਆਈਂ - ਜੇ ਬੰਦੇ ਦਾ ਪੁੱਤ ਐਂ ਤਾਂ - ਹੁਣ ਆਪਣੇ 'ਚੋਂ ਇਕ ਦਾ ਸਿਵਾ ਜਰੂਰ ਮੱਚੂ!"

ਹਮਾਇਤੀਆਂ ਨੇ ਦੋਹਾਂ ਧਿਰਾਂ ਨੂੰ ਚੁੱਪ ਕਰਵਾ ਦਿੱਤਾ | ਘਰੋਂ ਘਰੀਂ ਤੋਰ ਦਿੱਤਾ।

ਬਾਬਾ ਅੱਗ ਵਾਂਗ ਤਪਦਾ ਘਰੇ ਪਹੁੰਚਿਆ।

- "ਉਏ ਗੁਰਮੁਖਾ...!" ਬਾਬੇ ਨੇ ਆਪਣੇ ਮੁੱਛ-ਛੱਟ ਮੁੱਡੇ ਨੂੰ ਅਵਾਜ਼ ਦਿੱਤੀ। ਗੜ੍ਹਕਦੀ ਅਵਾਜ਼ ਬੱਦਲ ਵਾਂਗ ਗੱਜੀ ਸੀ।

- "ਹਾਂ ਬਾਪੂ ?" ਸੱਤਾਂ ਧੀਆਂ ਵਰਗਾ ਬਾਬੇ ਦਾ ਇਕੋ ਇਕ ਪੁੱਤ ਗੁਰਮੁਖ ਸਿੰਘ ਹਾਜ਼ਰ ਸੀ।

- "ਚੱਲ ਮੇਰਾ ਮੰਜਾ ਨਜ਼ੀਮਉਦਿਨੇ ਦੇ ਪਲਾਟ ਵਿਚ ਡਾਹ ਕੇ ਆ |"

ਗੁਰਮੁਖ ਸਿੰਘ ਮੰਜਾ ਲੈ ਕੇ ਤੁਰ ਗਿਆ।

- "ਕੀ ਗੱਲ ਹੋ ਗਈ ...?" ਬਾਬੇ ਦੇ ਘਰ ਵਾਲੀ ਪ੍ਰਤਾਪ ਕੌਰ ਨੇ ਆ ਕੇ ਪੁੱਛਿਆ। ਉਸ ਨੇ ਬਾਬਾ ਇਤਨਾ ਕਰੋਧੀ ਕਦੇ ਤੱਕਿਆ ਨਹੀਂ ਸੀ।

- "ਕੀ ਦੱਸਾਂ ਪ੍ਰਤਾਪੀਏ - ਲੋਕ ਗਰੀਬਾਂ ਨੂੰ ਜਿਉਣ ਨਹੀਂ ਦਿੰਦੇ - |"

- "ਤਾਂ ਵੀ ਗੱਲ ਕੀ ਹੋਈ ?"

- "ਗੱਲ ਕੀ ਹੋਣੀ ਸੀ ? ਗੇਜਾ ਨਹਿੰਗ ਵਿਚਾਰੇ ਨਜ਼ੀਮਉਦਿਨੇ ਦਾ ਪਲਾਟ ਦੱਬਣ ਨੂੰ ਫਿਰਦੈ - ਨਾਲੇ ਚੌਰੀ ਉਤੋਂ ਸੀਨਾ ਜੋਰੀ - ਨਾਲੇ ਪਲਾਟ ਦੱਬਦੈ - ਨਾਲੇ ਡਰਾਵੇ ਮਾਰਦੈ - ਨਜ਼ੀਮਉਦਿਨਾਂ ਵਿਚਾਰਾ ਗਰੀਬ ਐ - ਬੋਲਦਾ ਨਹੀਂ - ਬੈਠਾ ਹੱਥ ਜੋੜੀ ਜਾਂਦੈ - ਤੇ ਇਹੋ ਚਾਂਭਲ ਗਿਆ - ਹੁੰਦਾ ਕੋਈ ਬਰਾਬਰ ਦਾ - ਨਾਸਾਂ ਦਿੰਦਾ ਭੰਨ - |" ਬਾਬਾ ਮੰਜੇ ਤੇ ਬੈਠਾ ਢੰਡ ਬੈਠਕਾਂ ਕੱਢੀ ਜਾ ਰਿਹਾ ਸੀ। ਬਾਬਾ ਮੰਜੇ ਤੇ ਬੈਠਾ ਆਪਣੇ ਬਰਛੇ ਦੀ ਧਾਰ ਨੂੰ ਤਿੱਖੀ ਕਰੀ ਜਾ ਰਿਹਾ ਸੀ।

- "ਹੈ ਕੀੜੇ ਪੈਣਾ - !" ਪ੍ਰਤਾਪੀ ਬੋਲੀ।

- "ਮੇਰੀ ਰੋਟੀ ਉਥੇ ਈ ਭੇਜਦੀਂ - ਜਿੰਨਾ ਚਿਰ ਨਜ਼ਾਮਉਦਿਨ ਬਗਲ ਨਹੀਂ ਮਾਰ ਲੈਂਦਾ ਮੈਂ ਉਥੇ ਈ ਪਉਂ - |"

- "ਦੁੱਧ ਨਹੀਂ ਪੀਣਾ ?"

- "ਰੋਟੀ ਦੇ ਨਾਲ ਈ ਭੇਜ ਦੇਈਂ - |" ਤੇ ਬਾਬਾ ਰੇਲਵੇ ਇੰਜਣ ਵਾਂਗ ਤੁਰ ਗਿਆ।

ਉਸ ਦਿਨ ਤੋਂ ਬਾਬੇ ਨੇ ਆਪਣਾ ਮੰਜਾ ਨਜ਼ੀਮਉਦਿਨ ਦੇ ਪਲਾਟ ਵਿਚ ਡਾਹ ਲਿਆ। ਬਗਲ ਮਾਰਨ ਤੱਕ ਬਾਬੇ ਦਾ ਮੰਜਾ ਉਥੇ ਹੀ ਰਿਹਾ। ਪਰ ਮੁੜ ਕੇ ਨਹਿੰਗ ਨਾ ਬਹੁੜਿਆ। ਬਾਬੇ ਦੇ ਸੁਭਾਅ ਤੋਂ ਉਹ ਬੜੀ ਚੰਗੀ ਤਰ੍ਹਾਂ ਜਾਣੂੰ ਸੀ। ਬਾਬਾ ਮਾਰਖੋਰਾ ਅਤੇ ਸ਼ਰੀਫ ਵੀ ਅੱਤ ਦਰਜੇ ਦਾ ਸੀ।

- "ਪਾ ਫੇਰ! ਕਿਹੜੀਆਂ ਸੋਚਾਂ 'ਚ ਛੁੱਬ ਗਿਐ....?" ਸੰਤੂ ਨੇ ਝੂੰਘੀਆਂ ਸੋਚਾਂ ਵਿਚ ਉਲੜੇ ਅਸਗਰ ਨੂੰ ਕਿਹਾ।

ਉਹਨਾਂ ਉਦਾਸ ਜਿਹੇ ਮਾਹੌਲ ਵਿਚ ਬੋਤਲ ਖਤਮ ਕਰ ਦਿੱਤੀ।

ਰਜੀਆ ਰੋਟੀਆਂ ਲੈ ਕੇ ਆ ਗਈ।

ਸੰਤੁ ਅਤੇ ਅਸਗਰ ਨੇ ਰੋਟੀ ਖਾਈ। ਪਰ ਰੂਹ ਉਹਨਾਂ ਦੀ ਜਿਵੇਂ ਪਾਕਿਸਤਾਨ ਅਤੇ ਹਿੰਦੋਸਤਾਨ ਦੀ 'ਵੰਡ' ਵਿਚ ਹੀ ਉਲੜੀ ਰਹੀ ਸੀ। ਇਸ ਵਰਤਣ ਵਾਲੇ ਭਾਣੇ ਬਾਰੇ ਕੋਈ ਮੰਨਣ ਨੂੰ ਤਿਆਰ ਨਹੀਂ ਸੀ। ਪਰ ਹਰ ਕੋਈ ਚਿੱਤਰ ਸੀ। ਹਰ ਕੋਈ ਆਪਣੇ ਆਪਣੇ ਦਿਲ ਨੂੰ ਫੋਕਾ ਫੋਕਾ ਧਰਵਾਸ ਦੇਈ ਆ ਰਿਹਾ ਸੀ। ਹਿੰਦੂ, ਸਿੱਖ ਅਤੇ ਮੁਸਲਮਾਨ ਸਨਾਤਕਾਰਾਂ ਦੇ ਆਪਣੀਆਂ-ਆਪਣੀਆਂ ਗੌਰਮਿਟਾਂ ਨਾਲ ਸਾਂਢੇ-ਗਾਂਢੇ ਸੂਰੂ ਹੋ ਚੁੱਕੇ ਸਨ। ਹਿੰਦੂ-ਸਿੱਖਾਂ ਨੇ ਹਿੰਦੋਸਤਾਨ ਵਿਚ ਅਤੇ ਮੁਸਲਮਾਨਾਂ ਨੇ ਪਾਕਿਸਤਾਨ ਵਿਚ ਆਪਣੇ-ਆਪਣੇ ਟਿਕਾਣੇ ਮੁਕਰਰ ਕਰ ਲਏ ਸਨ।

ਜੇ ਇਸ ਵੰਡ ਵਿਚ ਹੋਣੀ ਸੀ ਤਾਂ ਸਿਰਫ਼ ਗਰੀਬਮਾਰ ਹੀ ਹੋਣੀ ਸੀ। ਜਿਹਨਾਂ ਦਾ ਅਧਿਓਂ ਡੇੜ੍ਹ ਨਹੀਂ ਨਿਬੜਨਾ ਸੀ। ਸਰਮਾਏਦਾਰਾਂ ਅਤੇ ਕਾਰਖਾਨੇਦਾਰਾਂ ਨੂੰ ਤਾਂ ਉਹਨਾਂ ਦੀ ਪੁੰਜੀ, ਬਰਾਬਰ ਟਿਕਾਣੇ ਤੇ ਮਿਲ ਜਾਣੀ ਸੀ। ਕਈ ਹਿੰਦੂ, ਸਿੱਖ ਅਤੇ ਮੁਸਲਮਾਨਾਂ ਨੇ ਆਪਣੇ ਬਿਜ਼ਨਸ ਦਾ ਵੱਟਾ-ਸੱਟਾ ਕਰਨ ਦਾ ਟੀਚਾ ਵੀ ਸਿੱਖ ਲਿਆ ਸੀ।

ਕਣਕ ਦੀ ਵਢਾਈ ਸੂਰੂ ਹੋ ਗਈ।

ਪਛੇਤੀਆਂ ਕਣਕਾਂ ਵਾਲਿਆਂ ਨੇ ਅਗੇਤੀਆਂ ਫਸਲਾਂ ਵਾਲਿਆਂ ਨਾਲ ਰਲ ਕੇ ਵਢਾ ਦਿੱਤੀ। ਅਜੇ ਲੋਕਾਂ ਨੂੰ ਹਿੰਦੂ, ਸਿੱਖ ਅਤੇ ਮੁਸਲਮਾਨਾਂ ਦਾ ਫਿਰਕੂ ਰੰਗ ਨਹੀਂ ਚਿੜ੍ਹਿਆ ਸੀ। ਹਰ ਬੰਦਾ-ਬੁੜੀ ਇਕ ਦੂਜੇ ਨੂੰ ਨਿਰੋਲ ਇਨਸਾਨ ਹੀ ਸਮਝਦਾ ਸੀ। ਪੂਰਨ ਤੌਰ 'ਤੇ ਨਿਰਲੇਪਤਾ ਸੀ। ਭਰੱਪਾ ਸੀ। ਭਾਈਚਾਰਾ ਸੀ।

ਹਾੜ੍ਹੀ ਦੀ ਵਢਾਈ ਅਤੇ ਗਹਾਈ ਬੜੀ ਸੁੱਖ ਸ਼ਾਂਤੀ ਨਾਲ ਹੋ ਗਈ।

ਲੋਕਾਂ ਸਾਉਣੀ ਦੀ ਫਸਲ ਬੀਜ ਦਿੱਤੀ।

ਖੇਤਾਂ ਵਲੋਂ ਸੁਰਖਰੂ ਹੋਏ ਲੋਕ ਵਿਆਹੀਂ ਸਾਹੀਂ ਰੁੱਝ ਗਏ। ਕਬੀਲਦਾਰੀ ਸਮੇਟਣ ਦਾ ਅਹਿਸਾਸ ਹਰ ਇਕ ਨੂੰ ਹੀ ਸੀ। ਸਾਰੇ ਫਿਰਕਿਆਂ ਦੇ ਲੋਕ ਇਕ ਦੂਜੇ ਦੇ ਪੂਰਨ ਤੌਰ 'ਤੇ ਸਹਾਈ ਸਨ।

ਹਿੰਦੋਸਤਾਨ ਅਤੇ ਪਾਕਿਸਤਾਨ ਦੀਆਂ ਖਬਰਾਂ ਅਜੀਬ ਜਿਹਾ ਰੂਪ ਧਾਰਨ ਕਰਦੀਆਂ ਜਾ ਰਹੀਆਂ ਸਨ।

ਵੰਡ ਦੀਆਂ ਰੁਕ ਰੁਕ ਕੇ ਆਉਂਦੀਆਂ ਖਬਰਾਂ ਹੁਣ ਆਮ ਹੀ ਆਉਣ ਲੱਗ ਪਈਆਂ ਸਨ। ਪਰ ਲੋਕਾਂ ਨੇ ਫਿਰ ਕੋਈ ਖਾਸ ਗੌਰ ਨਾ ਕੀਤੀ। ਕੰਨ-ਮੁੱਢ ਮਾਰ ਛੱਡਿਆ।

ਹਿੰਦੂ ਅਤੇ ਮੁਸਲਮਾਨ ਹੁਕਮਰਾਨ ਹੁਣ ਆਪਣੀ-ਆਪਣੀ ਡਫਲੀ ਜੋਰ-ਜੋਰ ਨਾਲ ਕੁੱਟਣ ਲੱਗ ਪਏ ਅਤੇ ਇਕ ਦੂਜੇ ਉਪਰ ਚਿੱਕੜ ਛਿੱਗਣਾ ਸੂਰੂ ਹੋ ਗਿਆ। ਚਲਾਕ ਅੰਗਰੇਜ਼ ਬਲਦੀ 'ਤੇ ਤੇਲ ਬੜੀ ਤੇਜ਼ੀ ਨਾਲ ਪਾ ਰਿਹਾ ਸੀ। ਉਸ ਦਾ ਮੁੱਖ ਅਤੇ ਠੋਸ ਮਕਸਦ ਹਿੰਦ-ਪਾਕ ਨੂੰ ਵੱਖ ਕਰਨਾ ਸੀ। 'ਪਾੜੇ ਅਤੇ ਰਾਜ ਕਰੋ' ਦੀ ਅਕ੍ਰਿਤਘਣ ਨੀਤੀ ਹਰ ਰੋਜ਼ ਪੇਚੀਦਾ ਰੂਪ ਧਾਰਨ ਕਰਦੀ ਜਾ ਰਹੀ ਸੀ।

ਅੰਤ ਫਿਰਕੂ ਧੜਿਆਂ ਵੱਲੋਂ “ਜਿੰਦਾਬਾਦ” ਅਤੇ ‘ਮੁਰਦਾਬਾਦ’ ਦੇ ਨਾਅਰੇ ਲੱਗਣੇ ਸ੍ਰੂ ਹੋ ਗਏ। ਜਿੱਥੇ ਹਿੰਦੂ ਅਤੇ ਸਿੱਖ “ਪਾਕਿਸਤਾਨ-ਮੁਰਦਾਬਾਦ” ਦਾ ਨਗਾਰਾ ਖੜਕਾਉਂਦੇ ਸਨ, ਉਥੇ ਮੁਸਲਮਾਨ ‘ਹਿੰਦੋਸਤਾਨ-ਮੁਰਦਾਬਾਦ’ ਗੱਜ ਵੱਜ ਕੇ ਬੋਲਦੇ ਸਨ। ਹਰ ਇਕ ਧਰਮ ਦੇ ਬੰਦੇ ਦਾ ਮਾਨਸਿਕ ਤੌਰ ਤੇ ਆਪਣੇ ਦੇਸ਼ ਦੀ ਧਿਰ ਨਾਲ ਜੁੜਨਾ ਤਾਂ ਇਕ ਕੁਦਰਤੀ ਗੱਲ ਸੀ। ਇਹ ਕਿਸੇ ਦੇ ਕੋਈ ਵੱਸ ਦੀ ਗੱਲ ਨਹੀਂ ਸੀ। ਫਿਰਕੂਪੁਣੇ ਦੀ ਪੁੱਠ ਹੀ ਇਤਨੀ ਗੰਦੀ ਸੀ ਕਿ ਹੁੱਕਾ ਪੀਂਦੇ ਬੁੱਢੇ ਵੀ ਸੱਥ ਵਿਚ ਇਹੀ ਸਿਆਪਾ ਸ੍ਰੂ ਕਰ ਦਿੰਦੇ ਅਤੇ ਕਦੇ ਕਦੇ ਗੱਲ ਖਹਿਬੜਣ ਤੱਕ ਵੀ ਪੁੱਜ ਜਾਂਦੀ। ਪਰ ਸਦੀਆਂ ਤੋਂ ਦੁੱਖਾਂ ਸੁੱਖਾਂ ਵਿਚ ਭਾਈਵਾਲ ਬਣਦੇ ਆ ਰਹੇ ਲੋਕ ਫਿਰ ਵੀ ਕੁਝ ਸਮਾਈ ਤੋਂ ਕੰਮ ਲੈਂਦੇ। ਪਰ ਫਿਰਕੂ ਅੱਗ ਦਿਨੋਂ-ਦਿਨ ਭੋਲੇ ਭਾਲੇ ਲੋਕਾਂ ਨੂੰ ਆਪਣੇ ਕਲਾਵੇ ਵਿਚ ਲੈਂਦੀ ਜਾ ਰਹੀ ਸੀ।

- “ਚੰਗੇ ਭਲੇ ਵਸਦਿਆਂ ਨੂੰ ਪਤਾ ਨਹੀਂ ਕੀ ਹੋਈ ਤੁਰਿਆ ਜਾਂਦੈ ?” ਚੇਤੂ ਬੁੜ੍ਹਾ ਮਾੜੀ ਸਿਆਸਤ ਤੋਂ ਅੱਕ ਕੇ ਆਖਦਾ।

- “ਉਹ ਉਤੇ ਬੈਠੇ ਭੌਂਕੀ ਜਾਂਦੇ ਐ - ਪਰ ਲੋਕੇ ਤੁਸੀਂ ਤਾਂ ਕਮਲਪੁਣਾ ਨਾ ਕਰੋ।”

- “ਉਹਨਾਂ ਨੇ ਤਾਂ ਚੌਧਰ ਖਾਤਰ ਕੋਈ ਨਾਂ ਕੋਈ ਸੱਪ ਕੱਢੀ ਰੱਖਣੈਂ - ਪਰ ਤੁਸੀਂ ਤਾਂ ਨਿੱਤ ਮਿੱਟੀ ਨਾਲ ਮਿੱਟੀ ਈ ਹੋਣੈਂ।”

- “ਕੋਈ ਵੱਸ ਨਹੀਂ ਦੁਨੀਆਂ ਦੇ ਬਾਬਾ - ਜਦੋਂ ਰੋਜ਼ ਕੋਈ ਨਵਾਂ ਕੰਜਰਪੋਅ ਸੁਣਨੈਂ - ਕੁਛ ਨਾ ਕੁਛ ਤਾਂ ਹੋ ਕੇ ਰਹ੍ਹਾ।”

- “ਖਰਬੂਜੇ ਨੂੰ ਦੇਖ ਕੇ ਭਾਈ ਖਰਬੂਜਾ ਰੰਗ ਫੜਦੈ।”

- “ਉਹ ਤਾਂ ਦਿੱਲੀ ਪਾਰਲੀਮੈਂਟ ‘ਚ ਵੜ ਕੇ ਦਰਵਾਜ਼ੇ ਬੰਦ ਕਰ ਲੈਣਗੇ - ਗਾਹ ਤਾਂ ਬੇਕਸੂਰ ਦੁਨੀਆਂ ਦਾ ਪੈਣੈਂ।”

- “ਬਾਬਾ - ਕੀਹਨੂੰ ਕੀ-ਕੀ ਸਮਝਾਵੇਂਗਾ? ਏਥੇ ਤਾਂ ਆਵਾ ਈ ਉਤਦਾ ਜਾਂਦੈ।”

- “ਨਿੱਕਿਆ ਦੇਖ ਲਈਂ - ਉਥੇ ਬੈਠੇ ਉੱਗਲਾਂ ਲਾਈ ਜਾਂਦੇ ਐ ਨਿੱਤ - ਦੁਨੀਆਂ ਨੂੰ ਡਹਾ ਕੇ ਮਰਵਾਉਣਗੇ।”

ਸਾਉਣ ਦਾ ਮਹੀਨਾ ਆਖਰੀ ਦਮ ‘ਤੇ ਸੀ ਕਿ ਟਾਂਵੇਂ-ਟਾਂਵੇਂ ਦੰਗੇ ਸ੍ਰੂ ਹੋ ਗਏ। ਸੁਣ ਕੇ ਲੋਕ ਤਰਾਸ-ਤਰਾਸ ਕਰ ਉਠਦੇ। ਬੁੱਢੇ ਫਿਟਕਾਰਾਂ ਪਾਉਂਦੇ।

- “ਫੱਟੇ ਮੂੰਹ ਐਹੋ ਜਿਹੀ ਰਾਜਨੀਤੀ ਦੇ।”

ਦੇਸੀ ਮਹੀਨਾ ਭਾਈਂ ਅਤੇ ਅੰਗਰੇਜ਼ੀ ਮਹੀਨਾ ਅਗਸਤ ਐਸਾ ਮਨਹੂਸ ਚਤ੍ਰਿਆ ਕਿ ਚਾਰੇ ਪਾਸੇ ਪਰਲੋਂ ਆ ਗਈ। ਕੱਟੜ ਹਿੰਦੂ-ਸਿੱਖ ਹਿੰਦੋਸਤਾਨ ਵਿਚ ਮੁਸਲਮਾਨ ਧੀਆਂ ਭੈਣਾਂ ਦੀ ਦੁਰਗਤੀ ਕਰਨ ਲੱਗ ਪਏ ਅਤੇ ਕੱਟੜ ਮੁਸਲਮਾਨ ਹਿੰਦੂ-ਸੱਖਾਂ ਦੀਆਂ ਬਹੁ ਬੇਟੀਆਂ ਦੀ ਇੱਜਤ ਨਾਲ ਖਿਲਵਾੜ੍ਹ ਕਰਨ ਤੁਰ ਪਏ। ਮਾੜੀ ਸਿਆਸਤ ਨੇ ਸਦੀਆਂ ਤੋਂ ਵਰਤਦੇ ਆ ਰਹੇ ਲੋਕਾਂ ਵਿਚ ਦਰਾੜ ਪਾ ਕੇ ਰੱਖ ਦਿੱਤੀ। ਹਿੰਦ-ਪਾਕ ਦੀ ਵੰਡ ਨੂੰ ਸਾਰਾ ਸੰਸਾਰ ਮੂਕ ਦਰਸ਼ਕ ਬਣ ਕੇ ਤੱਕ ਰਿਹਾ ਸੀ।

ਜੇ ਪਾਕਿਸਤਾਨ ਵੱਲ ਕੋਈ ਸਰਾਰਤੀ ਅਫ਼ਵਾਹ ਉਡਾ ਦਿੰਦਾ ਕਿ ਹਿੰਦੋਸਤਾਨ ਵੱਲੋਂ ਮੁਸਲਮਾਨਾਂ ਦੀਆਂ ਲਾਸ਼ਾਂ ਨਾਲ ਭਰੀ ਟਰੇਨ ਆਈ ਹੈ ਤਾਂ ਪਾਕਿਸਤਾਨ ਵਿਚ ਵਸਦੇ ਹਿੰਦੂ ਅਤੇ ਸਿੱਖਾਂ ਦੀ ਸ਼ਾਮਤ ਆ ਜਾਂਦੀ।

ਗੁਆਂਢੀ, ਗੁਆਂਢੀਆਂ ਤੋਂ ਅੱਖਾਂ ਫੇਰ ਗਏ।

ਹਜਾਰਾਂ ਉਧਾਲੇ ਹੋਏ।

ਘਰ ਲੁੱਟੇ-ਪੁੱਟੇ ਗਏ।

ਧੀਆਂ ਭੈਣਾਂ ਦੀ ਬੇਇੱਜਤੀ ਦੀ ਤਾਂ ਹੱਦ ਹੀ ਹੋ ਗਈ ਸੀ। ਜਿਹੜੇ ਚਿਰਾਗਦੀਨ ਵਰਗਿਆਂ ਨੇ ਸਾਰੀ ਉਮਰ ਤੀਵੀਂ ਨਹੀਂ ਦੇਖੀ ਸੀ। ਉਹਨਾਂ ਨੇ ਇਕ ਰਾਤ ਵਿਚ ਤਿੰਨ-ਤਿੰਨ ਤੀਵੀਆਂ ਬਦਲੀਆਂ। ਗੁੱਜਰ ਖਾਨ ਵਰਗੇ ਖਾਖੀ ਨੰਗ ਰਾਤੇ-ਰਾਤ ਲੁੱਟ ਦੇ ਮਾਲ ਨਾਲ ਲੱਖਾਪਤੀ ਬਣ ਬੈਠੇ।

ਨਿਜਾਮਉਦੀਨ ਨੇ ਪਿੰਡ ਦੇ ਮੁਸਲਮਾਨਾਂ ਨਾਲ ਰਲ ਕੇ ਗੇਜਾ ਨਹਿੰਗ ਵੱਚ ਧਰਿਆ। ਗੁਰਮੁਖ ਸਿੰਘ ਦਾ ਬਾਪ, ਬਾਬਾ ਨਿਧਾਨ ਸਿੰਘ ਇਕ ਹਿੰਦੂ ਕੁੜੀ ਦੀ ਇੱਜਤ ਬਚਾਉਂਦਾ-ਬਚਾਉਂਦਾ ਚੜ੍ਹਾਈ ਕਰ ਗਿਆ। ਸੰਤੂ ਦਾ ਪਾਲਾ, ਕੱਲੋ ਦਾਈ ਦੇ ਮੁੰਡਿਆਂ ਨੇ ਮਾਮੂਲੀ ਲਾਗ-ਡਾਟ ਕਾਰਨ ਸੰਦੂਕ ਵਿਚ ਸੁੱਟ ਸਾੜ ਦਿੱਤਾ। ਸੰਤੀ ਇਕਲੋਤੇ ਪੁੱਤ ਨੂੰ ਸੜਦਾ ਦੇਖ, ਬੇਹੋਸ਼ ਹੋ ਕੇ ਢਿੱਗ ਪਈ।

ਗੱਲ ਕੀ ਅਗਨ-ਹਨੂਰੀ ਹੀ ਅਜਿਹੀ ਆਈ ਕਿ ਲੋਕ ਲੱਖਾਂ ਤੋਂ ਕੱਖ ਬਣ ਕੇ ਰਹਿ ਗਏ। ਘਰ ਬਾਰ ਸਮੇਤ ਪ੍ਰੀਵਾਰ ਤਬਾਹ ਹੋ ਗਏ।

ਇਸ ਔਖੀ ਘੜੀ ਮੌਕੇ ਅਸਗਰ ਅਤੇ ਕਾਦਰ ਨੇ ਸੰਤੂ ਹੋਰਾਂ ਦੀ ਬਹੁਤ ਹੀ ਮੱਦਦ ਕੀਤੀ। ਪਾਲਾ ਮਰਨ ਤੋਂ ਬਾਅਦ ਦੋ ਦਿਨ ਜਨੂਨੀਆਂ ਤੋਂ ਲੁਕਾ ਕੇ ਰੱਖਿਆ।

ਹਜ਼ੂਰ ਸਿੰਘ, ਗੁਰਮੁਖ, ਸੰਤੂ, ਬਘੂ ਅਮਲੀ, ਬੰਮਣ, ਜਾਗਰ, ਸੰਤੀ ਅਤੇ ਹਰ ਕੌਰ, ਅਸਗਰ ਮੁੰਹਮਦ ਦੇ ਘਰ ਵਿਚ ਹੀ ਛੁਪੇ ਹੋਏ ਸਨ। ਸਰਦਾ ਬਰਦਾ ਰੋਟੀ ਪਾਣੀ ਉਹਨਾਂ ਨੂੰ ਮਿਲੀ ਜਾਂਦਾ ਸੀ।

ਪਿੰਡਾਂ ਦੀਆਂ ਗਲੀਆਂ ਅਤੇ ਖੇਤਾਂ ਵਿਚ ਹਾੜ ਬੋਲਣ ਲੱਗ ਪਿਆ ਸੀ ਅਤੇ ਹਰ ਬਨੇਰੇ 'ਤੇ ਮੌਤ ਕੁਕਦੀ, ਦੁਹਾਈਆਂ ਦੇ ਰਹੀ ਸੀ। ਪ੍ਰੀਵਾਰਾਂ ਦੇ ਪ੍ਰੀਵਾਰ ਖਪਾ ਦਿੱਤੇ ਗਏ ਸਨ। ਪੁਲੀਸ ਅਤੇ ਫੌਜ ਦੀ ਥਾਂ ਡਾਕੂ-ਲੁਟੇਰੇ ਗਸ਼ਤ ਕਰ ਰਹੇ ਸਨ।

ਬਾਬੇ ਨਿਧਾਨ ਸਿੰਘ ਦੇ ਵਿਯੋਗ ਵਿਚ ਗੁਰਮੁਖ ਸਿੰਘ ਦੀ ਬੁੱਢੀ ਮਾਈ ਵੀ ਪੂਰੀ ਹੋ ਗਈ। ਅਸਗਰ ਦੇ ਬਾਹਰਲੇ ਘਰੇ ਉਸ ਦਾ ਦਿਨੇ ਹੀ ਸਸਕਾਰ ਕਰ ਦਿੱਤਾ। ਇਕ ਹੋਰ ਸੱਬਰ ਵਿਛ ਗਿਆ ਸੀ।

- “ਚਾਚਾ ਇਕ ਗੱਲ ਆਖਾਂ ?” ਘੋਰ ਦੁਖੀ ਹੋਏ ਅਸਗਰ ਨੇ ਸੰਤੂ ਨੂੰ ਪੁੱਛਿਆ।
- “ਕਹਿ - ?” ਸੰਤੂ ਜਿਵੇਂ ਕਿਸੇ ਖੂਹ ਵਿਚੋਂ ਬੋਲਿਆ ਸੀ।
- “ਕਹਿਣ ਨੂੰ ਦਿਲ ਤਾਂ ਨਹੀਂ ਪਿਆ ਕਰਦਾ।” ਗੱਲ ਅਸਗਰ ਦੇ ਮੂੰਹੋਂ ਨਹੀਂ ਨਿਕਲ ਰਹੀ ਸੀ।
- “ਤੂੰ ਬੋਲ ਤਾਂ ਸਹੀ - ਤੂੰ ਸਾਡੇ ਦਿਨ ਕਟਾਏ ਐ -ਤੇਰਾ ਦੇਣਾ ਪਤਾ ਨਹੀਂ ਕਿੱਥੇ ਦਿਆਂਗੇ ਅਸਗਰਾ।” ਸੰਤੂ ਦਿਲੋਂ ਫੱਸ ਪਿਆ।

- “ਮਾੜੀ ਗੱਲ ਨਾ ਪਿਆ ਕਰ ਚਾਚਾ - ਬੰਦਾ ਬੰਦੇ ਦੀ ਦਾਰੂ ਈੀ -।”
- “ਉਹ ਵੀ ਅਸਗਰਾ ਬੰਦੇ ਈੀ ਸੀ - ਜਿਹੜੇ ਘਰੋ-ਘਰੀ ਤਬਾਹੀ ਮਚਾ ਕੇ ਪਰ੍ਹੇ ਹੋਏ।” ਬੰਮਣ ਦਾ ਇਸ਼ਾਰਾ ਡਾਕੂ- ਲੁਟੇਰਿਆਂ ਵੱਲ ਸੀ।
 - “ਉਹ ਚਾਚਾ ਪਤਾ ਨਹੀਂ ਕਿਹੜੀ ਕੁੱਤੀ ਮਾਂ ਦੇ ਜੰਮੇ ਹੋਏ?”
 - “.....।” ਇਕ ਚੁੱਪ ਛਾ ਗਈ।
 - “ਤੂੰ ਕੁਛ ਆਖਣ ਲੱਗਿਆ ਸੀ ?”
 - “ਮੈਂ ਆਖਦਾ ਪਿਆ ਸਾਂ ਚਾਚਾ - ਬਈ ਇਹ ਕੁੱਤੀ ਰੌਲਾ ਪਤਾ ਨਹੀਂ ਕਦੋਂ ਨਿੱਬੜੇ - ਹਰ ਰੋਜ਼ ਰੇਡੀਓ ਤੇ ਖਬਰ ਪਈ ਆਂਦੀ ਏ ਬਈ ਹਿੰਦੂ - ਸਿੱਖਾਂ ਨੂੰ ਪਾਕਿਸਤਾਨ ਛੱਡ ਕੇ ਹਿੰਦੇਸਤਾਨ ਆ ਜਾਣਾ ਚਾਹੀਦਾ ਹੈ- ਇੱਥੇ ਲੁਟੇਰੇ ਕਾਤਲਾਂ ਦੀ ਧਾੜ ਆ ਪਈ ਤਾਂ ਬਚਾ ਮੁਸ਼ਕਿਲ ਜੇ - ਮੇਰੇ ਵੱਲੋਂ ਤੁਸੀਂ ਮਹੀਨਾ ਰਹੋ - ਧੀ ਵਾਲੀ ਆਣ ਜੇ - ਮੈਨੂੰ ਗਲਤ ਨਾਂ ਜੇ ਸਮਝ ਲੈਣਾ ਚਾਚਾ - ਜੇ ਤੁਸੀਂ ਜਾਣ ਲਈ ਰਾਜੀ ਹੋਵੋਂ - ਮੈਂ ਤੇ ਕਾਦਰ ਤੁਹਾਨੂੰ ਹਿਫਾਜ਼ਤ ਨਾਲ ਰਾਤ ਬਰਾਤੇ ਬਾਡਰ ਪਾਰ ਕਰਵਾ ਆਨੇ ਆਂ - ਉਥੇ ਫੇਰ ਵੀ ਤੁਹਾਡੀ ਗੋਰਮਿੰਟ ਈੀ - ਇੱਥੇ ਤਾਂ ਜਾਨ ਦਾ ਖਤਰਾ ਈੀ ਖਤਰਾ ਏ - ਪਰ ਮੈਨੂੰ ਗਲਤ ਨਾਂ ਸਮਝ ਲੈਣਾ ਚਾਚਾ।” ਅਸਗਰ ਦੀ ਧਾਹ ਨਿਕਲ ਗਈ।
 - “ਗੱਲ ਅਸਗਰ ਦੀ ਠੀਕ ਐ।”

ਸਾਰੇ ਮਸੋਸੇ ਜਿਹੇ ਗਏ।

ਜਿੱਥੇ ਉਹਨਾਂ ਸਾਰੀ ਉਮਰ ਕੱਢ ਲਈ ਸੀ। ਉਥੋਂ ਉਹ ‘ਬੂਆ’ ਕਰਕੇ ਭੱਜਣ ਲਈ ਤਿਆਰ ਸਨ। ਜਿਵੇਂ ਜੰਮਣ ਭੂਮੀ ਉਹਨਾਂ ਨੂੰ ਦੁਰਕਾਰ ਰਹੀ ਸੀ। ਨਹੁੰਾਂ ਨੂੰ ਮਾਸ ਛੱਡ ਗਿਆ ਸੀ। ਲਹੂ ਸਫੈਦ ਹੋ ਗਿਆ ਸੀ। ਸਾਰਿਆਂ ਦੇ ਅੰਦਰ ਇਕ ਝੋਕਾ ਜਿਹਾ ਫਿਰ ਗਿਆ। ਬੇਵੱਸੀ ਪੱਥਰ ਬਣ ਦਿਲ-ਦਿਮਾਗਾਂ ਵਿਚ ਵੱਜ ਰਹੀ ਸੀ।

 - “ਜੇ ਕਦੇ ਹਾਲਾਤ ਵੱਲ ਹੋ ਗਏ- ਮੁੜ ਆਇਆ ਜੇ - ਤੁਹਾਡਾ ਅਸਗਰ - ਤੁਹਾਡਾ ਅਸਗਰ ਪੁੱਤਰ ਹੀ ਰਹੇਗਾ।”
 - ਸੰਤੂ ਨੇ ਉਸ ਨੂੰ ਬੁੱਕਲ ਵਿਚ ਲੈ ਲਿਆ।
 - “ਜਿਉਦੀਆਂ ਰੂਹਾਂ ਦੇ ਮੇਲੇ ਤਾਂ ਚਾਚਾ ਮੁੜ ਹੁੰਦੇ ਈੀ ਰਹਿੰਦੇ ਐ।” ਅਸਗਰ ਰੋਈ ਜਾ ਰਿਹਾ ਸੀ।
 - “ਜਿਉਦੀਆਂ ਰੂਹਾਂ ਇਸ ਗੋਰਮਿੰਟ ਨੇ ਛੱਡੀਆਂ ਈੀ ਕਦੋਂ ਐਂ? ਰੂਹਾਂ ਤਾਂ ਸੜ ਭੁੱਜ ਗਈਆਂ ਸਲੀਮ ਦੇ ਅੱਥੂ।” ਰਜ਼ੀਆ ਕਾਫੀ ਦੇਰ ਦੀ ਤਪੀ ਬੈਠੀ ਸੀ।
 - “ਕੀ ਖੱਟਣਗੇ ਪਾਕਸਤਾਨ ਤੇ ਹਿੰਦੇਸਤਾਨ ‘ਚੋਂ? ਅੱਧੀ ਦੁਨੀਆਂ ਮਰਵਾ ਘੱਤੀ ਸੂ!?’
 - “ਤੂੰ ਨਹੀਂ ਸਮਝਦੀ ਸਿਆਸਤਾਂ ਭਾਈ ਕੁੜੀਏ-।”
 - “ਖੂਹ ਖਾਤੇ ਪਏ ਇਹੋ ਜਿਹੀ ਸਿਆਸਤ ਚਾਚਾ।”

- “ਇਹਨਾਂ ਵੱਲੋਂ ਤਾਂ ਚਾਹੇ ਰਹਿੰਦੀ ਦੁਨੀਆਂ ਵੀ ਮਰ ਜਾਂਦੀ - ਇਹਨਾਂ ਨੂੰ ਕੋਈ ਫਿਕਰ ਫਾਕਾ ਨਹੀਂ ਸੀ ।”

ਸੰਤੂ ਦੇ ਘਰਵਾਲੀ ਸੰਤੀ ਦਾ ਬਹੁਤਾ ਹੀ ਬੁਰਾ ਹਾਲ ਸੀ। ਉਹ ਵਾਰ-ਵਾਰ ‘ਪਾਲਾ’ ਆਖ ਕੇ ਅਵਾਜ਼ ਮਾਰਦੀ । ਹਰ ਕੌਰ ਉਸ ਦਾ ਦਿਲ ਧਰਾਉਂਦੀ । ਸੰਤੀ ਮੁਸਲਮਾਨਾਂ ਨੂੰ ‘ਕੁੱਤੇ ਮੁਸਲੇ’ ਆਖ ਕੇ ਗਾਲ੍ਹਾਂ ਕੱਢਣ ਲੱਗ ਪੈਂਦੀ। ਹਰ ਕੌਰ ਉਸ ਦੇ ਮੂੰਹ ਅੱਗੇ ਹੱਥ ਦਿੰਦੀ ਹੰਭ ਜਾਂਦੀ। ਕਦੇ ਉਹ ਹਰ ਕੌਰ ਦੇ ਹੱਥ ਤੇ ਦੰਦੀ ਵੱਡਦੀ ਅਤੇ ਕਦੇ ਵੈਣ ਪਾਉਣ ਲੱਗ ਜਾਂਦੀ। ਡਾਕੂ ਕਾਤਲਾਂ ਦੇ ਡਰੋਂ ਸਾਰੇ ਤਰਹਿ-ਤਰਹਿ ਜਾਂਦੇ । ਕਾਲਜੇ ਹੌਲ ਪੈਂਦੇ।

ਪਰ ਪਾਲੇ ਦਾ ਦੁੱਖ ਸੰਤੂ ਨੇ ਬੜੀ ਤਾਕਤ ਨਾਲ ਹਿੱਕ ਤੇ ਜ਼ਰਿਆ ਸੀ।

- “ਆਪਾਂ ਅੱਜ ਰਾਤ ਨੂੰ ਈ ਪਾਈਏ ਚਾਲੋ।”
- “ਹੋਰ ਜੋ ਹੋਊ ਦੇਖੀ ਜਾਓ।”
- “ਇਕ ਦਿਨ ਤਾਂ ਮਰਨਾ ਈ ਆਂ।”
- “ਫੇਰ ਅੰਦਰ ਕੋਹੜੀਆਂ ਮਾਂਗੂ ਬੈਠੇ ਕਿਉਂ ਮਰੀਏ ?”
- “ਨਾਲੇ ਆਪਾਂ ਅਸਗਰ ਤੇ ਬੋੜ ਬਣੇ ਬੈਠੇ ਆਂ।” ਕਾਫੀ ਦੇਰ ਬਾਅਦ ਗੁਰਮੁਖ ਬੋਲਿਆ ਸੀ।
- “ਗੁਰਮੁਖ ਭਾਅ ! ਬੋੜ ਬਾਝ ਮੇਰੇ 'ਤੇ ਤੁਸੀਂ ਕੋਈ ਨਹੀਂ - ਪਰ ਮੈਂ ਸਿਰਫ ਹਾਲਾਤਾਂ ਤੋਂ ਪਿਆ ਡਰਦਾ ਵਾਂ।” ਅਸਗਰ ਦਿਲੋਂ ਅਥਾਹ ਦੁਖੀ ਸੀ।

ਕਾਦਰ , ਬਸੀਰਾ ਅਤੇ ਰਜ਼ੀਆ ਬੈਠੇ ਮਿੱਟੀ ਖੁਰਲ ਰਹੇ ਸਨ।

ਸੰਤੀ ਪਤਾ ਨਹੀਂ ਕਦੋਂ ਸੌਂ ਗਈ ਸੀ।

ਹਰ ਕੌਰ ਉਸ ਦੇ ਸਿਰਹਾਣੇ ਬੈਠੀ ਸੀ।

ਭਿਆਨਕ, ਛੁਕਦੀ ਰਾਤ ਸਿਰ ਉਤੇ ਆ ਖੜ੍ਹੀ ਹੋਈ। ਸਾਰਿਆਂ ਨੇ ਆਪਣੇ ਆਪਣੇ ਗੱਡੇ ਜੋੜ ਲਏ। ਅੱਤਿ ਲੋੜੀਂਦਾ ਸਮਾਨ ਲੱਦ ਲਿਆ। ਇਕ ਗੱਡੇ ਵਿਚ ਪੱਟੀ ਵਿਛਾ ਕੇ ਸੰਤੀ ਦਾ ਬਿਸਤਰਾ ਲਾ ਦਿੱਤਾ।

ਸੰਤੀ ਨਿਛਾਲ ਪਈ ਸੀ।

ਸਮਾਨ ਲੱਦਦਿਆਂ ਕਿਸੇ ਨੇ ਇਕ ਦੂਜੇ ਨਾਲ ਕੋਈ ਗੱਲ ਨਹੀਂ ਕੀਤੀ ਸੀ। ਜਿਵੇਂ ਉਹ ਗੁੰਗੇ ਸਨ। ਜਿਵੇਂ ਉਹ ਬੋਲੇ ਹੋ ਚੁੱਕੇ ਸਨ। ਜਿਵੇਂ ਉਹਨਾਂ ਦੀਆਂ ਜੀਭਾਂ ਹੀ ਕੱਟੀਆਂ ਜਾ ਚੁੱਕੀਆਂ ਸਨ। ਜਿਵੇਂ ਉਹ ਬੋਲਣਾ ਹੀ ਭੁੱਲ ਗਏ ਸਨ। ਜਿਵੇਂ ਉਹ ਕਿਸੇ ਰੋਹੀ-ਬੀਆਬਾਨ ਦੇ 'ਬਣ-ਮਾਣਸ' ਸਨ।

ਰਜ਼ੀਆ ਦੀ ਪਕਾਈ ਹੋਈ ਰੋਟੀ ਉਹਨਾਂ ਨੇ ਲੋੜ ਅਨੁਸਾਰ ਖਾ ਲਈ। ਖੁੱਲ੍ਹੇ ਡੁੱਲ੍ਹੇ ਪਰੋਂਠੇ ਪਕਾ ਕੇ ਰਜ਼ੀਆ ਨੇ ਨਾਲ ਬੰਨ੍ਹ ਦਿੱਤੇ। ਅੰਬ ਦਾ ਅਚਾਰ, ਗੁੜ, ਗੰਢੇ ਵੱਖ ਪੋਣੇ ਵਿਚ ਲਪੇਟ ਦਿੱਤੇ।

- “ਚਲੋ ਬਈ - ਬੋਲੋ ਵਾਹਿਗੁਰੂ !” ਸੰਤੂ ਨੇ ਸਾਥੀਆਂ ਨੂੰ ਕਿਹਾ।
- “.....।” ਇਕ ਤਰ੍ਹਾਂ ਨਾਲ ਸਾਰਿਆਂ ਦੇ ਦਿਲ ਹਿੱਲ ਗਏ। ਧਰਤੀ-ਮਾਂ ਦਾ ਮੋਹ ਸਿਰ

ਵਿਚ ਕੀਰਨੇ ਪਾਉਣ ਲੱਗਿਆ। ਸਾਰੇ ਰੋਣਹਾਕੇ ਹੋਏ ਖੜ੍ਹੇ ਸਨ।

- “ਚੱਲ ਸੰਤੀਏ - ਚੱਲੀਏ !” ਸੰਤੂ ਨੇ ਦਿਲ ਨੂੰ ਬੰਨ੍ਹ ਮਾਰਿਆ ਹੋਇਆ ਸੀ। ਉਸ ਨੇ ਕਰੜਾ ਜਿਹਾ ਹੋ ਕੇ ਕਿਹਾ।

_ “ਕਿੱਥੇ ?” ਸੰਤੀ ਕਮਲਿਆਂ ਵਾਂਗ ਬੋਲੀ ।

- “ਜਿੱਥੇ ਰੱਬ ਲੈ ਚੱਲ੍ਹੁ ।”

- “ਤੇ ਪਾਲਾ ਤਾਂ ਐਥੇ ਈ ਰਹਿਜੂ।”

- “....।” ਸਾਰੇ ਚੁੱਪ ਵੱਟ ਗਏ।

- “ਪਾਲੇ ਦੇ ਬਾਪੂ - ਐਥੇ ਆਪਣੇ ਬਿਨਾਂ ਉਹਦੀ ਵਿਚਾਰੇ ਦੀ ਰੂਹ ਭੜਕਦੀ ਫਿਰੂ - ਮੈਂ ਨਹੀਂ ਕਿਤੇ ਜਾਣਾ ।”

- “ਇਹ ਲੈਣ ਦੇਣ ਦੇ ਸਰਬੰਧ ਐ ਸੰਤੀਏ - ਜਿੱਥੇ ਰੱਬ ਨੇ ਚੋਗਾ ਲਿਖਿਐ - ਹਰ ਹਾਲਤ ਚੁਗਣਾਂ ਈ ਪੈਣੈ - ਚੱਲ ਉਠ ਕਮਲ ਨਾਂ ਮਾਰ - ਜਿੱਥੇ ਰੱਬ ਰੱਖੇ ਉਥੇ ਈ ਰਹਿਣਾਂ ਪੈਂਦੈ-।”

- “ਮੈਂ ਪਲੇ ਬਿਨਾਂ ਨਹੀਂ ਜਾਣਾ - ।” ਸੰਤੀ ਨੇ ਇਕੋ ਹੀ ਨਬੇੜ ਦਿੱਤੀ।

ਸਾਰੇ ਨਿਹੱਥੇ ਜਿਹੇ ਹੋਏ ਖੜ੍ਹੇ ਸਨ।

- “ਤੂੰ ਤੁਰਪਾ ਬੇਬੇ ਮੇਰੀਏ! ਇਕ ਉਤੋਂ ਹਾਲਤਾਂ ਦੇ ਮਾਰੇ ਪਏ ਐਂ - ਦੂਜਾ ਤੂੰ ਵੰਝ ਤੇ ਚੜ੍ਹਾਇਆ ਵਿਐ ।” ਸੰਤੂ ਖਿਡ ਕੇ ਪਿਆ।

- “ਵੇ ਤੂੰ ਮੈਨੂੰ ਇਕ ਵਾਰੀ ਮੂੰਹ ਦਿਖਾ ਜਾਹ ਵੇ ਮੇਰਿਆਂ ਪਾਲਿਆ ਸ਼ੇਰਾ ...!”

ਸੰਤੀ ਦਾ ਵੈਣ ਸਾਰਿਆਂ ਦੇ ਸੀਨਿਆਂ ਵਿਚ ਜੰਗਾਲਿਆਂ ਕਿੱਲ ਗੱਡ ਗਿਆ।

- “ਵੇ ਮੈਂ ਤੈਨੂੰ ਬਘਿਆੜਾਂ ਦੀ ਖਾਤਰ ਦੁੱਧ ਮੱਖਣਾਂ ਨਾਲ ਪਾਲਦੀ ਰਹੀ ਵੇ ਪੁੱਤਾ!”

- “.....।”

- “ਵੇ ਤੇਰੀ ਮਾਂ ਦਾ ਦਿਲ ਸੜ ਕੇ ਹੋ ਗਿਆ ਕੋਲੇ ਵੇ ਪੁੱਤਾ ...!”

- “ਚੱਲ ਬਸ ਵੀ ਕਰ ਸੰਤੀਏ - ਰੱਬ-ਰੱਬ ਕਰੀਦਾ ਹੁੰਦੈ ।” ਹਰ ਕੌਰ ਨੇ ਦਿਲਾਸਾ ਦਿੱਤਾ।

ਬਛੀਰਾਂ ਨੇ ਉਸ ਨੂੰ ਪਾਣੀ ਪਿਆਇਆ।

ਰਜ਼ੀਆ ਖੜ੍ਹੀ ਰੋਈ ਜਾ ਰਹੀ ਸੀ।

ਗੱਡੇ ਤੁਰਨ ਲੱਗੇ ਤਾਂ ਸੰਤੀ ਨੂੰ ਦੌਰਾ ਪੈ ਗਿਆ। ਸਾਰਿਆਂ ਦੇ ਭਾਅ ਦੀ ਬਣ ਗਈ। ਚਮਚੇ ਨਾਲ ਦੰਦਲ ਤੋੜੀ ਗਈ। ਮੂੰਹ ‘ਤੇ ਠੰਡੇ ਪਾਣੀ ਦੇ ਛਿੱਟੇ ਮਾਰੇ ਗਏ।

ਸੰਤੀ ਕੁਝ ਕੁ ਸੁਰਤ ਫੜ ਗਈ।

- “ਸੰਤੀਏ ਪੈਂਡਾ ਲੰਮਾ ਐਂ - ਜੇ ਦਿਲ ਧਰੇਂਗੀ ਤਾਂ ਈ ਕਿਸੇ ਤਣ ਪੱਤਣ ਲੱਗਾਂਗੇ - ਗੁਰੂ ਦਾ ਆਸਰਾ ਲੈ ਕੇ ਦਿਲ ਕਰੜਾ ਕਰ - ਡਾਢੇ ਰੱਬ ਅੱਗੇ ਕੋਈ ਜੋਰ ਨਹੀਂ।” ਹਰ ਕੌਰ ਨੇ ਇਕ ਤਰ੍ਹਾਂ ਨਾਲ ਤਰਲਾ ਕੀਤਾ।

- “ਕਾਹਦੇ ਸਿਰ ਤੇ ਦਿਲ ਧਰਾਂ ? ਰੱਬ ਨੇ ਇਕ ਈ ਚੀਚਲਾ ਦਿੱਤਾ ਸੀ - ਉਹ ਵੀ ਮੁਸਲਿਮਾਂ ਨੇ ਖਾ ਲਿਆ - ਵੇ ਮੁਸਲਿਮ ਬੋਡਾ ਕੱਖ ਨਾ ਰਹੇ ਵੇ ...!”

- “ਇਹ ਕੁੜੀ ਚੋਦ ਦੀ ਸਾਰਿਆਂ ਨੂੰ ਮਰਵਾਉ ।” ਸੰਤੂ ਨੂੰ ਕਰੋਧ ਚੜ੍ਹ ਗਿਆ।

- “ਸਬਰ ਕਰ ਸੰਤੂ - ਮਾਵਾਂ ਦੇ ਦਿਲ ਹੁੰਦੇ ਈ ਪਤਲੇ ਐ ।” ਬੰਮਣ ਨੇ ਬਿੱਜੜੇ ਦੇ ਆਲੂਣੇ ਵਰਗੀ ਦਾਹੜੀ ਵਿਚ ਰੰਦੇ ਵਰਗੀਆਂ ਉੱਗਲਾਂ ਦੀ ਕੰਘੀ ਕੀਤੀ। ਉਹ ਵਟੇਦਾਰ ਪੱਗ ਥੱਲੇ ਕੁੰਗਤਿਆ ਜਿਹਾ ਖੜ੍ਹਾ ਸੀ।

ਰਜ਼ੀਆ ਨੇ ਸਾਰਿਆਂ ਅੱਗੇ ਚਾਹ ਦਾ ਪਤੀਲਾ ਲਿਆ ਧਰਿਆ।

ਸਾਰਿਆਂ ਨੇ ਚਾਹ ਪੀ ਲਈ।

ਚਾਹ ਪੀਣ ਤੋਂ ਬਾਅਦ ਕਾਦਰ ਨੇ ਸਾਰਿਆਂ ਅੱਗੇ ਵੱਖ-ਵੱਖ ਤਰ੍ਹਾਂ ਦੇ ਹਥਿਆਰ ਲਿਆ ਸੁੱਟੇ। ਟਕੂਏ, ਗੰਡਾਸੇ, ਤਲਵਾਰਾਂ ਅਤੇ ਇਕ ਤਕੜਾ ਖੂੰਡਾ।

- “ਰਸਤੇ ‘ਚ ਕੰਮ ਆਣਗੇ ਚਾਚਾ ।”

- “ਇਹਨਾਂ ਨੂੰ ਧੂਰ ਬਾਡਰ ਤੱਕ ਛੱਡ ਕੇ ਆਣਾ ਜੇ - ਜੇ ਗੌਰਮਿੰਟ ਦੇ ਬੰਦਿਆਂ ਦਾ ਖੂਨ ਸਫੈਦ ਪਿਆ ਹੋ ਗਿਆ - ਪਰ ਅਸੀਂ ਤਾਂ ਉਹ ਹੀ ਹਾਂ” ਰਜ਼ੀਆ ਨੇ ਇਕ ਪੁਰਾਣਾ ਪਿਸਤੌਲ ਅਸਗਰ ਹੱਥ ਬਮਾਉਂਦਿਆਂ ਹਦਾਇਤ ਕੀਤੀ।

- “ਰਜ਼ੀਆ ਫਿਕਰ ਕਾਹਦਾ ਪਈ ਕਰਦੀ ਏਂ - ਧੂਰ ਬਾਡਰ ਪਾਰ ਕਰਵਾ ਕੇ ਆਵਾਂਗੇ ।”

ਸਾਰਿਆਂ ਨੇ ਬਛੀਰਾਂ ਅਤੇ ਰਜ਼ੀਆ ਨੂੰ ਪਿਆਰ ਦਿੱਤਾ। ਸਿਰਾਂ ‘ਤੇ ਹੱਥ ਰੱਖਿਆ।

ਗੱਡੇ ਤੁਰ ਪਏ।

ਸਾਰੇ ਧਾਰੀਂ ਰੋਏ ਸਨ।

- “ਚਾਚਾ ਜੇ ਹਾਲਾਤ ਸੁਧਰ ਗਏ - ਮੁੜ ਆਇਓ - ਸਾਨੂੰ ਭੁਲਾ ਨਾ ਜੇ ਦੇਣਾ ।” ਰੋਂਦੀ ਰਜ਼ੀਆ ਨੇ ਸਾਰਿਆਂ ਨੂੰ ਭਾਵੁਕ ਨਸੀਹਤ ਕੀਤੀ ਸੀ।

- “ਸਾਡਾ ਕਿਹੜਾ ਕੁੜੀਏ ਦਿਲ ਲੱਗਣੈ ਬੋਡੇ ਬਿਨਾਂ ? ਪਰ ਹਾਲਾਤ ਸਾਨੂੰ ਸੁਧਰਦੇ ਲੱਗਦੇ ਨਹੀਂ।”

- “ਅੱਲਾ ਦੇ ਘਰ ਦਾ ਕੀ ਪਤਾ ਈ ਚਾਚਾ? ਗੌਰਮਿੰਟ ਦੇ ਸੂਰ ਬੰਦੇ ਰੱਬ ਤਾਂ ਨੂੰਹਾਂ।”

- “ਰਜ਼ੀਆ - ਹੁਣ ਤੁਸੀਂ ਮੁੜੋ ।” ਨਾਲ ਤੁਰੀ ਆ ਰਹੀ ਰਜ਼ੀਆ ਅਤੇ ਬਛੀਰਾਂ ਨੂੰ ਕਾਦਰ ਨੇ ਕਿਹਾ।

ਕੁਝ ਪਲ ਲਈ ਗੱਡੇ ਰੁਕ ਗਏ ਅਤੇ ਸਾਰਿਆਂ ਨੇ ਰੋ ਕੇ ਆਪਣਾ ਗੁੱਭ-ਗੁਬਾਹਟ ਕੱਢ ਲਿਆ।

ਰਜ਼ੀਆ ਅਤੇ ਬਛੀਰਾਂ ਰੋਂਦੀਆਂ ਮੁੜ ਗਈਆਂ।

ਸਾਰੀ ਰਾਤ ਗੱਡੇ ਤੁਰਦੇ ਰਹੇ।

ਸੁੱਖ ਸ਼ਾਂਤੀ ਰਹੀ ਸੀ।

ਕਾਦਰ ਅਤੇ ਅਸਗਰ ਹਥਿਆਰਾਂ ਸਮੇਤ ਗੱਡਿਆਂ ਦੇ ਅੱਗੜ - ਪਿੱਛੜ ਹੀ ਰਹੇ ਸਨ। ਸਾਰੇ ਸਾਹ ਘੁੱਟੀ ਤੁਰੇ ਆਏ ਸਨ। ਪਰ ਸੰਤੀ ਦਾ ਹੁੰਗਾ ਬੰਦ ਨਹੀਂ ਹੋਇਆ ਸੀ। ਹਰ ਕੌਰ ਕਈ ਵਾਰ ਸੌਂ-ਸੌਂ ਕੇ ਜਾਗਦੀ ਰਹੀ ਸੀ। ਉਸ ਨੂੰ ਅਜੀਬ ਜਿਹੀ ਕਿਸਮ ਦੀ ਅੱਚਵੀ ਲੱਗੀ ਹੋਈ ਸੀ।

ਪਹੁੰਚਦੀ ਨਾਲ ਹੀ ਉਹਨਾਂ ਤੇ ਇਕ ਪਾਸਿਓ ਹੱਲਾ ਹੋ ਗਿਆ।

ਅੱਗੋਂ ਸੰਤੂ ਹੋਗੀਂ ਵੀ ਕਰਦੇ ਹੋ ਗਏ। ਹਥਿਆਰ ਉਹਨਾਂ ਦੇ ਹੱਥਾਂ ਵਿਚ ਹੈ ਹੀ ਸਨ।

ਦਸ ਪੰਦਰਾਂ ਮਿੰਟ ਟਾਕਰਾ ਹੁੰਦਾ ਰਿਹਾ।

ਇਸ ਹੱਲੇ ਵਿਚ ਗੁਰਮੁਖ ਦੀ ਬਾਂਹ 'ਤੇ ਛੱਟ ਹੋ ਗਿਆ। ਤਿੱਖਾ ਨੇਜ਼ਾ ਉਸ ਦਾ ਡੌਲਾ ਚੀਰ ਕੇ ਲੈ ਗਿਆ ਸੀ। ਗੱਲ ਹੱਥਾਂ ਜਾਂਦੀ ਦੇਖ ਕੇ ਅਸਗਰ ਨੇ ਪਿਸਤੌਲ ਦਾ ਇਕ ਫਾਇਰ ਕਰ ਦਿੱਤਾ। ਹੱਥ ਲੰਮੀ ਲਾਟ ਨਿਕਲੀ ਤਾਂ ਲੁਟੇਰਾ ਧੜ੍ਹੇ ਨੂੰ ਭਾਜਤਾਂ ਪੈ ਗਈਆਂ। ਧੜ੍ਹੇ ਦੇ ਮੁਖੀ ਦੇ ਕਈ ਰੈਣੇ ਵੱਜ ਗਏ ਸਨ। ਉਹ ਜਿੱਧਰ ਨੂੰ ਮੂੰਹ ਹੋਇਆ, ਦੌੜ ਤੁਰੇ। ਉਹ ਦੂਸਰੀ ਗੋਲੀ ਦੇ ਡਰੋਂ ਸਿਰ ਤੇ ਪੈਰ ਰੱਖ ਕੇ ਭੱਜੇ ਸਨ।

- ”ਬਚ ਗਿਆ ?” ਹਜ਼ੂਰ ਸਿੰਘ ਨੇ ਗੁਰਮੁਖ ਦਾ ਡੌਲਾ ਆ ਫੜਿਆ ਅਤੇ ਪੱਗ ਪਾੜ ਕੇ, ਘੁੱਟ ਕੇ ਬੰਨ੍ਹ ਦਿੱਤਾ।

ਪਰ ਖੂਨ ਅਜੇ ਵੀ ਸਿੰਮ ਰਿਹਾ ਸੀ।

- “ਨਹੀਂ ਮੈਂ ਠੀਕ ਐਂ ਤਾਇਆ।” ਗੁਰਮੁਖ ਨੇ ਦਰਦ ਜਾੜ੍ਹ ਹੇਠ ਦੱਬਿਆ ਹੋਇਆ ਸੀ।

- “ਗੁਰਮਖਾ - ਇਕ ਗੱਲ ਮੰਨ।” ਕਾਦਰ ਨੇ ਕਿਹਾ।

- “ਬੋਲ...?”

- “ਇਕ ਪਾਸੇ ਅੜਤਲੇ ‘ਚ ਆ ਜਾਹ - ਮੈਂ ਇਹਦੇ ਤੇ ਪਿਸ਼ਾਬ ਕਰਦੈਂ।”

- “ਕੋਈ ਡਰ ਨਹੀਂ - ਪਿਸ਼ਾਬ ਨਾਲ ਜਖਮ ਪੱਕਣ ਦਾ ਡਰ ਨਹੀਂ ਰਹਿੰਦਾ।”

- “ਪਿਸ਼ਾਬ ਤਾਂ ਭੈਤ੍ਰਿਆ ਛੱਟ ਲਈ ਇਕ ਦਾਰੂ ਐ।”

- “ਚੱਲ - ਚੱਲ - ਸੰਗ ਨਾ।”

ਉਹ ਇਕ ਪਾਸੇ ਅੜਤਲੇ ਜਿਹੇ ਵਿਚ ਹੋ ਗਏ। ਪਿਸ਼ਾਬ ਦੀ ਧਾਰ ਜਖਮ ਤੇ ਸਪਿਰਟ ਵਾਂਗ ਲੱਗੀ, ਮੱਚੀ ਤੇ ਗੁਰਮੁਖ ਦੀ ਨਾਲ ਦੀ ਨਾਲ “ਹਾਏ” ਨਿਕਲੀ।

- “ਵਖਤਾਂ ਦੇ ਮਾਰੇ ਐਂ ਗੁਰਮਖਾ - ਨਹੀਂ ਤਾਂ ਚਿੜੀ ਚੂਕਦੀ ਨਹੀਂ ਸੁਣਦੀ ਸੀ- ਕੀ ਕਰੀਏ? ਅੱਲਾ ਤਾਲਾ ਦੀ ਨਜ਼ਰ ‘ਚ ਜੋ ਹੁੰਦੈ ਠੀਕ ਹੁੰਦੈ - ਉਸ ਦੀ ਰਜਾ ‘ਚ ਰਾਜੀ ਰਹਿਣਾ ਪੈਂਦੈ।”

ਸੂਰਜ ਦੀ ਪਹਿਲੀ ਕਿਰਨ ਨਾਲ ਹੀ ਉਹਨਾਂ ਨੇ ਨਾਲ ਲਿਆਂਦੇ ਪਰੌਂਠੇ ਖਾ ਕੇ ਭੁੱਖੇ ਕਾਲਜੇ ਧਾਫੜੇ।

ਵਗਦੇ ਸੂਏ ਤੋਂ ਚੂਲੀਆਂ ਨਾਲ ਪਾਣੀ ਪੀਤਾ। ਬਲਦੇ ਢਿੱਡ ਕੁਝ ਕੁ ਠਰ ਗਏ। ਧਰਵਾਸ ਜਿਹਾ ਆ ਗਿਆ।

- “ਚਾਚਾ- ਮੈਂ ਤੇ ਕਾਦਰ ਪਹਿਰੇ ਤੇ ਖੜ੍ਹਦੇ ਐਂ - ਤੁਸੀਂ ਦੁਪਿਹਰ ਤੱਕ ਦਮ ਮਾਰ ਲਵੋ - ਨਾਲੇ

ਪਸੂ ਅਰਾਮ ਕਰ ਲੈਣਗੇ ।” ਅਸਗਰ ਨੇ ਕਿਹਾ।

“ਇਹਨਾਂ ਨੂੰ ਪਹਿਲਾਂ ਪਾਣੀ ਤਾਂ ਪਿਆ ਲਈਏ - ਕੀ ਹੋ ਗਿਆ ਬੇਜ਼ਬਾਨ ਬੋਲ ਨਹੀਂ ਸਕਦੇ ਤਾਂ ।”

ਸਾਰਿਆਂ ਨੇ ਆਪੇ - ਆਪਣੇ ਬਲਦਾਂ ਨੂੰ ਪਾਣੀ ਪਿਆ ਦਿੱਤਾ । ਗੁਜ਼ਾਰੇ ਜੋਕਰਾ ਘਾਹ ਵੱਚ ਕੇ ਮੁਹਰੇ ਸੁੱਟ ਦਿੱਤਾ।

ਸੂਏ ਦੇ ਕਿਨਾਰੇ ਬੋਹੜ ਹੇਠਾਂ ਹੀ ਉਹਨਾਂ ਨੇ ਬੋਰੀਆਂ ਵਿਛਾ ਲਈਆਂ ਅਤੇ ਸਾਰੀ ਰਾਤ ਦੇ ਭੰਨੇ ਲੰਮੀਆਂ ਤਾਣ ਕੇ ਸੌਂ ਗਏ।

ਉਹਨਾਂ ਵਾਂਗ ਹੀ ਉਜ਼ਡੇ ਲੋਕ ਬੋਹੜ ਕੋਲ ਆ ਕੇ ਰੁਕਦੇ ਗਏ।

ਦੁਪਹਿਰ ਹੋਣ ਤੱਕ ਬੋਹੜ ਬੱਲੇ ਇਕ ਕਾਫ਼ਲਾ ਬਣ ਗਿਆ। ਇਕੋ ਹੀ ਮੰਜ਼ਿਲ ਦੇ ਰਾਹੀਂ ਹੋਣ ਕਰਕੇ ਉਹਨਾਂ ਦੇ ਕਿਰੇ ਹੌਸਲੇ ਉਡਾਰ ਹੋਣ ਲੱਗ ਪਏ। ਉਹ ਹੁਣ ਕਿਸੇ ਹੱਦ ਤੱਕ ਆਪਣੇ ਆਪ ਨੂੰ ਨਿਰਭੈ ਮਹਿਸੂਸ ਕਰਨ ਲੱਗ ਪਏ ਸਨ। ਹੁਣ ਕਾਫ਼ਲੇ ਨੂੰ ਕਿਸੇ ਪੱਖੋਂ ਕੋਈ ਬਹੁਤਾ ਡਰ ਨਹੀਂ ਰਹਿ ਗਿਆ ਸੀ।

ਸਾਰੇ ਤਰ੍ਹਾਂ-ਤਰ੍ਹਾਂ ਦੋ ਦੁੱਖ ਰੋ ਰਹੇ ਸਨ।

ਹਿੰਦ-ਪਾਕਿ ਗੌਰਮਿੰਟ ਨੂੰ ਬੁਰਾ ਭਲਾ ਆਖ ਰਹੇ ਸਨ।

ਕਿਸੇ ਦਾ ਪੁੱਤ ਮਾਰਿਆ ਗਿਆ ਸੀ। ਕਿਸੇ ਦਾ ਬਾਪ ਇਸ ਵੰਡ ਦੀ ਬਲੀ ਚੜ੍ਹ ਗਿਆ ਸੀ। ਕਿਸੇ ਦੀ ਧੀ ਉਧਾਲ ਲਈ ਗਈ ਸੀ। ਇੱਥੋਂ ਤੱਕ ਕਿ ਮਾਪਿਆਂ ਨੇ ਖੁਦ ਆਪਣੀਆਂ ਲਾਡਾਂ-ਚਾਅਵਾਂ ਨਾਲ ਪਾਲੀਆਂ ਪੋਸੀਆਂ ਧੀਆਂ ਨੂੰ ਖੂਹਾਂ ਵਿਚ ਧੱਕੇ ਦੇ ਦਿੱਤੇ ਸਨ। ਇੱਜ਼ਤ ਦਾ ਸਾਨੀ ਕੋਈ ਨਹੀਂ ਸੀ। ਗੌਰਮਿੰਟ ਦੀ ਚੌਧਰ ਅਤੇ ਹਾਊਸੈਂ ਕਾਰਨ ਕਿੱਡੇ-ਕਿੱਡੇ ਕਹਿਰ ਵਾਪਰ ਗਏ ਸਨ। ਹਿੰਦੋਸਤਾਨ ਅਤੇ ਪਾਕਿਸਤਾਨ ਦੇ ਲੋਕ ਦੋਵੇਂ ਹੀ ਉਜ਼ਡ ਗਏ ਸਨ।

ਅਗਲੀ ਸ਼ਾਮ ਕਾਫ਼ਲਾ ਵਾਹਘਾ ਬਾਰਡਰ ਤੇ ਪੁੱਜ ਗਿਆ। ਸੰਤੁ ਹੋਰੀਂ ਦੁਚਿੱਤੀ ਜਿਹੀ ਵਿਚ ਖੜੇ ਸਨ।

ਪਿਛਲੇ ਦਿਨ ਇਸ ਬਾਰਡਰ ਤੇ ਕਈ ਖਤਰਨਾਕ ਝੜਪਾਂ ਹੋ ਚੁੱਕੀਆਂ ਸਨ।

ਹਿੰਦੋਸਤਾਨ ਤੋਂ ਕਾਫ਼ਲੇ ਪਾਕਿਸਤਾਨ ਨੂੰ ਆ ਰਹੇ ਸਨ ਅਤੇ ਪਾਕਿਸਤਾਨ ਤੋਂ ਹਿੰਦੋਸਤਾਨ ਨੂੰ ਜਾ ਰਹੇ ਸਨ। ਅਜੀਬ ਜਿਹੀ ਸਥਿਤੀ ਸੀ। ਓਪਰਾ-ਓਪਰਾ ਜਿਹਾ ਮਾਹੌਲ ਸੀ। ਤਰਸਯੋਗ ਉਧੇਤਬੁਣ ਸੀ। ਰਸਤਿਆਂ ਵਿਚ ਕਈ ਹਿਰਦੇਵੇਧਕ ਘਟਨਾਵਾਂ ਵਾਪਰ ਰਹੀਆਂ ਸਨ।

- “ਚੰਗਾ ਚਾਚਾ - ਹੁਣ ਸਾਨੂੰ ਇਜ਼ਾਜ਼ਤ ਦਿਓ ।” ਅਸਗਰ ਨੇ ਕਿਹਾ ।

- “ਚੰਗਾ ਅਸਗਰ - ਬੋਡਾ ਕੀਤਾ ਤਾਂ ਅਸੀਂ ਸਾਰੀ ਜ਼ਿੰਦਗੀ ਨਹੀਂ ਭੁਲਾ ਸਕਦੇ ।”

- “ਕੀ ਗੱਲਾਂ ਪਿਆ ਕਰਦਾ ਏਂ ਚਾਚਾ ?” ਸੰਤੁ ਗਲ ਲੱਗ ਕੇ ਅਸਗਰ ਨੇ ਧਾਹ ਮਾਰੀ ।

ਮਾਹੌਲ ਬੜਾ ਹੀ ਸੋਗਮਈ ਸੀ।

- “ਜਦੋਂ ਟਿਕਾਣਾ ਬਣ ਗਿਆ ਚਾਚਾ -ਚਿੱਠੀ ਪੱਤਰ ਜਹੂਰ ਪਾ ਦਿਆ ਕਰਿਓ ।” ਕਾਦਰ ਬੋਲਿਆ।

- “ਇਹ ਕੋਈ ਕਹਿਣ ਵਾਲੀ ਗੱਲ ਐ ।”
- “ਤੁਸੀਂ ਹੁਣ ਤੁਰੋ - ਕੁਵੇਲਾ ਨਾ ਕਰੋ ।” ਬੰਮਣ ਬੋਲਿਆ।
- “ਤੂੰ ਗੁਰਮਖ ਕੈਪ ਵਿਚ ਜਾ ਕੇ ਮੱਲ੍ਹਮ ਪੱਟੀ ਕਰਵਾ ਲਈਂ - ਲੋਹੇ ਦੀ ਸੱਟ ਐ - ਵਿਗੜ ਜਾਉਗੀ ।” ਤੁਰਦੇ ਅਸਗਰ ਨੇ ਗੁਰਮਖ ਨੂੰ ਕਿਹਾ।
 - “ਕਰਵਾ ਲਉਂਗਾ ।”
 - “ਸੰਤੀ ਚਾਚੀ ਦਾ ਖਿਆਲ ਰੱਖੀਂ।”
 - “ਚੰਗਾ ...।”

ਭਰੇ - ਭਰੇ ਮਨ ਲੈ ਕੇ ਕਾਦਰ ਅਤੇ ਅਸਗਰ ਵਾਪਿਸ ਮੁੜ ਪਏ। ਦਿਨ ਰਾਤ ਨਾਲ ਰਹਿਣ ਵਾਲੇ ਸੱਜਣ ਸ਼ਾਇਦ ਹਮੇਸ਼ਾ ਲਈ ਹੀ ਤੁਰ ਗਏ ਸਨ। ਰਾਮ ਰੌਲੇ ਵਾਲਾ ਦੈਂਤ ਸਾਰੇ ਜ਼ਜਬਾਤ ਨਿਗਲ ਗਿਆ ਸੀ। ਸਮੇਂ ਦੇ ਹੁਕਮਰਾਨਾਂ ਨੇ ਆਪਣੀ - ਆਪਣੀ ਹਿੰਡ ਪੁਗਾ ਲਈ ਸੀ। ਪਰ ਲੋਕਾਂ ਨੇ ਰੱਬ ਦਾ ਭਾਣਾ ਮੰਨ ਕੇ ਜ਼ਿਗਰ ਤੇ ਪੱਥਰ ਰੱਖ ਲਿਆ ਸੀ।

ਸਾਰੀ ਰਾਤ ਅਤੇ ਅੱਧੇ ਦਿਨ ਦਾ ਸਫਰ ਤੈਆ ਕਰਕੇ ਉਹ ਫਿਰੋਜ਼ਪੁਰ ਕੈਪ ਵਿਚ ਆ ਗਏ। ਕੈਪ ਵਿਚ ਵੀ ਇਕ ਤਰ੍ਹਾਂ ਦੀ ਹਾਹਕਾਰ ਮੱਚੀ ਹੋਈ ਸੀ। ਲੋਕ ਭਾਂਤ-ਭਾਂਤ ਦੇ ਦੁਖੜੇ ਦਿਲਾਂ ਵਿਚ ਦੱਬੀ ਤੁਰੇ ਫਿਰਦੇ ਸਨ। ਅਜੀਬ ਆਪੇ ਧਾਪੀ ਸੀ। ਬੰਦੇ ਨਹੀਂ ਜਿਵੇਂ ਕੋਈ ਮੜ੍ਹੀਆਂ ਫਿਰਦੀਆਂ ਸਨ।

ਕੈਪ ਦੇ ਇਕ ਪਾਸੇ ਉਜਾੜ ਜਿਹੇ ਦੇ ਵਿਚ ਉਹਨਾਂ ਦੇ ਆਪਣੇ ਗੱਡੇ ਆ ਲਾਏ। ਬਲਦਾਂ ਨੇ ਸੁਖ ਦਾ ਸਾਹ ਲਿਆ। ਥਕੇਵੇਂ ਨਾਲ ਸਾਰੇ ਹੀ ਚੂਰ ਸਨ। ਭੁੱਖ ਤੇਹ ਦੇ ਸਤਾਏ ਲੋਕ ਉਵੇਂ ਹੀ ਪੈ ਗਏ।

ਸਾਰਾ ਕੈਪ ਹੀ ਸੌਂ ਗਿਆ ਸੀ।

ਅਧੀ ਕੁ ਰਾਤੋਂ ਕਿਸੇ ਦੀਆਂ ਚੀਕਾਂ ਨੇ ਸਾਰਾ ਕੈਪ ਜਗਾ ਧਰਿਆ। ਸਾਰੇ ਉਭੜਬਾਹੇ ਜਿਹੇ ਉਠ ਬੈਠੇ। ਘੋਰ ਨੀਂਦ ਨਾਲ ਉਹ ਉਧ-ਮਧੂਣੇ ਜਿਹੇ ਹੋਏ ਪਏ ਸਨ।

ਦੱਬੀਆਂ ਚੀਕਾਂ ਫਿਰ ਇਕ ਦਮ ਉਚੀਆਂ ਉਠੀਆਂ। ਚੀਕਾਂ ਕਿਸੇ ਜੁਆਨ ਕੁੜੀ ਦੀਆਂ ਸਨ।

ਸਾਰੇ ਵਾਹੋਦਾਹੀ ਉਧਰ ਨੂੰ ਭੱਜ ਪਏ।

ਲਾਲਟੈਣਾਂ ਜਗ ਪਈਆਂ ਸਨ।

ਜਦ ਸੰਤੂ ਹੁਰੀਂ ਭੱਜ ਕੇ ਗਏ ਤਾਂ ਇਕ ਨੌਜਵਾਨ ਕੁੜੀ ਗੱਡੇ ਨਾਲ ਰੱਸੇ ਪਾ ਕੇ ਬੰਨ੍ਹੀ ਹੋਈ ਸੀ। ਕੋਲ ਉਸ ਦੀ ਮਾਂ ਅਤੇ ਬਾਪ ਨੀਵੀਂ ਪਾਈ ਬੈਠੇ ਸਨ। ਕੁੜੀ ਓਪਰਾ-ਓਪਰਾ ਝਾਕ ਰਹੀ ਸੀ।

- “ਮਾਈ, ਕੀ ਅਚਾ ਐ ਕੁੜੀ ਨੂੰ ?” ਬੰਮਣ ਨੇ ਪੁੱਛਿਆ।

- “...।” ਮਾਈ ਅੱਖਾਂ ਧਰਤੀ ਤੇ ਗੱਡੀ ਬੈਠੀ ਸੀ।
- “ਮਾਈ ਕੁੜੀ ਬੰਨ੍ਹੀ ਕਿਉਂ ਐਂ ?” ਹਜੂਰ ਸਿੰਘ ਨੇ ਕਰੜਾ ਹੋ ਕੇ ਪੁੱਛਿਆ।
- “.....।” ਬਾਪੂ ਵੀ ਪੱਥਰ ਹੋਇਆ ਬੈਠਾ ਸੀ। ਬਿਲਕੁਲ ਠੰਢਾ ਠਾਰ । ਸਿਲ-ਪੱਥਰ।
- “ਲੇਕਿਨ ਜਵਾਬ ਕਿਉਂ ਨਹੀਂ ਦੇ ਰਹੀ ?” ਹਜੂਰ ਸਿੰਘ ਵਿਤੋਂ ਬਾਹਰ ਹੋ ਗਿਆ ਤਾਂ ਮਾਈ ਦਾ ਬੰਨ੍ਹ ਮਾਰਿਆ ਗੁੱਸਾ ਬਾਰੂਦ ਬਣ ਗਿਆ।

- “ਇਹ ਸੁਲਿਆਂ ਨੇ ਉਜਾੜਤੀ - ਬੇੜੀ ਬਹਿ ਗਈ ਮੁਸਲਿਆਂ ਦੀ - ਗਿਆਰਾਂ ਜਾਣਿਆਂ ਨੇ ਇਹਦੀ ਇੱਜ਼ਤ ਨਾਲ ਖੇਹ ਖਾਧੀ - ਇਹਦਾ ਡਮਾਕ ਹਿੱਲ ਗਿਆ - ਤਾਂ ਬੰਨ੍ਹੀ ਐਂ ਇਹੋ - ਜਦੋਂ ਖੋਲ੍ਹਦੇ ਐਂ - ਖੂਹ ‘ਚ ਛਾਲ ਮਾਰਨ ਜਾਂਦੀ ਐ - ਬੰਨ੍ਹਦੇ ਐਂ ਤਾਂ ਹਾਲ ਦੁਹਾਈ ਕਰਦੀ ਐ - ਕਰ ਸਕਦੇਂ ਕੋਈ ਇਲਾਜ ...? ਕਰ ਸਕਦੇਂ ਕੋਈ ਇਲਾਜ ਇਹਦਾ...!!’’ ਬੁੜੀ ਹਜੂਰ ਸਿੰਘ ਨੂੰ ਬਿਛਰ ਬਿਛਰ ਕੇ ਪੈ ਰਹੀ ਸੀ।

ਹਜੂਰ ਸਿੰਘ ਸਮੇਤ ਸਾਰਾ ਹਜੂਮ ਹੀ ਸੀਤ ਹੋ ਗਿਆ। ਸਾਰੇ ਠੱਗੇ ਠੱਗੇ ਜਿਹੇ ਖੜ੍ਹੇ ਸਨ।

- “ਚੋਰ ਦੀ ਮਾਂ ਕੋਠੀ ‘ਚ ਮੂੰਹ - ਕਰੀਏ ਤਾਂ ਕੀ ਕਰੀਏ? ਹਾਏ ਵੇ ਰੱਬਾ ...!’’ ਅਤੀ ਅੰਤ ਦੁਖੀ ਮਾਈ ਰੋਣ ਲੱਗ ਪਈ।

ਲਾਲਟੈਣ ਲੈ ਕੇ ਹਜੂਰ ਸਿੰਘ ਨੇ ਕੁੜੀ ਨੂੰ ਬੜਾ ਨੇੜੇ ਹੋ ਕੇ ਤੱਕਿਆ ਤਾਂ ਉਸ ਦਾ ਤਰਾਹ ਨਿਕਲ ਗਿਆ। ਸਤਾਰਾਂ-ਅਠਾਰਾਂ ਸਾਲਾਂ ਦੀ ਮਾਲੂਕ ਕੁੜੀ ਦੰਦੀਆਂ ਨਾਲ ਖਾਧੀ ਪਈ ਸੀ। ਜਿਵੇਂ ਬਖ਼ਿਆਤਾਂ ਨੇ ਪੌਂਚਿਆਂ ਨਾਲ ਨੋਚੀ ਹੋਈ ਹੋਵੇ।

ਕੁੜੀ ਦਾ ਵਾਕਿਆ ਹੀ ਦਿਮਾਗ ਹਿੱਲ ਗਿਆ ਸੀ। ਉਹ ਹਜੂਰ ਸਿੰਘ ਨੂੰ ਨੇੜੇ ਦੇਖ ਲੇਲੂੜੀਆਂ ਕੱਢਣ ਲੱਗ ਪਈ :

- “ਤਾਇਆ - ਮੈਨੂੰ ਬਚਾ ਲੈ - ਮੈਂ ਤੇਰੀਆਂ ਰੋਟੀਆਂ ਲਾਹਿਆ ਕਰੂੰ - ਗੋਹਾ ਕੁੜਾ ਕਰਿਆ ਕਰੂੰ - ਤੇਰੀਆਂ ਲੱਤਾਂ ਘੁੱਟਿਆ ਕਰੂੰ - ਪਰ ਤਾਇਆ ਬਣ ਕੇ ਮੈਨੂੰ ਬਚਾ ਲੈ - ਆਹ ਦੇਖ ਲੈ ਇਹਨਾਂ ਨੇ ਮੇਰਾ ਕੀ ਹਾਲ ਕਰਿਐ - ।” ਕੁੜੀ ਨੇ ਸਾਰਿਆਂ ਦੇ ਸਾਹਮਣੇ ਖਾਧੀਆਂ ਛਾਤੀਆਂ ਨੰਗੀਆਂ ਕਰ ਦਿੱਤੀਆਂ। ਹਜੂਰ ਸਿੰਘ ਨੇ ਲਾਲਟੈਣ ਪਾਸੇ ਕਰ ਲਈ। ਉਹ ਹੱਦੋਂ ਵੱਧ ਪਸੀਜਿਆ ਗਿਆ ਸੀ।

ਜਿਵੇਂ ਉਸ ਦੀ ਰੂਹ ਕੋਹਲੂ ਵਿਚ ਪੀੜੀ ਗਈ ਸੀ। ਉਠ ਕੇ ਕੁੜੀ ਦੀ ਮਾਂ ਨੇ ਕੁੜੀ ਦੀਆਂ ਤਮਾਮ ਨੰਗੀਆਂ ਛਾਤੀਆਂ ਢਕ ਦਿੱਤੀਆਂ। ਬਾਪੂ ਦਾ ਦਿਲ ਦੋਫਾੜ ਹੋਇਆ ਪਿਆ ਸੀ। ਗਿਆਰਾਂ ਬੰਦਿਆਂ ਅੱਗੇ ਇਕੱਲਾ ਉਹ ਕੁਝ ਕਰ ਨਹੀਂ ਸਕਿਆ ਸੀ।

- “ਕਿਹੜੇ ਪਿੰਡੋਂ ਆਏ ਓ ?” ਹਜੂਰ ਸਿੰਘ ਨੇ ਉਸ ਨੂੰ ਪੁੱਛਿਆ।
- “ਬਾਹੌਲਪੁਰ ਤੋਂ।”

ਹਜੂਰ ਸਿੰਘ ਚੁਪ ਹੋ ਗਿਆ।

ਕੋਈ ਹੋਰ ਗੱਲ ਕਰਕੇ ਉਹ, ਉਹਨਾਂ ਦੇ ਖੁੱਲ੍ਹੇ ਛੱਟਾਂ ‘ਤੇ ਮਿਰਚਾਂ ਨਹੀਂ ਛਿੜਕਣੀਆਂ ਚਾਹੁੰਦਾ

ਸੀ।

- “ਤਕੜਾ ਹੋ ਸੱਜਣਾਂ - ਦਿਲ ਸਿੱਟਿਆਂ ਕੁਛ ਨਹੀਂ ਬਣਨਾ - ਕੱਲ੍ਹ ਨੂੰ ਆਪਾਂ ਕੁੜੀ ਨੂੰ ਕੈਪ ਵਾਲੇ ਡਾਕਟਰ ਕੋਲੇ ਲੈ ਕੇ ਚੱਲਾਂਗੇ ।”

- “....।” ਉਹ ਚੁੱਪ ਸੀ।

- “ਕੱਲਾ ਈ ਐਂ ?”

- “ਹਾਂ...।”

- “ਪ੍ਰੀਵਾਰ ਦਾ ਹੋਰ ਕੋਈ ਬੰਦਾ ਬੁੜੀ ?”

- “ਦੋ ਮੁੰਡੇ ਸੀ ਵੱਡੇ - ਉਹ ਮੁਸਲਮਾਨਾਂ ਨੇ ਵੱਢ ਧਰੇ - ਆਹ ਛੋਟੀ ਕੁੜੀ ਸੀ - ਇਹਦੀ ਹਾਲਤ ਤੁਸੀਂ ਦੇਖੀ ਈ ਜਾਨੇ ਐਂ - ਇਕ ਭਰਾ ਸੀ ਛੋਟਾ - ਉਹਦੇ ਪ੍ਰੀਵਾਰ ਦੀ ਵੀ ਉਘ ਸੁੱਘ ਨਹੀਂ - ਪਤਾ ਨਹੀਂ ਜਿਉਂਦਾ ਕੋਈ ਬਚਿਐ - ਪਤਾ ਨੀ ...।” ਉਸ ਨੇ ਫਿਰ ਗੋਡਿਆਂ ਵਿਚ ਸਿਰ ਸੁੱਟ ਲਿਆ ।

- “ਰੰਗ ਐ ਬੇਲੀਆ ਕਰਤਾਰ ਦੇ ।” ਹਜੂਰ ਸਿੰਘ ਵੱਲ ਮੂੰਹ ਕਰਕੇ ਬੰਮਣ ਬੋਲਿਆ।

ਬੱਕੜਵਾਹ ਕਰ ਕੇ ਨਿਢਾਲ ਹੋਈ ਕੁੜੀ ਸੌਂ ਗਈ ਸੀ। ਮਾਂ ਨੇ ਖੇਸ ਉਸ ਉਪਰ ਸੁੱਟ ਦਿੱਤਾ।

ਸਾਰੇ ਦੁਖੀ ਜਿਹੇ ਹੋਏ ਫਿਰ ਸੌਣ ਚਲੇ ਗਏ।

ਸਵੇਰੇ ਕਿਸੇ ਦੇ ਚੀਕ ਚਿਹਾੜੇ ਨੇ ਸਾਰਿਆਂ ਦੀ ਜਾਗ ਖੋਲੀ । ਉਹ ਟੱਪਰੀਵਾਸਾਂ ਵਾਂਗ ਧਰਤੀ ‘ਤੇ ਹੀ ਚੁੱਬੜ ਲਈ ਪਏ ਸਨ।

ਸਾਰੇ ਭੱਜ ਕੇ ਅੱਭੜਵਾਹਿਆਂ ਵਾਂਗ, ਪੈਂਦੇ ਚੀਕ ਚਿਹਾੜੇ ਵੱਲ ਗਏ ਤਾਂ ਸਾਰਿਆਂ ਦਾ ਤਰਾਹ ਨਿਕਲ ਗਿਆ। ਧਰਤੀ ‘ਤੇ ਪੈਰ ਘੁਕਦੇ ਪ੍ਰਤੀਤ ਹੋਏ। ਰਾਤ ਵਾਲੀ ਕੁੜੀ ਦੇ ਬਾਪ ਨੇ ਕੈਪ ਦੇ ਪਿਛਲੇ ਪਾਸੇ ਵਾਲੀ ਟਾਹਲੀ ਦੇ ਟਾਹਣ ਨਾਲ ਫਾਹਾ ਲੈ ਲਿਆ ਸੀ।

ਘਰ ਵਾਲੀ ਪਿੱਟ ਰਹੀ ਸੀ।

ਕੁੜੀ ਚੁੱਪ ਚਾਪ ਦੇਖ ਰਹੀ ਸੀ।

ਤਕੜੇ ਗੱਭਰੂਆਂ ਨੇ ਲਾਸ਼ ਨੂੰ ਸਹਾਰਾ ਦੇ ਕੇ ਹੇਠਾਂ ਲਾਹਿਆ।

ਸਾਰੇ ਪਾਸੇ ਸੋਗ ਵਰਿਆ ਪਿਆ ਸੀ।

ਲਾਸ਼ ਦਾ ਮਾੜਾ ਮੋਟਾ ਇਸ਼ਨਾਨ ਕਰਵਾਇਆ ਅਤੇ ਲੱਕੜਾਂ ਇਕੱਠੀਆਂ ਕਰਕੇ ਸਸਕਾਰ ਕਰ ਦਿੱਤਾ।

ਸਾਰੇ ਹਰਾਸੇ ਜਿਹੇ ਖੜ੍ਹੇ ਸਨ।

ਜਿਵੇਂ ਸਾਰਿਆਂ ਦਾ ਹੀ ਕੋਈ ਮਰ ਗਿਆ ਸੀ। ਮਰਨ ਵਾਲੇ ਦੀ ਘਰ ਵਾਲੀ ਦਾ ਕੀਰਨਾ ਕਾਲਜਾ ਪਾੜਦਾ ਸੀ। ਦੋ ਜੁਆਨ ਪੁੱਤ ਅਤੇ ਹੁਣ ਘਰ ਵਾਲਾ ਵੀ ਕੁਚ ਕਰ ਗਿਆ ਸੀ। ਕਮਲੀ ਧੀ ਦਾ ਸਿਰ ਉਪਰ ਵਾਧੂ ਬੋਝ ਸੀ। ਉਸ ਦਾ ਤਾਂ ਜਹਾਨ ਹੀ ਉਜੜ ਗਿਆ ਸੀ।

ਅਜੇ ਉਹ ਸਸਕਾਰ ਕਰਕੇ ਮੁੜੇ ਹੀ ਸਨ ਕਿ ਇਕ ਬਜ਼ੁਰਗ ਬੁਰੇ ਹਾਲੀਂ ਹੋਇਆ ਉਹਨਾਂ ਕੋਲੇ

ਪੁਜਿਆ। ਉਹ ਵਾਰ ਵਾਰ “ਉਏ ਕੇਵਲਾ” ਆਖ ਕੇ ਅਵਾਜ਼ ਮਾਰਦਾ ਸੀ।

- “ਕੀ ਗੱਲ ਹੋ ਗਈ ਬਜੂਰਗੇ ? ਬੜੇ ਘਾਬਰੇ ਫਿਰਦੇ ਓਂ ?” ਹਜੂਰ ਸਿੰਘ ਨੇ ਪੁੱਛਿਆ।
- “ਕੀ ਦੱਸਾਂ ਸ਼ੇਰੋ-ਮੇਰੇ ਨਿੱਕੇ ਨਿੱਕੇ ਦੋ ਪੋਤੇ ਗੁਆਚ ਗਏ...।” ਬਜੂਰਗ ਇਕ ਤਰ੍ਹਾਂ ਨਾਲ ਫਿੱਸ ਹੀ ਪਿਆ। ਉਸ ਦੀ ਬੀਬੀ, ਸਾਊ ਦਾਹੜੀ ਪਹਿਲਾਂ ਹੀ ਹੰਝੂਆਂ ਨਾਲ ਭਿੱਜੀ ਪਈ ਸੀ।
- “ਕਿੱਥੇ ਗੁਆਚ ਗਏ ?”
- “ਪਤਾ ਨਹੀਂ - ਪਾਣੀ ਪੀਣ ਆਏ ਸੀ - ਮੁੜੇ ਹੀ ਨਹੀਂ।”
- “ਕਦੋਂ ਕੁ ਦੀ ਗੱਲ ਐ ?”
- “ਘੰਟਾ ਕੁ ਹੋ ਗਿਆ।”
- “ਕੈਂਪ ਆਲੇ ਨਲਕੇ ਤੇ ਦੇਖੇ ਐ ?”
- “ਮੈਂ ਤਾਂ ਸ਼ੇਰਾ ਗਾਹ ਦਿੱਤੀ ਹੋਊ ਕੋਈ ਤਿੰਨ ਕੋਹ ਵਾਟ - ਪਤਾ ਨਹੀਂ ਕਿੱਥੇ ਚਲੇ ਗਏ ...।”

ਬਜੂਰਗ ਆਖਰ ਬੇਵਸਾ ਹੋ ਕੇ ਰੋਣ ਲੱਗ ਪਿਆ।

- ਸਾਰਿਆਂ ਦੇ ਹਿਰਦੇ ਜਿਵੇਂ ਕਿਸੇ ਸੂਲ ਨਾਲ ਵਿੰਨ੍ਹੇ ਗਏ।
- “ਬਜੂਰਗੇ ਦਿਲ ਹੌਲਾ ਨਾ ਕਰੋ - ਆਪਾਂ ਮੁੰਡਿਆ ਦੀ ਭਾਲ ਕਰਦੇ ਆਂ।”
- ਸਾਰੇ ਕੈਂਪ ਵਿਚ ਬਾਬੇ ਦੇ ਪੋਤਿਆਂ ਦੀ ਭਾਲ ਸੂਰੂ ਹੋ ਗਈ।
ਬਜੂਰਗ ਦੁੱਖ ਵਿਚ ਅੱਟਲਿਆ ਫਿਰਦਾ ਸੀ।
- “ਉਏ ਕੇਵਲਾ” ਹੁਣ ਉਸ ਦੇ ਮੂੰਹਾਂ ਟੁੱਟ ਟੁੱਟ ਕੇ ਜਿਹੇ ਆਉਣ ਲੱਗ ਪਿਆ ਸੀ। ਉਹਨਾਂ ਨੇ ਸਾਰਾ ਕੈਂਪ ਛਾਣ ਮਾਰਿਆ ਪਰ ਜੁਆਕ ਨਾ ਮਿਲੇ।

ਬਜੂਰਗ ਦੁਹੱਖੜ ਮਾਰ ਕੇ ਧਰਤੀ ‘ਤੇ ਹੀ ਬੈਠ ਗਿਆ। ਬੰਮਣ ਸਿੰਘ ਵਰਗਿਆਂ ਨੇ ਉਸ ਨੂੰ ਸਹਾਰਾ ਦਿੱਤਾ। ਵਗਦੀ ਕੱਸੀ ਤੋਂ ਪਾਣੀ ਪਿਆਇਆ।

- ਜੁਆਕਾਂ ਦੀ ਪੁੱਛ ਪੁਛਾਈ ਅੱਗੇ ਫਿਰ ਸੂਰੂ ਹੋ ਗਈ।
ਅਖੀਰ ਦਿਨ ਦੇ ਛੁਪਾਅ ਨਾਲ ਉਹਨਾਂ ਨੇ ਇਕ ਖੂਹ ਤੋਂ ਜੁਆਕਾਂ ਨੂੰ ਜਾ ਭਾਲਿਆ। ਖੂਹ ‘ਤੇ ਇਕ ਬਾਬੇ ਕੋਲ ਬੈਠੇ ਜੁਆਕ ਡਾਡਾ ਮਾਰ ਕੇ ਦਾਦੇ ਨੂੰ ਚਿੰਬੜ ਗਏ।
ਦਾਦੇ ਨੇ ਜੁਆਕਾਂ ਦੇ ਬੜੇ ਮੋਹ ਨਾਲ ਮੂੰਹ ਚੁੰਮਣੇ ਸੂਰੂ ਕਰ ਦਿੱਤੇ।
- “ਉਏ ਮੇਰੇ ਖੇਡਣੇ ਮੇਢਣਿਓਂ ਤੁਸੀਂ ਮੈਨੂੰ ਛੱਡ ਕੇ ਕਿੱਧਰ ਭੱਜ ਆਏ ਸੀ ਉਏ ?” ਬਾਬੇ ਦੇ ਵੈਰਾਗ ਦਾ ਹੜ੍ਹ ਹਿੱਲ ਪਿਆ।

- “ਕਿੱਥੇ- ਕਿੱਥੇ ਨਹੀਂ ਲੱਭਿਆ ਮੈਂ ਥੋਨੂੰ ?” ਉਸ ਨੇ ਦੋਹਾਂ ਨੂੰ ਕੁੱਛੜ ਚੁੱਕ ਲਿਆ।
- “ਇਹ ਤਾਂ ਭਾਈ ਰੋਂਦੇ ਕੁਰਲਾਉਂਦੇ ਰਾਹੋ ਰਾਹ ਭੱਜੇ ਜਾਂਦੇ ਸੀ - ਮੈਂ ਗੁੜ ਗੰਨਿਆਂ ਦਾ ਲਾਲਚ ਦੇ ਕੇ ਫੜ ਕੇ ਐਬੇ ਬਿਠਾ ਲਏ - ਸੋਚਿਆ ਸਹੁਰੇ ਤੁਰਕਾਂ ਦੇ ਹੱਥ ਨਾ ਲੱਗ ਜਾਣ - ਉਹ ਤਾਂ ਐਡੇ ਬੇਕਿਰਕੇ ਐ ਸਹੁਰੇ - ਨਾ ਨਿਆਣਾ ਦੇਖਦੇ ਐ ਨਾ ਸਿਆਣਾਂ - ਵੱਛ ਕੇ ਪਰ੍ਹੇ ਮਾਰਦੇ ਐ।”

- “ਮੁਸਲਾ ਕੌਮ ਬੜੀ ਬੁਚੜ ਕੌਮ ਐਂ ਬਾਬਾ - ਕੋਈ ਗਿੱਲਾ ਸੁੱਕਾ ਨਹੀਂ ਦੇਂਹਦੀ ।” ਥੰਮਣ ਨੇ ਕਿਹਾ ।

- “ਉ਷ੇ ਕਮਲਿਆ - ਆਪਣੇ ਕੋਈ ਮਾਮੇ ਜਾਂ ਚਾਚੇ ਦੀ ਧੀ ਨੂੰ ਕੁਛ ਕਹਿ ਦੇਵੇ - ਅਗਲਾ ਮਰਨ ਮਾਰਨ ਤੇ ਹੋ ਜਾਂਦੈ - ਤੇ ਇਹੋ ਐਡੀਆਂ ਕਜਾਤਾਂ ਐਂ - ਬਈ ਵਿਆਹ ਈ ਮਾਮੇ ਜਾਂ ਚਾਚੇ ਦੀ ਕੁੜੀ ਨਾਲ ਕਰਵਾਉਣਗੇ - ਅਖੇ ਅਸੀਂ ਵਿਆਹ ਈ ਬਰਾਦਰੀ ‘ਚ ਕਰਵਾਉਨੇ ਐਂ ।”

- “ਇਹ ਤਾਂ ਮੈਂ ਸੁਣਿਐਂ ਬਈ ਜੇ ਬਰਾਦਰੀ ‘ਚੋਂ ਬਾਹਰ ਜਾ ਕੇ ਵਿਆਹ ਕਰਵਾਉਣ ਤਾਂ ਬਰਾਦਰੀ ਵਾਲੇ ਇਹਨਾਂ ਦਾ ਰੁੱਕਾ ਪਾਣੀ ਤਿਆਗ ਦਿੱਦੇ ਐ ।”

- “ਕਮਾਲ ਦੀ ਗੱਲ ਐ ਬਈ ।”

- “ਸਾਡੇ ਪਿੰਡ ਆਲੇ ਚਰਾਗਦੀਨ ਦੀ ਭੈਣ ਹਮਾਯੂੰ ਦੇ ਘਰੇ ਸੀ ਤੇ ਹਮਾਯੂੰ ਦੀ ਭੈਣ ਸੀ ਚਰਾਗਦੀਨ ਦੇ ਘਰੇ - ।” ਹਜ਼ੂਰ ਸਿੰਘ ਨੇ ਗੱਲ ਤੋਰੀ।

- “ਹਲਾ...।” ਖੂਹ ਵਾਲੇ ਬਜ਼ੁਰਗ ਨੇ ਹੁੰਗਾਰਾ ਦਿੱਤਾ।

- “ਤੇ ਇਕ ਦਿਨ ਕੀ ਹੋਇਆ ਭਾਈ - ਸਾਡੇ ਪਿੰਡ ਆਲਾ ਚਰਾਗਦੀਨ ਆਪਣੀ ਭੈਣ ਸੈਣਾਂ ਨੂੰ ਮਿਲਣ ਚਲਿਆ ਗਿਆ - ਜਦੋਂ ਉਹ ਭੈਣ ਦੇ ਘਰੇ ਪਹੁੰਚਿਆਂ ਤਾਂ ਹਮਾਯੂੰ ਉਹਦੀ ਭੈਣ ਸੈਣਾਂ ਨੂੰ ਕੁੱਟੀ ਜਾਵੇ - ਤੇ ਦੇਖ ਕੇ ਉਥੋਂ ਈ ਪਿਛਾਂਹ ਮੁੜ ਆਇਆ - ਤੇ ਘਰੇ ਆਉਣ ਸਾਰ ਈ ਆਪਦੇ ਘਰਾਂ ਆਲੀ ਸਲੀਕਾਂ ਸਿੱਟ ਲਈ - ਦੇਹ ਲੱਤ, ਦੇਹ ਮੁੱਕੀ - ਸਲੀਕਾਂ ਵਿਚਾਰੀ ਪਿਟੇ - ਅਖੇ : ਕੁੱਤਿਆ ਮੁਸਲਿਆ ਤੈਨੂੰ ਹੋਇਆ ਕੀ ਐ ? ਸੈਨੂੰ ਕੁੱਟੀ ਕਿਉਂ ਜਾਨੈ ? ਤੇ ਅੱਗਿਓਂ ਬਣਾ ਸੁਆਰ ਕੇ ਕਹਿੰਦਾ : ਉਹ ਸੈਣਾਂ ਨੂੰ ਕਿਉਂ ਕੁੱਟਦਾ ਸੀ ? ਸੈਂ ਤੈਨੂੰ ਕੁੱਟੂੰ !”

- “ਫੇਰ - ?”

- “ਫੇਰ ਕੀ ? ਕੁੱਟ ਕੁੱਟ ਕੇ ਉਹਨੇ ਤਾਂ ਪਾ ਦਿੱਤੇ ਵਿਚਾਰੀ ‘ਚ ਚਿੱਬ - ਉਹ ਚੀਕੇ - ਫੇਰ ਲੋਕਾਂ ਨੇ ਵਿਚ ਪੈ ਕੇ ਮਸਾਂ ਵਿਚਾਰੀ ਛੁਡਾਈ।”

ਸਾਰੇ ਓਪਰੇ ਜਿਹੇ ਹੱਸ ਪਏ ।

ਮੂੰਹ ਹਨ੍ਹੇਰੇ ਜਿਹੇ ਹੋਏ ਉਹ ਕੈਪ ਵਾਪਿਸ ਆ ਗਏ।

ਦੋਵੇਂ ਪੋਤੇ ਬਾਬੇ ਨੇ ਕੁੱਛੜ ਚੁੱਕੇ ਹੋਏ ਸਨ।

ਮਸਾਂ ਹੀ ਕਾਲਜੇ ਠੰਢ ਪਈ ਸੀ।

- “ਇਹਨਾਂ ਦੇ ਪਿਉ ਤੇ ਚਾਚਿਆਂ ਦੀਆਂ ਵੱਡੀਆਂ ਟੁੱਕੀਆਂ ਲਾਸ਼ਾਂ ਉਤੋਂ ਦੀ ਲੰਘ ਲੰਘ ਕੇ ਇਹਨਾਂ ਨੂੰ ਬਚਾ ਕੇ ਲਿਆਇਐਂ ਛੋਟਿਆ - ਬੱਸ ਦਾਦੇ ਦਾਦੀ ਕੋਲੇ ਹੁਣ ਇਹੋ ਪੁੰਜੀ ਐ।”

- “ਤੇ ਮਾਂ - ?”

- “ਮਾਂ ਤਾਂ ਵੱਡ ਟੁੱਕ ਕੇ ਪਹਿਲੇ ਦਿਨ ਈ ਮਾਰਤੀ ਸੀ ਦੁਸ਼ਟਾਂ ਨੇ - ਉਸੇ ਦਿਨ ਈ ਸਸਕਾਰ ਕਰਤਾ ਸੀ - ਇਹਦੇ ਪਿਉ ਤੇ ਚਾਚੇ ਜਿੱਦੇ ਅਸੀਂ ਤੁਰੇ ਆਂ - ਉਦੇਂ ਰਾਹ ‘ਚ ਘੇਰ ਕੇ ਮਾਰ ਤੇ - ਮਾਲ

ਪੱਤਾ ਸਾਰਾ ਲੁੱਟ ਕੇ ਲੈ ਗਏ - ਤੇ ਸਾਨੂੰ ਆਹ ਦਿਨ ਦੇਖਣ ਨੂੰ ਛੱਡਣਗੇ - ਜਾਣ ਲੱਗੇ ਕਹਿੰਦੇ ਅਥੇ ਗਾਂਧੀ ਤੇ ਨਹਿਰੂ ਨੂੰ ਸਾਡੀ ਸਲਾਮ ਆਖਿਓ ।”

ਦੋਵੇਂ ਪੋਤਿਆਂ ਨੂੰ ਦੇਖ ਕੇ ਫੁੜਕੀ ਦਾਦੀ ਟਹਿਕ ਪਈ। ਸੁੱਕੀ ਵੇਲ ਨੂੰ ਪਾਣੀ ਮਿਲਣ ਵਾਂਗ ਹਰੀ ਹੋ ਗਈ। ਉਸ ਨੇ ਪੋਤਰਿਆਂ ਨੂੰ ਬੁੱਕਲ ਵਿਚ ਲੈ ਕੇ ਧਾਹਾਂ ਮਾਰਨੀਆਂ ਸੁਰੂ ਕਰ ਦਿੱਤੀਆਂ। ਅੰਦਰਲਾ ਮੋਹ ਛੁੱਟ ਕੇ ਅੱਖਾਂ ਰਾਹੀਂ ਖੁਰਨਾ ਸੁਰੂ ਹੋ ਗਿਆ।

ਧਾਹਾਂ ਤਾਂ ਹੁਣ ਜਿਵੇਂ ਹਰ ਇਕ ਦਾ ਨਿੱਤ ਦਾ ਕਿੱਤਾ ਬਣ ਗਿਆ ਸੀ।

ਸੰਤੀ ਵੀ ‘ਪਾਲਾ’ ਆਖ ਕੇ ਅੱਧੀ ਰਾਤੋਂ ਉਠ ਕੇ ਭੱਜ ਤੁਰਦੀ। ਸੰਤੂ ਤੇ ਗੁਰਮੁਖ ਮਸਾਂ ਹੀ ਫੜਦੇ। ਉਹ ਜਾਨ ਤੋੜ ਤੋੜ ਕੇ ਛੁਡਾਉਣ ਦੀ ਕੋਸ਼ਿਸ਼ ਕਰਦੀ। ਆਪਣੇ ਵਾਲ ਪੁੱਟਦੀ। ਫਿਰ ਬੇਵੱਸ ਹੋ ਕੇ ਢਿੱਗ ਪੈਂਦੀ।

ਡਾਕਟਰ ਆਉਂਦਾ। ਪੁੜੀਆਂ ਦੇ ਜਾਂਦਾ।

ਪੁੜੀਆਂ ਦੇ ਨਸ਼ੇ ਨਾਲ ਉਹ ਨਿਛਾਲ, ਬਿਸਤਰੇ ਵਿਚ ਪਈ ਰਹਿੰਦੀ। ਖੁੱਲ੍ਹੀਆਂ, ਓਪਰੀਆਂ ਅੱਖਾਂ ਨਾਲ ਅਸਮਾਨ ਵੱਲ ਝਾਕਦੀ ਰਹਿੰਦੀ। ਅੱਖਾਂ ਵਿਚੋਂ ਖਾਮੋਸ਼ ਹੰਡੂ ਗੱਲ੍ਹਾਂ ਉਪਰੋਂ ਦੀ ਹੁੰਦੇ ਹੋਏ, ਕੰਨਾਂ ਤੇ ‘ਤਰਿੱਪ-ਤਰਿੱਪ’ ਢਿੱਗਦੇ ਰਹਿੰਦੇ। ਦੋਫਾੜ ਹੋਇਆ ਦਿਲ ਅੰਦਰੋਂ ‘ਟੱਸ-ਟੱਸ’ ਕਰਦਾ। ਇਕੋ ਇਕ ਤੁਰ ਗਿਆ ਪੁੱਤ ਪਾਲਾ ਉਸ ਦੀ ਹਿੱਕ ‘ਤੇ ਲਿਟਿਆ ਰਹਿੰਦਾ। ਸਾਰੀ ਸਾਰੀ ਰਾਤ ਉਸ ਨੂੰ ਨੀਂਦ ਨਾ ਪੈਂਦੀ। ਜਦ ਕਦੇ ਅੱਖ ਲੱਗਦੀ ਤਾਂ ਬਰੜਾਹਟ ਕਰ ਕੇ ‘ਭੜ੍ਕ’ ਕੇ ਉਠਦੀ। ਸੰਤੂ ਕਦੇ ਕਦੇ ਬਹੁਤ ਦੁਖੀ ਹੁੰਦਾ।

- “ਇਹਨੂੰ ਮੇਰੇ ਸਾਲੇ ਦੀ ਨੂੰ ਸੰਗਲ ਲਾਉਣਾ ਪਢ੍ਹਾ।” ਦੁੱਖ ਤਾਂ ਵਿਛੜੇ ਪੁੱਤ ਦਾ ਉਸ ਨੂੰ ਵੀ ਸੀ। ਪਰ ਉਸ ਨੇ ਆਪਣੇ ਦਿਲ ਤੇ ਪੱਥਰ ਰੱਖਿਆ ਹੋਇਆ ਸੀ। ਇਕਲੋਂਤੇ ਪੁੱਤ ਪਾਲੇ ਦਾ ਸੱਲ ਉਹ ਬੜੀ ਹਲੀਮੀ ਨਾਲ ਝੱਲ ਰਿਹਾ ਸੀ। ਬੜੇ ਸਖਤ ਜਿਗਰੇ ਨਾਲ ਜਰ ਰਿਹਾ ਸੀ। ਹਰ ਕੌਰ ਘੜੀ ਮੁੜੀ ਉਹਨਾਂ ਦਾ ਦਿਲ ਧਰਾਉਂਦੀ ਰਹਿੰਦੀ।

ਅਗਲੇ ਦਿਨ ਸਵੇਰੇ-ਸਵੇਰੇ ਹਜੂਰ ਸਿੰਘ, ਬੰਮਣ, ਸੰਤੂ ਅਤੇ ਗੁਰਮੁਖ ‘ਕਮਲੀ ਕੁੜੀ’ ਦੀ ਮਾਂ ਕੋਲੇ ਚਲੇ ਗਏ।

- “ਕੀ ਨਾ ਐਂ ਬੀਬੀ ਕੁੜੀ ਦਾ ?” ਹਜੂਰ ਸਿੰਘ ਨੇ ਪੁੱਛਿਆ।
- “ਨਾਂ ਤਾਂ ਬਾਈ ਗੁਰਮੇਲ ਕੌਰ ਐ - ਪਰ ਸਾਰੇ ਮੇਲੋ-ਮੇਲੋ ਈ ਆਖ ਦਿੰਦੇ ਐ।”
- “ਤੇਰਾ ਬੀਬੀ ਕੀ ਨਾਂ ਐਂ ?”
- “ਬਚਿੰਤ ਕੁਰਾ।”
- “ਬਚਿੰਤ ਕੁਰੇ - ਚੱਲ ਕੁੜੀ ਨੂੰ ਆਪਾਂ ਕੈਪ ਆਲੇ ਡਾਕਟਰ ਕੋਲੇ ਲੈ ਕੇ ਚੱਲੀਏ।”
- “ਕੀ ਕਰੂ ਬਾਈ ਡਾਕਟਰ ਇਹਨੂੰ ? ਬਾਧੂ ਹੋਰ ਦੁੱਖ ਦਿਊ - ਮੈਨੂੰ ਤਾਂ ਇਹਦੀ ਹਾਲਤ ਠੀਕ ਹੋਣ ਆਲੀ ਦੀਂਹਦੀ ਨਹੀਂ।” ਬਚਿੰਤ ਕੌਰ ਦਾ ਮਨ ਹਿੱਲ ਗਿਆ।
- “ਜਿਉਂਦੇ ਜੀਆਂ ਨੂੰ ਹੱਥ ਪੱਲਾ ਤਾਂ ਹਿਲਾਉਣਾ ਈ ਪੈਂਦੈ - ਗੁਰੂ ਦਾ ਭਾਣਾ ਮਿੱਠਾ ਕਰ ਕੇ

ਮੰਨੀਏਂ ।” ਹਜੂਰ ਸਿੰਘ ਨੇ ਦਿਲਾਸਾ ਦਿੱਤਾ।

- “ਐਦੂ ਤਾਂ ਬਾਈ ਰੱਬ ਸਾਨੂੰ ਚੱਕ ਈ ਲਵੇ - ਮੈਥੋਂ ਇਹਦੀ ਹਾਲਤ ਦੇਖੀ ਨ੍ਹੀਂ ਜਾਂਦੀ ।”
ਬਚਿੰਤ ਕੌਰ ਦੀਆ ਅੱਖਾਂ ਛੁਲਕ ਪਈਆਂ।

- “ਕਮਲ ਨਹੀਂ ਮਾਰੀਦਾ ਬੀਬੀ-ਤੋਰ ਕੁੜੀ ਨੂੰ ਸਾਡੇ ਨਾਲ।” ਬੰਮਣ ਬੋਲਿਆ।

ਬਚਿੰਤ ਕੌਰ ਕੁੜੀ ਨੂੰ ਲੈ ਕੇ ਉਹਨਾ ਦੇ ਨਾਲ ਤੁਰ ਪਈ। ਕੁੜੀ ਡਰੇ ਭੂਤ ਵਾਂਗ, ਅੱਖਾਂ ਅੱਡੀ
ਉਹਨਾਂ ਦੇ ਨਾਲ ਤੁਰੀ ਜਾ ਰਹੀ ਸੀ।

- “ਬੇਬੇ ! ਉਹ ਆ ਗਏ !!” ਕਹਿ ਕੇ ਉਹ ਚੀਕਾਂ ਮਾਰਦੀ ਖੇਤਾਂ ਵੱਲ ਨੂੰ ਸਿਰਤੋੜ ਦੌੜ ਪਈ।
ਉਸ ਦੀ ਹਾਲ ਦੁਹਾਈ ਨੇ ਬੱਕੜਵਾਹ ਮਚਾ ਦਿੱਤੀ ਸੀ।

- “ਵੇ ਫਿਝਿਓ ਵੇ ਕੋਈ! ਖੂਹ ਖਾਤੇ ‘ਚ ਨਾ ਪੈ ਜਾਏ ਛੁੱਬੜੀ !’” ਬਚਿੰਤ ਕੌਰ ਨੇ ਦੁਹਾਈ ਦਿੱਤੀ।
ਜਦ ਕੈਪ ਦੇ ਮੁੰਡੇ ਉਸ ਨੂੰ ਫੜਨ ਲਈ ਮਗਰ ਭੱਜੇ ਤਾਂ ਉਹ ਦੋਹਾਂ ਗੋਡਿਆਂ ਵਿਚ ਆਪਣੀਆਂ ਦੰਦਾਂ ਨਾਲ
ਖਾਧੀਆਂ ਛਾਤੀਆਂ ਲਕੇ ਕੇ ਥਾਂ ਤੇ ਹੀ ਬੈਠ ਗਈ।

- “ਮੈਨੂੰ ਕੁਛ ਨਾ ਆਖਿਓ - ਮੈਂ ਬੋਡੀਆਂ ਰੋਟੀਆਂ ਪਕਾਇਆ ਕਰੂੰ - ਥਾਂ ਸੁੰਭਰਿਆਂ ਕਰੂੰ -
ਪਰ ਮੈਨੂੰ ਕੁਛ ਨਾ ਆਖਿਓ - ਮੈਂ ਬੋਡਾ ਗੋਹਾ ਕੁੜਾ ਕਰਿਆ ਕਰੂੰ - ਐਬੇ ਹੱਥ ਨਾ ਲਾਇਓ - ਐਬੇ ਮੇਰੇ
ਚੀਸਾਂ ਪੈਂਦੀਐਂ - ਲੈ ਆਹ ਦੇਖ ਲਓ - ਚੀਸਾਂ ਪੈਂਦੀਐਂ ਐਬੇ ਮੇਰੇ-।” ਤੇ ਉਸ ਨੇ ਫਿਰ ਆਪਣੀਆਂ
ਜਖਮੀ ਛਾਤੀਆਂ ਨੰਗੀਆਂ ਕਰ ਦਿੱਤੀਆਂ।

- “ਉਠ ਗੁੱਡੀ - ਉਠ ਭੈਣੋਂ - ਅਸੀਂ ਤੇਰੇ ਭਰਾ ਐਂ - ਚੱਲ ਤੈਨੂੰ ਡਾਕਟਰ ਦੇ ਲੈ ਕੇ ਚੱਲੀਏ
।” ਗੁਰਮੁਖ ਨੇ ਕਿਹਾ। ਉਸ ਦਾ ਦਿਲ ਭਰਾੜ੍ਹ ਹੋਇਆ ਪਿਆ ਸੀ।

ਕੁੜੀ ਦੇ ਦਿਮਾਗ ਵਿਚ ਕੁਛ ਪਿਆ, ਪਤਾ ਨਹੀਂ, ਨਹੀਂ। ਉਹ ਅੜੀਬ ਅੜੀਬ ਜਿਹਾ ਝਾਕਦੀ
ਉਹਨਾਂ ਨਾਲ ਤੁਰ ਪਈ।

ਉਹ ਕੈਪ ਵਾਲੇ ਡਾਕਟਰ ਕੋਲ ਪਹੁੰਚ ਗਏ।

ਹਜੂਰ ਸਿੰਘ ਨੇ ਸਾਰੀ ਗੱਲ ਦੱਸੀ। ਡਾਕਟਰ ਨੇ ਬੜਾ ਸੰਜੀਦਾ ਹੋ ਕੇ ਸੁਣੀ। ਦੁੱਖ ਮੰਨਿਆਂ।

- “ਇਕ ਦੋ ਦਿਨਾਂ ਤੱਕ ਸਾਰੇ ਸੁਰਨਾਰਬੀਆਂ ਨੂੰ ਅਲਾਟਮੈਂਟ ਹੋਣ ਵਾਲੀ ਐ - ਜਿੱਥੇ ਇਹਨਾਂ
ਦਾ ਵਸੇਬਾ ਹੋ ਗਿਆ - ਉਥੇ ਈ ਰਹਿ ਕੇ ਇਲਾਜ ਕਰਵਾਉਣ - ਇਹ ਦਿਮਾਗੀ ਬਿਮਾਰੀ ਹੈ - ਇਕ ਦੋ
ਦਿਨਾਂ ਵਿਚ ਠੀਕ ਹੋਣ ਵਾਲੀ ਨਹੀਂ - ਕਈ ਮਹੀਨੇ ਲੱਗ ਸਕਦੇ ਐ - ।”

- “.....।” ਸਾਰੇ ਸਾਹ ਰੋਕੀ ਸੁਣ ਰਹੇ ਸਨ।

- “ਪਹਿਲੀ ਗੱਲ ਤਾਂ ਇਹ ਹੈ ਕਿ ਇਲਾਜ ਦੇ ਨਾਲ ਨਾਲ ਇਸ ਕੁੜੀ ਨੂੰ ਖੁਸ਼ਗਵਾਰ ਮਾਹੌਲ ਦੀ
ਅਤੀਅੰਤ ਲੋੜ ਐ - ਤੇ ਮੇਰੇ ਅੰਦਾਜ਼ੇ ਮੁਤਾਬਿਕ ਖੁਸ਼ਗਵਾਰ ਮਾਹੌਲ ਇਸ ਨੂੰ ਕੈਪ ਵਿਚ ਕਿਸੇ ਹਾਲਤ
ਵਿਚ ਨਸੀਬ ਨਹੀਂ ਹੋਣਾ - ਜਿੱਥੇ ਕਿਸੇ ਸ਼ਹਿਰ ਜਾਂ ਪਿੰਡ ਵਿਚ ਇਹਨਾਂ ਨੂੰ ਅਲਾਟਮੈਂਟ ਹੋਵੇ - ਉਥੇ ਇਸ
ਕੁੜੀ ਨੂੰ ਕਿਸੇ ਗੁਰਦੁਆਰੇ ਜਾਂ ਮੰਦਰ ਵਿਚ ਜਹੁਰ ਲਿਜਾਇਆ ਜਾਵੇ - ਇਸ ਨਾਲ ਕੁੜੀ ਨੂੰ ਆਤਮਕ

ਬਲ ਮਿਲੇਗਾ - ਮੈਂ ਪੁੜੀਆਂ ਦੇ ਦਿੰਦਾ ਹਾਂ - ਜਦੋਂ ਇਹ ਚੀਕ ਚਿਹਾੜਾ ਪਾਉਣ ਲੱਗੇ - ਇਕ ਪੁੜੀ ਦੇ ਦਿਆ ਕਰੋ ।”

- “ਡਾਕਟਰ ਜੀ - ‘ਲਾਟਮਿੰਟ ਹੋਊ ਕਦੋਂ ਕੁ ?’ ਬੰਮਣ ਨੇ ਪੁੱਛਿਆ ।
 - “ਕੋਈ ਬਹੁਤੀ ਦੇਰ ਨਹੀਂ ਲੱਗੇਗੀ - ਇਕ ਦੋ ਦਿਨਾਂ ਵਿਚ ਆਰਡਰ ਆਉਣ ਈ ਵਾਲੇ ਹਨਾਂ”
 - “.....।”
 - “ਇਧਰੋਂ ਗਏ ਮੁਸਲਮਾਨਾਂ ਦੀਆਂ ਜ਼ਮੀਨਾਂ ਜਾਇਦਾਦਾਂ ਦਾ ਜਾਇਜ਼ਾ ਬੜੀ ਤੇਜ਼ੀ ਨਾਲ ਲਿਆ ਜਾ ਰਿਹਾ ਹੈ - ਮੈਨੂੰ ਉਮੀਦ ਹੈ ਕਿ ਇਸ ਹਫ਼ਤੇ ਦੇ ਵਿਚ ਵਿਚ ਅਲਾਟਮੈਂਟ ਸ੍ਰੁਤੁ ਹੋ ਜਾਵੇਗੀ।”
 - “ਲਾਟਮਿੰਟ ਹੋਊ ਕਿਸ ਸ੍ਰਾਬ ਨਾਲ ਜੀ ?” ਬੰਮਣ ਦੇ ਕੱਖ ਪੱਲੇ ਨਹੀਂ ਪਿਆ ਸੀ।
 - “ਇਹ ਨਹੀਂ ਪਤਾ - ਇੰਚਾਰਜ ਨਿਯੁਕਤ ਕੀਤਾ ਜਾ ਚੁੱਕਾ ਹੈ - ਮੁੜ ਵਸੇਬਾ ਕਮੇਟੀ ਰਾਹੀਂ ਸਾਰੀ ਅਲਾਟਮੈਂਟ ਦੇ ਪਰਵਾਨੇ ਉਸ ਨੂੰ ਪੁੱਜ ਜਾਣਗੇ - ਕਿਸ ਦੀ ਕਿੰਨੀ ਕਿੰਨੀ ਜ਼ਮੀਨ ਪਾਕਿਸਤਾਨ ਵਿਚ ਸੀ - ਲਿਖ ਲਈ ਜਾਵੇਗੀ - ਅਤੇ ਉਸ ਰਿਪੋਰਟ ਦੇ ਆਧਾਰ ਤੇ ਅਲਾਟਮੈਂਟ ਕਰ ਦਿੱਤੀ ਜਾਵੇਗੀ - ਪਰ ਇਹ ਨਿਯੁਕਤ ਕੀਤਾ ਹੋਇਆ ਇੰਚਾਰਜ ਹੈ ਬੜਾ ਲੀਚੜ ਬੰਦਾ - ਪੰਜਾਬੀਆਂ ‘ਤੇ ਤਾਂ ਖਾਸ ਕਰਕੇ ਖਾਰ ਖਾਂਦੇ ।”
 - “ਪੰਜਾਬੀਆਂ ਨੇ ਇਹਦਾ ਕੀ ਵਿਗਾੜਿਐ ?”
 - “ਕੁਛ ਵੀ ਨਹੀਂ ! ਵਿਗਾੜਨਾ ਕੀ ਸੀ ? ਬੱਸ ਕਿਸੇ ਬੰਦੇ ਦਾ ਸੁਭਾਅ ਈ ਕੁੱਤਾ ਹੁੰਦੈ ।”
ਉਹ ਪੁੜੀਆਂ ਲੈ ਕੇ ਵਾਪਿਸ ਪਰਤ ਆਏ।
ਨਵੇਂ ਜੰਜਾਲ ਨੇ ਉਹਨਾਂ ਦਾ ਦਿਲ-ਦਿਮਾਗ ਮੱਲ ਲਿਆ ਸੀ।
 - “ਉਏ ਗੁਰਮੁਖਾ।” ਬਘਤੂ ਅਮਲੀ ਪਿੱਛੇ ਭੜਿਆ ਹੀ ਆਇਆ।
ਸਾਰੇ ਉਸ ਵੱਲ ਇਕ ਦਮ ਮੁੜ ਕੇ ਝਾਕੇ।
 - “ਇਕ ਖੁਸ਼ਬੁਰੀ ਐ !” ਉਸ ਦਾ ਸਾਹ ਨਾਲ ਸਾਹ ਨਹੀਂ ਰਲਦਾ ਸੀ।
 - “ਕੀ - ?” ਸਾਰਿਆਂ ਨੇ ਨਜ਼ਰ ਦੀ ਸਿਸਤ ਉਸ ਦੇ ਮੂੰਹ ‘ਤੇ ਗੱਡ ਲਈ।
 - “ਗਿਆਨੀ ਪੂਰਨ ਸਿਉਂ ਵੀ ਕੈਂਪ ‘ਚ ਪਹੁੰਚ ਗਿਆ।” ਆਖ ਕੇ ਅਮਲੀ ਨੇ ਸਾਰਿਆਂ ਨੂੰ ਖੁਸ਼ ਕਰ ਦਿੱਤਾ।
 - “ਠੀਕ ਠਾਕ ਐ ?”
 - “ਕਿੱਥੇ ਐ ?”
 - “ਸੱਟ ਫੇਟ ਤੋਂ ਬਚਿਆ ?”
- ਇਕ ਦਮ ਕਈ ਸੁਆਲ ਉਠੇ ।
- “ਬਿਲਕੁਲ ਹਰੀ ਕੈਮ ਐ - ਆਪ ਈ ਮਿਲ ਲਓ ਜਾ ਕੇ ।”
 - ਸਾਰੇ ਕੁੜੀ ਨੂੰ ਟਿਕਾਣੇ ਤੇ ਛੱਡ ਗਿਆਨੀ ਪੂਰਨ ਸਿੰਘ ਵੱਲ ਵਾਹੋਦਾਹੀ ਹੋ ਤੁਰੇ । ਕਿਸੇ ਖੁਸ਼ੀ ਨੇ

ਉਹਨਾਂ ਨੂੰ ਹਰੇ ਕਰ ਦਿੱਤਾ ਸੀ। ਪੜਿਆ ਲਿਖਿਆ ਗਿਆਨੀ ਪੂਰਨ ਸਿੰਘ ਉਹਨਾਂ ਲਈ ਭੀੜ ਪੈਣ 'ਤੇ ਰੱਬ ਬਣ ਕੇ ਬਹੁੜਦਾ ਸੀ।

- “ਵਾਹਿਗੁਰੂ ਜੀ ਕਾ ਖਾਲਸਾ ॥ ਵਾਹਿਗੁਰੂ ਜੀ ਕੀ ਫਤਹਿ ॥” ਗਿਆਨੀ ਨੇ ਸਾਰਿਆਂ ਨੂੰ ਜੱਫੀ ਆ ਪਾਈ। ਉਸ ਦੀ ਇਕ ਬਾਂਹ ਪਰਨੇ ਨਾਲ ਬੰਨ੍ਹੀ ਹੋਈ ਸੀ। ਮੱਥੇ 'ਤੇ ਪੱਟੀ ਬੱਝੀ ਹੋਈ ਸੀ।

ਸਾਰਿਆਂ ਨੇ 'ਫਤਹਿ' ਸਾਂਝੀ ਕੀਤੀ।

- “ਕੀ ਹਾਲ ਐ ਗਿਆਨੀ ਜੀ ?” ਲਵੀ ਜਿਹੀ ਉਮਰ ਦੇ ਗੁਰਮੁਖ ਦੀਆਂ ਗਿਆਨੀ ਦੀ ਖਸਤਾ ਹਾਲਤ ਦੇਖ ਕੇ ਅੱਖਾਂ ਭਰ ਆਈਆਂ। ਬਾਪੂ ਨਿਧਾਨ ਸਿੰਘ ਦੇ ਤੁਰ ਜਾਣ ਤੋਂ ਬਾਅਦ ਉਹ ਗਿਆਨੀ ਦਾ ਕਾਫੀ ਆਸਰਾ ਤੱਕਦਾ ਸੀ। ਪਿੰਡ 'ਚੋਂ ਚਾਚਿਆਂ ਦੀ ਥਾਂ ਲੱਗਦੇ ਪੂਰਨ ਸਿੰਘ ਨੂੰ ਗੁਰਮੁਖ ਪਿੰਡ ਦੇ ਲੋਕਾਂ ਵਾਂਗ ‘ਗਿਆਨੀ ਜੀ’ ਹੀ ਆਖਦਾ ਸੀ।

- “ਪੇਂਡੂ ਮਿਲ ਪਏ - ਹੁਣ ਕਲਗੀਧਰ ਪਿਤਾ ਤੇ ਕੋਈ ਗਿਲਾ ਨਹੀਂ ।” ਗਿਆਨੀ ਨੇ ਦੋਵੇਂ ਹੱਥ ਜੋੜ ਕੇ ਦਸਮ ਪਿਤਾ ਦਾ ਸੁਕਰਾਨਾ ਕੀਤਾ।

- “ਕੋਈ ਰੱਫੜ ਤਾਂ ਨਹੀਂ ਪਿਆ ?” ਹਜੂਰ ਸਿੰਘ ਨੇ ਜ਼ਰਾ ਨੇੜੇ ਹੋ ਕੇ ਪੁੱਛਿਆ। ਢਾਕਾਂ ਤੇ ਹੱਥ ਰੱਖੀ ਉਹ ਟਿਕਟਿਕੀ ਲਈ ਖੜ੍ਹਾ ਸੀ।

- “ਰੱਫੜ ਹਜੂਰ ਸਿਆਂ ਪਿਆ ਕਿੱਥੇ ਨਹੀਂ ? ਐਧਰ ਲਾਹੌਰ ਵੱਲੋਂ ਤਾਂ ਮਾੜੀ ਮੋਟੀ ਸ਼ਾਂਤੀ ਲੱਗਦੀ ਐ - ਪਰ ਓਧਰ ਟੋਭਾ ਟੇਕ ਸਿੰਘ ਆਲੇ ਪਾਸੇ ਤਾਂ ਜਿਧਰ ਦੇਖ ਲਓ - ਲਾਸ਼ਾਂ ਈ ਲਾਸ਼ਾਂ ਨਜ਼ਰ ਆਉਂਦੀਆਂ ਸੀ - ਬੱਸ ਇਉਂ ਈ ਸੋਚ ਲੈ ਬਈ ਮਾਵਾਂ ਨੇ ਪੁੱਤ ਨਹੀਂ ਪਛਾਣੇ - ਹਾਏ ਕਲਾਪ ਈ ਮੱਚਿਆ ਪਿਆਂ ਚਾਰੇ ਪਾਸੇ - ਮੈਂ ਕਹਿੰਨੈ ਜਮਾਂ ਈ ਤਬਾਹੀ ਮਚਾਈ ਪਈ ਐ - ਇਕ ਨਹੀਂ ਹਜਾਰਾਂ ਪ੍ਰੀਵਾਰ ਇਹੋ ਜਿਹੇ ਐ - ਜਿਹੜੇ ਭਰੇ ਭਕੁਨੇ ਘਰ ਛੱਡ ਕੇ ਸਿਰਫ ਜਾਨਾਂ ਬਚਾ ਕੇ ਈ ਐਧਰ ਆਏ ਐ।”

- “ਬੋਡਾ ਕੀ ਬਣਿਆਂ ?”

- “ਅਸੀਂ ਵੀ ਮੋਟਾ ਮੋਟਾ ਸਮਾਨ ਗੱਡਿਆਂ ‘ਤੇ ਲੱਦਿਆ ਤੇ ਕੂਚ ਕਰ ਦਿੱਤਾ।”

- “ਆਹ ਸੱਟਾਂ ਕਿੱਥੋਂ ਵੱਜ ਗਈਆਂ ?”

ਗੁਰਮੁਖ ਨੇ ਪੁੱਛਿਆ।

- “ਬਹਿਬਲਪੁਰ ਕੋਲੇ ਆ ਕੇ ਸਾਡੇ ਤੇ ਹਮਲਾ ਹੋ ਗਿਆ -।”

- “ਫੇਰ - ?”

- “ਫੇਰ ਕੀ ? ਫਿਰ ਸ੍ਰੀ ਸਾਹਿਬ ਜੀ ਸਹਾਇ - ਅਸੀਂ ਵੀ ਕਿਰਪਾਨਾਂ ਸੂਤ ਲਈਆਂ - ਪਾ ਦਿੱਤੀ ਭਾਜੜ ਤੁਰਕਾਂ ਨੂੰ - ਫਿਰ ਜਿੱਧਰ ਨੂੰ ਮੁੰਹ ਹੋਇਆ ਭੱਜ ਤੁਰੇ - ਉਹਨਾਂ ਨੂੰ ਤਾਂ ਇਉਂ ਭਰਮ ਸੀ - ਬਈ ਹਮਲਾ ਕਰਾਂਗੇ - ਹੱਥ ਜੋੜ ਕੇ ਸਾਰਾ ਕੁਛ ਫੜਾ ਦੇਣਗੇ - ਨਾਸਾਂ ਤੇ ਪੈਣ ਆਲੇ ਮੁਲਾਹਜੇਤੋੜਾਂ ਦਾ ਨਹੀਂ ਪਤਾ ਸੀ - ਗੁਰੂ ਦਾ ਸਿੰਘ ਫੇਰ ਤੈਨੂੰ ਪਤਾ ਈ ਐ ਬਈ ਤੁਰਕਾਂ ਤੋਂ ਡਰਦੈ ? ਇਕ ਨੇ ਮੇਰੇ ਲੱਕ ਨਾਲ ਬੰਨ੍ਹੇ ਸਾਫ਼ੇ ਨੂੰ ਹੱਥ ਪਾ ਲਿਆ -।”

- “ਫੇਰ-?”

- “ਸਾਡੇ ‘ਚ ਬੰਨ੍ਹੇ ਸੀ ਮੇਰੇ ਚਾਂਦੀ ਦੇ ਰੁਪਈਏ - ਉਹ ਕਿਤੇ ਖੜਕ ਪਏ - ਮੈਨੂੰ ਕਹਿੰਦਾ ਆਪ ਈ ਫੜਾ ਦੇ - ਕਿਉਂ ਜਾਨ ਪਿਆ ਗਵਾਉਣੈ - ਮੈਂ ਮੌਕਾ ਤਾੜ ਕੇ ਸਾਅਫ਼ਾ ਲੱਕੋਂ ਲਾਹ ਕੇ ਅੱਗੇ ਕਰ ਦਿੱਤਾ - ਤੇ ਜਦੋਂ ਲੱਗਿਆ ਸਾਅਫ਼ੇ ਨੂੰ ਹੱਥ ਪਾਉਣ - ਬੱਸ ਫੇਰ ਦੇਗ ਤੇਗ ਫਤਹਿ ਕਰ ਦਿੱਤੀ - ਸ੍ਰੀ ਸਾਹਿਬ ਦੇ ਇਕੋ ਵਾਰ ਨਾਲ ਈ ਬਾਂਹ ਢੌਲੇ ਕੋਲੋਂ ਗਰਜ ਦੇਣੇ ਲਾਹ ਕੇ ਪਰ੍ਹੇ ਮਾਰੀ - ਫਿਰ ਡਰੇ ਸਾਧ ਮਾਂਗੂ ਮੇਰੀ ਬਾਂਹ - ਮੇਰੀ ਬਾਂਹ ਕਰਦਾ ਤਿੱਤਰ ਹੋ ਗਿਆ - ਇਹ ਕੌਤਕ ਦੇਖ ਕੇ ਨਾਲ ਦੇ ਵੀ ਕਰਤੇ ਹੋ ਗਏ - ਸੱਟਾਂ ਤਾਂ ਸਾਡੇ ਗਈਆਂ ਵੱਜ - ਪਰ ਗੁਰੂ ਆਸਰੇ ਜਾਨੀ ਨੁਕਸਾਨ ਕੋਈ ਨਹੀਂ ਹੋਇਆ - ਤੇ ਫੇਰ ਭਾਈ ਅਸੀਂ ਉਚੀ ਉਚੀ ਚੌਪਈ ਸਾਹਿਬ ਦਾ ਪਾਠ ਕਰਦੇ ਬੜੇ ‘ਰਾਮ ਨਾਲ ਤੁਰੇ ਆਏ - ਗੁਰੂ ਅੰਗ ਸੰਗ ਸੀ - ਫਿਰ ਐਥੇ ਆ ਕੇ ਈ ਦਮ ਲਿਆ - ।”

- “ਸੱਟਾਂ ਕਿੰਨੀਆਂ ਕੁ ਐ ?”

- “ਕੱਖ ਵੀ ਨਹੀਂ - ਬਾਂਹ ਤੇ ਗੰਡਾਮੇ ਦਾ ਟੱਕ ਐ - ਮੱਥੇ ਤੇ ਡਾਗ ਵੱਜ ਗਈ ।”

- “ਜੱਟ ਦੀ ਘੰਡੀ ਸਲਾਮਤ ਰਹੇ - ਜਮਾਂ ਈ ਨਹੀਂ ਮਰਦਾ ।” ਬੰਮਣ ਬੋਲਿਆ।

- “ਮੁਸਲਿਆਂ ਦੇ ਰੱਬ ਯਾਦ ਨਹੀਂ ਰਿਹਾ - ਕੋਈ ਨਿਆਣਾ ਕੋਈ ਸਿਆਣਾ ਨਹੀਂ ਦੇਂਹਦੇ - ਬੱਸ ਅਲੀ ਅਲੀ ਕਰ ਕੇ ਪਾਰ ਬੁਲਾਉਣ ਲੱਗੇ ਅੱਖ ਦਾ ਫੇਰ ਈ ਲਾਉਂਦੇ ਐ ।”

- “ਨਹੀਂ - ਇਹ ਵੀ ਗੱਲ ਨਹੀਂ - ।”

ਗਿਆਨੀ ਨੇ ਗੱਲ ਕੱਟੀ ।

- “ਸਾਰੇ ਕਾਹਨੂੰ ਇਕੋ ਜਿਹੇ ਐ - ਦਿਆਲੂ ਬੰਦੇ ਵੀ ਬੜੇ ਹੈਗੇ ਐ - ਬੋਡੇ ਸਾਹਮਣੇ ਐਂ - ਕਿੰਨਿਆਂ ਨੇ ਆਪਣੀਆਂ ਜਾਨਾਂ ਜ਼ੋਖਮ ‘ਚ ਪਾ ਕੇ ਹਿੰਦੂ-ਸਿੱਖ ਪ੍ਰੀਵਾਰ ਬਚਾਏ ਐ ? ਜਿਹੜੇ ਲੁੱਟ ਮਾਰ ਤੇ ਕਤਲ ਕਰਦੇ ਐ - ਉਹ ਤਾਂ ਗੁੰਡੇ ਤੇ ਲੁਟੇਰੇ ਐ - ਰਾਮ ਰੌਲੇ ‘ਚ ਇਹਨਾਂ ਨੂੰ ਕੋਈ ਨਹੀਂ ਪੁੱਛਦਾ- ਇਹ ਤਾਂ ਦਾਅ ਤਕਾਊਂਦੇ ਐ ਕਿ ਕਦੋਂ ਧੂਤਕੜਾ ਛਿੜੇ ਤੇ ਕਦੋਂ ਹੱਥ ਰੰਗੀਏ - ਕਿਸੇ ਘੱਲੂਘਾਰੇ ਦਾ ਤਾਂ ਇਹਨਾਂ ਨੂੰ ਵਿਆਹ ਜਿੰਨਾ ਚਾਅ ਹੁੰਦੈ - ।”

- “ਇਹ ਵੀ ਠੀਕ ਐ ।” ਬੰਮਣ ਮੰਨ ਗਿਆ।

- “ਨਾਲੇ ਇਧਰ ਹਿੰਦੇਸਤਾਨ ‘ਚ ਆਪਣੇ ਆਲੇ ਗੁੰਡਿਆਂ ਨੇ ਕਿਹੜਾ ਘੱਟ ਕੀਤੀ ਐ ? ਆਹੀ ਗੁੱਲ ਇਹਨਾਂ ਨੇ ਖਿਲਾਏ ਐ - ਨੇਕੀ ਬਦੀ ਦੀ ਲੜਾਈ ਤੁਰੀ ਜਾਂਦੀ ਐ ਤੇ ਤੁਰੀ ਜਾਣੀ ਐਂ ਰਹਿੰਦੀ ਦੁਨੀਆਂ ਤੱਕ - ।”

- “.....।” ਸਾਰੇ ਸੁਣ ਰਹੇ ਸਨ।

- “ਬਾਬੇ ਨਾਨਕ ਨੇ ਬਾਬਰ ਨੂੰ ਜਾਬਰ ਐਂਵੇਂ ਨਹੀਂ ਸੀ ਕਿਹਾ - ਜਦੋਂ ਅੰਨ੍ਹਾ ਕਤਲੇਆਮ ਹੋਇਆ ਤਾਂ ਬਾਬੇ ਨਾਨਕ ਨੇ ਅਕਾਲ ਪੁਰਖ ਨੂੰ ਮਿਹਣਾ ਮਾਰਿਆ ਸੀ : ਏਤੀ ਮਾਰ ਪਈ ਕੁਰਲਾਣੈ - ਤੈਂ ਕੀ ਦਰਦ ਨਾ ਆਇਆ ? ਜਦੋਂ ਬਾਬਰ ਦੇ ਸਿਪਾਹੀਆਂ ਨੇ ਲੁੱਟ ਮਾਰ ਤੇ ਕਤਲੇਆਮ ਕੀਤਾ ਬਾਬੇ ਨੇ ਇਹ

ਵੀ ਕਿਹਾ: ਪਾਪ ਦੀ ਜੰਝ ਲੈ ਕਾਬਲੋਂ ਧਾਇਆ - ਜੋਰੀ ਮੰਗੈ ਦਾਨ ਵੇ ਲਾਲੋ- ਸਰਮ ਧਰਮ ਦੋਇ ਛੁਪ ਖਲੋਏ - ਕੂੜ ਫਿਰੈ ਪ੍ਰਧਾਨ ਵੇ ਲਾਲੋ - ਹੈ ਕਿਸੇ 'ਚ ਅੱਜ ਹਿੰਮਤ ? ਮੌਕੇ ਦੇ ਹਾਕਮਾਂ ਨੂੰ ਜਾਬਰ ਕਹਿਣ ਦੀ ?"

- “.....।”

- “ਬਾਬੇ ਨਾਨਕ ਨੂੰ ਕਲਯੁਗ ਦਾ ਅਵਤਾਰ ਮੰਨਿਆ ਗਿਐ - ਜਦੋਂ ਧਰਤੀ ਮਾਤਾ ਤੇ ਪਾਪ ਹੱਦੋਂ ਵਧ ਗਏ - ਉਹ ਅਕਾਲ ਪੁਰਖ ਕੋਲ ਜਾ ਕੇ ਕੁਰਲਾਈ-ਅਕਾਲ ਪੁਰਖ ਨੇ ਪੁੱਛਿਆ : ਤੈਨੂੰ ਪਹਾੜਾਂ ਦਾ ਭਾਰ ਲੱਗਦੈ ਤਾਂ ਧਰਤੀ ਮਾਂ ਬੋਲੀ : ਨਾ ਤਿਸੁ ਭਾਰੇ ਪਰਬਤਾਂ - ਉਦੋਂ ਤਾਂ ਇਹ ਗੱਲ ਸੀ ਬਈ : ਸਿੱਧ ਛੁਪ ਬੈਠੇ ਪਰਬਤੀਂ - ਕਾਉਣ ਜੱਗ ਕੋ ਪਾਰ ਉਤਾਰਾ - ਸਾਧ ਸੰਤ ਵੀ ਪਹਾੜੀਂ ਜਾ ਲੁਕੇ ਸੀ - ਧਰਤੀ ਮਾਂ ਨੇ ਅਕਾਲ ਪੁਰਖ ਨੂੰ ਬੇਨਤੀ ਕੀਤੀ : ਹੇ ਅਕਾਲ ਪੁਰਖ : ਮੈਨੂੰ ਅਕ੍ਰਿਤਘਣਾਂ ਦਾ ਭਾਰ ਲੱਗਦੈ - ਅਕ੍ਰਿਤਘਣ ਉਹਨੂੰ ਕਹਿੰਦੇ ਐ ਜਿਹੜੇ ਕਿਸੇ ਦੇ ਕੀਤੇ ਗੁਣ ਨੂੰ ਭੁਲਾਉਂਦੇ - ਕਿਸੇ ਦੀ ਕਿਰਤ ਦਾ ਘਾਣ ਕਰਨ ਵਾਲਾ - ਫਿਰ ਅਕਾਲ ਪੁਰਖ ਨੇ ਬਾਬੇ ਨਾਨਕ ਨੂੰ ਧਰਤੀ 'ਤੇ ਆਧਾਰ ਕਰਨ ਲਈ ਭੇਜਿਆ - ।”

- “ਧੰਨ ਐਂ - ਧੰਨ ਐਂ ਅਕਾਲ ਪੁਰਖ ।” ਕਈ ਅਵਾਜ਼ਾਂ ਉਠੀਆਂ।

- “ਭਾਈ ਗੁਰਦਾਸ ਜੀ ਨੂੰ ਵੇਦ ਵਿਆਸ ਦਾ ਅਵਤਾਰ ਕਿਹਾ ਜਾਂਦੈ - ਭਾਈ ਗੁਰਦਾਸ ਜੀ ਨੇ ਉਦੋਂ ਦਾ ਜ਼ਿਕਰ ਕੀਤੈ : ਸੁਣੀ ਪੁਕਾਰ ਦਾਤਾਰੁ ਪ੍ਰਭੁ - ਗੁਰ ਨਾਨਕੁ ਜੱਗ ਮਾਹਿ ਪਠਾਇਆ - ਧਰਤੀ ਦੀ ਪੁਕਾਰ ਸੁਣ ਕੇ ਅਕਾਲ ਪੁਰਖ ਨੇ ਗੁਰੂ ਨਾਨਕ ਜੀ ਨੂੰ ਜੱਗ 'ਤੇ ਭੇਜਿਆ - ਜਬ ਜਬ ਹੋਵੇ ਧਰਮੁ ਗੁਲਾਮੀ - ਤਬ ਦਰੁ ਆਇ ਅਵਤਾਰ ਮਹਾਨੀ - ਜਦੋਂ ਧਰਮ ਗੁਲਾਮ ਹੁੰਦਾ ਗਿਆ - ਉਦੋਂ ਉਦੋਂ ਈ ਸਮੇਂ ਸਮੇਂ ਤੇ ਅਵਤਾਰ ਧਰਤੀ ਤੇ ਆਉਂਦੇ ਗਏ - ਗੁਰਬਾਣੀ ਫੁਰਮਾਉਂਦੀ ਐ : ਸਤਿਜੁਗੁ ਤੈਂ ਮਾਣਿਓ ॥ ਛਲ ਬਲ ਬਾਵਣ ਭਾਇਓ॥ ਤ੍ਰੇਤੈ ਤੈ ਮਾਣਿਓ ॥ ਰਾਮ ਰਘੁਵੰਸ ਕਹਾਇਓ ॥ ਦੁਆਪਰਿ ਕਿਸ਼ਨ ਮੁਰਾਰ ਕੰਸ ਕ੍ਰਿਤਾਰਥ ਕੀਓ ॥ ਉਗ੍ਰ ਸੈਣ ਕਉ ਰਾਜ ਅੜੈ ਭਗਤਹ ਜਨ ਦੀਓ ॥ ਕਲਯੁਗ ਪ੍ਰਮਾਣ ਨਾਨਕੁ ਗੁਰੁ ਅੰਗਦੁ ਅਮਰੁ ਕਹਾਇਓ ॥ ਇਸ ਕਰਕੇ ਗੁਰੂ ਨਾਨਕ ਜੀ ਨੂੰ ਕਲਯੁਗ ਦਾ ਅਵਤਾਰ ਕਿਹਾ ਜਾਂਦੈ - ਆਪੁ ਨਰਾਇਣ ਕਲਾ ਧਾਰੁ ਜਗੁ ਮਹਿ ਪਰਵਰਿਓ - ਫਿਰ ਥੋਨੂੰ ਪਤਾ ਈ ਐ ਬਈ : ਜਿਸੁ ਕੇ ਸਿਰੁ ਉਪਰਿ ਤੂੰ ਸੁਆਮੀ - ਸੋ ਦੁਖੁ ਕੈਸਾ ਪਾਵੈ - ਫੇਰ ਜਾ ਕੇ ਧਰਤੀ ਮਾਤਾ ਨੂੰ ਕਿਤੇ ਸੁਖ ਦਾ ਸਾਹ ਆਇਆ - ਮਨੁ ਚਾਓ ਭਇਆ ਪ੍ਰਭ ਆਗਮ ਸੁਣਿਆਂ - ।”

- “.....।” ਗਿਆਨੀ ਦੀਆਂ ਗੁਣੀ - ਗਿਆਨ ਦੀਆਂ ਗੱਲਾਂ ਨੇ ਸਾਰਿਆਂ ਦੇ ਤਪਦੇ ਹਿਰਦੇ ਠਾਰ ਦਿੱਤੇ ।

- “ਬਾਬਾ ਨਾਨਕ ਪਾਪੀਆਂ ਨੂੰ ਤਾਰਨ ਲਈ - ਪਾਪੀਆਂ ਕੋਲ ਆਪ ਚੱਲ ਕੇ ਗਿਆ - ਅੱਜ ਕੱਲ੍ਹ ਦੇ ਬੂਬਨੇ ਸਾਧਾਂ ਮਾਂਗ੍ਰੁ ਫੋਕੇ ਮੱਥੇ ਨਹੀਂ ਟਿਕਾਏ - ਪੈਦਲ ਚੱਲ ਕੇ ਚਾਰ ਉਦਾਸੀਆਂ ਕੀਤੀਆਂ - ਬਲੀ ਕੰਧਾਰੀ ਵਰਗਿਆਂ ਦੇ ਹੰਕਾਰ ਤੋੜੇ ਤੇ ਕੌਡੇ ਰਾਕਸ਼ਸ ਵਰਗਿਆਂ ਦਾ ਸੁਧਾਰ ਕੀਤਾ - ਬਾਬਰ ਵਰਗਿਆਂ ਨੂੰ ਜਾਬਰ ਕਿਹਾ ਤੇ ਕੋਹੜੀਆਂ ਨੂੰ ਗਲ ਲਾਇਆ ।”

ਹਮੇਸ਼ਾਂ ਦੀ ਆਦਤ ਅਨੁਸਾਰ ਗਿਆਨੀ ਪੂਰਨ ਸਿੰਘ ਨੇ ਇਕ ਵਿਸਥਾਰ ਸਹਿਤ ਭਾਸ਼ਨ ਝਾੜ ਦਿੱਤਾ। ਉਥੇ ਵਾਹਵਾ ਇਕੱਠ ਹੋ ਗਿਆ ਸੀ।

ਗਿਆਨੀ ਪੂਰਨ ਸਿੰਘ ਦੇ ਆਉਣ ਕਰਕੇ ਸਾਰਿਆਂ ਦਾ ਜੀਅ ਜਿਹਾ ਟਿਕ ਗਿਆ। ਦਿਲ ਜਿਹਾ ਲੱਗ ਗਿਆ। ਗਿਆਨੀ ਗੁਰਬਾਣੀ ਦੀ ਦਲੀਲ ਦੇ ਕੇ ਉਹਨਾਂ ਨੂੰ ਸੰਤੁਸ਼ਟ ਕਰੀ ਰੱਖਦਾ। ਡੋਲਣ ਨਾ ਦਿੰਦਾ। ਗੁਰੂ ਗੋਬਿੰਦ ਸਿੰਘ ਜੀ ਦੀਆਂ ਸਾਖੀਆਂ ਸੁਣਾਉਂਦਾ ਰਹਿੰਦਾ।

‘ਵਾਹਿਗੁਰੂ-ਵਾਹਿਗੁਰੂ’ ਜਪਣ ਦੀ ਪ੍ਰੇਰਨਾ ਦਿੰਦਾ। ਗੁਰਬਾਣੀ ਜਪਣ ਨਾਲ ਜਿਵੇਂ ਸਾਰਿਆਂ ਦੇ ਡੋਲਦੇ ਹੋਂਸਲੇ ਸਥਿਰ ਹੋ ਗਏ। ਗਿਆਨੀ ਨਹੀਂ ਜਿਵੇਂ ਉਹਨਾਂ ਨੂੰ ਕੋਈ ਧਿਰ ਮਿਲ ਗਈ ਸੀ। ਜਿਵੇਂ ਕੋਈ ਦੇਵਤਾ ਪ੍ਰਗਟ ਹੋ ਗਿਆ ਸੀ।

ਤੀਜੇ ਦਿਨ ਹੀ ਅਲਾਟਮੈਂਟ ਲਈ ਨਿਯੁਕਤ ਕੀਤਾ ਹੋਇਆ ਇੰਚਾਰਜ ਪਹੁੰਚ ਗਿਆ। ਗਿੱਠੇ ਕੱਦ ਦਾ ਮਧਰਾ ਜਿਹਾ ਇੰਚਾਰਜ ਨੂੰ ਹੋਂ ਦੀ ਪੂਛ ਵਰਗੀਆਂ ਮੁੱਛਾਂ ਨੂੰ ਠੋਹਲੇ ਮਾਰਦਾ ਫਿਰਦਾ ਸੀ। ਉਸ ਦੇ ਕੁੱਲੇ ਵਾਲੀ ਪੱਗ ਬੰਨ੍ਹੀ ਹੋਈ ਸੀ ਅਤੇ ਪੈਰਾਂ ਦਾ ਵਾਧੂ ਜਿਹਾ ਮਾਸ ਜੁੱਤੀ ਤੋਂ ਬਾਹਰ ਲਮਕ ਰਿਹਾ ਸੀ। ਉਸ ਦਾ ਢਿੱਡ ਢੋਲਕੀ, ਪਰ ਲੱਤਾਂ ਗੰਨੇ ਵਰਗੀਆਂ ਸਨ। ਉਹ ਸ਼ਰਨਾਰਬੀਆਂ ਵੱਲ ਵਾਰ - ਵਾਰ ਦੇਖ ਕੇ ਮੂੰਹ ਸਕੋਤਦਾ ਸੀ, ਜਿਵੇਂ ਮੁਸ਼ਕ ਆਉਂਦਾ ਹੋਵੇ।

- “ਇਹ ਬੰਦਾ ਤਾਂ ਪੂਰਾ ਕਪੜਛਾਣ ਲੱਗਦੈ।” ਗਿਆਨੀ ਨੇ ਹਜੂਰ ਸਿੰਘ ਦੇ ਕੰਨ ਵਿਚ ਕਿਹਾ।
- “ਮੂੰਹ ਤਾਂ ਦੇਖ ਕਿਮੇਂ ਕਰਦੈ - ਜਿਵੇਂ ਸਾਲੇ ਨੂੰ ਹਵਾ ਨਹੀਂ ਸਰਦੀ ਹੁੰਦੀ।”
- “ਇਹ ਮੈਨੂੰ ਮੈਦ ਐ ਬਈ ਕੋਈ ਨਵਾਂ ਈ ਸੱਧ ਕੱਢੁ।” ਬੰਮਣ ਨੇ ਕਿਹਾ।
- “ਤੇ ਉਹ ਵੀ ਖੜੱਪਾ।” ਅਮਲੀ ਬੋਲਿਆ।

ਇੰਦਰ ਚਮਿਆਰ ਦੇ ਹੋਕੇ ਤੇ ਸਾਰਾ ਕੈਪ ਇੰਚਾਰਜ ਕੋਲ ਇਕੱਠਾ ਹੋ ਗਿਆ ਸੀ।

- “ਸੁਣੋਂ ਬਈ ਭਰਾਵੇ!” ਚੌਕੀਦਾਰ ਨੇ ਤੁੜ ਦੀ ਛਿਟੀ ਹਿਲਾ ਕੇ ਕਿਹਾ।

ਇਕ ਚੁੱਪ ਛਾ ਗਈ।

ਗੱਲਾਂ ਬੰਦ ਹੋ ਗਈਆਂ।

- “ਇਹ ਗੱਲਾਂ ਫੇਰ ਕਰ ਲਿਓ - ਮਾੜਾ ਜਿਆ ਨੇੜੇ ਹੋ ਜਾਓ ...!”

ਇਕੱਠ ਗਊਆਂ ਦੇ ਵੱਗ ਵਾਂਗ ਨੇੜੇ ਹੋ ਗਿਆ।

- “ਇਹ ਐ ਸਾਡੇ ਵੱਡੇ ਸਾਹਬ - ਇਹ ਪਾਕਸਤਾਨ ਤੋਂ ਆਏ ਪ੍ਰਵਾਰਾਂ ਨੂੰ ਮੁੜ ਵਸਾਉਣ ਲਈ ਨਜ਼ੁਕਤ ਕੀਤੇ ਗਏ ਐ ਗੌਰਮਿਲਟ ਵੱਲੀਓ-।”

ਸਾਰੇ ਸੁਣ ਰਹੇ ਸਨ।

- “ਜੀਹਦੀ ਜਿੰਨੀ ਜ਼ਮੀਨ ਪਾਕਸਤਾਨ ‘ਚ ਸੀਗੀ - ਓਨੀ ਓਨੀ ਲਿਖਾ ਦਿਓ - ਅਗਲੇ ਹਫਤੇ ਪੂਰਾ ਜੈਜਾ ਲੈ ਕੇ ‘ਲਾਟਮਿੰਟ ਹੋਜੂਗੀ - ।”

- “ਹੁਣ ਮੇਰੇ ਵੀਰ ‘ਕੱਲੇ ਕੱਲੇ ਆਓ ਤੇ ਆਪਣਾ ਪਿਛਲਾ ਪਤਾ ਤੇ ਜ਼ਮੀਨ ਜੈਦਾਤ ਦਾ ਵੇਰਵਾ ਲਿਖਵਾ ਦਿਓ ।”

ਚੌਕੀਦਾਰ ਦੇ ਗੱਲ ਖਤਮ ਕਰਨ ਤੇ ਗੱਲ ਇੰਚਾਰਜ ਨੇ ਫੜ ਲਈ ।

- “ਬਈ ਸੁਣੋ - ਮੇਰਾ ਨਾ ਹਰ - ਨਰਾਇਣ ਹੈ - ਜਿਸ ਦੀ ਜਿਤਨੀ ਜ਼ਮੀਨ ਸੀ - ਉਤਨੀ ਉਤਨੀ ਹੀ ਦਰਜ ਕਰਵਾਉਣੀ - ਤੁਹਾਨੂੰ ਪਤਾ ਹੀ ਹੈ ਕਿ ਮੈਥੋਂ ਝੂਠ ਬਰਦਾਸ਼ਤ ਨਹੀਂ ਹੁੰਦਾ - ਝੂਠੇ ਬੰਦਿਆਂ ਨਾਲ ਮੈਂ ਬੜੀ ਸਖਤੀ ਨਾਲ ਪੇਸ਼ ਆਉਂਦਾ ਹਾਂ - ਸਮਝੋ ?”

ਸਾਰਿਆਂ ਨੇ ਸਿਰ ਸੁੱਟ ਲਈ ।

ਕਾਰਵਾਈ ਸੂਰੂ ਹੋ ਗਈ । ਨਾਂ, ਪਤੇ, ਬਾਪ ਦਾ ਨਾਂ, ਮਲਕੀਅਤ ਅਤੇ ਜਾਨੀ ਨੁਕਸਾਨ ਦਾ ਵੇਰਵਾ ਦਰਜ ਹੋਣਾ ਸੂਰੂ ਹੋ ਗਿਆ।

ਸ਼ਾਮ ਹੋਣ ਤੱਕ ਚੌਥਾ ਕੁ ਹਿੱਸਾ ਕਾਰਵਾਈ ਨਿਬੜ ਗਈ। ਬਾਕੀ ਅਗਲੇ ਦਿਨ ਤੇ ਛੱਡ ਕੇ ਇੰਚਾਰਜ ਚੌਕੀਦਾਰ ਸਮੇਤ ਵਿਦਾ ਹੋ ਗਿਆ।

ਪਿੱਛੇ ਰਹਿ ਗਏ ਬੰਦੇ ਠੱਗੇ-ਠੱਗੇ ਜਿਹੇ ਖੜ੍ਹੇ ਸਨ। ਮੜ੍ਹੀਆਂ ਵਾਂਗ ਖਾਮੋਸ਼।

- “ਇਹ ਹਰ ਨਰੈਣ ਐਂ ਜਾਂ ਭੂਤ ਨਰੈਣ ?” ਅਮਲੀ ਨੇ ਚੁੱਪ ਤੋੜੀ ।

- “ਅਖੇ ਥੋਨੂੰ ਪਤਾ ਈ ਐ ਬਈ ਮੈਥੋਂ ਝੂਠ ਬਰਦਾਸ਼ਤ ਨਹੀਂ ਹੁੰਦਾ - ।”

- “ਸਾਨੂੰ ਕੀ ਪਤੈ ?”

- “ਸਾਨੂੰ ਪਤੇ ਨੂੰ - ਤੂੰ ਸਾਡੀ ਭੂਆ ਦਾ ਮੁੰਡੈ ?”

- “ਅਖੇ ਜਿੰਨੀ ਜਿੰਨੀ ਜ਼ਮੀਨ ਜੈਦਾਤ ਸੀ ਓਨੀ ਓਨੀ ਲਿਖਵਾਇਓ ।”

- “ਮੈਂ ਕਹਿੰਨੈ ਬਈ ਸਾਨੂੰ ਓਦੂੰ ਅਧੀ ਈ ਮਿਲ ਜਾਵੇ ਤਾਂ ਵੀ ਵਾਹ ਭਲੀ ਐ ।” ਗਿਆਨੀ ਨੇ ਆਖਿਆ। ਉਸ ਨੂੰ ਕਾਣੀ ਵੰਡ 'ਤੇ ਇਤਿਬਾਰ ਨਹੀਂ ਸੀ ।

- “ਕਰਨਾ ਕੱਤਰਨਾ ਇਹਨਾਂ ਨੇ ਮੈਨੂੰ ਮੈਦ ਐ ਕੱਖ ਨਹੀਂ - ਵਾਧੂ ਅੱਖਾਂ ਪੂੰਝ ਕੇ ਪਰੇਹ ਹੋਣਗੇ ।” ਹਜੂਰ ਸਿੰਘ ਘੋਰ ਦੁਖੀ ਸੀ।

- “ਕਾਹਦੀ ਅਜਾਦੀ ਐ ਇਹੋ ? ਨੌਹਾਂ ਨਾਲੋਂ ਮਾਸ ਤੋਤਿਆ - ਰੰਗੀ ਵਸਦੇ ਕੱਖਾਂ ਹੌਲੇ ਵਾਧੂ ਦੇ ਕਰਤੇ ।”

- “ਜਿਹੜੀਆਂ ਦੋਹੀਂ ਧਿਰੀਂ ਧੀਆਂ ਭੈਣਾਂ ਨੋਚੀਆਂ - ਉਹ ਵੱਖਰੀਆਂ ।” ਗਿਆਨੀ ਫਿਰ ਬੋਲਿਆ ਉਸ ਨੂੰ ਆਰਬਿਕ ਪੱਖੋਂ ਘੱਟ ਸਗੋਂ ਆਤਮਿਕ ਪੱਖੋਂ ਵੱਧ ਦੁੱਖ ਸੀ।

- “ਉਏ ਅਜਾਦੀ ਦੀ ਤਾਂ ਉਹ ਗੱਲ ਐ।” ਅਮਲੀ ਨੇ ਗੱਲ ਤੋਰੀ

- “ਜੁਲਾਹਿਆਂ ਦੀ ਗਈ ਜੰਨ - ਤੇ ਜਦੋਂ ਕੁੜੀ ਆਲਿਆਂ ਦੇ ਪਿੰਡ ਪਹੁੰਚੇ ਤਾਂ ਜੁਲਾਹਿਆਂ ਦਾ

ਮੋਢੀ ਸਰਦਾਰ ਬੋਲਿਆ ਅਖੇ ਸੱਬ ਵਿਚ ਦੀ ਬਜ਼ੁਰਗਾਂ ਨੂੰ ਸਾਸਰੀਕਾਲ ਕਹਿ ਕੇ ਦਗੜ-ਦਗੜ ਕਰਦੇ ਲੰਘ ਚੱਲਿਓ - ਜੁਲਾਹਿਆਂ ਨੇ ਘੁੱਟ-ਘੁੱਟ ਰੂੜੀ-ਮਾਰਕਾ ਲਾਈ ਹੋਈ ਸੀ - ਉਹ ਸੱਬ ‘ਚ ਜਾ ਕੇ ਸਾਸਰੀਕਾਲ ਤਾਂ ਭੁੱਲ ਗਏ - ‘ਕੱਲੀ ਦਗੜ-ਦਗੜ ਚੇਤੇ ਰਹਿ ਗਈ - ਬੱਸ ਫੇਰ ਕੀ ਸੀ ? ਜਿਹੜਾ ਮਿਲੇ ਉਸੇ ਨੂੰ ਆਖੀ ਜਾਣ: ਸਰਦਾਰ ਜੀ ਦਗੜ-ਦਗੜ - ਸਰਦਾਰ ਜੀ ਦਗੜ-ਦਗੜ - ਬੱਸ ਉਹੀ ਗੱਲ ਇਹਨਾਂ ਦੀ ਅਜ਼ਾਦੀ ਦੀ ਐ - ਲੋਕਾਂ ਦਾ ਉਜਾੜਾ ਤਾਂ ਇਹਨਾਂ ਨੂੰ ਭੁੱਲ ਗਿਆ - ਹੁਣ ਜੁਲਾਹਿਆਂ ਦੀ ਦਗੜ-ਦਗੜ ਮਾਂਗੂੰ : ਹਮਾਰਾ ਦੇਸ਼ ਅਜ਼ਾਦ ਹੋ ਗਿਆ, ਪਿੱਟੀ ਜਾਦੇ ਐ - ਇਹ ਫੱਟ ਤਾਂ ਗਿਆਨੀ ਜੀ ਸਾਰੀ ਜ਼ਿੰਦਗੀ ਨਹੀਂ ਮਿਟਣੇ - ਪਾਕਸਤਾਨ ‘ਚ ਰਹਿ ਗਿਆ ਜੱਦੀ ਪਿੰਡ ਦਿਲ ‘ਚ ਕਿੱਲ ਮਾਂਗੂੰ ਖੁਭਿਆ ਰਹ੍ਹ - ।”

- “ਤੇ ਅਮਲੀਆਂ ਮੈਂ ਨਿੱਤ ਕੀ ਪਿੱਟਦਾ ਰਹਿੰਦਾ ਸੀ ? ਆਹੀ ਭਵਿੱਖ ਬਾਣੀਆਂ ਮੈਂ ਕਰਦਾ ਹੁੰਦਾ ਸੀ - ਹੁਣ ਦੇਖ ਲਓ ਥੋਡੇ ਸਾਹਮਣੇ ਈ ਐ ਪ੍ਰਤੱਖ ਨੂੰ ਪ੍ਰਮਾਣ ਕੀ ? ਹੋ ਗਈ ਨਾ ਉਹ ਹੀ ਗੱਲ ? ਅਖੇ ਨਾਈਆ ਵਾਲ ਕਿੱਡੇ ਕਿੱਡੇ ਕੁ ਐ - ਕਹਿੰਦਾ ਤੇਰੇ ਸਾਹਮਣੇ ਈ ਆ ਡਿੱਗਣੇ ਐ - ਸਿਆਣੇ ਕਹਿੰਦੇ ਹੁੰਦੇ ਐ: ਕੁੱਬੇ ਦੇ ਵੱਜੀ ਲੱਤ ਉਹ ਰੱਬ ਦਾ ਸੁਕਰ ਮਨਾਉਂਦਾ - ਉਹੀ ਗੱਲ ਗੌਰਮਿੰਟ ਦੀ ਐ - ਉਧਰ ਜਿਨਾਂਹਵਾਦ - ਇਧਰ ਨਹਿਰੂਵਾਦ - ਕੁਰਸੀਆਂ ਦੋਹਾਂ ਧਿਰਾਂ ਕੋਲੇ ਐ - ਮਾਰੇ ਗਏ ਮਹਾਤੜ - ਨਿੱਤ ਬਿਆਨ ਦਾਗੀ ਜਾਂਦੇ ਐ : ਅਬ ਹਮਾਰਾ ਦੇਸ਼ ਖੁਸ਼ਹਾਲ ਹੋ ਜਾਏਗਾ - ਪੁੜਪੁੜੀ ‘ਚ ਮਾਰੇ ਡਾਂਗ ਤੇ ਫੜ ਕੇ ਲਿਆਵੇ ਐਥੇ ਤੇ ਦਿਖਾਵੇ ਬਈ ਥੋਡੇ ਖੁਸ਼ਹਾਲ ਦੇਸ਼ ਚ ਸਰਨਾਰਬੀਆਂ ਦਾ ਕੀ ਹਾਲ ਐ।” ਗਿਆਨੀ ਇਤਨਾ ਕਦੇ ਨਹੀਂ ਭੜਕਿਆ ਸੀ।

- “ਪਰ ਕੌਣ ਕਹੇ ਰਾਣੀ ਅੱਗਾ ਢਕ ?”

- “ਇਹ ਗੱਲ ਨਹੀਂ ਬਈ ਮੁਸਲਮਾਨਾਂ ਦਾ ਸਾਡੇ ਨਾਲੋਂ ਘੱਟ ਉਜਾੜਾ ਹੋਇਐ - ਉਜਾੜਾ ਉਹਨਾਂ ਦਾ ਵੀ ਆਪਣੇ ਜਿੰਨਾ ਈ ਹੋਇਐ - ਕਿਸੇ ਨੂੰ ਵੱਧ ਕਿਸੇ ਨੂੰ ਘੱਟ - ਪਰ ਸੇਕ ਲੱਗਿਆ ਜਰੂਰ ਐ - ਕਿਸੇ ਕਿਸੇ ਦਾ ਤਾਂ ਪੂਰੇ ਦਾ ਪੂਰਾ ਪ੍ਰੀਵਾਰ ਈ ਇਸ ਚੰਦਰੀ ਅਜ਼ਾਦੀ ਦੀ ਬਲੀ ਚੜ੍ਹ ਗਿਆ - ਗੱਲ ਸੋਚਣ ਆਲੀ ਤਾਂ ਇਹ ਐ ਬਈ ਕੋਈ ਨਹਿਰੂ ਦਾ ਰਿਸ਼ਤੇਦਾਰ ਮਰਿਆ ? ਕੋਈ ਜ਼ਿਨਾਂਹ ਦਾ ਮਰਿਆ ? ਮਰੇ ਤੇ ਉਜੜੇ ਕੌਣ ? ਬੇਕਸੂਰ ਲੋਕ - ।”

- “ਉਏ ਅਜ਼ਾਦੀ ਨੂੰ ਕੋਈ ਰੋਕਦਾ ਸੀ ? ਪਰ ਆਹਾ ਨਫਕਾਨ ਨਾ ਹੋਣ ਦਿੰਦੇ ।” ਅਮਲੀ ਬਿਲਕਿਆ ।

- “ਭਗਤ ਸਿੰਘ ਅਰਗੇ ਮੁੰਡੇ ਮਰਵਾਏ - ਸਿਰਫ ਐਸੇ ਕਰਕੇ ਬਈ ਇਹਨਾਂ ਦੇ ਹੁੰਦਿਆਂ ਗੱਦੀ ਸਾਡੇ ਹੱਥ ਕਦੋ ਆਈ ? ਮਾਰ ਦਿਓ ਉਏ - ਟੰਗ ਦਿਓ ਉਏ - ਇਹੋ ਗਰਮ ਖਿਆਲੀ ਐ ਜੀ - ਇਹ ਤੱਤਾ ਬੋਲਦੇ ਐ ਜੀ - ਦੇਖ ਲਈਂ ਕੱਲ੍ਹ ਨੂੰ ਵੋਟਾਂ ਲੈਣ ਦੇ ਮਾਰੇ ਭਗਤ ਸਿੰਘ ਹੋਰਾਂ ਦੀਆਂ ਵਾਰਾਂ ਈ ਗਾਇਆ ਕਰਨਗੇ ।” ਗਿਆਨੀ ਨੇ ਇਕ ਹੋਰ ਅਕਾਸ਼ਬਾਣੀ ਕੀਤੀ।

ਇੰਚਾਰਜ ਦੀ ਕਾਰਵਾਈ ਪੂਰਾ ਹਫਤਾ ਚਲਦੀ ਰਹੀ। ਉਹ ਨਿੱਤ ਕੋਈ ਨਵੀਂ ਗੱਲ ਸੁਣਾਉਂਦਾ ।

ਲੋਕ ਕੜ੍ਹਦੇ। ਪਰ ਚੁੱਪ ਰਹਿੰਦੇ। ਕੁਛ ਕਰ ਨਾ ਸਕਦੇ। ਕਰਦੇ ਵੀ ਕੀ? ਬੱਚਿਆਂ ਦੇ ਭਵਿੱਖ ਦਾ ਸੁਆਲ ਸੀ। ਜੜ੍ਹਾਂ ਤੋਂ ਤਾਂ ਉਹ ਪਹਿਲਾਂ ਹੀ ਉਖੜੇ ਹੋਏ ਸਨ। ਮੌਕੇ ਦੇ ਅਫਸਰ ਨਾਲ ਵੈਰ ਪਾ ਕੇ ਉਹ ਪੱਤੇ-ਟਾਹਣੀਆਂ ਸਾੜਨੋਂ ਡਰਦੇ ਸਨ। ਵਕਤਾਂ ਮਾਰੇ ਸੂਰਮੇਂ ਲੋਕ ਇਕ ਤਰ੍ਹਾਂ ਨਾਲ ਬੇਹੇ ਪਾਣੀ ਵਿਚ ਹੀ ਬਹਿੰਦੇ ਜਾ ਰਹੇ ਸਨ। ਕਿਸੇ ਤੇ ‘ਉਏ’ ਨਾ ਕਹਾਉਣ ਵਾਲੇ ਲੋਕ ਹਰ ਰੋਜ਼ ਤਰ੍ਹਾਂ-ਤਰ੍ਹਾਂ ਦੀਆਂ ਗੱਲਾਂ ਹਿੱਕ ਤੇ ਪੱਥਰ ਰੱਖ ਕੇ ਬਰਦਾਸ਼ਤ ਕਰਦੇ ਸਨ।

ਲੋਕ ਇੰਚਾਰਜ ਤੇ ਬੁਰੀ ਤਰ੍ਹਾਂ ਚਿੜਦੇ।

- ”ਦੇਖ ਲੈ ਹਜੂਰ ਸਿਆਂ - ਐਹੋ ਜਿਹੇ ਕਰਾੜ ਆਪਣੀ ਮੂਤ ਦੀ ਧਾਰ ਦੇ ਰੋੜ੍ਹੇ ਵੇ ਸੀ।” ਅਮਲੀ ਅਤੀਅੰਤ ਅੱਕ ਕੇ ਆਖਦਾ।

- “ਅਮਲੀਆ ਜਦੋਂ ਸ਼ੇਰ ਫੱਟੜ ਹੋ ਕੇ ਛਿੱਗ ਪੈਂਦੇ - ਉਥੇ ਗਿੱਦੜ ਪਹਿਲਵਾਨ ਆ ਬਣਦੇ ਐ - ਤੇ ਚੋਰਾਂ ਦੇ ਬਾਗਾਂ ‘ਚ ਕਾਟੋ ਸਰਦਾਰਨੀ ਹੁੰਦੀ ਐ - ਸਮਾਂ ਈ ਐਸਾ ਐ - ਚੋਰ ਦੀ ਮਾਂ ਕੋਠੀ ‘ਚ ਮੂੰਹ - ਕਰੀਏ ਤਾਂ ਕੀ ਕਰੀਏ ?” ਹਜੂਰ ਸਿੰਘ ਬੇਵੱਸ ਸੀ। ਸਿਰੀ ਕੁੱਟੀ ਵਾਲੇ ਸੱਪ ਵਾਂਗ ਉਹ ਵਿਸ਼ ਜਿਹੀ ਘੋਲ ਰਿਹਾ ਸੀ।

- “ਸਾਡਾ ਸਹੁਰਾ ਕੋਈ ਮੂਤ ਨਹੀਂ ਸੀ ਉਲੰਘਦਾ।” ਕਹਿਰਾਂ ਦੀ ਨਮੋਸ਼ੀ ਵਿਚ ਥੰਮਣ ਸਿਰ ਫੇਰੀ ਜਾ ਰਿਹਾ ਸੀ।

- “ਇਹ ਗੰਗੂ ਦੀ ਅੱਲਾਦ ਐ ਗੁਰੂ ਦੇ ਪਿਆਰਿਓ।” ਗਿਆਨੀ ਨੇ ਕਿਹਾ।

ਉਹ ਸਾਰੀ-ਸਾਰੀ ਰਾਤ ਇੰਚਾਰਜ ਤੇ ਕਚੀਰੂ ਕਰਦੇ ਰਹਿੰਦੇ।

ਕਾਰਵਾਈ ਤੋਂ ਬਾਅਦ ਇੰਚਾਰਜ ਨੇ ਪੂਰਾ ਹਫਤਾ ਹੀ ਦਰਸ਼ਣ ਨਾ ਦਿੱਤੇ। ਪਤਾ ਨਹੀਂ ਉਹ ਕਿਹੜੇ ਪਹਾੜੀਂ ਚੜ੍ਹ ਗਿਆ ਸੀ।

ਲੋਕਾਂ ਨੇ ਕੈਪ ਦੇ ਚੌਕੀਦਾਰ ਦੀ ਜਾਨ ਖਾਣੀ ਸ਼ੁਰੂ ਕਰ ਦਿੱਤੀ। ਚੌਕੀਦਾਰ ਵਿਚਾਰਾ ਆਪ ਫਸਿਆ ਹੋਇਆ ਸੀ।

- ”ਮੈਂ ਤਾਂ ਭਰਾਵੇਂ ਆਪ ਥੋਡੇ ਅਰਗੈਂ।” ਆਖ ਕੇ ਉਹ ਮਸਾਂ ਉਹਨਾਂ ਨੂੰ ਨਾਲੋਂ ਤੋੜਦਾ। ਪਤਾ ਵਿਚਾਰੇ ਚੌਕੀਦਾਰ ਨੂੰ ਵੀ ਕੁਝ ਨਹੀਂ ਸੀ।

- “ਅਫਸਰਾਂ ਦੀਆਂ ਗੱਲਾਂ ਅਫਸਰ ਹੀ ਜਾਨਣ।” ਉਹ ਆਖ ਛੱਡਦਾ। ਉਜੜੇ ਲੋਕਾਂ ਦਾ ਦਰਦ ਤਾਂ ਉਸ ਨੂੰ ਬਹੁਤ ਆਉਂਦਾ। ਪਰ ਉਸ ਦੇ ਕੁਝ ਹੱਥ ਵੱਸ ਨਹੀਂ ਸੀ। ਉਹ ਜ਼ਮੀਰ ਕੁਚਲ ਕੇ ਵੀ ਨੌਕਰੀ ਕਰ ਰਿਹਾ ਸੀ। ਚੌਕੀਦਾਰ ਦੇ ਅੰਦਰ ਇਨਸਾਨੀ ਦਿਲ ਧੜਕਦਾ ਸੀ। ਜ਼ਮੀਰ ਕੁਰਲਾਉਂਦੀ ਸੀ। ਆਤਮਾ ਬਿਲਕਦੀ ਸੀ। ਪਰ ਜੁਆਕਾਂ ਦੇ ਪੇਟ ਭਰਨ ਲਈ ਉਹ ਅੱਖਾਂ ਅਤੇ ਕੰਨ ਮੁੰਦ ਕੇ, ਧੱਕੇ ਨਾਲ ਨੌਕਰੀ ਕਰ ਰਿਹਾ ਸੀ। ਉਹ ਆਤਮਾਂ ਦਾ ਗਲਾ ਦਬਾ ਦਿੰਦਾ। ਜ਼ਮੀਰ ਦੀ ਅਵਾਜ਼ ਦੱਬ ਦਿੰਦਾ। ਰੋਂਦਾ ਦਿਲ ਘੁੱਟ ਕੇ ਬੰਨ੍ਹ ਲੈਂਦਾ। ਪਰ ਸਾਰੀ ਸਾਰੀ ਰਾਤ ਉਸ ਨੂੰ ਨੀਂਦ ਨਾ ਪੈਂਦੀ। ਜੇ ਨੀਂਦ ਆਉਂਦੀ ਤਾਂ ਭੁੱਖੇ ਚਿਹਰੇ ਉਸ ਨੂੰ ਖਾਣ ਪੈਂਦੇ। ਉਹ ਤ੍ਰਭਕ ਕੇ ਜਾਗਦਾ।

ਕੈਂਪ ਵਿਚ ਸਿਰਫ਼ ਦੋ ਵਾਰ ਖਿਚੜੀ ਵਰਤਾਈ ਜਾਂਦੀ। ਨਹਿਰ ਦਾ ਪਾਣੀ ਵਰਤਿਆ ਜਾਂਦਾ। ਨਹਿਰ ਵਿਚ ਕੈਂਪ ਵਾਲੇ ਹਰ ਰੋਜ਼ ਸੌ-ਸੌ ਲਾਸ਼ ਤਰਦੀ ਜਾਂਦੀ ਵੇਖਦੇ। ਪਰ ਫਿਰ ਵੀ ਮਜ਼ਬੂਰੀ ਵੱਸ ਉਹਨਾਂ ਨੂੰ ਉਸੇ ਨਹਿਰ ਦਾ ਹੀ ਪਾਣੀ ਪੀਣਾ ਪੈਂਦਾ।

ਕੈਂਪ ਨੂੰ ਸਰਕਾਰ ਵਲੋਂ ਘੱਟ, ਪਰ ਗੁਆਂਢੀ ਪਿੰਡਾਂ ਵੱਲੋਂ ਵੱਧ ਮੱਦਦ ਮਿਲਦੀ।

ਪਿੰਡਾਂ ਦੇ ਲੋਕ ਗੁੜ, ਚਾਹ, ਆਟਾ ਅਤੇ ਹੋਰ ਲੋੜੀਂਦੀਆਂ ਚੀਜ਼ਾਂ ਬੋਕ ਵਿਚ ਕੈਂਪ ਵਿਚ ਪਹੁੰਚਦੀਆਂ ਕਰਦੇ। ਸੱਤਯੁਗੀ ਲੋਕ “ਭੁੱਖੇ ਦਾ ਮੂੰਹ ਗੁਰੂ ਦੀ ਗੋਲਕ” ਦੇ ਪ੍ਰਤੀਕ ਸਨ। ਉਹ ਬੋੜੇ ‘ਚੋਂ ਬੋੜਾ ਬਹੁਤੇ ‘ਚੋਂ ਬਹੁਤਾ ਕੈਂਪ ਵਿਚ ਪਹੁੰਚਦਾ ਕਰਦੇ। ਕਈ ਦਿਆਲੂ ਮਾਈਆਂ ਰੋਟੀਆਂ ਪਕਾ ਕੇ ਖੁਦ ਬੱਚੇ ਅਤੇ ਬੁੱਢਿਆਂ ਨੂੰ ਖੁਆ ਕੇ ਜਾਂਦੇ। ਦੁੱਧ ਪਿਆ ਕੇ ਜਾਂਦੇ। ਬਿਮਾਰਾਂ-ਠਮਾਰਾਂ ਦੀ ਦਿਲੋਂ ਸੇਵਾ ਕਰਦੇ। ਪਾਪੀ ਪੇਟ ਸ਼ਾਂਤ, ਸੰਤੁਸ਼ਟ ਹੋ ਜਾਂਦਾ ਤਾਂ ਲੋਕ ਅਸੀਸਾਂ ਦੀ ਛਹਿਬਰ ਲਾ ਦਿੰਦੇ।

- “ਧਰਤੀ ਮਾਤਾ ਐਹੋ ਜਿਹੇ ਲੋਕਾਂ ਆਸਰੇ ਖੜ੍ਹੀ ਐ।” ਗਿਆਨੀ ਬਚਨ ਫੁਰਮਾਉਂਦਾ।

- “ਨਹੀਂ ਹੁਣ ਨੂੰ ਗਰਕ ਨਾਂ ਜਾਂਦੀ ?” ਬੰਮਣ ਮਗਰ ਹੀ ਵੋਟ ਪਾਉਂਦਾ।

ਪੰਦਰਾਂ ਦਿਨਾਂ ਬਾਅਦ ਇੰਚਾਰਜ ਨੇ ਫਿਰ ਕੈਂਪ ਵਿਚ ਗੇੜਾ ਮਾਰਿਆ। ਉਸ ਨਾਲ ਇਕ ਉਹੋ ਜਿਹਾ ਹੀ ਬੰਦਾ ਹੋਰ ਸੀ।

ਲੋਕ ਹੜ੍ਹ ਦੇ ਪਾਣੀ ਵਾਂਗ ਇਕੱਠੇ ਹੋ ਗਏ।

ਚੌਕੀਦਾਰ ਵੀ ਹਾਜ਼ਰ ਸੀ।

ਤਰ੍ਹਾਂ ਤਰ੍ਹਾਂ ਦੀਆਂ ਗੱਲਾਂ ਹੋ ਰਹੀਆਂ ਸਨ।

ਇੰਚਾਰਜ ਦੇ ਇਸ਼ਾਰੇ ਤੇ ਗੱਲਾਂ ਬੰਦ ਹੋ ਗਈਆਂ।

- “ਹਾਂ ਬਈ ਸ਼ੁਰਨਾਰਬੀ ਭਰਾਵੇ ! ਮੈਂ ਤੁਹਾਡੀ ਮਲਕੀਅਤ ਦਾ ਜਾਇਜਾ ਲੈਣਾ ਸੀ - ਸੋ ਲੈ ਲਿਆ - ਸਾਰਾ ਰਿਕਾਰਡ ਉਪਰ ਦੇ ਦਿੱਤਾ ਗਿਆ ਹੈ - ਸਾਰੀ ਅਲਾਟਮੈਂਟ ਦੇ ਪ੍ਰਵਾਨੇ ਉਪਰੋਂ ਤਸਦੀਕ ਹੋ ਕੇ ਆਉਣਗੇ - ਅੱਜ ਤੋਂ ਅਲਾਟਮੈਂਟ ਦੇ ਇੰਚਾਰਜ ਇਹ ਜਨਾਬ ਸਰਦਾਰ ਤੋਤਾ ਸਿੰਘ ਹੋਣਗੇ- ਤੁਹਾਡੇ ਪੰਜਾਬੀ ਭਾਈ ਹਨ - ਸੋ ਅੱਜ ਤੋਂ ਅਲਾਟਮੈਂਟ ਦੇ ਸਾਰੇ ਅਧਿਕਾਰ ਇਹਨਾਂ ਪਾਸ ਹਨ - ਜਦੋਂ ਹੀ ਅਲਾਟਮੈਂਟ ਦੇ ਪ੍ਰਵਾਨੇ ਤਸਦੀਕ ਹੋ ਕੇ ਆ ਗਏ - ਤੁਹਾਨੂੰ ਅਲਾਟ ਹੋਈ ਜ਼ਮੀਨ ਅਤੇ ਘਰ ਮਿਲ ਜਾਣਗੇ - ਸਮਝੋ - ?”

- “ਲਾਟਮਿੰਟ ਨੂੰ ਕਿਨੇ ਕੁ ਦਿਨ ਲੱਗਣਗੇ ਸਰਕਾਰ ?” ਬੰਮਣ ਨੇ ਪੁੱਛਿਆ।

- “ਇਹ ਤਾਂ ਉਪਰਲਿਆਂ 'ਤੇ ਗੱਲ ਐ - ਪ੍ਰਵਾਨੇ ਆ ਜਾਣ - ਕੱਲ੍ਹ ਆ ਜਾਣ - ਜੇ ਨਾ ਆਉਣ ਮਹੀਨੇ ਵੀ ਲੱਗ ਸਕਦੇ ਐ।” ਪਹਿਲੇ ਇੰਚਾਰਜ ਦੀ ਥਾਂ ਹੁਣ ਤੋਤਾ ਸਿੰਘ ਬੋਲਿਆ।

ਸਾਰਿਆਂ ਨੂੰ ਜਿਵੇਂ ਸੱਪ ਸੁੰਘ ਗਿਆ।

- “ਸਰਕਾਰ - ਉਪਰਲਿਆਂ ਨੇ ਕਿਹੜਾ ਪ੍ਰਵਾਨਿਆਂ ਤੇ ਹਲ ਵਾਹੁੰਹੈ ? ਘੁੱਗੀ ਈ ਮਾਰਨੀ ਐ -

ਮਾਰ ਕੇ ਕੰਮ ਨਥੇਤਨ ਵਿਚੋਂ ।” ਹਜੂਰ ਸਿੰਘ ਨੇ ਤਾਹਨੇ ਭਰੀ ਬੇਨਤੀ ਕੀਤੀ।

- “ਜੇ ਮੇਰਾ ਵੱਸ ਚੱਲੇ ਬੋਨੂੰ ਸਾਰਾ ਪਾਕਸਤਾਨ ਈ ਅਲਾਟ ਕਰ ਦਿਆਂ।” ਤੋਤਾ ਸਿੰਘ ਨੇ ਵਿਅੰਗ ਦਾ ਬਾਣ ਮਾਰਦਿਆਂ ਉਤਰ ਮੌਤਿਆ।

- “ਪਾਕਸਤਾਨ ‘ਚ ਤਾਂ ਘੁੱਗ ਵਸਦੇ ਸੀ ਸਰਕਾਰ -ਚਿੜੀ ਚੁਕਦੀ ਨਹੀਂ ਸੁਣਦੀ ਸੀ - ਕੰਨ ਹੇਠ ਹੱਥ ਧਰ ਕੇ ਸੌਂ ਡੱਡੀਦਾ ਸੀ - ਚੰਗਾ ਖਾਂਦੇ ਸੀ ਮੰਦਾ ਬੋਲਦੇ ਸੀ - ਬੇਤੀ ਤਾਂ ਅਜ਼ਾਦੀ ਦੀ ਬਹਿ ਗਈ - ਆਹ ਦੇਖਲੋ ਮਲੰਗ ਹੋਏ ਬੈਠੇ ਆਂ ।” ਅਮਲੀ ਦੀ ਸੱਚੀ ਗੱਲ ‘ਤੇ ਇੰਚਾਰਜ ਦਾ ਮੂੰਹ ਤਖਤੇ ਦੀ ਝੀਥ ਵਾਂਗ ਬੰਦ ਹੋ ਗਿਆ। ਅਮਲੀ ਨੇ ਬੋਬਾ ਹੀ ਤਾਂ ਲਾ ਦਿੱਤਾ ਸੀ।

ਘੇਰੇ ‘ਚ ਆਇਆ ਬਿੱਲਾ ਗਿੱਦੜਮਾਰ ਨੂੰ ਲੀਰਾਂ ਕਰ ਦਿੰਦੇ। ਸੋਚ ਕੇ ਇੰਚਾਰਜ ਰਜਿਸਟਰ ਚੁੱਕ ਤੁਰ ਗਏ।

ਲੋਕ ਬੜੇ ਕਸੂਤੇ ਫਸੇ ਹੋਏ ਸਨ।

ਇੰਚਾਰਜ ਹਫਤੇ ‘ਚ ਦੋ ਵਾਰ ਆਉਂਦਾ ਤੇ ਕੋਈ ਨਾ ਕੋਈ ਲਾਗ ਮਾਰ ਕੇ ਤੁਰ ਜਾਂਦਾ।

ਇਕ ਦਿਨ ਇੰਚਾਰਜ ਤੋਤਾ ਸਿੰਘ ਇਕ ਮੁਣਸ਼ੀ ਨੂੰ ਨਾਲ ਲੈ ਕੇ ਆਇਆ। ਖੁੱਲ੍ਹੇ ਪਜਾਮੇਂ ਵਿੱਚ ਮੁਣਸ਼ੀ ਚੁੱਕ ਕੇ ਪਾਇਆ ਗਿਆ ਲੱਗਦਾ ਸੀ। ਉਸ ਦੀਆਂ ਦੋਨਾਲੀ ਬੰਦੂਕ ਵਰਗੀਆਂ ਨਾਸਾਂ ‘ਚੋਂ ਹਵਾ’ ‘ਫਰਨ-ਫਰਨ’ ਆ ਜਾ ਰਹੀ ਸੀ। ਉਹ ਸੂਣ ਵਾਲੀ ਮੱਝ ਵਾਂਗ ਵੱਟ ਜਿਹਾ ਕਰ ਰਿਹਾ ਸੀ।

- “ਮੁਣਸ਼ੀ ਜੀ !” ਤੋਤਾ ਸਿੰਘ ਨੇ ਕਿਹਾ।

- “ਜੀ ਸਰਕਾਰ ?” ਮੁਣਸ਼ੀ ਬਿੰਡੇ ਵਾਂਗ ਟਿਆਂਕਿਆ।

- “ਇਹਨਾਂ ਨੂੰ ਹਦਾਇਤਾਂ ਸੁਣਾਓ !”

- “ਜੀ ਸਰਕਾਰ ।”

ਮੁਣਸ਼ੀ ਉਠ ਕੇ ਖੜ੍ਹਾ ਹੋ ਗਿਆ।

ਉਸ ਨੇ ਖੰਘੂਰਾ ਮਾਰ ਕੇ ਸੁੱਕਾ ਜਿਹਾ ਬੁੱਕ ਬੁੱਕਿਆ ਅਤੇ ਬੋਤੇ ਦੇ ਖੋਪਿਆਂ ਜਿੱਡੀਆਂ ਮੋਟੀਆਂ ਐਨਕਾਂ ਚਾਹੜ ਲਈਆਂ। ਐਨਕਾਂ ਪਿੱਛੇ ਉਸ ਦੀਆਂ ਸੈਤਾਨ ਅੱਖਾਂ ਘੁੱਕੀ ਜਾ ਰਹੀਆਂ ਸਨ।

ਸਾਹਮਣੇ ਖੜ੍ਹਾ ਅਮਲੀ ਖੁੰਡੇ ਤੇ ਠੋਡੀ ਰੱਖੀ ਉਸ ਦੀਆਂ ਚਾਲਾਂ ਦੇਖ ਰਿਹਾ ਸੀ।

- “ਲਓ ਬਈ ਭਰਾਵੇ - !” ਉਸ ਨੇ ਆਪਣੇ ਬੋਝੇ ਵਿਚੋਂ ਇਕ ਵੱਡਾ ਸਾਰਾ ਕਾਗਜ਼ ਕੱਢ ਲਿਆ। ਗੋਲੀ ਦਾਗਣ ਵਾਂਗ ਉਸ ਨੇ ਅੱਖਾਂ ਦੀ ਸ਼ਿਸ਼ਤ ਕਾਗਜ਼ ਤੇ ਸਿੰਨ੍ਹੀ ਹੋਈ ਸੀ।

- “ਹਦਾਇਤਾਂ ਉਪਰੋਂ ਇਹ ਐ - ਅਲਾਟਮੈਂਟ ਦੀ ਸੂਚੀ ਤਿਆਰ ਹੋ ਚੁੱਕੀ ਐ - ਇਹ ਅਲਾਟਮੈਂਟ ਨੰਬਰਾਂ ਦੇ ਹਿਸਾਬ ਨਾਲ ਹੋਵੇਗੀ - ਹਰ ਪ੍ਰੀਵਾਰ ਦੇ ਨੰਬਰ ਹਰ ਰੋਜ਼ ਕੈਪ ਵਿੱਚ ਦਸਤੀ ਪੁੱਜ ਜਾਇਆ ਕਰਨਗੇ - ਸੋ ਭਰਾਵੇ ਕਿਰਪਾ ਕਰਕੇ ਕੋਈ ਸ਼ਰਨਾਰਥੀ ਬਿਨਾ ਨੰਬਰ ਤੋਂ ਇੱਥੇ ਆ ਕੇ ਸਾਡਾ ਸਮਾਂ ਬਰਬਾਦ ਨਾ ਕਰੋ - ਪਰਸੋਂ ਤੋਂ ਨੰਬਰ ਆਉਣੇ ਸੁਰੂ ਹੋ ਜਾਣਗੇ- ਜਿਸ ਪ੍ਰਵਾਰ ਨੂੰ ਜਿਥੇ ਵੀ ਜ਼ਮੀਨ ਅਲਾਟ ਹੋਵੇਗੀ- ਉਸ ਨੂੰ ਉਥੇ ਹੀ ਜਾਣਾ ਹੋਵੇਗਾ - ਸਾਰਾ ਹਿੰਦੇਸਤਾਨ ਹੀ ਸਾਡਾ ਆਪਣਾ ਹੈ - ਅਲਾਟ

ਹੋਈ ਜ਼ਮੀਨ ਬਾਰੇ ਨਾਂਹ ਨੁੱਕਰ ਜਾਂ ਕਲੇਸ਼ ਕਰੋਗੇ - ਉਤਨੇ ਹੀ ਨੰਬਰ ਪਿੱਛੇ ਪੈਂਦੇ ਜਾਣਗੇ ਤੇ ਉਡੀਕ ਵੱਧ ਕਰਨੀ ਪਵੇਗੀ - ਇਹ ਵੀ ਹੋ ਸਕਦੈ ਜ਼ਮੀਨ ਦਾ ਕੋਟਾ ਖਤਮ ਹੋ ਜਾਵੇ ਤੇ ਤੁਸੀਂ ਸਾਰੇ ਕਾਸੇ ਤੋਂ ਈ ਵਾਂਝੇ ਰਹਿ ਜਾਵੋਂ - ਵਕਤੋਂ ਖੁੰਝੀ ਫੂੰਮਣੀ ਗਾਹੇ ਆਲ ਪਤਾਲ - ਸੋ ਭਰਾਵੇ ਮੈਂ ਤਾ ਇਹ ਹੀ ਕਰੂੰਗਾ ਕਿ ਜਿਸ ਸੱਜਣ ਮਿੱਤਰ ਨੂੰ ਜਿੱਥੇ ਵੀ ਜ਼ਮੀਨ ਅਲਾਟ ਹੋਵੇ - ਹੱਸ ਕੇ ਕਬੂਲ ਕਰ ਲਈ ਜਾਵੇ - ਸਿਆਣੇ ਕਹਿੰਦੇ ਐ ਜਾਂਦੇ ਚੋਰ ਦੀ ਤੜਾਗੀ ਹੀ ਸਹੀ - ਇਹ ਹਦਾਇਤ ਮੈਂ ਫਿਰ ਕਰੂੰਗਾ ਕਿ ਜਿਸ ਭਰਾ ਦੇ ਨੰਬਰ ਆਉਣ - ਉਹ ਹੀ ਅਲਾਟਮੈਂਟ ਬਾਰੇ ਆਵੇ - ਨੰਬਰ ਤੋਂ ਬਗੈਰ ਕੋਈ ਨਾ ਆਵੇ - ਕੋਈ ਫਾਇਦਾ ਨਹੀਂ - ਤੁਸੀਂ ਆਪਣਾ ਅਤੇ ਨਾਲੇ ਸਾਡਾ ਵਕਤ ਖਰਾਬ ਕਰੋਂਗੇ ।” ਹਦਾਇਤਾਂ ਅਤੇ ਧਮਕੀਆਂ ਜਿਹੀਆਂ ਦੇ ਕੇ ਉਹ ਤੁਰ ਗਏ।

- “ਲਓ ਬਈ ਇਹਦੇ ... ਫੜ ਲਓ।”
- “ਲੈ ਲਓ ਲਾਟਮੈਂਟ ਮੁਣਸ਼ੀ ਜੀ ਤੋਂ ।”
- “ਚੁੰਘ ਲਓ ਮੁੰਸਾਂ ਮੁਣਸ਼ੀ ਜੀ ਦਾ!“
- “ਪੱਟ ਲਓ ਬੈਂਗਣ ।”
- “ਯਾਰ ਪਹਿਲਾਂ ਇਹਨਾਂ ਦਾ ਨਾ ਮੌਰ ਬਣਾਈਏ ? ਨਿੱਤ ਆਲੇ ਕੌਡੀ ਛਿੱਕੇ ਕੌਡੀ ਕਰੀ ਜਾਂਦੇ ਐ ਇਹਨਾਂ ਨੂੰ ਬੋੜ੍ਹਾ ਜਿਆ ਪਤਾ ਤਾਂ ਲੱਗੇ ।”

ਅਮਲੀ ਦੀ ਠੋਡੀ ਹੇਠਲਾ ਖੂੰਡਾ, ਠੋਡੀ ਹੇਠ ਘੁਕਣ ਲੱਗ ਪਿਆ।

- “ਪਹਿਲਾ ਦੇਖ ਤਾਂ ਲਓ ਕੀ ਕਰਦੇ ਐ - ਕਾਹਨੂੰ ਕਮਲੇ ਬਣਦੇ ਓ ।” ਗਿਆਨੀ ਨੇ ਉਹਨਾਂ ਨੂੰ ਠੋਕਰਿਆ।

- “ਪਰਸੋਂ ਕਿਹੜਾ ਦੂਰ ਐ।”
- “ਪਰਸੋਂ ਤੱਕ ਚੁੱਪ ਰਹੋ।”
- “ਬਾਬਾ ਜੇ ਪਰਸੋਂ ਫੇਰ ... ਕੱਢ ਕੇ ਦਿਖਾ ਦਿੱਤਾ ਫੇਰ ?” ਇਕ ਓਪਰਾ ਗੱਭਰੂ ਗਿਆਨੀ ਜੀ ਨੂੰ ਅਜੀਬ ਹੀ ਸੰਬੋਧਨ ਹੋਇਆ।

- “ਫੇਰ ਭਾਈ ਨਿੱਕਿਆ ਜਿਹੜੀ ਤੇਰੇ ਕੋਲੇ ਭੰਗੀਆਂ ਆਲੀ ਤੋਪ ਐ - ਉਹ ਚਲਾ ਦੇਈਂ ।” ਗਿਆਨੀ ਪੂਰਨ ਸਿੰਘ ਨੇ ਬੜੇ ਸਹਿਜ ਸੁਭਾਹ ਆਖਿਆ ਤਾਂ ਮੁੰਡੇ ਦੀ ਜੀਭ ਠਾਕੀ ਗਈ।

- “ਕਲੇਸ਼ ਕਰੇ ਕੁਛ ਨਹੀਂ ਮਿਲਣਾ ।”
- ਮੁੰਡਾ ਚੁੱਪ ਕਰ ਗਿਆ।

ਗੱਲ ਵੀ ਸਹੀ ਸੀ ! ਕਿਹੜਾ ਕੋਈ ਜੋਰ ਸੀ ? ਬੋਲ - ਬੁਲਾਰਾ ਕਰਕੇ ਆਪਣੇ ਪੈਰੀਂ ਆਪ ਹੀ ਕੁਹਾੜਾ ਵੱਜਣਾ ਸੀ। ਇੰਚਾਰਜ ਅਤੇ ਮੁਣਸ਼ੀ ਗੌਰਮੰਟ ਦੇ ਬੰਦੇ ਸਨ। ਰੱਬ ਨੇੜੇ ਜਾਂ ਘਸੁੰਨ ? ਉਹਨਾਂ ਨੇ ਤਾਂ ਚਿੜ ਕੇ ‘ਨਾਂਹ’ ਦੀ ਝਰੀਟ ਹੀ ਮਾਰ ਦੇਣੀ ਸੀ। ਜਾਂ ਫਿਰ ‘ਸ਼ਰਨਾਰਬੀ ਵੱਲੋਂ ਨਾ-ਮਨਜ਼ੂਰ’ ਹੀ ਲਿਖ ਦੇਣਾ ਸੀ। ਕਿਹੜਾ ਉਹਨਾਂ ਦਾ ਹੱਥ ਫੜ ਲੈਣਾ ਸੀ ? ਅਗਲੇ ਸਿਰੋਂ ਸਰਦਾਰ ਸਨ! ਜੇ ਬੋਤਾ

‘ਇੱਛ-ਇੱਛ’ ਕਰੋ ਤੋਂ ਨਾ ਬੈਠੋ ਫਿਰ ਉਹਦਾ ਕੀ ਫੜ ਲਈਏ ? ਧੱਕੇ ਨਾਲ ਫੜ ਕੇ ਤਾਂ ਬਿਠਾਉਣੋਂ ਰਹੇ ? ਚੁੱਪ ਹੀ ਬਿਹਤਰ ਸੀ! ਗੱਲ ਕਹਿੰਦੀ ਸੀ, ਤੂੰ ਮੈਨੂੰ ਮੂੰਹੋਂ ਕੱਚ ਮੈਂ ਤੈਨੂੰ ਪਿੰਡੋਂ ਕੱਚ ਕੇ ਵਿਖਾਉਂਦੀ ਹਾਂ। ਕੌਤਾ ਬੋਲ ਕੇ ਤਾਂ ਆਪਣਾ ਝੱਗਾ ਚੌੜ ਕਰਨ ਵਾਲੀ ਗੱਲ ਸੀ। ਖੱਜਲ ਖੁਆਰੀ ਵਾਧੂ ਦੀ। ਸਬਰ ਸੰਤੋਖ ਰੱਖਣਾ ਹੀ ਪੈਣਾ ਸੀ। ਇਕ ਚੁੱਪ ਵਿਚ ਹੀ ਸੌ ਸੁਖ ਸੀ।

- “ਨਾਲੇ ਜੇ ਧੂਤਕੜਾ ਪਾਵੋਂਗੇ - ਅਗਲੇ ਸਿਰ ਹੋਣਗੇ ।” ਅਮਲੀ ਨੇ ਸਿਆਣੀ ਗੱਲ ਦੱਸੀ।

- “ਕਬੀਰ ਸੰਗਤ ਕਰੀਐ ਸਾਧ ਕੀ - ਗੁੱਸਾ ਮਨਿ ਨਾ ਹੰਢਾਇ - ਦੇਹੀ ਰੋਗ ਨਾ ਲਗਾਈ - ਪੱਲੇ ਸਭਿ ਕਿਛੁ ਪਾਇ।। ਸੋ ਸੇਰਾ ਗੁੱਸਾ ਨਹੀਂ ਕਰੀਦਾ ਹੁੰਦਾ ।” ਗਿਆਨੀ ਨੇ ਕਿਹਾ। ਉਸ ਨੂੰ ਉਜੜੇ ਲੋਕਾਂ ਦੇ ਦੁੱਖ ਦਾ ਪੂਰਾ ਪੂਰਾ ਅਹਿਸਾਸ ਸੀ। ਦੁੱਖ ਨੂੰ ਗਿਆਨੀ ਸਮਝਦਾ ਸੀ। ਪਰ ਇਤਨਾ ਗੁੱਸਾ ਵੀ ਚੰਡਾਲ ਸੀ। ਉਜੜੇ ਬੰਦਿਆਂ ਦਾ ਗੌਰਮਿੰਟ ਦੇ ਸਾਹਨਾਂ ਮੂਹਰੇ ਗੁੱਸਾ ਚੱਲਣਾ ਵੀ ਕਦੋਂ ਸੀ?

- “ਬਾਬਾ ਗਲਤੀ ਹੋ ਗਈ - ਪਰ ਭੁੱਖਾ ਛਿੱਡ ਭੜਕਦੈ - ਕੀ ਕਰੀਏ ? ਕਿਹੜੇ ਖੂਹ ਟੋਭੇ ‘ਚਛਾਲ ਮਾਰੀਏ ? ਵਧੀਆ ਢੋਲੇ ਦੀਆਂ ਲਾਉਂਦੇ ਸੀ- ਟੱਪਰੀਵਾਸ ਬਣੇ ਬੈਠੇ ਐਂ ।” ਮੁੰਡੇ ਨੇ ਪਛਤਾਵੇ ਦੇ ਨਾਲ ਗੁੱਸਾ ਵੀ ਉਗਲਿਆ।

- “ਜਿਹੜੇ ਘਰਾਂ ‘ਚੋਂ ਮੰਗਤੇ ਰੱਜ-ਰੱਜ ਜਾਂਦੇ ਸੀ - ਉਹੀ ਅੱਜ ਰੋਟੀ ਖੁਣੋਂ ਵੀ ਆਹਰੀ ਹੋਏ ਬੈਠੇ ਐ ।” ਕੋਈ ਹੋਰ ਫੱਟਿਆ ਬੋਲਿਆ।

- “ਦੁੱਖ ਸੇਰੋ ਮੈਂ ਸਾਰਿਆਂ ਦਾ ਈ ਸਮਝਦੈ - ਥੋੜੇ ਨਾਲੋਂ ਘੱਟ ਦੁਖੀ ਮੈਂ ਵੀ ਨਹੀਂ - ਪਰ ਗੁੱਸਾ ਵੀ ਉਥੇ ਦਿਖਾਈਏ - ਜਿੱਥੇ ਚੱਲ ਜਾਵੇ ।” ਗਿਆਨੀ ਨੇ ਗੁੱਸੇ ‘ਤੇ ਪਾਣੀ ਛਿੜਕਿਆ। ਗਰੀਬ-ਗੁਰਬੇ ਦੇ ਨਾਂ, ਰਾਹੀਂ ਪਾਂਧੀ ਦੇ ਨਾਂ, ਚਿੜੀ ਜਨੋਰ ਦੇ ਨਾਂ ਲੈ ਕੇ ਬਿਜਾਈ ਸ੍ਰੂਵ ਕਰਨ ਵਾਲੇ ਜੱਟ ਅੱਜ ਆਪ ਖਾਲੀ ਨੂੰਠਾ ਫੜੀ ਬੈਠੇ, ਗੌਰਮਿੰਟ ਦਾ ਮੂੰਹ ਦੇਖ ਰਹੇ ਸਨ। ਕੋਈ ਪਾਸਾ ਉਹਨਾਂ ਨੂੰ ਝੱਲ ਨਹੀਂ ਰਿਹਾ ਸੀ। ਪਿੰਡਾਂ ਦੇ ਲੋਕ ਹੀ ਉਹਨਾਂ ਦੇ ਝਾਲੂ ਸਨ।

ਉਹ ਖਿਚੜੀ ਖਾ ਕੇ, ਪਾਣੀ ਪੀ ਕੇ ਕਾਲਜਾ ਠਾਰ ਲੈਂਦੇ ।

ਮੁਣਸ਼ੀ ਦੀ ਪਰਸੋਂ ਵੀ ਆ ਗਈ।

ਸਿਰਫ਼ ਤਿੰਨ ਪ੍ਰੀਵਾਰਾਂ ਦੇ ਹੀ ਨੰਬਰ ਆਏ।

ਨਿਰਾਸ਼ਤਾ ਫੈਲ ਗਈ।

ਮੁਣਸ਼ੀ ਸਾਹਣ ਵਾਂਗ ਫੂੰਕਾਰੇ ਮਾਰਦਾ ਆਇਆ ਅਤੇ ਤਿੰਨ ਪ੍ਰੀਵਾਰਾਂ ਨੂੰ ਅਲਾਟਮੈਂਟ ਕਰਕੇ ਮੁੜ ਗਿਆ।

ਇੰਚਾਰਜ ਨੇ ਮੂੰਹ ਵੀ ਨਹੀਂ ਦਿਖਾਇਆ ਸੀ।

- “ਜੇ ਇਉਂ ਈ ਲੰਬਰ ਆਉਣ ਲੱਗੇ - ਤਾਂ ‘ਲਾਟਮਿੰਟਾਂ ਨੂੰ ਤਾਂ ਸਾਲ ਲੱਗਜੂ ।” ਅਮਲੀ ਨੇ ਕੈਂਪ ਦੇ ਲੋਕਾਂ ਨੂੰ ਦਿਮਾਗ ਵਿਚ ਹੀ ਤਕਸੀਮ ਕੀਤਾ।

- “ਉਦੋਂ ਤਾਈਂ ਤਾਂ ਭੁੱਖੇ ਮਰਜਾਂਗੇ ।” ਕੋਈ ਹੋਰ ਬੋਲਿਆ।

- “ਕਾਹਲੀ ਨਾ ਕਰੋ - ਇਕ ਦੋ ਦਿਨ ਹੋਰ ਦੇਖ ਲਵੋ - ਛੇਰ ਇੰਚਾਰਜ ਦੇ ਪੇਸ਼ ਹੋਵਾਂਗੇ ।”
ਗਿਆਨੀ ਨੇ ਰਾਇ ਦਿੱਤੀ।

ਸਾਰਿਆਂ ਨੇ ਮੰਨ ਲਈ।

ਦਿਨ ਬਦਿਨ ਨੰਬਰ ਵਧ ਕੇ ਆਉਣ ਲੱਗ ਪਏ। ਪਰ ਦਸਾਂ ਤੋਂ ਨੰਬਰ ਨਾ ਵਧੇ।

ਮਹੀਨਾ ਲੰਘ ਗਿਆ।

ਦੁਖੀ ਅਤੇ ਲਾਚਾਰ ਲੋਕਾਂ ਨੇ ਇੰਚਾਰਜ ਦੀ ਜਾਨ ਖਾਣੀ ਸ਼ੁਰੂ ਕਰ ਦਿੱਤੀ। ਪਾਣੀ ਉਹਨਾਂ ਦੇ ਸਿਰਾਂ
ਤੋਂ ਲੰਘਦਾ ਜਾ ਰਿਹਾ ਸੀ। ਪ੍ਰੀਵਾਰ ਦੇ ਬਿਮਾਰ ਮੈਂਬਰ ਉਹਨਾਂ ਦਾ ਵਾਧੂ ਜਾਨ ਦਾ ਖਉ ਬਣੇ ਹੋਏ ਸਨ।

ਸੰਤੀ ਦਾ ਉਹ ਹੀ ਹਾਲ ਸੀ।

ਕੁੜੀ ਮੇਲੋ ਦਾ ਕਮਲ ਜਾਰੀ ਸੀ।

ਲੋਕ ਅਥਾਹ ਦੁਖੀ ਸਨ।

ਅਮਲੀ, ਹਜੂਰ ਸਿੰਘ, ਬੰਮਣ, ਗਿਆਨੀ ਅਤੇ ਗੁਰਸੁਖ ਇੰਚਾਰਜ ਦੇ ਜਾ ਹਾਜ਼ਰ ਹੋਏ।

ਇੰਚਾਰਜ ਕੁਰਸੀ ਤੇ ਲਿਸ਼ਕਿਆ ਬੈਠਾ ਸੀ।

ਚੌਕੀਦਾਰ ਭੁੰਜੇ ਹੀ ਬਿਠਾਇਆ ਹੋਇਆ ਸੀ।

- “ਸਰਕਾਰ ਸਾਡੀ ਲਾਟਮਿੰਟ ਬਾਰੇ ਵੀ ਦੱਸ ਦਿੰਦੇ ?” ਅਮਲੀ ਨੇ ਦੋਵੇਂ ਹੱਥ ਜੋੜ ਕੇ ਇੰਚਾਰਜ
ਨੂੰ ਬੇਨਤੀ ਕੀਤੀ। ਉਹ ਅੱਧ ਕੁ ਦਾ ਹੋਇਆ ਖੜ੍ਹਾ ਸੀ।

- “ਤੂੰ ਬੜੀ ਜਾਨ ਖਾਧੀ ਐ ਯਾਰ - ।”

- “ਸਰਦਾਰ ਜੀ ਤੀਹਾਂ ਤੇ ਪੰਜ ਦਿਨ ਹੋ ਗਏ ਖੁਆਰ ਹੁੰਦਿਆਂ ਨੂੰ - ਨਿੱਤ ਧੱਕੇ ਖਾ ਕੇ ਮੁੜ
ਜਾਈਦੈ - ।”

- “ਫੇਰ ਸਾਡੇ ‘ਤੇ ਕੋਈ ‘ਸਾਨ ਐਂ ? ਇਕ ਪਾਸੇ ਬੋਡੀ ਮੱਦਤ ਕਰੀਏ - ਉਤੋਂ ਧੋਂਸਾਂ ਵੀ
ਸਹੀਏ ?” ਇੰਚਾਰਜ ਕੋਹੜ ਕਿਰਲੇ ਵਾਂਗ ਆਕੜ ਗਿਆ।

- “ਸਰਕਾਰ ਉਜੜ ਕੇ ਆਏ ਐਂ - ।”

- “ਫੇਰ ਮੈਂ ਕੀ ਪਿਲਸ਼ਣ ਲਾ ਦਿਆਂ - ?”

- “ਸਰਕਾਰ ਮਲਕੀਅਤ ਤਾਂ ਗੋਰਮਿਲਟ ਦੀ ਐ - ਤੁਸੀਂ ਤਾਂ ਸਿਰਫ ਘੁੱਗੀ ਈ ਮਾਰਨੀ ਐਂ ।”

- “ਤੂੰ ਮੈਨੂੰ ਕਾਨੂੰਨ ਸਿਖਾਉਨੈਂ ?”

- “ਸਰਕਾਰ ਅਸੀਂ ਕਾਹਦੇ ਕਨੂੰਨ ਸਿਖਾਉਣੇ ਐਂ - ਕਾਨੂੰਨ ਤਾਂ ਸਾਡੇ ਪਿਉ ਦਾਦੇ ਨੂੰ ਨਹੀਂ
ਆਏ - ਛਿੱਤਰ ਘੜੀਸਦੇ ਈ ਮਰ ਗਏ - ਅਸੀਂ ਤਾਂ ਸਰਕਾਰ ਮਿੰਨਤ ਸੁਬਾਹ ਕਰਨ ਆਲੇ ਐਂ - ।”

- “ਨੰਬਰ ਨਿਕਲੇ ਤੋਂ ਆਈਂ ।”

- “ਸਰਕਾਰ - ਲੰਬਰ ਪਤਾ ਨਹੀਂ ਕਿਹੜੇ ਜੁੱਗ ਜਾ ਕੇ ਨਿਕਲ੍ਹਾਂਗਾ - ਕਰ ਦਿੰਦੇ ਕਿਰਪਾ ਗਰੀਬਾਂ
ਤੇ - ।”

- “ਤੈਨੂੰ ਇਕ ਵਾਰੀ ਕਹਿ ਦਿੱਤਾ - ਨੰਬਰ ਨਿਕਲੇ ਤੋਂ ਆਈਂ - ਚੱਲ ਦਫ਼ਾ ਹੋ ਜਾਹ ਏਥੋਂ - ਮੁਣਸੀ ...!”

- “ਜੀ ਸਰਕਾਰ!!”

- “ਬਿਨਾਂ ਨੰਬਰ ਤੋਂ ਇਥੇ ਕੋਈ ਮੱਤ ਆਵੇ - ਜੇ ਆਹਾ ਖੰਘਰ ਜਿਆ ਫਿਰ ਬਿਨਾਂ ਨੰਬਰ ਤੋਂ ਐਥੇ ਆਵੇ - ਪੁੜ੍ਹਪੜੀ ‘ਚ ਮਾਰੀਂ ਡਾਂਗ।”

- “ਜੀ ਹਜੂਰ !”

- “ਹੁਣ ਕੰਨ ਖੋਹਲ ਕੇ ਸੁਣ ਲੈ-।”

ਇੰਚਾਰਜ ਅਮਲੀ ਵੱਲ ਨੂੰ ਬਾਘੜ ਬਿੱਲੇ ਵਾਂਗ ਮੂੰਹ ਖੋਲ੍ਹ ਕੇ ਝਾਕਿਆ।

- “ਜੇ ਹੁਣ ਇੱਥੇ ਬਿਨਾਂ ਨੰਬਰ ਤੋਂ ਪੈਰ ਪਾਇਆ - ਐਸਾ ਵਟਣਾ ਚਾਹੜਾਂਗੇ ਕਿ ਤੂੰ ਹੱਥ ਬੰਨ੍ਹੁਂਗਾ ...!”

- “.....।” ਅਮਲੀ ਸਤੰਭ ਦੇਖ ਰਿਹਾ ਸੀ।

- “ਅਸੀਂ ਗੌਰਮੰਟ ਨੂੰ ਲਿਖ ਕੇ ਦੇ ਦਿਆਂਗੇ ਬਈ ਕੈਪ ਵਿਚ ਬਘੜੂ ਅਮਲੀ ਦੇ ਨਾਂ ਦਾ ਬੰਦਾ ਈ ਕੋਈ ਨਹੀਂ - ਫੇਰ ਭੱਜ ਲਈਂ ਜਿੱਥੇ ਭੱਜਣੈਂ - ਸਮਝ ਗਿਆ.....?”

- “.....।” ਅਮਲੀ ਦੇ ਪੈਰਾਂ ਹੇਠੋਂ ਜ਼ਮੀਨ ਖਿਸਕਣ ਲੱਗ ਪਈ। ਫਿਰ ਉਸ ਨੂੰ ਪਤਾ ਨਹੀਂ ਕੀ ਸੁਝਿਆ ? ਡਰੇ ਭੂਤ ਵਾਂਗ ਚੀਕਦਾ ਪਿਛਲੇ ਪੈਰੀਂ ਖੇਤਾਂ ਨੂੰ ਦੌੜ ਤੁਰਿਆ।

ਸਾਰੇ ਹਰਸੇ ਜਿਹੇ ਮੁੜ ਆਏ।

- “ਦੱਸੋ ਪਾਕਸਤਾਨ ਕੀ ਮਾੜਾ ਸੀ ? ਕਰ ਕੇ ਖਾਂਦੇ ਤਾਂ ਸੀ ?” ਬੰਮਣ ਨੇ ਹਜੂਰ ਸਿੰਘ ਨੂੰ ਆਖਿਆ।

- “ਕਰ ਕੇ ਕੀ ਖਾਂਦੇ ਸੀ ? ਰੰਗੀਂ ਵਸਦੇ ਸੀ ਬੰਮਣਾਂ ! ਰੰਗੀਂ ਵਸਦੇ ਸੀ !” ਹਜੂਰ ਸਿੰਘ ਵੀ ਅਲਾਟਮੈਂਟ ਪੱਖੋਂ ਘੋਰ ਦੁਖੀ, ਸਿਰ ਫੇਰੀ ਜਾ ਰਿਹਾ ਸੀ। ਲੀਰਾਂ ਵਿਚ ਉਸ ਦਾ ਪਿੰਜਰ ਸਰੀਰ ਖੜਕ ਰਿਹਾ ਸੀ।

- “ਸਾਲੇ ਅਜ਼ਾਦੀ ਦੇ - ਆਹ ਅਜ਼ਾਦੀ ਐ ? ਮੰਗਤਿਆਂ ਮਾਂਗ੍ਰੂ ਠੂਠੇ ਚੱਕੀ ਫਿਰਦੇ ਐਂ।”

- “ਆਬਦੀ ਜ਼ਮੀਨ ਆਪ ਨੂੰ ਨਹੀਂ ਮਿਲਦੀ।”

- “ਉਏ ਮੌਤ ਪੈਜੇ ਬੋਨੂੰ ਲੀਡਰੋ ...! ਰਹਿ ਜੋਂ ਸੁੱਤੇ ਈ ਤੁਸੀਂ - ਕੱਖ ਨਾ ਰਹੇ ਬੋਡਾ ਔਤਾਂ ਦੇ ਜਾਣਿਓ...!” ਅਮਲੀ ਗੱਡੇ ਕੋਲ ਬੈਠਾ ਵੈਣ ਪਾਈ ਜਾ ਰਿਹਾ ਸੀ।

- “ਆਬਦੀਆਂ ਕੁਰਸੀਆਂ ਖਾਤਰ ਦੁਨੀਆਂ ਮਰਵਾ ਕੇ ਧਰਤੀ - ਉਜੜ ਵਾਧੂ ਦੇ ਗਏ ...।” ਉਸ ਦਾ ਕੀਰਨਾ ਕਾਲਜਾ ਪਾੜਦਾ ਸੀ। ਉਸ ਦੇ ਜ਼ਖਮਾਂ ਵਿਚ ਪਾਕ ਪੈ ਕੇ ਕੀਤੇ ਚੱਲ ਗਏ ਸਨ। ਜਿਸ ਕਰਕੇ ਉਹ ‘ਹਾਕਮਾਂ’ ਦੀ ਜਾਨ ਨੂੰ ਰੋ ਰਿਹਾ ਸੀ।

- “ਕਿਸੇ ਪਾਸੇ ਜੋਕਰੇ ਨਹੀਂ ਛੱਡੇ ਇਹਨਾਂ ਦੀ ਅਜ਼ਾਦੀ ਨੇ - ਹਾਇ ਉਏ ਡਾਫ਼ਿਆ ਰੱਬਾ ...!”

ਅਮਲੀ ਰੋਂਦਾ ਧਾਰ ਨਹੀਂ ਧਰਦਾ ਸੀ। ਬਾਹਰੋਂ ਤਾਂ ਉਹ ਜਿਹੜਾ ਉਜ਼ਿਆ ਸੀ, ਉਜ਼ਿਆ ਹੀ ਸੀ। ਪਰ ਅੰਦਰੋਂ ਉਸ ਦੇ ਪਰਲੋ ਉਠ ਰਹੀ ਸੀ।

- “ਆਪ ਤਾਂ ਪੱਖਿਆਂ ਬੱਲੇ ਬਹਿ ਕੇ ਗੁਰਮਤੇ ਕਰਦੇ ਐ-।” ਸੰਤੂ ਬੋਲਿਆ।
- “ਰੇਡੂਏ ਤੇ ਦੰਦੀਆਂ ਜੀਆਂ ਕੱਢੀ ਜਾਣਗੇ : ਅਜਾਦੀ ਕੀ ਮੁਬਾਰਿਕ ਹੋ !”
- “ਦਿੱਲੀਓਂ ਧੂ ਕੇ ਐਥੇ ਕੈਪਾਂ ‘ਚ ਲਿਆਵੇ - ਤੇ ਦਿਖਾਵੇ ਇਹਨਾ ਦੇ ਪਤੰਦਰਾਂ ਦੀਆਂ ਕਰਤੂਤਾਂ ।” ਜਾਗਰ ਗੁੱਸੇ ਵਿਚ ਆਇਆ, ਆਪਣੇ ਆਪ ਦੇ ਹੀ ਚੁਪੇੜ ਮਾਰ ਗਿਆ।

- ਉਥੇ ਇਕੱਠ ਬੱਝ ਗਿਆ ਸੀ।
 - “ਬਹੁੜੀ ਉਏ ! ਆਹਾ ਮੁਣਸੀ ਤੇ ਅੰਚਾਰਜ ਈ ਮਾਨ ਨ੍ਹੀਂ - ਮਹੀਨਾ ਹੋ ਗਿਆ - ਸਾਨੂੰ ਈ ਛੁੱਦੂ ਬਣਾਈ ਜਾਂਦੇ ਐ ।” ਸੰਤੂ ਨੇ ਹਿੱਕ ਪਿੱਟੀ।
 - “ਆਪਾਂ ਅੱਜ ਮੁਣਸੀ ਦਾ ਛੋਪ ਨਾ ਕੱਤੀਏ ਰਾਤ ਨੂੰ ?” ਅਮਲੀ ਡਾਂਗ ਤੇ ਪੂਰਾ ਭਾਰ ਪਾ ਕੇ ਉਠ ਖੜ੍ਹਿਆ।
 - “ਕਮਲ ਨਾ ਮਾਰੋ ! ਜਿਹੜੀ ਮਾੜੀ ਮੋਟੀ ਅਲਾਟਮੈਂਟ ਹੋਣੀ ਐ - ਉਹਦੇ ਵੱਲੋਂ ਵੀ ਜਾਵਾਂਗੇ ।” ਗਿਆਨੀ ਨੇ ਗੱਲ ਆਪਣੇ ਹੱਥ ਲਈ।
 - “ਜਾਈਏ ! ਅੱਗੇ ਕਿਹੜਾ ਤਿੰਨ ਮੇਲ ਦਾ ਬਣਾ ਬਣਾ ਕੇ ਛਕਦੇ ਐ - ?” ਅਮਲੀ ਗੁੱਸੇ ਵਿਚ ਡੰਡ ਬੈਠਕਾਂ ਕੱਢਣ ਲੱਗ ਪਿਆ। ਉਸ ਦੀਆਂ ਨਾਤਾਂ ਫਲੀਆਂ ਵਾਂਗ ਆਕੜ ਗਈਆਂ ਸਨ।
 - “ਉਏ ਕਮਲਿਓ ਜੱਟੋ ...!” ਗਿਆਨੀ ਨੇ ਦੁਹਾਈ ਦਿੱਤੀ।
 - “ਸਿਆਣੇ ਕਹਿੰਦੇ ਐ : ਜੁੱਲ ਕਧੋਲੇ ਮੌਜਾਂ ਮਾਨਣ ਆਕੜ ਪਾਅਲੇ ਮਰਦੀ ਐ - ਕਿਤੇ ਉਹ ਗੱਲ ਨਾ ਹੋਵੇ ਬਈ ਮੂਸਾ ਭੱਜਿਆ ਮੌਤ ਤੋਂ ਅੱਗੇ ਮੌਤ ਖੜ੍ਹੀ ।”
 - “.....।”
 - “ਕਵੀਸ਼ਰ ਗਾਉਂਦੇ ਹੁੰਦੇ ਐ : ਕੀਤੀਆਂ ਦੁੱਲਿਆਂ ਤੇਰੀਆਂ ਤੇ ਪੇਸ਼ ਲੱਧੀ ਦੇ ਆਈਆਂ - ਛੂੰਡਾ ਲੀਡਰਾਂ ਤੇ ਮਨਿਸਟਰਾਂ ਦਾ ਚੱਕਿਆ ਵਿਆ ਸੀ - ਭੁਗਤੇ ਹੁਣ ਤੁਸੀਂ ਖੜ੍ਹਕੇ!”
 - “ਫੇਰ ਕੋਈ ਵੱਸ ਐ ?”
 - “ਯਾਰੋ ਬਜੁਰਗਾਂ ਤੋਂ ਸੁਣਦੇ ਆਏ ਸੀ ਬਈ ਬਾਰੂਂ ਕੋਹਾਂ ‘ਤੇ ਦੀਵਾ ਜਗੂਗਾ - ਆਹ ਦੇਖ ਲਓ - ਬਾਰੂਂ ਕੋਹਾਂ ਤੇ ਈ ਦੀਵਾ ਜਗਦੈ ।”
 - “ਸਿਆਣਿਆਂ ਦਾ ਕਿਹਾ ਕਿਤੇ ਆਹਲਾ ਜਾਂਦੈ _ ?”
 - “ਉਏ ਸੰਤੂ !”
 - “ਉਏ ਸੰਤੂ ਕਿਥੇ ਮਰ ਗਿਆ ...!”
- ਪਿੱਲਾ ਬਰੜਾਹਟ ਕਰਦਾ ਆ ਰਿਹਾ ਸੀ।
- “ਉਏ ਕੀ ਹੋ ਗਿਆ ਗਿੱਡਲਾ ...?”

- “ਸੰਤੀ ਨੂੰ ਫੇਰ ਦੌਰਾ ਪੈ ਗਿਆ ...!”
- “ਬੜੇ ਦੁਖੀ ਕੀਤੇ ਐਂ ਇਸ ਤੀਮੀਂ ਨੇ - ਇਕ ਤਾਂ ਉੱਥੀ ਐਂ - ਇਕ ਇਹ ਕੁੱਤੀ ਲੋਟ ਨਹੀਂ ਆਉਂਦੀ ।” ਸੰਤੂ ਨੇ ਕੌੜ ਬੋਡੇ ਵਾਂਗ ਦੰਦ ਪੀਹੇ ।
- “ਉਏ ਉਹ ਕਿਹੜਾ ਜਾਣ ਕੇ ਕਰਦੀ ਐ - ਬਿਮਾਰੀ ਕਿਸੇ ਦੇ ਵੱਸ ਨਹੀਂ ਭਾਈ ।” ਗਿਆਨੀ ਬੋਲਿਆ।
- “ਜੁਆਨ ਪੁੱਤ ਮਾਰਿਆ ਗਿਆ ਗਿਆਨੀ ਜੀ - ਕੁਲ ਦੀ ਜੜ੍ਹ ਜੜ੍ਹੁਂ ਪੱਟੀ ਗਈ - ਵਸਦੇ ਰਸਦੇ ਰੋਹੀ ‘ਚ ਆ ਬੈਠੇ - ਕੋਈ ਦੋਸ਼ ਨਹੀਂ ਭਾਈ ਉਹਨੂੰ - ਚਲੋ ਚਲ ਕੇ ਖਬਰਸਾਰ ਲਈਏ।”
- “ਗਿਆਨੀ ਜੀ ਜਿਹੜਾ ਦੁੱਖ ਹੈ ਉਹ ਤਾਂ ਹੈ ਹੀ - ਹੁਣ ਆਪ ਦੱਸੋ ਫਾਹੇ ਆ ਜਾਈਏ ?” ਸੰਤੂ ਫਿਰ ਪਿੱਟਿਆ ।
- “ਕਰੋਧ ਨਾ ਕਰ - ਚੱਲ ਵੇਖੀਏ ।”

ਸਾਰੇ ਵਾਹੋਦਾਹੀ ਕੈਂਪ ਨੂੰ ਹੋ ਤੁਰੇ ।

ਪੰਜਾਬੀ ਲੋਕਾਂ ਦੀ ਇਹ ਹੀ ਛਰਾਖਦਿਲੀ ਹੈ ਕਿ ਘੋਰ ਮੁਸੀਬਤ ਵੇਲੇ ਵੀ ਦਿਲ ਫੌਲਾਦ ਬਣਾ ਲੈਂਦੇ ਹਨ।

‘ਮੁੰਹ - ਮੁੰਹ’ ਨਹੀਂ ਕਰਦੇ ।

ਸੰਤੂ ਨੇ ਜਾ ਕੇ ਸੰਤੀ ਦੀ ਚਮਚੇ ਨਾਲ ਦੰਦਲ ਤੋੜੀ। ਮੂੰਹ ਵਿਚ ਪਾਣੀ ਪਾਇਆ ਤਾਂ ਸੰਤੀ ਅੱਖਾਂ ਪੱਟ ਆਈ । ਭੁੰਜੇ ਗਿੱਲੇ ਘਾਹ ਤੇ ਪਈ ਉਹ ਓਪਰਿਆਂ ਵਾਂਗ, ਅਜੀਬ ਜਿਹਾ ਝਾਕ ਰਹੀ ਸੀ। ਉਸ ਨੇ ਸਾਰਿਆਂ ਵੱਲ ਨਜ਼ਰ ਮਾਰੀ। ਪਾਗਲਾਂ ਵਾਂਗ ! ਉਸ ਦੀਆਂ ਜੋਤਹੀਣ ਅੱਖਾਂ ਗਿੱਦੜ ਦੀ ਖੱਡ ਵਾਂਗ ਡੂੰਘੀਆਂ ਸਨ। ਮੂੰਹ - ਮੱਥਾ ਹਾਲਾਤਾਂ ਵਾਂਗ ਹੀ ਉਜ਼ਿਤਿਆਂ ਪਿਆ ਸੀ।

- “ਪਾਲਾ ਆਇਆ ਨਹੀਂ ਅਜੇ ?” ਉਸ ਨੇ ਮੁਰਦਈ ਜਿਹੀ ਅਵਾਜ਼ ਵਿਚ ਪੁੱਛਿਆ ।
- “.....।” ਸਾਰੇ ਚੌਂਧੀ ਲੱਗਿਆਂ ਵਾਂਗ ਇਕ ਦੂਜੇ ਵੱਲ ਸੁਆਲੀਆ ਝਾਕੇ। ਜਿਵੇਂ ਸੰਤੀ ਨੇ ਉਹਨਾਂ ਨੂੰ ਡਰਾ ਦਿੱਤਾ ਸੀ।

ਉਹ ਠੱਗੇ-ਠੱਗੇ ਜਿਹੇ ਖੜ੍ਹੇ ਸਨ।

ਕੋਈ ਸੁਆਲ ਇੱਟ ਵਾਂਗ ਕਪਾਲ ਵਿਚ ਪਿਆ ਸੀ। ਜਿਸ ਦਾ ਸ਼ਾਇਦ ਕਿਸੇ ਕੋਲ ਕੋਈ ਉਤਰ ਨਹੀਂ ਸੀ। ਉਹ ਜਿਵੇਂ ਹਨੁਰੇ ਵਿਚ ਮੂਧੇ ਮੂੰਹ, ਬੋੜੇ ਖੂਹ ਵਿਚ ਜਾ ਡਿੱਗੇ ਸਨ।

- “ਤੁਰ ਗਏ ਕਦੇ ਮੁੜ ਕੇ ਨਹੀਂ ਆਏ - ਬਾਹਲਾ ਨਾ ਕਲਪਿਆ ਕਰ ਸੰਤੀਏ - ਰੱਬ ਰੱਬ ਕਰ !” ਹਰ ਕੌਰ ਨੇ ਹਾਲਾਤ ਹੱਥ ਵਿਚ ਲੈਣ ਦੀ ਕੋਸ਼ਿਸ਼ ਕੀਤੀ। ਪਰ ਬੁਰੇ ਹਾਲਾਤ ਉਸ ਦੀ ਮੁੱਠੀ ਵਿਚੋਂ ਪਾਣੀ ਵਾਂਗ ਡੁੱਲ੍ਹ ਜਾਂਦੇ ਸਨ। ਰੇਤ ਵਾਂਗ ਕਿਰ ਜਾਂਦੇ ਸਨ।

- “ਕਾਹਦਾ ਰੱਬ ਬੇਬੇ ਜੀ?”

- “ਰੱਬ ਵੱਲੀਂ ਵੀ ਮਨ ਨਹੀਂ ਲੱਗਦਾ - ਮੇਰੇ ਤਾਂ ਪਾਲਾ ਹਿਕ ‘ਤੇ ਚੜ੍ਹਿਆ ਬੈਠੈ ।” ਸੰਤੀ ਨੇ

‘ਹਾਏ’ ਕਹਿ ਕੇ ਵੈਣ ਸੁਰੂ ਕਰ ਦਿੱਤੇ।

- “ਵੇ ਤੈਨੂੰ ਜਾਲਮਾਂ ਨੇ ਵੱਛ ਕੇ ਸਿੱਟਤਾ ਵੇ ਮੇਰਿਆ ਸੋਹਣਿਆਂ ਪੁੱਤਾ!”
- “.....।”
- “ਵੇ ਮੈਂ ਤੈਨੂੰ ਦੁੱਧ ਮੱਖਣਾਂ ਨਾਲ ਪਾਲਦੀ ਰਹੀ ਵੇ ਮੇਰਿਆ ਪਾਲਿਆ ਪੁੱਤਾ ...ਹਾਏ ...!”
- “.....।”
- “ਵੇ ਮੈਂ ਤੈਨੂੰ ਬਿਧਿਆਤਾਂ ਦੀ ਖਾਤਰ ਲਾਡ ਲਡਾਉਂਦੀ ਰਹੀ ਵੇ ਮੇਰਿਆ ਸੋਹਣਿਆਂ ਸੇਰਾ ...!”

- “.....।” ਸਾਰਿਆਂ ਦੇ ਮਨ ਭਰ ਕੇ ਉਛਲ ਗਏ । ਇਕਲੋਤੇ ਪੁੱਤਰ ਨੂੰ ਰੋਂਦੀ ਸੰਤੀ ਦੇ ਕੀਰਨੇ ਹਰ ਇਕ ਦਾ ਕਾਲਜਾ ‘ਲੂਹ’ ਰਹੇ ਸਨ।

ਸਾਰੇ ਕੈਪ ਦੀਆਂ ਬੁੜੀਆਂ ਨੇ ਆਪਣਿਆਂ - ਆਪਣਿਆਂ ਨੂੰ ਰੋਣਾ ਸੁਰੂ ਕਰ ਦਿੱਤਾ।

ਇਕ ਹਾਲ ਦੁਹਾਈ ਮੱਚ ਗਈ ਸੀ।

ਇੱਥੇ ਕੋਈ ਸ਼ਰਨਾਰਥੀ ਕੈਪ ਨਹੀਂ, ਕਿਸੇ ਸ਼ਮਸ਼ਾਨਘਾਟ ਦਾ ਭੁਲੇਖਾ ਪੈਂਦਾ ਸੀ। ਵੱਖਰਾ-ਵੱਖਰਾ ਦੁੱਖ ਸੀ। ਵੱਖਰਾ - ਵੱਖਰਾ ਰੋਣਾ ਸੀ। ਵੱਖਰਾ-ਵੱਖਰਾ ਵੈਣ ਸੀ। ਹਿਰਦੇਵੇਧਕ ਕੀਰਨੇ ਸਨ।

- “ਬੱਸ ਵੀ ਕਰੀਦਾ ਹੁੰਦੇ ਸੰਤੀਏ - ਦਿਲ ਧਰ - ਹੌਸਲਾ ਰੱਖ - ਗੁਰੂ ਭਲੀ ਕਰੂ । ਲੈ ਪਾਣੀ ਪੀ!” ਹਰ ਕੌਰ ਨੇ ਸੰਤੀ ਦੇ ਸਿਰ ਹੇਠ ਬਾਂਹ ਦੇ ਕੇ ਪਾਣੀ ਪਿਆਉਣ ਦੀ ਕੋਸ਼ਿਸ਼ ਕੀਤੀ। ਪਰ ਹਟਕੋਰਿਆਂ ਕਰਕੇ ਅੱਧਿਓਂ ਜ਼ਿਆਦਾ ਪਾਣੀ ਬਰਾਛਾਂ ਰਾਹੀਂ ਬਾਹਰ ਹੀ ਡੁੱਲ੍ਹ ਗਿਆ।

ਛੇ-ਛੇ ਛੁੱਟੇ ਜੁਆਨ ਮਰਦ ਅੱਖਾਂ ਭਰੀ ਪਸੀਜੇ ਜਿਹੇ ਖੜ੍ਹੇ ਸਨ। ਕਿਸੇ ਦੇ ਖਾਮੋਸ਼ ਹੰਝੂ ‘ਪਰਲ-ਪਰਲ’ ਵਗੀ ਜਾ ਰਹੇ ਸਨ। ਘਸਮੈਲੇ ਜਿਹੇ ਪਰਨਿਆਂ ਨਾਲ ਅੱਖਾਂ ਪੂੜੀਆਂ ਜਾ ਰਹੀਆਂ ਸਨ।

- “ਸੰਤੂ ...।” ਹਰ ਕੌਰ ਨੇ ਘਬਰਾ ਕੇ ਕਿਹਾ।

- “ਹਾਂ ਤਾਈ ...?”

- “ਡਾਕਟਰ ਨੂੰ ਬੁਲਾਓ ਭਾਈ - ਇਹ ਤਾਂ ਡੁੱਬੜੀ ਫਿਰ ਬੇਹੋਸ਼ ਹੋਗੀ!”

ਸੰਤੂ ਕੈਪ ਦੇ ਡਾਕਟਰ ਵੱਲ ਦੌੜ ਗਿਆ।

ਗੁਰਮੁਖ ਨੇ ਸੰਤੀ ਦੀ ਦੰਦਲ ਤੋੜੀ।

ਹਰ ਕੌਰ ਨੇ ਫਿਰ ਸਰਦਾ ਪਾਣੀ ਪਿਆਇਆ।

ਸੰਤੀ ਦੀ ਬੁਰੀ ਹਾਲਤ ਸੀ।

ਸਾਰੇ ਹੀ ਚਿੱਤਤ ਸਨ।

- “ਗਿਆਨੀ ਜੀ ਗੱਲ ਵੱਡੀ ਐ - ਮੂੰਹ ਛੋਟੈ ।” ਅਮਲੀ ਨੇ ਹੌਲੀ ਕੁ ਦੇਣੇ ਕਿਹਾ।

- “ਦਿਲ ਦੀ ਗੱਲ ਦਿਲ ‘ਚ ਨਾ ਰੱਖੀਏ ।”

- “ਮੈਨੂੰ ਇਉਂ ਲੱਗਦੈ ਬਈ ਸੰਤੀ ਦਾ ਭੌਰ ਅੱਜ ਕੱਲ੍ਹ ‘ਚ ਉਡੂਗਾ ।” ਕਹਿ ਕੇ ਅਮਲੀ ਨੇ ਸਾਰੇ

ਪਾਸੇ ਗਹੁ ਨਾਲ ਦੇਖਿਆ ।

- “ਮਰਨ ਲਿਖਾਇ - ਮੰਡਲ ਮਹਿ ਆਏ - ਗੁਰਬਾਣੀ ਕਹਿੰਦੀ ਐ - ਪਹਿਲਾਂ ਮਰਨ ਲਿਖਵਾ ਕੇ ਫੇਰ ਮਾਤ ਲੋਕ ‘ਚ ਆਏ ਐ -।”

- “ਇਹ ਗਿਆਨੀ ਜੀ ਬੋਡੀ ਗੱਲ ਬਿਲਕੁਲ ਸੋਲ੍ਹਾਂ ਆਨੇ ਐਂ - ਪਰ ਰੋਹੀ ‘ਚ ਮਰਨ ਨੂੰ ਵੀ ਜੀਅ ਨਹੀਂ ਕਰਦਾ - ਬੰਦਾ ਮਰੇ ਉਥੇ - ਜਿਥੇ ਆਬਦੇ ਚਾਰ ਬੰਦੇ ਰੋਣ ਆਲੇ ਵੀ ਹੋਣ ।”

- “ਇਹ ਠੀਕ ਐ - ਪਰ ਜਦੋਂ ਦੇਹੀ ‘ਚੋ ਪ੍ਰਾਣ ਈ ਨਿਕਲ ਗਏ - ਫੇਰ ਬੰਦਾ ਚਾਹੇ ਮਹਿਲ ‘ਚ ਪਲੰਘ ਤੇ ਪਿਆ ਹੋਵੇ - ਕੋਈ ਫਰਕ ਨਹੀਂ ਪੈਂਦਾ ।”

ਅਮਲੀ ਚੁੱਪ ਹੋ ਗਿਆ ।

ਡਾਕਟਰ ਪਹੁੰਚ ਗਿਆ।

ਉਸ ਨੇ ਨਬਜ਼ ਦੇਖੀ।

ਪੁੜੀਆਂ ਦਿੱਤੀਆਂ।

ਸਵੇਰੇ ਸ਼ਾਮ ਇਕ - ਇਕ ਪੁੜੀ ਦੇਣ ਦੀ ਹਦਾਇਤ ਕੀਤੀ।

- “ਇਹਨੂੰ ਬਾਹਰ ਹਵਾ ਹਾਰੇ ਪਾਓ - ਅੰਦਰ ਕਿੰਨਾ ਤਾਂ ਸੰਘਟ ਐ - ਅੰਦਰ ਬੰਦਾ ਅੱਧਾ ਤਾਂ ਉੱਈਂ ਬਿਮਾਰ ਹੋ ਜਾਂਦੇ - ਇਹਨੂੰ ਤੰਭੂ ਤੋਂ ਬਾਹਰ ਕੱਢ ਕੇ ਪਾਓ ਤੇ ਪਾਣੀ ਬਿੰਦੇ - ਬਿੰਦੇ ਘੁੱਟ-ਘੁੱਟ ਪਿਆਈ ਚੱਲੋ ।” ਤੇ ਡਾਕਟਰ ਚਲਾ ਗਿਆ।

ਬੰਦਿਆਂ ਨੇ ਪਟੜਾ ਬਣੀ ਸੰਤੀ ਨੂੰ ਬਾਹਰ ਹਵਾ ਹਾਰੇ ਲਿਆ ਲਿਟਾਇਆ । ਹੁਣ ਉਹ ਕੁਝ ਕੁ ਸੁਰਤ ਫੜ ਗਈ ਸੀ। ਪੁੜੀ ਵੀ ਲੈ ਲਈ ਸੀ।

ਰਾਤ ਪਈ ।

ਅੱਜ ਕੈਪ ਵਿਚ ਦਾਲ- ਚੌਲ ਬਣੇ ਸਨ।

ਸਾਰੇ ਦਾਲ-ਚੌਲ ਲੈ ਕੇ ਆਪਦੇ-ਆਪਦੇ 'ਘੋਰਨਿਆਂ' ਵਿਚ ਆ ਵੜੇ। ਗਰਮੀ ਕਾਰਨ ਬੁਰਾ ਹਾਲ ਸੀ। ਇਕ ਦਿਨ ਪਹਿਲਾਂ ਪਈ ਬਾਰਸ਼ ਨੇ ਚਿੱਕੜ ਕਰ ਮਾਰਿਆ ਸੀ। ਮੋਟੇ ਮੱਛਰ ਨੇ ਵੱਖ ਤੰਗ ਕਰ ਛੱਡਿਆ ਸੀ।

ਪਸੂ ਮਾਤਾ ਮੋਟਾ ਚਰ ਕੇ ਹੀ ਛਿੱਡ ਦਾ ਬੁੱਤਾ ਸਾਰ ਛੱਡਦੇ । ਇਕ ਦੂਜੇ ਨਾਲ ਸਿੰਗੋ - ਸਿੰਗੀ ਹੁੰਦੇ ਰਹਿੰਦੇ । ਭਿੜਨ ਦੀ ਤਾਕਤ ਉਹਨਾਂ ਵਿਚ ਰਹੀ ਨਹੀਂ ਸੀ । ਪੰਸੇਰੀ - ਪੰਸੇਰੀ ਖਲ ਖਾਣ ਵਾਲੇ ਬੇਜੂਬਾਨ ਪਸੂ ਵੀ ਅਜਾਦੀ ਦੀ ਜਾਨ ਨੂੰ ਹੀ ਰੋ ਰਹੇ ਲੱਗਦੇ ਸਨ।

ਸਾਰੇ ਤੀਵੀਆਂ ਆਦਮੀ ਗਰਮੀ ਕਾਰਨ ਆਪਣੇ ਆਪਣੇ ਰੇਹੜਿਆਂ, ਗੱਡਿਆਂ ਉਪਰ ਚੜ੍ਹ ਕੇ ਸੌਣ ਦੀ ਕੋਸ਼ਿਸ਼ ਕਰਨ ਲੱਗੇ। ਬੱਚੇ ਗਰਮੀ ਦੇ ਵੱਟ ਕਰਕੇ ਬਿਲਕ ਰਹੇ ਸਨ।

ਸਵੇਰ ਹੋਈ।

ਬੜੀ ਠੰਢੀ ਸੀਤ ਖਬਰ ਆਈ।

ਬਹੁਤਿਆਂ ਦੇ ਅਲਾਟਮੈਂਟ ਦੇ ਨੰਬਰ ਆ ਗਏ ਸਨ। ਬਚਿੰਤ ਕੌਰ, ਥੰਮਣ, ਜਾਗਰ, ਹਜੂਰ ਸਿੰਘ, ਗਿਆਨੀ, ਸੰਤੁ, ਅਮਲੀ, ਗੁਰਮਖ ਹੋਰਾਂ ਨੇ ਅਲਾਟਮੈਂਟ-ਇੰਚਾਰਜ ਵੱਲ ਚਾਲੇ ਪਾ ਦਿੱਤੇ।

ਅਮਲੀ ਨੂੰ ਇੰਚਾਰਜ ਦੇ ਮੱਥੇ ਲੱਗਣਾ, ਅੱਕ ਚੱਬਣ ਬਰਾਬਰ ਲੱਗ ਰਿਹਾ ਸੀ। ਪਰ ਕੀ ਕਰਦਾ ? ਮਜ਼ਬੂਰੀ ਦਾ ਨਾਂ ‘ਮਾਸੀ’ ਸੀ।

ਸੂਰਜ ਚੜ੍ਹਦੇ ਸਾਰ ਹੀ ਉਹ ਇੰਚਾਰਜ ਦੇ ਜਾ ਹਾਜ਼ਰ ਹੋਏ।

ਤਕਰੀਬਨ ਤਿੰਨ ਘੰਟਿਆਂ ਦੀ ਉਡੀਕ ਦੇ ਬਾਅਦ ਅੱਜ ਇਕ ਹੋਰ, ਨਵਾਂ ਹੀ ਇੰਚਾਰਜ ਬਹੁਤਿਆਂ। ਮੂੰਹ ਉਸ ਨੇ ਵੀ ਦੂਸਰਿਆਂ ਵਾਂਗ ਹੀ ਘੁੱਟਿਆ ਹੋਇਆ ਸੀ। ਬੋਦੀਆਂ ਚੋਪਤੀਆਂ ਹੋਈਆਂ ਅਤੇ ਮਹਿੰਦੀ ਰੰਗੀ ਦਾੜ੍ਹੀ ਢੱਬ-ਖੜੱਬੀ ਸੀ। ਮਹਿੰਦੀ ਲਾਉਣ ਦੀ ਬਹੁਤੀ ਜਾਚ ਨਾ ਹੋਣ ਕਰਕੇ ਉਸ ਦੀ ਕਤਰੀ ਦਾਹੜੀ ਹੜ੍ਹ ਮਹੀਨੇ ਦੀ ਇੱਟ-ਸਿੱਟ ਵਰਗੀ ਜਾਪਦੀ ਸੀ। ਵੱਡਾ ਸਾਰਾ ਰਜਿਸਟਰ ਮੁਣਸ਼ੀ ਨੇ ਮੋਹਿਆਂ ‘ਤੇ ਚੁੱਕਿਆ ਹੋਇਆ ਸੀ।

- “ਰਾਮ - ਰਾਮ ਬਾਬੂ ਜੀ....!”

ਸਾਰੇ ਇਕੱਠੇ ਹੀ ਬੋਲੇ ।

- “.....।” ਉਤਰ ਦੇਣ ਦੀ ਥਾਂ ਇੰਚਾਰਜ ਨੇ ਮੂੰਹ ਹੋਰ ਘੁੱਟ ਲਿਆ ਅਤੇ ਮੁਣਸ਼ੀ ਨੇ ‘ਪੋਸ਼ਾ’ ਬਿਮਾਰ ਜੁਆਕ ਵਾਂਗ, ਸਾਹਮਣੇ ਮੇਜ ਤੇ ਇਕ ਤਰ੍ਹਾਂ ਨਾਲ ਵਿਛਾਅ ਦਿੱਤਾ।

ਇੰਚਾਰਜ ਕਾਫੀ ਦੇਰ ਫਰੋਲਾ - ਫਰਾਲੀ ਕਰਦਾ ਰਿਹਾ। ਸਾਰੇ ਹੱਥ ਜੋੜੀ, ਦੋਸ਼ੀਆਂ ਵਾਂਗ ਇੰਚਾਰਜ ਵੱਲ ਝਾਕ ਰਹੇ ਸਨ।

ਇੰਚਾਰਜ ਨੇ ਅਲਾਟਮੈਂਟ ਦੇ ਪ੍ਰਵਾਨੇ ਸਾਰਿਆਂ ਦੇ ਹੱਥ ਥੰਮਾਂ ਦਿੱਤੇ ।

ਮੁਣਸ਼ੀ ਨੇ ਪੜ੍ਹ ਕੇ ਸੁਣਾਏ ਤਾਂ ਸਾਰਿਆਂ ਦੇ ਸਾਹ ਸੂਤੇ ਗਏ । ਬਚਿੰਤ ਕੌਰ, ਗੁਰਮਖ, ਗਿਆਨੀ, ਅਮਲੀ ਅਤੇ ਸੰਤੁ ਨੂੰ ਅੰਮ੍ਰਿਤਸਰ ਕੋਲ ਜ਼ਮੀਨ ਅਤੇ ਮਕਾਨ ਅਲਾਟ ਹੋਏ। ਹਜੂਰ ਸਿੰਘ ਅਤੇ ਥੰਮਣ ਨੂੰ ਜਲੰਧਰ ਵੱਲ ਅਲਾਟਮੈਂਟ ਹੋਈ। ਜਾਗਰ ਨੂੰ ਫਿਰੋਜ਼ਪੁਰ ਦੇ ਨੇੜੇ ਕਿਸੇ ਪਿੰਡ ਵਿਚ ਜ਼ਮੀਨ ਅਤੇ ਮਕਾਨ ਮਿਲਿਆ।

ਇਕ ਪਿੰਡ ਦੇ ਬੰਦਿਆਂ ਦੀਆਂ ਸਰਕਾਰੀ ਵੰਡੀਆਂ ਪੈ ਗਈਆਂ।

- “ਬਾਬੂ ਜੀ - ਮੈਂ ਪਰੋਜਪੁਰ ਵੱਲ ‘ਕੱਲਾ ਕੀ ਕਰੂੰ ਜੀ ? ਮੇਰੇ ‘ਤੇ ਵੀ ਕਿਸੇ ਪੇਂਡੂ ਦੀ ਜ਼ਮੀਨ ਵੱਲੋਂ ਕਿਰਪਾ ਕਰ ਦਿੰਦੇ ।’ ਜਾਗਰ ਕੁਰਲਾਇਆ। ਦਿਨ-ਰਾਤ, ਦੁਖਦੇ - ਸੁਖਦੇ, ਇਕੱਠੇ ਰਹਿੰਦੇ ਗਰਾਂਈਂ, ਵਿਛੜਦੇ ਉਸ ਤੋਂ ਜਰੇ ਨਹੀਂ ਗਏ ਸਨ। ਉਹ ਇੰਚਾਰਜ ਸਾਹਮਣੇ ਰੋਣਹਾਕਾ ਹੋਇਆ ਖੜ੍ਹਾ

ਸੀ।

- “ਗੌਰਮਿਟੀ ਹੁਕਮ ਐਂ - ਮੇਰਾ ਨਹੀਂ !” ਬਾਬੂ ਕੁਰਸੀ ਛੱਡ ਕੇ ਤੁਰ ਗਿਆ। ਮਗਰੇ ਹੀ ਮੁਣਸੀ ਰਜਿਸਟਰ ਚੁੱਕੀ, ਨਵੇਂ ਦੁੱਧ ਹੋਣ ਵਾਲੀ ਮੱਝ ਵਾਂਗ ਧੂੜਾਂ ਪੱਟਦਾ ਜਾ ਰਿਹਾ ਸੀ।

ਜਾਗਰ ਦਾ ਦਿਲ ਉਚੀ-ਉਚੀ ਰੋਣ ਨੂੰ ਕੀਤਾ।

ਉਹ ਬੇਵੱਸ - ਲਾਜ਼ਾਰ ਹੋਏ ਘੁੱਟਾਂਬਾਟੀ ਤੱਕ ਰਹੇ ਸਨ। ਇਕ ਦੂਜੇ ਤੋਂ ਨਿਖੜਨਾ ਉਹਨਾਂ ਅੱਗੇ ਪਰਬਤ ਜਿੱਡੀ ਮੁਸੀਬਤ ਸੀ।

- “ਜੋ ਮਿਲੇ - ਜਿੱਥੇ ਮਿਲੇ - ਗੁਰੂ ਦੀ ਦਾਤ ਸਮਝ ਕੇ ਕਬੂਲ ਕਰ ਲਈਏ - ਉਸ ਦੀ ਰਜਾ ਵਿਚ ਰਾਜੀ ਰਹੀਏ ਖਾਲਸਾ ਜੀ - ਚੱਲੋ ਤੇ ਵਾਹਿਗੁਰੂ ਬੋਲੋ - ਜਿੱਥੇ ਗੁਰੂ ਰੱਖੇ - ਉਥੇ ਰਹਿਣਾ ਈ ਪੈਂਦੇ ਗੁਰਮਖੇ - ਗੁਰੂ ਨੇ ਚਾਹਿਆ ਤਾਂ ਫਿਰ ਮੇਲੇ ਹੋ ਜਾਣਗੇ - ਹੈ ਤਾਂ ਅਕਸਰ ਪੰਜਾਬ ‘ਚ ਈ - ਜਿਉਂਦੀਆਂ ਰੂਹਾਂ ਦੇ ਮੇਲੇ ਤਾਂ ਸਿੰਘੇ ਹੁੰਦੇ ਈ ਰਹਿੰਦੇ ਐ - ਇਹ ਗੁਰੂ ਦਾ ਭਾਣਾਂ ਐਂ - ਮਿਠਾ ਕਰਕੇ ਮੰਨੀਏਂ - ਚੱਲੋ ...!” ਗਿਆਨੀ ਦੇ ਬੋਲਾਂ ਨੇ ਉਹਨਾਂ ਨੂੰ ਕੁਝ ਕੁ ਸਾਹਸ ਦਿੱਤਾ। ਆਸਰਾ ਦਿੱਤਾ।

ਹਾਰੇ ਹੁੱਟੇ ਉਹ ਆਪਣੇ-ਆਪਣੇ ਗੱਡਿਆਂ ਵੱਲ ਨੂੰ ਤੁਰ ਪਏ।

ਸਾਰਾ ਸਮਾਨ ਲੱਦ ਲਿਆ ਗਿਆ।

ਚੌਕੀਦਾਰ ਕੋਲ ਪੁੱਜ ਪਿੰਡਾਂ ਦਾ ਰਸਤਾ ਪੁੱਛਿਆ। ਵਾਟ ਬਾਰੇ ਜਾਇਜ਼ਾ ਲਿਆ। ਗੱਲਾ-ਸੁੱਕਾ ਪੁੱਛਿਆ।

ਗੱਡੇ ਤੁਰਨ ਲੱਗੇ ਤਾਂ ਜਾਗਰ ਦੇ ਸਬਰ ਦਾ ਬੰਨ੍ਹ ਟੁੱਟ ਗਿਆ ਤੇ ਉਹ ਧਾਰ ਮਾਰ ਕੇ ਰੋ ਪਿਆ।

- “ਹੁਣ ਮੇਲ ਕਿਹੜੇ ਜੁੱਗ ਹੋਣਗੇ ਉਏ ਭਰਾਵੇ!”

ਸਾਰਿਆਂ ਦੇ ਅੰਦਰੋਂ ਵਿਛੋੜੇ ਦਾ ਗਮ ਹਿੱਲ ਪਿਆ। ਅੱਖਾਂ ਨਮ ਹੋ ਗਈਆਂ।

- “ਦਿਲ ਨਾ ਸਿੱਟ ਜਾਗਰਾ - ਜੋ ਕੁਦਰਤ ਨੂੰ ਮਨਜ਼ੂਰ ਐ - ਉਹੀ ਹੋਣੈ ।” ਗਿਆਨੀ ਨੇ ਉਸ ਨੂੰ ਬੱਚਿਆਂ ਵਾਂਗ ਬਾਪੜਿਆ।

- “ਗਿਆਨੀ ਜੀ - ਆਹ ਵਿਛੋੜੇ ਰੱਬ ਨੇ ਪਤਾ ਨਹੀਂ ਕਿਹੜੇ ਮਾੜੇ ਕਰਮਾ ਕਰਕੇ ਲਿਖ ਦਿੱਤੇ - ਕਦੇ ਕੀੜੀ ਤੇ ਪੈਰ ਨਹੀਂ ਸੀ ਧਰਿਆ ।”

ਜਾਗਰ ਰੋਈ ਜਾ ਰਿਹਾ ਸੀ।

ਦਿਲ ਨਹੀਂ ਧਰਦਾ ਸੀ।

ਸਾਰੇ ਮਸੋਸੇ ਜਿਹੇ ਖੜ੍ਹੇ ਸਨ।

- “ਜਾਗਰਾ ਕੁਵੇਲਾ ਨਾ ਕਰੋ - ਝੋਰਾ ਨਾ ਕਰ - ਮੇਲੇ ਆਪਣੇ ਜ਼ਰੂਰ ਹੋਇਆ ਕਰਨਗੇ - ਸਕੀਮ ਮੈਂ ਦੱਸਦੈਂ ।” ਗਿਆਨੀ ਬੋਲਿਆ।

ਸਕੀਮ ਦੇ ਨਾਂ ਨੂੰ ਸਾਰਿਆਂ ਨੇ ਕੰਨ ਚੁੱਕ ਲਏ।

- “ਦਿਵਾਲੀ ਤੇ ਵਿਸਾਖੀ 'ਤੇ ਆਪਾਂ ਅੰਮ੍ਰਿਤਸਰ ਦਰਬਾਰ ਸਾਹਿਬ ਇਕੱਠੇ ਹੋਇਆ ਕਰਾਂਗੇ -

ਨਾਲੇ ਹਰਿਮੰਦਰ ਸਾਹਿਬ ਦੇ ਦਰਸ਼ਨ ਕਰ ਲਿਆ ਕਰਾਂਗੇ - ਨਾਲੇ ਛਿੱਡ ਹੋਲੇ ਹੋ ਜਾਇਆ ਕਰਨਗੇ - ਆਪਣਾ ਆਪਣਾ ਵਸੇਬਾ ਕਰੋ - ਗੁਰੂ ਭਲੀ ਕਰੂਗਾ।”

- “....।” ਸਾਰੇ ਵੇਲ ਵਾਂਗ ਹਰੇ ਹੋ ਗਏ।
- “ਚਲੋ ਤੁਰੋ ਫਿਰ - ਬੋਲੋ ਵਾਹਿਗੁਰੂ ।”
- “ਚੰਗਾ ਸੰਤੀਏ - ਦਿਵਾਲੀ ਤੇ ਅੰਬਰਸਰ ਮਿਲਾਂਗੇ ।” ਜਾਗਰ ਕੁਝ ਹੌਸਲੇ ਨਾਲ ਬੋਲਿਆ।
ਬੇਸੁਰਤ ਜਿਹੀ ਪਈ ਸੰਤੀ ਨੇ ‘ਨਾਂਹ’ ਵਿਚ ਹੱਥ ਹਿਲਾਇਆ। ਪਰ ਮੂੰਹੋਂ ਨਾ ਬੋਲ ਸਕੀ।
ਬੁੜੀਆਂ ਅੱਖਾਂ ਸੰਤੀ ਦੀਆਂ ਨੱਕੇ-ਨੱਕ ਭਰ ਆਈਆਂ ਸਨ। ਸਰੀਰ ਬਿਲਕੁਲ ਹੀ ਨਿਰਬਲ ਸੀ।
ਜਾਗਰ ਨੇ ਹਰ ਕੌਰ ਦੇ ਪੈਰੀਂ ਹੱਥ ਲਾਏ।

ਦਿਲੋਂ ਦੁਖੀ ਹਰ ਕੌਰ ਨੇ ਅਸੀਸਾਂ ਦੀ ਡਾਕਿਆ ਲਾ ਦਿੱਤੀ। ਬੁੜੀਆਂ ਗਲ ਲੱਗ ਕੇ ਮਿਲੀਆਂ। ਰੋ
ਕੇ ਦਿਲ ਹਲਕੇ ਕੀਤੇ।

‘ਵਾਹਿਗੁਰੂ’ ਆਖ ਗੱਡੇ ਤੌਰ ਲਏ।

ਮਾੜੇ ਹਾਲਾਤਾਂ ਦੇ ਝੱਖੜ ਵਾਂਗ ਝੰਜੋੜੇ ਗਿਆਨੀ ਹੋਰੀਂ ਆਪਣੇ ਟਿਕਾਣੇ ਪੁੱਜ ਗਏ।

ਇਹ ਇਕ ਨਿਕਾ ਜਿਹਾ ਪਿੰਡ ਸੀ।

ਵੱਡੀ ਗਿਣਤੀ ਵਿਚ ਮੁਸਲਮਾਨ ਇੱਥੋਂ ਉਜੜ ਕੇ ਪਾਕਿਸਤਾਨ ਗਏ ਸਨ। ਜਾਨੀ ਅਤੇ ਮਾਲੀ
ਨੁਕਸਾਨ ਮੁਸਲਮਾਨਾਂ ਦਾ ਵੀ ਬਹੁਤ ਹੋਇਆ ਸੀ। ਲੁਟੇ-ਪੁੱਟੇ ਅਤੇ ਉਜੜੇ ਘਰ ਮੂੰਹੋਂ ਬੋਲ ਰਹੇ ਸਨ।
ਟਾਂਵੀਂ ਟਾਂਵੀਂ ਮਸੀਤ ਵਿਚ ਉਲੂ ਬੋਲਦੇ ਸਨ। ਉਜਾੜ ਘਰ ਖਾਣ ਨੂੰ ਆਉਂਦੇ ਸਨ।

ਵੱਖੋਂ ਵੱਖਰੇ ਘਰਾਂ ਵਿਚ ਉਹਨਾਂ ਨੇ ਸਮਾਨ ਲਿਆ ਟਿਕਾਇਆ।

ਓਪਰੇ ਘਰ ਜਿਵੇਂ ਉਹਨਾਂ ਨੂੰ ਡਰਾ ਰਹੇ ਸਨ। ਉਜੜੇ ਘਰ ਉਹਨਾਂ ਨੂੰ ਖਾਣ ਆਉਂਦੇ ਸਨ। ਚੁੱਲ੍ਹੇ
ਚੌਂਕੇ ਤੋਂ ਭੈਅ ਆਉਂਦਾ ਸੀ। ਚੱਕਣ ਧਰਨ ਵਿਚ ਪੂਰਾ ਹਫ਼ਤਾ ਲੰਘ ਗਿਆ। ਸਾਰਿਆਂ ਨੇ ਸਮੇਂ ਅਨੁਸਾਰ
ਆਪਣੇ ਆਪ ਨੂੰ ਢਾਲਣਾ ਸ਼ੁਰੂ ਕਰ ਦਿੱਤਾ। ਚੁੱਲ੍ਹੇ ਬਲਣ ਲੱਗ ਪਏ। ਪਿੰਡ ਦੇ ਲੋਕ ‘ਉਜੜਿਆਂ’ ਹੋਇਆਂ
ਦੀ ਵੱਧ ਚੜ੍ਹ ਕੇ ਮੱਦਦ ਕਰਦੇ। ਗਿਆਨੀ ਪੂਰਨ ਸਿੰਘ ਨੂੰ ਪਿੰਡ ਦੇ ਗੁਰਦੁਆਰੇ ਦੀ ਡਿੂਟੀ ਸੰਭਾਲ
ਦਿੱਤੀ ਗਈ। ਉਹ ਤਨੋਂ ਮਨੋਂ ਲਾ ਕੇ ਗੁਰਦੁਆਰੇ ਸੇਵਾ ਕਰਦਾ। ਕਬਾ ਸੁਣਾਉਂਦਾ। ਕੀਰਤਨ ਕਰਦਾ।

ਦੋ ਕੁ ਹਫ਼ਤੇ ਬਾਅਦ ਸੰਤੀ ‘ਚੜ੍ਹਾਈ’ ਕਰ ਗਈ। ਸੁੱਤੀ ਪਈ ਨੂੰ ਕੋਈ ਭੈਤਾ ਸੁਪਨਾ ਆਇਆ।
ਉਸ ਨੇ ‘ਵੇ ਪਾਲਿਆ!’ ਆਖ ਕੇ ਹਿਰਦੇਵੇਧਕ ਚੀਕ ਮਾਰੀ ਅਤੇ ਮੁੜ ਕੇ ਸਾਹ ਹੀ ਨਾ ਪਰਤਿਆ। ਲੋਕ
ਲੱਖਣ ਲਾ ਰਹੇ ਸਨ ਕਿ ਉਸ ਦਾ ਦਿਲ ਫੇਲ੍ਹ ਹੋ ਗਿਆ ਸੀ।

ਸੰਤੀ ਦੀ ਸਰਦੀ ਬਰਦੀ ਮਿੱਟੀ ਕਿਉਂਟੀ।

- “ਗਿਆਨੀ ਜੀ -।” ਅਫਸੋਸ ਕਰਨ ਆਏ ਗਿਆਨੀ ਨੂੰ ਕਹਿੰਦਾ ਸੰਤੂ ਰੋ ਪਿਆ।
- “ਘੱਲੇ ਆਇ ਨਾਨਕਾ ਸੱਦੇ ਉਠਿ ਜਾਇ - ਦਿਲ ਕਾਠਾ ਕਰ - ਉਹਦੀ ਐਨੀ ਕੁ ਈ ਲਿਖੀ
ਸੀ -।” ਗਿਆਨੀ ਨੇ ਪਵਿੱਤਰ ਗੁਰਬਾਣੀ ਵਿਚੋਂ ਉਦਾਹਰਣ ਦੇ ਕੇ ਸੰਤੂ ਨੂੰ ਧਰਵਾਸ ਦਿੱਤਾ।

- “ਉਹ ਤਾਂ ਗਿਆਨੀ ਜੀ ਬੋਡੀ ਗੱਲ ਸੋਲਾਂ ਆਨੇ ਐਂ - ਪਰ - ।”
- “ਖੁੱਲ੍ਹ ਕੇ ਦੱਸ ?”
- “ਜਕਦਾ ਕਾਹਤੋਂ ਐਂ ?”
- “ਮੈਂ ਕਹਿੰਦਾ ਸੀ ਮਰਨ ਆਲੀ ਤਾਂ ਮਰਗੀ - ਜੋ ਡਾਢੇ ਰੱਬ ਨੂੰ ਮਨਜ਼ੂਰ ਸੀ - ਹੋ ਗਿਆ - ਉਹਦੇ ਮੁਹਰੇ ਕੋਈ ਜੋਰ ਨਹੀਂ - ਪਰ ਆਪਾਂ ਪਾਠ ਈ ਰਖਵਾ ਦੇਈਏ - ਸਹੁਰੀ ਦੀ ਰੂਹ ਈ ਨਾ ਭੜਕਦੀ ਫਿਰੇ ਕਿਤੇ - ਸਾਰੀ ਉਮਰ ਸੁਖ ਨੀ ਦੇਖਿਆ ਵਿਚਾਰੀ ਨੇ - ਕਿਤੇ ਹੁਣ ਵੀ ਨਾ ਅੱਟਲੀ ਫਿਰੇ ।” ਕਹਿੰਦਾ ਸੰਤੁ ਫਿੱਸ ਪਿਆ।
- “ਪਾਠ ਰੱਖ ਲੈਨੇ ਐਂ ।”
- “ਪਰ ਗਿਆਨੀ ਜੀ ਪੈਸਾ ਤਾਂ ਜ਼ਹਿਰ ਖਾਣ ਨੂੰ ਨਹੀਂ ਕੋਲੇ - ਕਰੀਏ ਤਾਂ ਕੀ ਕਰੀਏ ? ਦਿਲ ਤਾਂ ਬਥੇਰੂਆ ਕਰਦੈ ।”
- “ਆਪਾਂ ਇਉਂ ਕਰਦੇ ਆ ।”
- ਸੰਤੁ ਨੇ ਸਿਰ ਉਚਾ ਚੁੱਕਿਆ।
- “ਵੱਡਾ ਦਾਤਾ ਤਿਲੁ ਨ ਤਮਾਇ - ਰੱਬ ਪੈਸੇ ਦਾ ਨਹੀਂ - ਸੁਰਧਾ ਭਾਵਨਾ ਦਾ ਐ - ਆਪਾਂ ਗੁਰਦੁਆਰੇ ਈ ਸਹਿਜ ਪਾਠ ਰੱਖ ਲੈਨੇ ਐਂ - ਸੰਗਰਾਂਦ ਵਾਲੇ ਦਿਨ ਭੋਗ ਪਾ ਕੇ ਅਰਦਾਸ ਕਰ ਦਿਆਂਗੇ - ਫਿਕਰ ਕਿਉਂ ਕਰਦੈਂ ? ਸੰਤੀ ਸਾਰੇ ਪਿੰਡ ਦੀ ਸਾਝੀ ਸੀ - ਸੰਗਤ ਦਾ ਲਿਆਂਦਾ ਸੀਧਾ - ਸੰਗਤ ਨੇ ਈ ਛਕ ਲੈਣੈ।”
- ਸੰਤੁ ਹਲਕਾ ਹੋ ਗਿਆ।
- ਦਿਲ ਤੋਂ ਪੱਥਰ ਬੋਝ ਉਤਰ ਗਿਆ।
- ਚਾਹੇ ਉਹ ਸੰਤੀ ਨੂੰ ਦਿਨ ਰਾਤ ਗਾਲ੍ਹ ਦੁੱਪੜ ਕਰਦਾ ਸੀ। ਲੜਦਾ ਸੀ। ਪਰ ਸੰਤੀ ਦੀ ਅਣਹੋਂਦ ਨੇ ਉਸ ਨੂੰ ਦੁਨੀਆਂ ਵਿਚ ਇਕੱਲਾ ਕਰ ਦਿੱਤਾ ਸੀ। ਇਕਲੋਂਤੇ ਪੁੱਤਰ ਪਾਲੇ ਅਤੇ ਘਰਵਾਲੀ ਸੰਤੀ ਦੀਆਂ ਉਪਰੋਥਲੀ ਦੋ ਮੌਤਾਂ ਨੇ ਉਸ ਨੂੰ ਜੜ੍ਹੋਂ ਪੁੱਟ ਛੱਡਿਆ ਸੀ।
- ਗਿਆਨੀ ਪੂਰਨ ਸਿੰਘ ਨੇ ਗੁਰਦੁਆਰੇ ਪਾਠ ਰਖਵਾ ਕੇ ਸੰਗਰਾਂਦ ਵਾਲੇ ਦਿਨ ਭੋਗ ਪਾ ਦਿੱਤਾ ਅਤੇ ਸੰਤੀ ਦੀ ਆਤਮਾ ਦੀ ਸ਼ਾਂਤੀ ਨਵਿਰਤ ਅਕਾਲ ਪੁਰਖ ਅੱਗੇ ਅਰਦਾਸ ਕਰ ਦਿੱਤੀ।
- ਭੋਗ ਤੋਂ ਪਿੱਛੋਂ ਕਮਲੀ ਕੁੜੀ ਮੇਲੋ ਦੀ ਮਾਂ ਨੇ ਗਿਆਨੀ ਨੂੰ ਇਕ ਅਜੀਬ ਗੱਲ ਆ ਦੱਸੀ ਤਾਂ ਗਿਆਨੀ ਖੜ੍ਹਾ ਖੜੋਤਾ ਹੀ ਧੁਰੋਂ ਹਿੱਲ ਗਿਆ। ਅਣਹੋਣੀ ਗੱਲ ਦਿਮਾਗ ਵਿਚ ਟਕੂਏ ਵਾਂਗ ਵੱਜੀ ਸੀ। ਗਿਆਨੀ ਦਾ ਕਪਾਲ ਪਾਟ ਗਿਆ। ਮੇਲੋ ਨੂੰ ਗਰਭ ਠਹਿਰ ਗਿਆ ਸੀ! ਕੁੜੀ ਦੀ ਮਾਂ ਬਚਿੰਤ ਕੌਰ ਬੌਂਦਲੀ ਫਿਰਦੀ ਸੀ। ਅੱਖਾਂ ਅੱਗੇ ਹਨੁੰਰ ਛਾ ਗਿਆ ਸੀ। ਕੋਈ ਬਾਂਹ ਫੜਨ ਵਾਲਾ ਨਹੀਂ ਸੀ। ਰੱਬ ਵਰਗਾ ਆਸਰਾ ਤੱਕ ਕੇ ਉਹ ਗਿਆਨੀ ਕੋਲ ਗੁਰਦੁਆਰੇ ਆਈ ਸੀ।
- “ਬਚਿੰਤ ਕੌਰੇ ਤੂੰ ਪਹਿਲਾਂ ਨਾ ਗੱਲ ਕੀਤੀ - ਹੁਣ ਨੱਕ ਤੇ ਦੀਵਾ ਆ ਬਾਲਿਆ ?”

- “ਗਿਆਨੀ ਜੀ ਮੈਨੂੰ ਤਾਂ ਆਪ ਰਾਤ ਪਤਾ ਲੱਗਿਐ - ਜਦੋਂ ਕੁੜੀ ਨੇ ਉਲਟੀਆਂ ਕੀਤੀਆਂ -।” ਉਹ ਕੁਰਲਾਈ।

ਗਿਆਨੀ ਦੁਬਿਧਾ ਵਿਚ ਫਸ ਗਿਆ।

ਫਰਾਖ ਦਿਮਾਗ ਕੋਈ ਸਕੀਮ ਨਹੀਂ ਫੜ ਰਿਹਾ ਸੀ। ਗਿਆਨੀ ਨੇ ਕਈ ਵਾਰ ਮੱਥੇ ਤੇ ਹੱਥ ਮਾਰਿਆ।

- “ਗਿਆਨੀ ਜੀ ਕੋਈ ਹੱਲ ਲੱਭੋ - ਵਿਧੀ ਸੋਚੋ - ਇਹ ਤਾਂ ਅੱਗੇ ਈ ਬੱਜੋਰੱਤੀ ਐ ਵਿਚਾਰੀ - ਕਿਸੇ ਨੇ ਲੈਣੀ ਨਹੀਂ - ਮੁਸਲਮਾਨਾਂ ਦੀ ਬਹਿ ਜੇ ਬੇੜੀ - ਗਿਆਨੀ ਜੀ ਹੋਣ ਵਾਲੇ ਜੁਆਕ ਨੂੰ ਵੀ ਲੋਕ ਮੁਸਲਿਆਂ ਦੀ ‘ਲਾਦ ਈ ਦੱਸਿਆ ਕਰਨਗੇ - ਹਾਏ ਵੇ ਰੱਬਾ ਕਿਹੜੇ ਖੂਹ ‘ਚ ਜਾਵਾਂ - ਵੇ ਚੱਕ ਲੈ ਵੇ ਰੱਬਾ ਮੈਨੂੰ ਜੇ ਕਿਤੇ ਸੁਣਦੇਂ ਤਾਂ।’ ਬਚਿੰਤ ਕੌਰ ਦੁਹੱਖੜ ਮਾਰ ਕੇ ਧਰਤੀ ‘ਤੇ ਭੁੰਜੇ ਹੀ ਬੈਠ ਗਈ।

- “ਬਚਿੰਤ ਕੁਰੇ - ਜਿਹੜਾ ਕੁਛ ਹੋਣੈ - ਹੋ ਕੇ ਈ ਰਹਿਣੈ - ਇਹਨੂੰ ਦੁਨੀਆਂ ਦੀ ਕੋਈ ਤਾਕਤ ਨਹੀਂ ਟਾਲ ਸਕਦੀ - ਤੂੰ ਇਉਂ ਕਰ - ਘਰ ਨੂੰ ਜਾਹ - ਮੈਂ ਕਰਦੇਂ ਕੋਈ ਜੁਗਾੜ - ਬਾਬੇ ਨਾਨਕ ਤੇ ਭਰੋਸਾ ਰੱਖ - ਆਪੇ ਕੋਈ ਰਾਹ ਦਿਖਾਉ ।” ਗਿਆਨੀ ਨੇ ਬਚਿੰਤ ਕੌਰ ਨੂੰ ਹੌਸਲਾ ਦੇ ਕੇ ਤੋਰ ਦਿੱਤਾ।

- “ਹੇ ਬਾਬਾ ਨਾਨਕ ! ਤੂੰ ਵੀ ਕਦੇ ਅਕਾਲ ਪੁਰਖ ਨੂੰ ਮਿਹਣਾ ਮਾਰਿਆ ਸੀ : ਏਤੀ ਮਾਰ ਪਈ ਕੁਰਲਾਣੈ - ਤੈਂ ਕੀ ਦਰਦ ਨਾ ਆਇਆ - ਕੋਈ ਰਾਹ ਦੇਹ ਮੇਰੇ ਸਤਿਗੁਰੂ - ਦਇਆ ਕਰੋ ਕਿਛੁ ਮਿਹਰ ਉਪਾਵੇ - ਛੁੱਬਦੇ ਪੱਥਰ ਤਾਰੇ ।” ਬੇਨਤੀਆਂ ਕਰਦਾ ਗਿਆਨੀ ਮਾਈ ਹਰ ਕੌਰ ਕੋਲ ਆ ਗਿਆ।

- “ਤਕੜੀ ਐਂ ਤਾਈ ?”

- “ਵੇ ਕਾਹਦੇ ਤਕੜੇ ਐਂ ਪੁੱਤ ਪੂਰਨ ਸਿਆਂ - ਤੈਨੂੰ ਪਤਾ ਈ ਐ ਮਹਾਤਰਾਂ ਦੇ ਹਾਲ ਦਾ - ।”

- “ਉਹ ਤਾਂ ਤਾਈ ਦਿਸੀ ਜਾਂਦੈ ।”

- “ਕਿਵੇਂ ਆਇਆ ਸੀ ਪੁੱਤ ?”

- “ਤਾਈ - ਕੀ ਦੱਸਾਂ ? ਜਦੋਂ ਬੰਦੇ ਤੇ ਬਿਪਤਾ ਪੈਂਦੀ ਐ - ਕਹਿੰਦੇ ਸੁੱਬੀ ਸੱਪ ਬਣ ਜਾਂਦੀ ਐ ।”

- “ਇਕ ਅਵੱਲੀ ਈ ਬਿਪਤਾ ਆ ਖੜ੍ਹੀ ਹੋਈ ਤਾਈ ।”

- “ਕੀ ਪੁੱਤ ?” ਹਰ ਕੁਰ ਗੰਭੀਰ ਹੋ ਗਈ।

- “ਬਚਿੰਤ ਕੌਰ ਦੀ ਕੁੜੀ ਐ ਨਾ ਮੇਲੋ ।”

- “ਆਹੋ ।”

- ”ਮੁਸਲਮਾਨਾਂ ਨੇ ਉਹਦੀ ਖੇਹ ਖਰਾਬੀ ਕੀਤੀ- ਤੇ ਉਹਨੂੰ ਬੱਚਾ ਬੱਚੀ ਹੋਣ ਆਲੈ ।”

- “ਵਾਖਰੂ-ਵਾਖਰੂ।”

- “ਇਕ ਵਿਚਾਰੀ ਉਂ ਕਮਲੀ ਤੇ ਇਕ -।”

- “ਵਾਖਰੂ-ਵਾਖਰੂ।”

- “ਤੇ ਇਕ ਆਹ ਸਿਆਪਾ ਖੜਾ ਹੋ ਗਿਆ।”
- “ਹੇ ਸੱਚੇ ਪਾਛਾਹ !”
- “ਕੁੜੀ ਦੀ ਮਾਂ ਤਾਂ ਉਸ ਗੱਲ ਦੇ ਆਖਣ ਮਾਂਗੂ ਕਿਸੇ ਪਾਸੇ ਦੀ ਨਹੀਂ ਰਹੀ ।”
- “ਪਿਉ ਹੁੰਦਾ ਬੀਹ ਬੰਨ੍ਹ ਸੁੱਬ ਕਰਦਾ - ‘ਕੱਲੀ ਬੁੜੀ ਵਿਚਾਰੀ ਕੀ ਕਰੇ ?’”
- “ਕੋਈ ਵੱਸ ਨਹੀਂ ਪੁੱਤ - ਕੋਈ ਦੋਸ਼ ਨਹੀਂ ਬਿਚਾਰੀ ਨੂੰ ।” ਹਰ ਕੌਰ ਨੇ ਸਿਰ ਫੇਰਿਆ।
- “ਮੈਂ ਤਾਂ ਹੋਰ ਝੋਰਾ ਕਰਦੈਂ ਤਾਈ - ਬਈ ਕੁਥਾਂ ਤੋਂ ਰੁੱਝੀ ਸਹੁਰਾ ਹਕੀਮ - ਇਹ ਕੁੜੀ ਦਾ ਬਣ੍ਹ ਕੀ ? ਜਿਹੜੀ ਬੱਜ ਪਈ ਸੀ- ਉਹ ਤਾਂ ਪਈ ਈ ਸੀ - ਪਰ ਆਹ ਕਲੰਕ ਕਿੱਥੇ ਧੋਉ ?”
- “ਜੁਆਕ ਪਾਲਣ ਵਾਲੀ ਵੀ ਹਾਲਤ ਨਹੀਂ ਇਹਦੀ - ਕੁੜੀ ਦੀ ਮਾਂ ਓਦੂ ਕਮਲੀ ਹੋਈ ਫਿਰਦੀ ਅੈ - ਰੋਂਦੀ ਧਾਹ ਨਹੀਂ ਧਰਦੀ ।”
- “ਕੀ ਕਰੇ ਪੁੱਤ ? ਕੀ ਕਰੇ ਬਿਚਾਰੀ ।”

ਕਈ ਦਿਨ ਗਿਆਨੀ ਸਕੀਮਾਂ ਲੜਾਉਂਦਾ ਫਿਰਦਾ ਰਿਹਾ । ਕੁੜੀ ਦੀ ਮਾਂ ਬਚਿੰਤ ਕੌਰ ਨੂੰ ਧਰਵਾਸ ਦਿਵਾਉਂਦਾ ਰਿਹਾ। ਉਹ ਬਚਿੰਤ ਕੌਰ ਦਾ ਦਿਲ ਧਰਵਾਉਂਦਾ, ਪਰ ਉਸ ਦਾ ਆਪਣਾ ਦਿਲ ਦੀਵੇ ਦੀ ਲਾਟ ਵਾਂਗ ਡੋਲਦਾ ਰਹਿੰਦਾ। ਭਟਕਿਆ ਦਿਮਾਗ ਮੌਸ਼ਨ ਨਾ ਫੜਦਾ।

ਬੱਕ ਹਾਰ ਕੇ ਗਿਆਨੀ ਫਿਰ ਗੁਰੂ ਮਹਾਰਾਜ ਅੱਗੇ ਨੱਕ ਰਗੜਨਾ ਸੁਰੂ ਕਰ ਦਿੰਦਾ। ਕੋਈ ਰਸਤਾ ਦਿਖਾਉਣ ਲਈ ਲੇਲੁੜੀਆਂ ਕੱਢਦਾ। ਰੱਬ ਨੂੰ ਤਾਹਨੇ ਮਿਹਣੇ ਦਿੰਦਾ ਰਹਿੰਦਾ।

- ਇਕ ਦਿਨ ਹਰ ਕੌਰ ਨੇ ਉਸ ਨੂੰ ਸੁਨੇਹਾ ਦੇ ਕੇ ਬੁਲਾਇਆ। ਗਿਆਨੀ ਝੱਟ ਹਾਜ਼ਰ ਹੋ ਗਿਆ।
- “ਸੰਤੂ ਵਿਚਾਰੇ ਦੀ ਕੋਈ ਉਮਰ ਅੈ ? ਸਾਰਾ ਚਾਲੀਆਂ ਸਾਲਾਂ ਦਾ ਤਾਂ ਹੈਗਾ ।” ਹਰ ਕੌਰ ਆਖ ਰਹੀ ਸੀ।
- “.....।” ਗਿਆਨੀ ਨਿਰੁੱਤਰ ਸੀ। ਖਾਮੋਸ਼ ਸੀ। ਸੋਚਾਂ ਦੇ ਸਮੁੰਦਰ ਵਿਚ ਡਿੱਗਿਆ ਹੋਇਆ ਸੀ।

- “ਪੁੱਤ - ਮਾਂ ਬਿਮਾਰ ਰਹਿੰਦੀ ਸੀ ਬਿਚਾਰੇ ਦੀ - ਇਸ ਕਰਕੇ ਛੋਟੇ ਜਿਹੇ ਦਾ ਈ ਵਿਆਹ ਕਰ ਲਿਆ ਸੀ - ਕਬੀਲਦਾਰੀ ਸਿਰ ਪੈ ਗਈ - ਤੇ ਫੇਰ ਤੈਨੂੰ ਪਤਾ ਈ ਐ ਘਰਾਂ ਦਾ ।”
- “ਪਰ ਤਾਈ - ਉਹਦੀ ਤੇ ਕੁੜੀ ਦੀ ਉਮਰ ਦਾ ਅੱਧੋ - ਅੱਧੀ ਦਾ ਫਰਕ ਅੈ - ਉਹ ਚਾਲੀਆਂ ਸਾਲਾਂ ਦਾ ਤੇ ਕੁੜੀ ਸਾਰੀ ਵੀਹਾਂ ਸਾਲਾਂ ਦੀ ਅੈ ।”
- “ਫੇਰ ਕੀ ਹੋ ਗਿਆ ਪੁੱਤ ? ਕੋਈ ਮੁੰਡਾ ਖੁੰਡਾ ਤਾਂ ਇਹਨੂੰ ਵਸਾਉਣੋਂ ਰਿਹਾ - ਇਹਨੂੰ ਤਾਂ ਬਿਚਾਰੀ ਨੂੰ ਕੋਈ ਲੋੜਵੰਦ ਈ ਕਬੂਲ ਕਰੁ - ਗੱਲ ਤੋਰ ਕੇ ਦੇਖ ਲੈ ਸਾਰੇ ‘ਲਕੇ ‘ਚ - ਜੇ ਕੋਈ ਨੱਕ ਤੇ ਮੱਖੀ ਬੈਠਣ ਦੇ ਗਿਆ ਤਾਂ ਆਖਦੀਂ - ਲੋਕ ਵੀ ਪੁੱਤ ਦੂਰੋਂ ਪੱਖੀ ਝੱਲਣ ਆਲੇ ਹੁੰਦੇ ਅੈ ।”
- “ਤਾਈ - ਦੁਨੀਆਂ ਮੂੰਹ ‘ਚ ਡਿੱਤਰ ਨਾ ਦਿਉ ?” ਗਿਆਨੀ ਕੰਬਿਆ।
- “ਦੁਨੀਆਂ ਨੇ ਤਾਂ ਪੁੱਤ ਮੇਰਿਆ ਕੁਛ ਨਾ ਕੁਛ ਆਖੀ ਜਾਣੈਂ - ਦੁਨੀਆਂ ਕਮਲਿਆ ਪੁੱਤਾ ਕਿਸੇ

ਨੇ ਜਿੱਤੀ ਐ ? ਦੁਨੀਆਂ ਵੀ ਸੇਰਾ ਹੱਸਦਿਆਂ ਨਾਲ ਹੱਸਣ ਆਲੀ ਐ - ਰੋਂਦਿਆਂ ਕੋਲ ਕੋਈ ਨਹੀਂ ਰੋਣ ਆਉਂਦਾ - ਕਿੰਨੇ ਦਿਨ ਹੋ ਗਏ ਬਚਿੰਤ ਕੌਰ ਨੂੰ ਬਿਲਕਦੀ ਨੂੰ - ਆਇਆ ਕੋਈ ਵਿਰਾਉਣ ? ਮੇਰੀ ਮੰਨੋ ਤਾ ਚੁੱਪ ਕਰਕੇ ਸੰਤੂ ਨਾਲ ਨੰਦ ਕਾਰਜ ਕਰ ਦਿਓ - ਉਹ ਵੀ ਵਿਚਾਰਾ ਸੰਤੀ ਮਰੀ ਤੋਂ ਬਾਅਦ ਕੱਖੋਂ ਹੌਲਾ ਹੋ ਗਿਆ - ਪਾਲੇ ਦੇ ਦੁੱਖ ਨੇ ਉਹਨੂੰ ਅੰਦਰੋਂ ਅੰਦਰੀ ਚਰ ਲਿਆ - ਕੀ ਹੋ ਗਿਆ ਬਈ ਮੂੰਹੋਂ ਨਹੀਂ ਕਹਿ ਕੇ ਸੁਣਾਉਂਦਾ - ਅੰਦਰੋਂ ਦੁਖੀ ਬਥੇਰੈ - ਸੰਤੀ ਦੇ ਤੁਰ ਜਾਣ ਤੋਂ ਬਾਅਦ ਉਂ ਈਂ ਚੁੱਪ ਵੱਟ ਗਿਆ।”

- “ਪਰ ਤਾਈ - ਇਕੋ ਪਿੰਡ ‘ਚ ਰਹਿੰਦੇ ਐ - ਇਹ ਕਿਵੇਂ ਹੋਊ ? ਦੁਨੀਆਂ ਨੇ ਲਾਅਲਾ ਲਾਅਲਾ ਕਰਨੀ ਐ ।”

- “ਵੇ ਪੁੱਤ - ਉਜੜ ਕੇ - ਆ ਕੇ ਈ ਇਕੋ ਪਿੰਡ ਵਸੇ ਐ - ਪਿੱਛੋਂ ਤਾਂ ਵੀਹਾਂ ਕੋਹਾਂ ਦਾ ਫਰਕ ਐ - ਜੇ ਕੁੜੀ ਦਾ ਅੱਗਾ ਸੁਆਰਨੈਂ ਤਾਂ ਲੋਕਾਂ ਦੀਆਂ ਅਵਲੀਆਂ ਸਵਲੀਆਂ ਚਾਰ ਦਿਨ ਸੁਣਨੀਆਂ ਪੈਣਗੀਆਂ - ਪਿੱਛੋਂ ਸਾਰਾ ਕੁਛ ਸਾਅਵਾਂ ਹੋ ਜਾਉ - ਬੁੜ੍ਹੀਆਂ ਕੱਤਦੀਆਂ ਗੱਲਾਂ ਕਰਦੀਆਂ ਹੁੰਦੀਆਂ ਸੀ : ਚਮਿਆਰਾਂ ਦੀ ਸ਼ਹਿਰੋਂ ਆਈ ਨਵੀਂ ਨਵੀਂ ਨੂੰਹ ਨੂੰ ਖੱਲ ਦਾ ਮੁਸ਼ਕ ਆਇਆ ਕਰੇ - ਉਸ ਨੇ ਨੱਕ ਬੁੱਲ੍ਹ ਮਾਰਦੀ ਨੇ ਸਾਰੀ ਦਿਹਾੜੀ ਸਫ਼ਾਈ ਕਰੀ ਜਾਣੀ - ਕਈ ਦਿਨ ਮੁਸ਼ਕ ਆਉਂਦਾ ਰਹਿਣ ਕਰਕੇ ਡਮਾਕ ਉਹੋ ਜਿਆ ਈ ਹੋ ਗਿਆ - ਮੁਸ਼ਕ ਆਲਾ ਡਮਾਕ ਮਰ ਗਿਆ - ਮੁਸ਼ਕ ਆਉਣੋਂ ਹਟਣਾ ਈ ਸੀ - ਫੇਰ ਹੁੱਬ - ਹੁੱਬ ਕੇ ਗੁਆਂਢੀਆਂ ਨੂੰ ਦੱਸਦੀ ਫਿਰੇ - ਅਖੇ : ਮੈਂ ਤਾਂ ਮਹੀਨਾ ਸਫ਼ਾਈ ਕਰਦੀ ਰਹੀ - ਹੁਣ ਜਾ ਕੇ ਮੁਸ਼ਕ ਆਉਣੋਂ ਹਟਿਐ - ਉਹ ਗੱਲ ਲੋਕਾਂ ਦੀ ਐ ਪੁੱਤ - ਚਾਰ ਦਿਨ ਜਾਬੂਂ ਦਾ ਭੇੜ ਕਰਕੇ ਹਟ ਜਾਣਗੇ - ਨਾਲੇ ਤੈਨੂੰ ਪਤਾ ਈ ਐ ਬਈ ਆਪਣੇ ਪਿਛਲੇ ਪਿੰਡ ਮਲੋਦਾਂ ਦੇ ਇੰਦਰ ਨੇ ਪਿੰਡ ਦੀ ਈ ਜੁਲਾਹੀ ਘਰੇ ਵਾੜ ਲਈ ਸੀ - ਲੋਕਾਂ ਨੇ ਚਾਰ ਦਿਨ ਕਚੀਰੂ ਕੀਤਾ - ਫੇਰ ਉਹੀ ਪਿੰਡ ਤੇ ਉਹੀ ਇੰਦਰ - ਤੇਰੇ ਸਾਹਮਣੇ ਐ - ਪੁੱਤਾਂ ਪੋਤਿਆਂ ਆਲਾ ਹੋ ਕੇ ਮਰਿਐ ।”

ਹਰ ਕੌਰ ਦੀਆਂ ਨਿੱਗਰ ਦਲੀਲਾਂ ਨੇ ਗਿਆਨੀ ਦੀ ਤਹਿ ਲਾ ਦਿੱਤੀ। ਸਹਿਮਤ ਕਰ ਲਿਆ।

- “ਨਾਲੇ ਪੁੱਤ ਜੱਟਾਂ ਦੀ ਜੁਆਨ ਕੁੜੀ ਐ - ਮਰਦ ਤੋਂ ਕਾਹਦਾ ਡਰ ?”

ਹਰ ਕੌਰ ਦੀਆਂ ਠੋਸ ਦਲੀਲਾਂ ਅੱਗੇ ਗਿਆਨੀ ਹਾਰ ਗਿਆ।

- “ਤਾਈ ਤੂੰ ਇਕ ਕੰਮ ਕਰ ।”

- “ਬੋਲ ਪੁੱਤ ?”

- “ਬੁੜ੍ਹੀਆਂ ਦੀ ਗੱਲ ਬੁੜ੍ਹੀਆਂ ਨਾਲ ਹੋਰ ਹੁੰਦੀ ਐ - ਤੂੰ ਬਚਿੰਤ ਕੁਰ ਨਾਲ ਇਸ ਬਾਰੇ ਗੱਲ ਚਲਾ - ਬਾਕੀ ਅਸੀਂ ਸਾਂਭ ਲਵਾਂਗੇ ।”

- “ਕੋਈ ਹਰਜ ਨਹੀਂ - ਮੈਂ ਗੱਲ ਕਰ ਲੈਨੀ ਐ - ਧੀ ਧਿਆਣੀ ਦੀ ਜਿੰਦਗੀ ਦਾ ਸੁਆਲ ਐ ਪੁੱਤ - ਇਹ ਤਾਂ ਨਿਰਾ ਈ ਪੁੰਨ ਐ ।”

ਗਿਆਨੀ ਗੁਰਦੁਆਰੇ ਨੂੰ ਤੁਰ ਗਿਆ।

ਹਰ ਕੌਰ ਬਚਿੰਤ ਕੌਰ ਕੋਲ ਚਲੀ ਗਈ।

- “ਤਕੜੀ ਐਂ ਬਚਿੰਤ ਕੁਰੇ ?”

ਉਹ ਪੀੜ੍ਹੀ ਤੇ ਬੈਠਦੀ ਥੋਲੀ ।

- “ਕਾਹਦੇ ਹਾਲ ਐ ਬੇਬੇ ਜੀ - ਬੱਸ ਮੌਤ ਈ ਨਹੀਂ ਆਉਂਦੀ - ਹੋਰ ਕੋਈ ਕਸਰ ਨਹੀਂ ।”

ਬਚਿੰਤ ਕੌਰ ਅਤੀਅੰਤ ਦੁਖੀ ਸੀ। ਘੋਰ ਨਿਰਾਸਾ ਵਿਚ ਉਸ ਦੇ ਹੰਝੂ ਛਲਕ ਪਏ।

- “ਅੱਜ ਮੈਂ ਪੁਰਨ ਸਿਉਂ ਨਾਲ ਗੱਲ ਕੀਤੀ ਸੀ - ਉਦੇ ਆ - ਐਥੇ ਬੈਠ ।” ਉਸ ਨੇ ਚੋਰਾਂ ਵਾਂਗ ਹੌਲੀ ਕੁ ਦੇਣੇ ਕਿਹਾ।

ਬਚਿੰਤ ਕੌਰ ਬੈਠ ਗਈ।

- “ਦੇਹ ਗੱਲ ਮੇਲੋ ਦੀ ?”

- “ਹੁਣ ਬੇਬੇ ਜੀ ਕੁਛ ਮੌਤ ਐ - ਬਾਹਲਾ ਕਮਲ ਜਿਆ ਤਾਂ ਮਾਰਨੋਂ ਹਟ ਗਈ - ਹੁਣ ਅੱਗੇ ਮਾਂਗੂੰ ਅੱਤੜ ਜਿਹੀ ਵੀ ਨਹੀਂ ਕਰਦੀ - ਮੈਨੂੰ ਮੈਦ ਐ ਹੁਣ ਠੀਕ ਹੋਜੂ ਹੌਲੀ ਹੌਲੀ - ਤੇ ਬਾਕੀ ਜਿਹੜਾ ਕਲੰਕ ਲੱਗਿਆ ਬੇਬੇ ਜੀ - ਤੈਨੂੰ ਪਤਾ ਈ ਐ ।” ਬਚਿੰਤ ਕੌਰ ਨੇ ਪਾਟਦੇ ਹਿਰਦੇ ਤੇ ਹੱਥ ਰੱਖ ਕੇ ਆਖਿਆ।

- “ਬਚਿੰਤ ਕੁਰੇ ਬੀਰ-ਪਈ ਬਿੱਜ ਕਿਸੇ ਦੇ ਬੱਸ ਨਹੀਂ ਹੁੰਦੀ - ਤੀਆਂ ‘ਚ ਕੁੜੀਆਂ ਥੋਲੀ ਪਾਉਂਦੀਆਂ ਹੁੰਦੀਆਂ ਸੀ : ਹਾਰ ਕੇ ਜੇਠ ਨਾਲ ਲਾਈਆਂ ਮਰਦੀ ਨੇ ਅੱਕ ਚੱਬਿਆ - ਜਿਉਂਦੇ ਜੀਆਂ ਨੂੰ ਬਚਿੰਤ ਕੁਰੇ ਕਈ ਕੌੜੇ ਘੁੱਟ ਭਰਨੇ ਪੈਂਦੇ ਐ - ਤੇਰਾ ਬਾਬਾ ਮੈਥੋਂ ਪੂਰੇ ਦਸ ਵਰ੍ਹੇ ਵੱਡਾ ਸੀ - ਤੇ ਓਸ ਗੱਲ ਦੇ ਆਖਣ ਮਾਂਗੂੰ ਮੈਂ ਸੀ ਹੁੰਦੜ ਹੇਲ - ਤੇ ਭੈਣੇ ਤੈਨੂੰ ਪਤਾ ਈ ਐ ਬਈ ਜਿੱਥੇ ਮਾਪਿਆਂ ਨੇ ਜੀਹਦੇ ਲੜ ਲਾ ਦਿੱਤਾ - ਉਥੇ ਤਾਂ ਕੱਟਣਾ ਈ ਪੈਣਾ ਸੀ - ਓਸ ਗੱਲ ਦੇ ਆਖਣ ਮਾਂਗੂੰ ਬਾਧੂ ਪਾਪ ਮਾਰਾਂ - ਤੇਰੇ ਬਾਬੇ ਨੇ ਵੀ ਮੈਨੂੰ ਬੋਚ ਬੋਚ ਰੱਖਿਆ - ਗੱਲ ਮੇਰੀ ਭੈਣੇ ਭੁੰਜੇ ਨੀ ਸੀ ਡਿੱਗਣ ਦਿੰਦਾ - ।”

- “.....।” ਬਚਿੰਤ ਕੌਰ ਨਿਰੁੱਤਰ ਸੁਣ ਰਹੀ ਸੀ।

- “ਇਕ ਆਰੀ ਭੈਣੇ ਮੈਂ ਤਾਂ ਅੜ੍ਹ ਗਈ - ਬਈ ਹਾਂ-ਹਾਂ ਮੈਨੂੰ ਬਲੋਚਾਂ ਦੇ ਮੇਲੇ ਤੇ ਲੈ ਕੇ ਚੱਲ - ਕਣਕ ਨੂੰ ਕੱਸੀ ਦਾ ਪਾਣੀ ਲੱਗਣਾ ਸੀ ਤੇ ਉਤੋਂ ਓਸ ਗੱਲ ਦੇ ਆਖਣ ਮਾਂਗੂੰ ਵਿਆਹ ਸਾਹੇ ਦਾ ਪੂਰਾ ਜੋਰ - ਮੇਰੇ ਮੂਹਰੇ ਨਾਂਹ ਨੂੰ ਕੀਤੀ - ਉਦੋਂ ਈ ਬੋਤਾ ਲੈ ਕੇ ਤੁਰ ਪਿਆ - ਪਾਣੀ ਤੇ ਦਿਹਾੜੀਏ ਭੇਜੇ - ਤੇ ਵਿਆਹ ਸਾਹੇ ਤੇ ਮੇਰਾ ਜੇਠ ਗਿਆ - ਤੇ ਭੈਣੇ ਓਸ ਗੱਲ ਦੇ ਆਖਣ ਮਾਂਗੂੰ ਤੀਜੇ ਦਿਨ ਬਲੋਚਾਂ ਦਾ ਮੇਲਾ ਦੇਖ ਕੇ ਮੁੜੇ - ਤੇ ਨਾਲੇ ਜਿਉਣ ਜੋਕਰੇ ਨੇ ਲੈ ਕੇ ਦਿੱਤਾ ਸੀਸਿਆਂ ਆਲਾ ਨਾਲਾ ।”

- “.....।”

- “ਮੈਂ ਪਤਾ ਕਿਉਂ ਆਈ ਸੀ ?”

- “ਦੱਸ ਬੇਬੇ ?”

- “ਮੈਂ ਪੁਰਨ ਸਿਉਂ ਨਾਲ ਆਪਣੀ ਮੇਲੇ ਬਾਰੇ ਗੱਲ ਕੀਤੀ ਸੀ - ਸੰਤੀ ਦਾ ਤੈਨੂੰ ਪਤਾ ਈ ਐ ਬਈ ਥੋੜਾ ਚਿਰ ਈ ਹੋਇਐ ਪੂਰੀ ਹੋਈ ਨੂੰ - ਸੰਤੂ ਦੇਖਣ ਨੂੰ ਈ ਵੱਡਾ ਲੱਗਦੈ - ਉਂ ਸਾਰਾ ਈ ਚਾਲੀਆਂ

ਕੁ ਵਰਿਆਂ ਦਾ ਐ - ਕੁੜੇ ਮੇਰੇ ਹੱਥਾਂ ‘ਚ ਪਲਿਐ - ਲੋੜਵੰਦ ਘਰ ਐ - ‘ਕੱਲਾ ਕਹਿਰੈ - ਓਸ ਗੱਲ ਦੇ ਆਖਣ ਮਾਂਗ੍ਹੀ ਮੈਂ ਆਪਣੀ ਮੇਲੋ ਬਾਰੇ ਗੱਲ ਕਰਦੀ ਐ - ।”

ਬਚਿੰਤ ਕੌਰ ਸੋਚਾਂ ਵਿਚ ਪੈ ਗਈ। ਵਾਕਿਆ ਹੀ ਮੇਰੀ ਮੇਲੋ ਦੀ ਕਿਸਮਤ ਵਿਚ ਸੰਤੁ ਧਰਿਆ ਹੋਇਆ ਸੀ ? ਮੇਰੀ ਧੀ ਦੀ ਇਤਨੀ ਮਾੜੀ ਕਿਸਮਤ ? ਪਰ ਚਾਰਾ ਵੀ ਕੋਈ ਨਹੀਂ! ਖੂਹ ‘ਚ ਡਿੱਗ ਕੇ ਮਰਨ ਨਾਲੋਂ ਤਾਂ ਸੰਤੁ ਹੀ ਚੰਗਾ ਹੈ। ਸਾਡਾ ਕੋਈ ਵੀ ਜੱਗ ਤੇ ਸਹਾਰਾ ਨਹੀਂ । ਸੰਤੁ ਧਿਰ ਤਾਂ ਬਣੇਗਾ। ਆਸਰਾ ਤਾਂ ਦੇਵੇਗਾ । ਛੁੱਬਦੇ ਇਨਸਾਨ ਨੂੰ ਤਿਣਕੇ ਦਾ ਸਹਾਰਾ ਹੀ ਬਹੁਤ ਹੁੰਦੈ । ਜ਼ਿੰਦਗੀ ਜਿਉਣ ਵਾਸਤੇ ਬੰਦੇ ਨੂੰ ਕੋਈ ਆਹਰ ਲੋੜੀਦਾ ਹੈ। ਕੋਈ ਠੋਰਾ ਚਾਹੀਦਾ ਹੈ। ਨੀਂਹ ਬਿਨਾਂ ਤਾਂ ਕੰਧ ਵੀ ਨਹੀਂ ਖੜ੍ਹਦੀ। ਕਮਲੀ ਮੇਲੋ ਨੂੰ ‘ਹਰਾਮਦੇ’ ਬੱਚੇ ਨਾਲ ਕਿਵੇਂ ਪਾਲ੍ਹਗੀ ? ਜੁਆਨ ਜਹਾਨ ਪੁੱਤ ਮਾਰੇ ਗਏ। ਪਤੀ ਪ੍ਰਮੇਸ਼ਰ ਤੁਰ ਗਿਆ। ਇਹ ਕੌੜਾ ਘੁੱਟ ਤੈਨੂੰ ਭਰਨਾ ਹੀ ਪੈਣਾ ਹੈ ਬਚਿੰਤ ਕੌਰੇ ! ਉਹ ਸੋਚਾਂ ਦੇ ਵਹਿਣਾਂ ਵਿਚ ਰੁੜੀ, ਉਧੜੀ ਜਾ ਰਹੀ ਸੀ।

- “ਕਿਹੜੀਆਂ ਸੋਚਾਂ ‘ਚ ਪੈ ਗਈ ?” ਹਰ ਕੌਰ ਨੇ ਉਸ ਦੀ ਸੋਚ ਨੂੰ ਤੁਣਕਾ ਮਾਰਿਆ। ਉਹ ਕਿਸੇ ਉਧੇੜ ਬੁਣ ਵਿਚੋਂ ਵਾਪਿਸ ਪਰਤੀ।

- “ਜੇ ਤੈਨੂੰ ਵੱਡੀ ਉਮਰ ਦਾ ਈ ਝੋਰਾ ਐ - ਤੇਰੀ ਮਰਜ਼ੀ ਐ - ਪਰ ਸੰਤੁ ਬੰਦਾ ਮਾੜਾ ਨਹੀਂ - ਪਾਣੀ ਮੰਗੋਂਗੀ - ਲਹੂ ਡੋਲੂ - ਮੈਂ ਉਹਨੂੰ ਨਿੱਕੇ ਹੁੰਦੇ ਤੋਂ ਜਾਣਦੀ ਆਂ - ਜੇ ਨਾਂ ਕੁੜੀ ਦੇ ਸਾਹਾਂ ‘ਚ ਸਾਹ ਲਵੇ - ਮੈਨੂੰ ਨੀਵੇਂ ਬਾਂ ਬਹਾ ਲਈਂ - ।”

- “ਬੇਬੇ ਜੀ - ਜਿਵੇਂ ਤੂੰ ਤੇ ਗਿਆਨੀ ਜੀ ਕਰ ਦਿਓਗੇ ਮੈਨੂੰ ਮਨਜ਼ੂਰ ਐ ।” ਬਚਿੰਤ ਕੌਰ ਨੇ ਅੱਧੀ ਕੁ ਸਹਿਮਤੀ ਨਾਲ ਕਿਹਾ।

- “ਸਾਡੇ ਪਿੰਡ ਆਲਾ ਦਿਆਲ ਕਾ ਬਖਤੌਰਾ ਵਿਆਹਿਆ ਵਰਿਆ ਪੰਦਰਾਂ ਸਾਲ ਬਾਅਦ ਰੰਡਾ ਹੋ ਗਿਆ - ਸਹੁਰੇ ਐਨੇ ਕੁਨੇ ਸੀ ਕਿ ਸਾਰਿਆਂ ਤੋਂ ਛੋਟੀ ਕੁੜੀ ਬਖਤੌਰੇ ਦੇ ਨਾਲ ਤੋਰਤੀ - ਨਾਲੇ ਉਹਨੂੰ ਹੱਥੀਂ ਖਿਡਾਉਂਦਾ ਰਿਹਾ ਸੀ ਬਖਤੌਰਾ - ਤੇ ਓਸ ਗੱਲ ਦੇ ਆਖਣ ਮਾਂਗ੍ਹੀ ਭੈਣੇ ਰੰਗੀ ਵਸਦੇ ਸੀ - ਤਿੰਨ ਮੁੰਡੇ ਜੰਮੇਂ ਕੁੜੀ ਨੇ ਬਖਤੌਰੇ ਦੇ ਇੱਟਾਂ ਵਰਗੇ - ਰੱਬ ਭਲੀ ਕਰੂ ਬਚਿੰਤ ਕੁਰੇ - ਨਾਲੇ ਸੰਤੁ ਮੇਰੀ ਪੂਰੀ ਮੰਨਦੈ - ਦਿਲ ਦਾ ਬੜਾ ਭਲਾ ਬੰਦੈ - ਵਾਹ ਪਏ ਜਾਣੀਏਂ ਜਾਂ ਰਾਹ ਪਏ ਜਾਣੀਏਂ - ਜੇ ਕੋਈ ਤਕਲੀਫ਼ ਦਿਉ ਤਾਂ ਮੈਨੂੰ ਫੜ ਲਈਂ ਆ ਕੇ ।”

ਬਚਿੰਤ ਕੌਰ ਸਹਿਮਤ ਹੋ ਗਈ।

- “ਜੇ ਬੇਬੇ ਜੀ ਤੂੰ ਹਾਮੀਂ ਭਰਦੀ ਐਂ ਤਾਂ ਮੈਂ ਤਾਂ ਕੱਲ੍ਹ ਨੂੰ ਈ ਨੰਦ ਦੇਣ ਨੂੰ ਤਿਆਰ ਐਂ - ਪਰ।” ਬਚਿੰਤ ਕੌਰ ਰੁਕ ਗਈ।

- “ਤੂੰ ਗੱਲ ਕਰ - ਮੈਂ ਸੁਣਦੀ ਐਂ - ਬੰਦਾ ਈ ਓਸ ਗੱਲ ਦੇ ਆਖਣ ਮਾਗ੍ਹੀ ਬੰਦੇ ਦੀ ਦਾਰੂ ਹੁੰਦੈ - ਤੂੰ ਬੇਝਿਜਕ ਹੋ ਕੇ ਬੋਲ ।”

- “ਬੇਬੇ ਜੀ - ਮੈਨੂੰ ਤਾਂ ਆਹੀ ਡੋਬੂ ਪੈਂਦੇ ਐ ਬਈ ਕੱਲ੍ਹ ਨੂੰ ਕੁੜੀ ਨੂੰ ਮੁਸਲਿਆਂ ਦੀ ‘ਲਾਦ

ਬਾਰੇ ਮਿਹਣੇ ਤਾਹਨੇ ਨਾ ਮਾਰੇ ?”

- “ਛਿੱਤਰ ਮਾਰ ਮਾਰ ਗੰਜਾ ਨਾ ਕਰ ਦਿਆਂਗੇ - ਮਾਰੂ ਮਿਹਣੇ ? ਨੀ ਤੂੰ ਮੈਥੋਂ ਇਕੋ ਈ ਸੁਣ ਲੈ - ਜਦੋਂ ਦੀ ਬਿਚਾਰੀ ਸੰਤੀ ਗੁਜਰੀ ਐ ਉਹ ਤਾਂ ਕੰਧਾਂ ਦਾ ਵੀ ਆਸਰਾ ਮੰਨਦੈ - ਤੇਰਾ ਤਾਂ ਆਸਰਾ ਉਹਨੂੰ ਹੋਣਾ ਈ ਹੋਣੈ - ਜਦੋਂ ਮੇਲੋ ਉਹਦੇ ਘਰੇ ਜਾ ਵੜੀ - ਓਸ ਗੱਲ ਦੇ ਆਖਣ ਮਾਗੂੰ ਆਪੇ ਪਰਚ ਜਾਓ - ਦੇਖ ਲਈ ।”

- “.....।”

- “ਨਵੀਂ ਤੀਮੀਂ ਦਾ ਨਸ਼ਾ ਤਾਂ ਓਸ ਗੱਲ ਦੇ ਆਖਣ ਮਾਗੂੰ ਬੰਦੇ ਨੂੰ ਧੜੂਰੇ ਮਾਗੂੰ ਚੜ੍ਹਦੈ - ਜੇ ਨਾਂ ਬਾਂਦਰ ਮਾਂਗੂੰ ਮੇਲੋ ਦੇ ਅੱਗੇ ਪਿੱਛੇ ਲਚਤਿਆ ਫਿਰੇ - ਫੇਰ ਆਖੀਂ - ਨਾਲੇ ਆਪਣੀ ਮੇਲੋ ਤਾਂ ਹੈ ਵੀ ਗੋਹਲ ਅਰਗੀ ।”

- “ਚੱਲ ਬੇਬੇ ਜੀ - ਤੇਰਾ ਤੇ ਗਿਆਨੀ ਜੀ ਦਾ ਅੱਗਾ ਤੇ ਮੇਰਾ ਪਿੱਛਾ - ਜਿਵੇਂ ਕਰੋਂਗੇ - ਸੈਨੂੰ ਮਨਜ਼ੂਰ ਐ - ਪਰ ਸਾਰੀ ਜਿੰਮੇਵਾਰੀ ਤੁਸੀਂ ਓਟਣੀ ਹੋਉਗੀ ।”

- “ਬੇਚਿੰਤ ਰਹਿ ਬਚਿੰਤ ਕੁਰੇ - ਬੇਚਿੰਤ ਰਹਿ ਏਸ ਗੱਲੋਂ - ਮੈਂ ਕਰਦੀ ਆਂ ਸੰਤੂ ਨਾਲ ਵੀ ਗੱਲ ਨੇਹਣ ਕੇ ।” ਉਹ ਉਠਦੀ ਬੋਲੀ।

- “ਬੇਬੇ ਜੀ - ਸੰਤੂ ਨੂੰ ਪਤਾ ਈ ਨਹੀਂ ?”

ਬਚਿੰਤ ਕੌਰ ਹੈਰਾਨ ਸੀ।

- “ਕੁੜੇ ਕਾਹਨੂੰ ਕੁਛ ਪਤੈ ਬਿਚਾਰੇ ਨੂੰ - ਉਹ ਤਾਂ ਓਸ ਗੱਲ ਦੇ ਆਖਣ ਮਾਗੂੰ ਮੈਂ ਤੇ ਪੂਰਨ ਸਿਉਂ ਨੇ ਈ ਗੱਲ ਮਿਥੀ ਸੀ - ਫੇਰ ਵੀ ਕੁੜੀ ਦੀ ਸਾਰੀ ਉਮਰ ਦਾ ਸੁਆਲ ਐ - ਤੂੰ ਬੇਫਿਕਰ ਹੋ ਜਾਹ - ਸੰਤੂ ਨੂੰ ਮਨਾਉਣਾ ਮੇਰਾ ਕੰਮ ਐਂ - ਉਹ ਤਾਂ ਮੰਨ ਜਾਓ - ਉਹ ਤਾਂ ਵਿਚਾਰਾ ‘ਕੱਲਾ ਕਹਿਰਾ ਡਿੱਕਡੋਲੇ ਖਾਂਦਾ ਫਿਰਦੈ - ਜੇ ਬੰਦਾ ਤਿਹਾਏ ਨੂੰ ਪਾਣੀ ਪਿਆਉ - ਉਹ ਨਾਂਹ ਕਦੋਂ ਕਰਦੈ ?’”

ਹਰ ਕੌਰ ਚਲੀ ਗਈ।

ਬਚਿੰਤ ਕੌਰ ਨੇ ਮੰਜੇ ਤੇ ਪਈ ਮੇਲੋ ਵੱਲ ਗਹੁ ਨਾਲ ਤੱਕਿਆ ਤਾਂ ਉਸ ਦਾ ਕਾਲਜਾ ਭਰਾੜ ਹੋ ਗਿਆ।

- “ਸ਼ੁਰਤ ਦੇ ਨਾਲ ਨਾਲ ਕਰਮ ਵੀ ਚੱਜ ਦੇ ਲਿਖਾ ਲਿਆਉਂਦੀ ਧੀਏ ।” ਉਸ ਨੇ ਮੇਲੋ ਦੇ ਮੱਥੇ ‘ਤੇ ਬੜੇ ਹੋਰਵੇ ਨਾਲ ਹੱਥ ਫੇਰ ਕੇ ਕਿਹਾ।

ਮੇਲੋ ਮਾਂ ਵੱਲ ਇਕ ਟੱਕ ਦੇਖਣ ਲੱਗ ਪਈ। ਹੁਣ ਉਹ ਬਿਲਕੁਲ ਸੰਭਲ ਚੁੱਕੀ ਸੀ। ਕਮਲ ਨਹੀਂ ਮਾਰਦੀ ਸੀ। ਰੋਟੀ ਖਾ ਲੈਂਦੀ ਸੀ। ਚਾਹ-ਦੁੱਧ ਪੀ ਲੈਂਦੀ ਸੀ। ਕੱਪੜੇ ਲੱਤੇ ਮਾੜੇ - ਮੋਟੇ ਧੋ ਲੈਂਦੀ ਸੀ ਅਤੇ ਬਚਿੰਤ ਕੌਰ ਦੇ ਕਹਿਣ ਤੇ ਨਾਲ ਗੁਰਦੁਆਰੇ ਵੀ ਜਾ ਆਉਂਦੀ ਸੀ।

ਸੰਤੀ ਦੇ ਮਰਨ ਤੋਂ ਬਾਅਦ ਸੰਤੂ ਵੀ ਕਰੰਡ ਹੋਈ ਕਣਕ ਵਾਂਗ ਦੱਬਿਆ ਗਿਆ ਸੀ। ਉਸ ਦੇ ਅਹਿਸਾਸ ਹੀ ਮਰ ਚੱਲੇ ਸਨ। ਅਲਾਟਮੈਂਟ ਹੋਈ ਜ਼ਮੀਨ ਵਿਚ ਜਾਣ ਨੂੰ ਉਸ ਦੀ ਵੱਢੀ ਰੂਹ ਨਾ ਕਰਦੀ। ਸੰਨਾ ਘਰ ਭਾਂਅ-ਭਾਂਅ ਕਰਦਾ, ਡਰਾਂਉਂਦਾ।

ਅਮਲੀ ਕਦੇ ਕਦਾਈਂ ਉਸ ਵੱਲ ਗੇੜਾ ਮਾਰ ਜਾਂਦਾ। ਇਸ ਨਾਲ ਉਹਨਾਂ ਦਾ ਵਾਹਵਾ ਦਿਲ ਲੱਗਿਆ ਰਹਿੰਦਾ। ਉਹ ਅਗਲੀਆਂ ਪਿਛਲੀਆਂ ਗੱਲਾਂ ਕਰਕੇ ਗੁੱਭ-ਗੁਬਾਹਟ ਕੱਢ ਲੈਂਦੇ। ਦੁੱਖ-ਸੁਖ ਫਰੋਲਦਿਆਂ ਭਰੇ ਦਿਲ ਹੌਲੇ ਹੋ ਜਾਂਦੇ।

ਕਦੇ-ਕਦੇ ਅਮਲੀ ਮੰਡ ਦੀ ਦੇਸੀ ਦਾਰੂ ਦੀ ਬੋਤਲ ਫੜੀ ਆਉਂਦਾ। ਅੱਧੀ ਰਾਤ ਤੱਕ ਪੀਂਦੇ ਉਹ ਪੁਰਾਣੇ ਕਿਸੇ ਛੇੜ ਲੈਂਦੇ। ਜਜ਼ਬਾਤ ਹਿੱਲ ਪੈਂਦੇ। ਅਤੇ ਇਕ ਦੂਜੇ ਦੇ ਗਲ ਲੱਗ ਕੇ ਰੋਣ ਲੱਗ ਜਾਂਦੇ। ਅੰਦਰ ਜਮਾਂਹ ਹੋਇਆਂ ਕੂੜ-ਕਬਾੜ ਹੰਝੂਆਂ ਨਾਲ ਧੋ ਕੇ ਆਪ ਹੀ ਚੁੱਪ ਕਰ ਜਾਂਦੇ।

ਸੰਤੂ ਅਜੇ ਬਲਦਾਂ ਨੂੰ ਗੁਤਾਵਾ ਰਲਾ ਕੇ ਹੀ ਹਟਿਆ ਸੀ ਕਿ ਤਾਈ ਹਰ ਕੌਰ ਬਹੁੜ ਪਈ।

- “ਕੀ ਕਰਦੇਂ ਪੁੱਤ ਸੰਤੂ ?” ਹਰ ਕੌਰ ਨੇ ਬੜੇ ਮੋਹ ਨਾਲ ਪੁੱਛਿਆ।
- “ਬਲਦਾਂ ਨੂੰ ਸੰਨ੍ਹੀ ਕਰ ਕੇ ਹਟਿਐਂ ਤਾਈ।” ਸੰਤੂ ਨੇ ਹੱਥ ਝਾੜ ਕੇ ਉਤਰ ਦਿੱਤਾ।
- “ਚੰਗਾ ਪੁੱਤ - ਜੱਟ ਦੀ ਬਲਦ ਬਿਨਾਂ ਤੇ ਬਲਦ ਦੀ ਜੱਟ ਬਿਨਾਂ ਕੋਈ ਜੂਨ ਨਹੀਂ - ਓਸ ਗੱਲ ਦੇ ਆਖਣ ਮਾਂਗੂ ਇਹ ਵੀ ਲੈਣੇ ਦੇਣੇ ਦੇ ਸਰਬੰਧ ਐ ਪੁੱਤ।” ਉਹ ਮੰਜ਼ੀ ਤੇ ਬੈਠਦਿਆਂ ਬੋਲੀ।
- “ਚਾਹ ਧਰਾਂ ਤਾਈ ?”
- “ਧਰਲਾ ਪੁੱਤ - ਨਾਲੇ ਤੂੰ ਪੀ ਲਈਂ - ਕਿਹੜੇ ਹਾਲੀਂ ਹੋਇਆ ਪਿਆਂ।”

ਸੰਤੂ ਨੇ ਚਾਹ ਧਰ ਦਿੱਤੀ।

ਹਰ ਕੌਰ ਨੇ ‘ਸਾਂ-ਸਾਂ’ ਕਰਦੇ ਘਰ ਵਿਚ ਭਲਵਾਨੀ ਗੇੜਾ ਦਿੱਤਾ।

ਸੰਤੂ ਗਿਲਾਸਾਂ ਵਿਚ ਚਾਹ ਪਾ ਲਿਆਇਆ।

- “ਚਾਹ, ਆਪਾਂ ਪਿੱਛੋਂ ਪੀਮਾਂਗੇ -ਪਹਿਲਾਂ ਮੇਰੇ ਨਾਲ ਇਕ ਗੱਲ ਕਰ।” ਹਰ ਕੌਰ ਨੇ ਗੱਲ ਤੋਰੀ।

- “ਦੱਸ ਤਾਈ ?”
- “ਬਚਿੰਤ ਕੁਰ ਦੀ ਕੁੜੀ ਐ ਨਾ ਮੇਲੋ ?”
- “ਹਾਂ ਤਾਈ।”
- “ਉਹਦੇ ਬਾਰੇ ਤੇਰਾ ਕੀ ਖਿਆਲ ਐ ?”
- “ਕਿਹੜਾ ਖਿਆਲ ਤਾਈ ?”
- “ਤੂੰ ਤਾਂ ਜਮਾਂ ਈ ਸਿੱਧਰੈਂ - ਜਮਾਂ ਈ ਨਿਆਣੇਂ ਦਾ ਨਿਆਣੇਂ ਰਿਹਾ - ਕਮਲਿਆ ਉਹਦੇ

ਰਿਸ਼ਤੇ ਬਾਰੇ ਕੀ ਖਿਆਲ ਐ ?”

- “ਰਿਸ਼ਤੇ ਦਾ ਖਿਆਲ ਤਾਂ ਠੀਕ ਐ - ਪਰ ਕਰਦੇ ਕੀਹਦੇ ਨਾਲ ਐਂ ਤਾਈ ?” ਸੰਤੁ ਦੇ ਹੱਥ ਪੱਲੇ ਕੱਖ ਨਹੀਂ ਪਿਆ ਸੀ।

- “ਤੂੰ ਤਾਂ ਉਸ ਗੱਲ ਦੇ ਆਖਣ ਮਾਂਗ੍ਰੁ ਜਮਾਂ ਈ ਢਾਂਡਾ ਬੰਦੈਂ - ਮੈਂ ਮੇਲੋ ਦੇ ਰਿਸ਼ਤੇ ਦੀ ਤੇਰੇ ਨਾਲ ਗੱਲ ਕਰਦੀ ਆਂ ।” ਹਰ ਕੌਰ ਨੇ ਮੋਟੇ ਅੱਖਰਾਂ ‘ਚ ਸਮਝਾਇਆ।

- “ਮੇਰੇ ਨਾਲ ਤਾਈ ?” ਉਸ ਨੇ ਮੂੰਹ ਅੱਡ ਲਿਆ । ਅੱਖਾਂ ਚੌੜੀਆਂ, ਚੌਫਾਲ ਹੋ ਗਈਆਂ । ਸਿਰ ਦੀਆਂ ਜਟੂਰੀਆਂ ਸਪੋਲੀਆਂ ਵਾਂਗ ਖੜ੍ਹੇ ਗਈਆਂ ।

- “ਆਹੋ - ਤੇਰੇ ਨਾਲ !”

- “ਤਾਈ - ।” ਉਸ ਤੋਂ ਬੋਲਿਆ ਨਾ ਗਿਆ। ਸਾਰੇ ਸਰੀਰ ਵਿਚ ਝਰਨਾਹਟ ਛਿੜ ਗਈ। ਲੂੰ-ਕੰਡੇ ਕੰਡੇਰਨਿਆਂ ਵਾਂਗ ਖੜ੍ਹੇ ਹੋ ਗਏ। ਪਲ ਦੀ ਪਲ ਉਹ ਬੌਂਦਲ ਗਿਆ ਸੀ।

- “ਤਾਈ - ਕਾਹਨੂੰ ਮਰੇ ਨੂੰ ਹੋਰ ਮਾਰਦੀ ਐਂ ? ਮੇਰੇ ਹਾਲਾਤਾਂ ਦਾ ਤੈਨੂੰ ਪਤਾ ਈ ਐ ।” ਉਸ ਦੀਆਂ ਤਲੀਆਂ ਪਸੀਨੇ ਨਾਲ ਤਰਬਤਰ ਸਨ। ਉਹ ਵਾੜ ਵਿਚ ਫਸੇ ਬਿੱਲੇ ਵਾਂਗ ਤਾਈ ਵੱਲ ਝਾਕ ਰਿਹਾ ਸੀ।

ਹਰ ਕੌਰ ਬਰਾਬਰ ਉਸ ਦਾ ਜਾਇਜਾ ਲੈ ਰਹੀ ਸੀ।

- “ਤਾਈ - ਕਿੱਥੇ ਉਹਦੀ ਉਮਰ ? ਕਿੱਥੇ ਮੇਰੀ ਉਮਰ ?” ਉਸ ਦਾ ਦਿਲ ਫੜੇ ਕਬੂਤਰ ਵਾਂਗ ‘ਫੜੱਕ-ਫੜੱਕ’ ਛਾਤੀ ਵਿਚ ਵੱਜੀ ਜਾ ਰਿਹਾ ਸੀ।

- “ਵੇ ਉਮਰ ਤੇਰੀ ਨੂੰ ਕੀ ਗੋਲੀ ਵੱਜੀ ਐ ? ਕੱਲ੍ਹ ਦਾ ਤਾਂ ਤੂੰ ਜੁਆਕ ਐਂ- ਮੇਰੇ ਹੱਥਾਂ ‘ਚ ਖੇਡਦਾ ਰਿਹੈਂ - ਕੱਲ੍ਹ ਦੀਆਂ ਗੱਲਾਂ ਐਂ ਜਦੋਂ ਮੇਰੇ ਉਤੇ ਮੂਤ ਦਿੰਦਾ ਸੀ ।” ਹਰ ਕੌਰ ਨੇ ਝੇਡ ਕੀਤੀ ।

- “.....।” ਸੰਤੁ ਨੂੰ ਕੁਝ ਸੁੱਝ ਨਹੀਂ ਰਿਹਾ ਸੀ। ਤਾਈ ਨੇ ਅਚਾਨਕ ਹੀ ਕਪਾਲ ‘ਚ ਇੱਟ ਮਾਰੀ ਸੀ। ਉਹ ਲਾਲ ਝਰੰਗ ਹੋਇਆ ਬੈਠਾ ਸੀ।

- “ਕੁੜੀ ਦੀ ਖੇਹ ਖਰਾਬੀ ਜਿਹੜੀ ਮੁਸਲਿਆ ਨੇ ਕੀਤੀ ਐ - ਉਹ ਤੈਨੂੰ ਪਤਾ ਈ ਐ ।”

- “ਉਹ ਤਾਂ ਤਾਈ ਪਤੈ ।”

- “ਫੇਰ ਹੋਰ ਸੁਣ ਟਿਕਾ ਕੇ - ।” ਉਸ ਨੇ ਦਮ ਲੈ ਕੇ ਬੋਲਣਾ ਸ੍ਰੂਕੀਤਾ।

- “ਕੁੜੀ ਦਾ ਹੋ ਗਿਆ ਪੈਰ ਭਾਰਾ - ਨਾਲੇ ਤਾਂ ਉਸ ਗੱਲ ਦੇ ਆਖਣ ਮਾਂਗ੍ਰੁ ਪੁੰਨ ਤੇ ਨਾਲੇ ਫਲੀਆ - ਉਹਨਾਂ ਦਾ ਜੁਆਕ ਢਕਿਆ ਜਾਉਂ ਤੇ ਤੇਰਾ ਘਰ ਵਸਦੂ - ਫਾਇਦਾ ਦੋਨਾਂ ਧਿਰਾਂ ਨੂੰ ਈ ਐਂ - ਰੋਟੀਆਂ ਪਕਾਉਣ ਆਲੀ ਘਰੇ ਆਜੂ - ਬਾਧੂ ਅਧੇ ਈ ਹੱਥ ਫੁਕਦਾ ਰਹਿੰਨੈ - ਤੇਰੀ ਤਾਂ ਉਮਰ ਈ ਕੀ ਐ ? ਆਪਣੇ ਪਿੰਡ ਆਲੇ ਜੈਲਦਾਰ ਨੇ ਸੱਠਾਂ ਵਰਿਊਆਂ ਦੇ ਨੇ ਵਿਆਹ ਕਰਵਾ ਲਿਆ ਸੀ ਦੂਜਾ - ਤੇ ਉਹ ਵੀ ਪਹਿਲੀ ਦੇ ਜਿਉਂਦੀ ਹੁੰਦੀ ਦੇ ।”

- “ਤਾਈ ਲੋਕ ਕੀ ਕਹਿਣਗੇ ?”

- “ਵੇ ਲੋਕਾਂ ਨੂੰ ਮਾਰ ਛਿੱਤਰ ਤੋਂ ਦੀ ! ਲੋਕ ਹੁਣ ਨਹੀਂ ਤੇਰੀਆਂ ਰੋਟੀਆਂ ਲਾਹੁੰਣ ਆਉਂਦੇ ?”
 - “.....”
 - “ਆਇਐ ਕਦੇ ਕੋਈ ਦੁਖ ਸੁਖ ਕਰਨ ? ਜਦੋਂ ਦੀ ਸੰਤੀ ਮਰੀ ਐ ?”
 - “ਤਾਈ ਮੈਂ ਤਾਂ ਉਈਂ ਬੁੜ੍ਹਾ ਹੋਇਆ ਪਿਆਂ ।” ਆਖਰੀ ਗੱਲ ਸੰਤੂ ਨੇ ਮਸਾਂ ਹੀ ਮੁੰਹੋਂ ਕੱਢੀ।
 - “ਸਿਆਣੇ ਕਹਿੰਦੇ ਹੁੰਦੇ ਐ - ਘੋੜਾ ਤੇ ਮਰਦ ਕਦੇ ਬੁੱਢੇ ਨਹੀਂ ਹੁੰਦੇ - ਜੇ ਕਰ ਮਿਲਣ ਖੁਰਾਕਾਂ - ਮੇਲੋ ਆਉਣ ਦੀ ਦੇਰ ਐ - ਤੂੰ ਤਾ ਉਈਂ ਦੁੜਕ ਜਾਵੇਂਗਾ - ਨਾਲੇ ਉਹਦਾ ਕਮਲ ਜਿਆ ਲੋਟ ਹੋਜੂ - ਓਸ ਗੱਲ ਦੇ ਆਖਣ ਮਾਂਗੂ ‘ਕੱਲਾ ਤਾਂ ਤੂੰ ਉਈਂ ਕੀਝਿਆਂ ਵਾਲੇ ਕੁੱਤੇ ਮਾਂਗੂ ਚੇਰੀ ਹੋ ਜਾਵੇਂਗਾ - ਹੌਸਲਾ ਕਰ - ਸਾਰੀ ਦੁਨੀਆਂ ਈ ਘਰ ਵਸਾਉਂਦੀ ਆਈ ਐ ।”
 - “ਤਾਈ - ਐਸ ਉਮਰ 'ਚ ਵਿਆਹ ਕਰਵਾਉਂਦਾ ਮੈਂ ਚੰਗਾ ਲੱਗੂ ?”
 - “ਵੇ ਵਿਆਹ ਨੂੰ ਕਿਹੜਾ ਤੂੰ ਘੋੜੀ ਚੜ੍ਹਨੈਂ ? ਗੁਰਦੁਆਰੇ 'ਚ ਈ ਚਾਰ ਲਾਵਾਂ ਪੜ੍ਹ ਦਿਆਂਗੇ - ਕੁੜੀ ਲੈ ਕੇ ਘਰੇ ਵੱਜੀਂ - ਵਸਿਓ ਰਸਿਓ - ਬੁੱਲੇ ਵੱਡਿਓ ।”
 - “ਮੇਲੋ ਦੀ ਮਾਂ ਦਾ ਕੀ ਵਿਚਾਰ ਐ ?”
 - “ਸਾਰੇ ਈ ਸਹਿਮਤ ਐ - ਬੱਸ ਤੂੰ ਈ ਕੱਲੈਂ - ਜਿਹੜਾ ਗਿੱਟੇ ਸੋਟੀ ਨਹੀਂ ਲੱਗਣ ਦਿੰਦਾ - ।” ਹਰ ਕੌਰ ਨੇ ਫਟਾ ਫਟ ਚਾਹ ਸੂਤਣੀ ਸੂਰੂ ਕਰ ਦਿੱਤੀ।
 - “ਤੂੰ ਤਿਆਰੀ ਕਰ - ਮੈਂ ਪੂਰਨ ਸਿਉਂ ਕੋਲੇ ਚੱਲੀ ।” ਹਰ ਕੌਰ ਚਾਹ ਪੀ ਕੇ ਵਰੋਲਾ ਬਣ ਗਈ।
- ਸੰਤੂ ਖੁਸ਼ੀ ਅਤੇ ਹੈਰਾਨੀ ਵਿਚ ਗੜੁੱਚ ਹੋਇਆ, ਦੁਬਿਧਾ ਜਿਹੀ ਵਿਚ ਫਸਿਆ ਬੈਠਾ ਸੀ।
- ਸੋਚਾਂ ਸੋਚਦਿਆਂ ਉਸ ਨੇ ਸ਼ਾਮ ਪਾ ਦਿੱਤੀ।
- ਪਸੂਆਂ ਨੂੰ ਪੱਠੇ - ਦੱਥੇ ਪਾ ਅਤੇ ਪਾਣੀ ਪਿਆ ਕੇ ਉਹ ਅਮਲੀ ਵੱਲ ਨੂੰ ਤੁਰ ਪਿਆ।
- “ਮੈਂ ਤੇਰੇ ਵੱਲੀਂ ਆਉਣ ਲੱਗਿਆ ਸੀ।” ਪਤਾ ਨਹੀਂ ਕਿਹੜੀ ਖੁਸ਼ੀ ਵਿਚ ਅਮਲੀ ਨੇ ਛੱਟ ਬੋਤਲ ਧੂਹ ਲਈ। ਖੂਹੀ ਤੋਂ ਪਾਣੀ ਦਾ ਲੀਟਰ ਭਰ ਲਿਆਂਦਾ ਅਤੇ ਦੋ ਖੱਦਰ ਦੇ ਗਿਲਾਸ ਕੋਲ ਰੱਖ ਲਏ।
 - “ਜਿਹੜੀ ਘੁਸਰ ਮੁਸਰ ਜੀ ਸੁਣਦੇ ਐਂ - ਇਹ ਕਿੰਨੀ ਕੁ ਸੱਚੀ ਐ ?” ਅਮਲੀ ਨੇ ਬੋਤਲ ਦੇ ਮੂੰਹ ‘ਚੋਂ ਮੱਕੀ ਦਾ ਗੁੱਲ ਮਰੋੜਦਿਆਂ ਸੰਤੂ ਨੂੰ ਪੁੱਛਿਆ।
 - “ਕਿਹੜੀ ਘੁਸਰ ਮੁਸਰ ?”
 - “ਤੇਰੇ ਵਿਆਹ ਆਲੀ - ਕਾਹਨੂੰ ਕੱਛ ਬਾਣੀਂ ਮੁੰਮਾਂ ਦਿੰਨੈਂ ? ਸਿੱਧਾ ਹੋ ਕੇ ਵਗ - ਬਲਦ ਮੁਤਣੀਆਂ ਨਾ ਪਾ ।” ਅਮਲੀ ਨੇ ‘ਰੂੜੀ ਮਾਰਕਾ’ ਖੱਦਰ ਦੇ ਗਿਲਾਸਾਂ ਵਿਚ ਉਲੱਦ ਲਈ।
 - “ਪਹਿਲਾਂ ਤਾਈ ਤਹਿ ਲਾ ਗਈ - ਹੁਣ ਜਿਹੜੀ ਕਸਰ ਬਾਕੀ ਰਹਿੰਦੀ ਐ - ਤੂੰ ਪੂਰੀ ਕਰ ਲੈ ਮਾੜੀ ਧਾਰ ਤਾਂ ਅਮਲੀਆ ਚਮਿਆਰਾਂ 'ਤੇ ਈ ਪੈਂਦੀ ਐ ।” ਸੰਤੂ ਨੇ ਗਿਲਾਸ ਚੁੱਕ ਲਿਆ।
 - “ਮਰਦ ਬਣ ਮਰਦ - ਮਾੜੇ ਸਾਹਣ ਮਾਂਗੂ ਪੂਛ ਮਰੋੜ ਮਰੋੜ ਮੋਕ ਨਾ ਮਾਰੀ ਜਾਹ - ਤੂੰ ਤਾਂ

ਮੱਝ ਅਰਗੀ ਸੰਤੀ ਨੂੰ ਖੰਘਣ ਨਹੀਂ ਦਿੱਤਾ ਸੀ - ਇਹ ਤਾਂ ਫੇਰ ਕੱਲ੍ਹ ਦੀ ਜੁਆਕੜੀ ਐ ।”

ਦੋਨਾਂ ਨੇ ਗਿਲਾਸ ਖਾਲੀ ਕਰ ਦਿੱਤੇ ।

ਤਾਜ਼ੇ ਪੱਟੇ ਗੰਢੇ ਬਲਦ ਵਾਂਗ ਚਰਨੇ ਸ਼ੁਰੂ ਕਰ ਦਿੱਤੇ । ਦੇਸੀ ਦਾਰੂ ਨੇ ਉਹਨਾਂ ਨੂੰ ਪੱਠਾ ਲਾ ਦਿੱਤਾ ਸੀ। ਗੰਢੇ ਚੱਬਦਿਆਂ ਦੀ ‘ਕਰਬ-ਕਰਬ’ ਦੂਰ ਤੱਕ ਸੁਣਦੀ ਸੀ।

- “ਆਹੀ ਡਰ ਤਾਂ ਮੈਨੂੰ ਖਾਈ ਜਾਂਦੈ - ਬਈ ਕਦੇ ਪੀਤੀ ਖਾਧੀ ‘ਚ ਸਹੁਰੀ ਦੀ ਜਾਹ ਜਾਂਦੀ ਨਾ ਹੋ ਜਾਵੇ ।” ਸੰਤੂ ਨੂੰ ਨਸ਼ਾ ਹਨ੍ਹੇਰੀ ਵਾਂਗ ਚਿੜਿਆ ਸੀ।

- “ਐਡਾ ਵੀ ਖੋਖਰ ਆਲਾ ਮੱਲ ਨਾ ਬਣ - ਹੱਡਾਂ ਤੇਰਿਆਂ ਦੇ ਵੀ ਹੁਣ ਜੜਾਕੇ ਪੈਂਦੇ ਐ - ਤੀਮੀ ਆਈ ਤੇ ਆ ਜਾਵੇ - ਗੋਡਣੀਆਂ ਲੁਆ ਦਿੰਦੀ ਐ - ਕਿਤੇ ਉਹ ਗੱਲ ਨਾ ਹੋਵੇ - ਬਈ ਕਿਤੇ ਉਤੇਂ ਈ ਲਾਹੁੰਣਾਂ ਪਵੇਂ?” ਅਮਲੀ ਨੇ ਸੰਤੂ ਦਾ ਮਾਵਾ ਲਾਹ ਧਰਿਆ।

- “ਅਮਲੀਆ - ਤੂੰ ਹੇਠੀ ਕਰਨੋਂ ਨਾ ਹਟਿਆ - ਪਹਿਲੇ ਪੇਕ ਦਾ ਨਸ਼ਾ ਈ ਖੋਟਾ ਕਰ ਮਾਰਿਆ - ਪਾ ਹੋਰ ਘੁੱਟ ।”

- “ਜਿੰਨੀ ਕਹੇਂ - ਆਪਾ ਕਿਹੜਾ ਇਹ ਕਿਤੇ ਲੈ ਕੇ ਜਾਣੀ ਐਂ ? ਅਜੇ ਤਾਂ ਇਕ ਸੀਸੀ ਹੋਰ ਪਈ ਐ - ਅੱਜ ਡੰਝਾਂ ਲਾਹ ਕੇ ਹਟਾਂਗੇ - ਪਰ ਇਕ ਗੱਲ ਛੋਟੇ ਭਾਈ ਮੇਰੀ ਲੜ ਬੰਨ੍ਹ ਲਈਂ ।” ਅਮਲੀ ਨੇ ਦੁਬਾਰਾ ਗਿਲਾਸ ਭਰਦਿਆਂ ਕਿਹਾ।

- “.....।” ਸੰਤੂ ਨੇ ਅਗਲੀ ਗੱਲ ਲਈ ਕੰਨ ਚੁੱਕੇ ।

- “ਖੇਤ ‘ਚ ਦਿਹੜੀ ਦੀ ਥਾਂ ਚਾਹੇ ਜੋਤਾ ਲਾ ਲਿਆ ਕਰੀਂ - ਪਰ ਘਰ ਆਲੀ ਦਾ ਨਿਕਾਲ ਨਾ ਮਰਨ ਦੇਈਂ - ਜੇ ਤੈਬੋਂ ਬੋਰ ਨਾ ਹੋਇਆ ਤਾਂ ਅਗਲੀ ਕੰਧਾਂ ਕੋਠੇ ਈ ਟੱਪੂ - ਤੇ ਨਾਲੇ ਰੱਖੂ ਤੈਨੂੰ ਜੁੱਤੀ ਬੱਲੇ - ਬੱਸ ਜਿੰਨੀ ਕੁ ਜੋਕਰਾ ਹੋਇਆ - ਰੈਹਲ ਬਗਲੀ ਆਈਂ - ਗੁਆਂਢੀਆ ਦਾ ਕੱਟਾ ਮਾਰਨ ਆਸਤੇ ਕਦੇ ਕਦੇ ਆਬਦੀ ਕੰਧ ਸਿੱਟਣੀ ਪੈਂਦੀ ਐ - ਪਰ ਐਨਾ ਖਿਆਲ ਰੱਖੀਂ ਬਈ ਕਦੇ ਹਿਲਦੀ ਕੰਧ ਤੇਰੇ ‘ਤੇ ਨਾ ਆ ਡਿੱਗੇ ।” ਉਹਨਾਂ ਨੇ ਦੂਜੇ ਗਿਲਾਸ ਵੀ ਅੰਦਰ ਡੋਲ੍ਹ ਲਏ। ਗੰਢਿਆਂ ਨੂੰ ਫਿਰ ਵਾਢਾ ਧਰ ਲਿਆ।

- “ਗੁੱਸਾ ਨਾ ਕਰੀਂ ਛੋਟੇ ਭਾਈ - ਮੈਂ ਤੈਨੂੰ ਵੱਡਾ ਹੋਣ ਕਰਕੇ ਇਹੋ ਮੱਤਾਂ ਦਿੰਨੈ ।” ਅਮਲੀ ਨਸੇ ਨਾਲ ਬਾਬੂ ਬਣਿਆ, ਤੋਤਲਾ ਬੋਲ ਰਿਹਾ ਸੀ। ਉਸ ਦੀਆ ਅੱਖਾਂ ਦਾ ਰੰਗ ਜੋਗੀਆ ਹੋ ਗਿਆ ਸੀ।

- “ਗੁੱਸਾ ਤਾਂ ਬਾਈ ਮੈਂ ਤੇਰਾ ਜਮਾ ਈ ਨਹੀਂ ਕਰਦਾ - ਪਰ ਇਕ ਧੁੜਕੂ ਮੈਨੂੰ ਅੰਦਰੋਂ ਅੰਦਰੀ ਖਾਈ ਜਾਂਦੈ ।”

- “ਉਹ ਕੀ ? ਤੂੰ ਮੁੰਹੋਂ ਗੱਲ ਕੱਢ - ਮੈਂ ਭੁੰਜੇ ਨਹੀਂ ਡਿੱਗਣ ਦਿੰਦਾ ।” ਉਸ ਨੇ ਉਗਾਲਾ ਰੋਕ ਕੇ ਕਿਹਾ। ਉਹ ਕੋਚਰ ਵਾਂਗ ਸੰਤੂ ਵੱਲ ਝਾਕ ਰਿਹਾ ਸੀ।

- “.....।” ਸੰਤੂ ਚੁੱਪ ਸੀ।

- “ਉ਷ੇ ਛੋਟੇ ਭਾਈ ! ਅਸੀਂ ਮੂਤ ਦੀ ਧਾਰ ਮਾਰੀਏ - ਸਾਰਾ ਪਾਕਸਤਾਨ ਰੋੜ੍ਹ ਦੇਈਏ - ਛੁਕ

ਮਾਰੀਏ ਲਾਹੌਰ ਉੜਾ ਧਰੀਏ - ਤੂੰ ਗੱਲ ਕਰ - ਰਾਹ ਤੈਨੂੰ ਮੈਂ ਪਾਊਂ - ਕਾਹਤੋਂ ਮਰ੍ਹੁੰ - ਮਰ੍ਹੁੰ ਕਰੀ ਜਾਨੈਂ ? ਭਰਾਵਾਂ ਦੀ ਬਾਂ ਭਰਾ ਫ਼ਾਹੇ ਲੱਗਦੇ ਆਏ ਐ - ਤੂੰ ਹੁਕਮ ਕਰ - ਜਿੰਦਗੀ ਲਲਾਮ ਕਰ ਦੂੰ - !” ਅਮਲੀ ਲੋਰ ਵਿਚ ਡੰਡ ਬੈਠਕਾਂ ਕੱਢੀ ਜਾ ਰਿਹਾ ਸੀ । ਉਹ ਸੰਤੂ ਅੱਗੇ ਥੰਮ੍ਹ ਵਾਂਗ ਗੱਡਿਆ ਬੈਠਾ ਸੀ।

- “ਧੁੜਬੁੜ ਅਮਲੀਆ ਇਹ ਐ - ਬਈ ਉਹ ਕਦੇ-ਕਦੇ ਕਮਲ ਜਿਆ ਮਾਰਨ ਲੱਗ ਜਾਦੀ ਐ - ਕਿਤੇ ਉਹ ਨਾ ਹੋਵੇ ਬਈ ਮੈਂ ਮਾੜਾ ਜਿਆ ਨੇੜੇ ਨੂੰ ਹੋਵਾਂ ਤੇ ਉਹ ਰੋਲਾ ਪਾ ਕੇ ਜਹਾਨ ਕੱਠਾ ਕਰਲੇ ।”

ਅਮਲੀ ਉਚੀ ਉਚੀ ਹੱਸ ਪਿਆ ।

- “ਵਾਹ ਬਈ ਵਾਹ ! ਅਖੇ ਪੱਟਿਆ ਪਹਾੜ ਨਿਕਲਿਆ ਚੁਹਾ - ਤੂੰ ਉਹੀ ਦਾ ਉਹੀ ਰਿਹਾ !”

ਅਮਲੀ ਸੰਤੂ ਦੇ ਨੇੜੇ ਹੋ ਗਿਆ।

- “ਗੱਲ ਸੁਣ - ਬੁੜੀਆਂ ਕਹਿੰਦੀਆਂ ਹੁੰਦੀਓਂ ਸੱਸੇ ਗੱਲ ਕਰ - ਨੂੰਹੋਂ ਕੰਨ ਕਰ ।”

- “।”

_ “ਦੋ ਚਾਰ ਦਿਨ ਪਲੋਸੀਂ - ਰੋਟੀ ਦਾਲ ਨਾਲ ਬਣਵਾਈਂ - ਕਿਤੇ ਅੜਬ ਬੋਤੇ ਮਾਂਗ੍ਰੂ ਉਤੇ ਹੋ ਹੋ ਕੇ ਬੁੱਕਣ ਨਾ ਲੱਗ ਪਈਂ - ਤੀਮੀਂ ਦਾ ਦਿਲ ਵੱਸ ‘ਚ ਕਰੀਏ - ਹੌਲੀ ਹੌਲੀ ਗੱਡਾ ਲੀਹ 'ਤੇ ਪਾਈਂ - ਜਬਰਦਸਤੀ ਤੇ ਸਹਿਮਤੀ ‘ਚ ਲੱਖਾਂ ਕੋਹਾਂ ਦਾ ਫਰਕ ਹੁੰਦੈ ਛੋਟੇ ਭਾਈ ! ਮੈਂ ਤੇਰੀ ਰਗ ਸਮਝਦੈਂ ਬਈ ਸੁੱਲਿਆਂ ਨੇ ਉਹਦੇ ਨਾਲ ਧੱਕਾ ਕੀਤੈ - ਕਿੱਥੇ ਤਾਂ ਮੱਝ ਨੂੰ ਸੋਟੀ ਮਾਰ ਕੇ ਚੋਣੈਂ ਤੇ ਕਿੱਥੇ ਨੀਰਾ ਪਾ ਕੇ - ਬਾਪੀ ਮਾਰਕੇ ਹੇਠਾਂ ਬੈਠਣੈਂ - ਕਿੰਨਾ ਫਰਕ ਐ ? ਜਦੋਂ ਚੀਕਦੇ ਗੱਡੇ ਨੂੰ ਗਲੀਸ ਦੇ ਕੇ ਤੋਰੀਏ - ਆਪੇ ਰੈਲਾ ਹੋ ਕੇ ਤੁਰ ਪੈਂਦੇ - ਤੇਰੇ ਸਾਹਮਣੇ ਐਂ - ਜਦੋਂ ਤੇਲ ਮਿਲਣ ਲੱਗ ਪਿਆ ਦੇਖ ਲਈਂ ਕਮਲ ਕੁਮਲ ਕਿਧਰੇ ਉਡ ਜਾਣਗੇ- ਇਕ ਅੱਧਾ ਦਿਨ ਵੱਟ ਜਿਆ ਕਰੂਗੀ - ਫੇਰ ਆਪੇ ਟਿਕਾਣੇ ਤੇ ਆਜੂਗੀ - ਤੂੰ ਜੱਟ ਬੁੱਟ ਐਂ ਜਦੋਂ ਮੱਝ ਨੇ ਨਵੇਂ ਦੁੱਧ ਹੋਣਾ ਹੁੰਦੈ - ਕਿੱਲਾ ਪਟਾਉਣ ਤੱਕ ਜਾਂਦੀ ਐ - ਤੇ ਰੱਬ ਤੇਰਾ ਭਲਾ ਕਰੇ - ਜਦੋਂ ਨਵੇਂ ਦੁੱਧ ਹੋ ਜਾਂਦੀ ਐ - ਜਮਾਂ ਈ ਸੀਲ ਬਣ ਕੇ ਖੜ੍ਹ ਜਾਂਦੀ ਐ - ਇਹ ਕਾਮ ਵੀ ਬੰਦੇ ਦੇ ਡਮਾਕ ਤੇ ਜ਼ਿਲਬ ਬਣ ਕੇ ਜੰਮ ਜਾਂਦੈ - ਤੇ ਜਦੋਂ ਜ਼ਿਲਬ ਨਿਕਲ ਜਾਂਦੀ ਐ - ਹੌਲਾ ਫੁੱਲ ਅਰਗਾ ਹੋ ਜਾਂਦੈ ਬੰਦਾ - ਜੁਆਨ ਕੁੜੀਆਂ ਨੂੰ ਮਿਰਗੀ ਦੇ ਦੌਰੇ ਕਿਉਂ ਪੈਂਦੇ ਐ ? ਇਸੇ ਕਰਕੇ ਪੈਂਦੇ ਐ - ਜਦੋਂ ਸੇਰਨੀ ਨੂੰ ਉਬਾਲਾ ਉਠਦੈ - ਉਹ ਰਾਹ ਤੇ ਆ ਕੇ ਲਿਟਣ ਲੱਗ ਜਾਂਦੀ ਐ - ਹੱਥਣੀ ਦੇ ਸਿਰ ਨੂੰ ਚੜ੍ਹਦੈ ਤਾਂ ਦਰਖਤ ਪੱਟ ਪੱਟ ਸਿਟਦੀ ਐ - ਪੁਰਾਣੇ ਸਾਧੂ ਸੰਤ ਦਰੱਖਤਾਂ ਹੇਠ ਬੈਠੇ ਈ ਪਿਘਲ ਗਏ - ਜਿਹੜਾ ਇਹ ਕੁਜਰਤ ਨੇ ਰਾਹ ਬਣਾਇਐ ਕੁਛ ਸੋਚ ਕੇ ਈ ਬਣਾਇਐ ? ਕੁਜਰਤ ਕੋਈ ਕਮਲੀ ਐ ? ਜਾਨਵਰਾਂ ਨੂੰ ਹੋਰ ਕੋਈ ਕੰਮ ਆਉਂਦੈ ਚਾਹੇ ਨਹੀਂ ਆਉਂਦਾ ਪਰ ਇਹ ਕੰਮ ਲਾਜ਼ਮੀ ਜਾਣਦੇ ਐ ।”

ਸੰਤੂ ਹੱਸ ਪਿਆ।

- “ਹੱਸਣ ਆਲੀ ਗੱਲ ਨਹੀਂ ਛੋਟੇ ਭਾਈ ! ਇਹਦੇ ਬਿਨਾਂ ਰੱਬ ਦੀ ਛਾਰਿਛਟੀ ਨਹੀਂ ਚੱਲਦੀ - ਸੰਸਾਰ ਨਹੀਂ ਤੁਰਦਾ - ਵਾਧਾ ਨਹੀਂ ਹੁੰਦਾ - ਤੇ ਜਿਹੜੇ ਲੋਕ ਇਹਨੂੰ ਸਮਝਦੇ ਈ ਸਿਰਫ ਮੁਤਣ ਆਲੀ ਚੀਜ਼ ਐ - ਉਹ ਤਾਂ ਸਿੱਧੇ ਈ ਕੁਜਰਤ ਦੇ ਵੈਰੀ ਐ - ਚਾਹੇ ਕੋਈ ਸਾਧ ਐ ਚਾਹੇ ਸੰਤ ਐ ।”

ਸੰਤੁ ਹੋਰ ਉਚੀ ਹੱਸ ਪਿਆ।

- “ਤੂੰ ਤਾਂ ਜੁਆਕਾਂ ਮਾਗ੍ਰੂੰ ਹੱਸਣ ਲੱਗ ਪਿਆ - ਸੋਚ ਕਰ ! ਗਾਂਈਆਂ ਹਰ ਰੋਜ਼ ਵੱਗ ‘ਚ ਜਾਂਦੀਐਂ - ਢੱਠਾ ਉਹਨਾਂ ਵੱਲੋਂ ਜਮਾਂ ਈ ਬੇਪਰਵਾਹ ਰਹਿੰਦੈ - ਜਦੋਂ ਕਿਸੇ ਗਾਂ ਨੇ ਨਵੇਂ ਦੁੱਧ ਹੋਣਾ ਹੁੰਦੈ - ਉਹਦੇ ਮਗਰ ਲੱਗ ਤੁਰਦੈ - ਇਹ ਕੁਜਰਤ ਦਾ ਗੇੜ ਐ - ਤੇ ਨਹੀਂ ਢੱਠੇ ਅੰਦਰ ਕਿਹੜਾ ਕੋਈ ਮੀਟਰ ਲੱਗਿਆ ਹੁੰਦੈ ?”

ਪੈਗ ਪੀਂਦੇ ਸੰਤੁ ਨੂੰ ਹੱਥੂ ਆਉਣੋਂ ਮਸਾਂ ਹੀ ਬਚਿਆ।

- “ਸਿਆਣੇ ਦਾ ਕਿਹਾ ਤੇ ਅੱਲੇ ਦਾ ਖਾਧਾ ਪਿਛੋਂ ਪਤਾ ਲੱਗਦੈ - ਇਕ ਆਰੀ ਤਾਂ ਮੂੰਹ ਖੱਟਾ ਹੁੰਦੈ - ਤੂੰ ਹੱਸ ਕੇ ਦਿਲ ਖੁਸ਼ ਕਰਲਾ - ਪਰ ਮੈਂ ਤੈਨੂੰ ਖਰੀਆਂ ਈ ਸੁਣਾਉਣੈ ।”

- “ਹੋਣ ਆਲੇ ਜੁਆਕ ਦਾ ਕੀ ਬਣੈ ?” ਸੰਤੁ ਹੱਸਦਾ ਹੱਸਦਾ ਸੰਜੀਦਾ ਹੋ ਗਿਆ।

- “ਕੁਜਰਤ ਦੀ ਦਾਤ ਸਮਝ ਕੇ ਪਾਲੀਂ - ਮੱਥੇ ਵੱਟ ਨਾ ਪਾਈਂ ਕਦੇ ਮੇਰਾ ਵੀਰ - ਹਰ ਜੀਅ ਆਬਦੀ ਕਿਛਮਤ ਨਾਲ ਲੈ ਕੇ ਆਉਂਦੈ - ਰੱਬ ਦਾ ਜੀਅ ਐ - ਪਤਾ ਨਹੀਂ ਕਿਹੋ ਜਿਹੇ ਕਰਮ ਲਿਖਾ ਕੇ ਲਿਆਇਆ ਹੋਉ ? ਉਹਦੀ ਦਿੱਤੀ ਦਾਤ ਨੂੰ ਕਦੇ ਨਾ ਧੱਕੀਏ - ਬਾਬਾ ਗੁਰਦਿੱਤਾ ਗੱਲਾਂ ਕਰਦਾ ਹੁੰਦਾ ਸੀ - ਬਈ ਰਾਜੇ ਰਣਜੀਤ ਸਿੰਘ ਦੀ ਮਾਂ ਨੂੰ - ਜਦੋਂ ਪੈਦਾ ਹੋਈ ਸੀ - ਮਾਪਿਆਂ ਨੇ ਕੁੜੀ ਕਰਕੇ ਧਰਤੀ ‘ਚ ਦੱਬ ਦਿੱਤਾ - ਇਕ ਸੰਤ ਨੇ ਆ ਕੇ ਉਹਦੇ ਮਾਂ - ਪਿਉ ਨੂੰ ਠੋਹਰਕਿਆ - ਬਈ ਜਾਓ ਜਾ ਕੇ ਕੱਢ ਲਓ - ਇਹਦੇ ਪੇਟੋਂ ਇਕ ਐਹੋ ਜਿਆ ਬਲੀ ਪੁੱਤਰ ਪੈਦਾ ਹੋਉਗਾ - ਜੀਹਦੇ ਰਾਜ ਦੀਆਂ ਦੂਰ ਦੂਰ ਤੱਕ ਧੁੰਮਾਂ ਪੈਣਗੀਆਂ - ਤੇ ਦੇਖ ਲੈ ਤੇਰੇ ਸਾਹਮਣੇ ਐਂ - ਸੂਰਮੇਂ ਨੇ ਮੁਗਲਾਂ ਦੀਆਂ ਪੂਛਾਂ ਚੁਕਾਈ ਰੱਖੀਐਂ - ਰਾਤ ਨੂੰ ਅਗਲਿਆਂ ਦੇ ਕਿਲ੍ਹੇ ਕੋਲ ਜਾ ਜਾ ਕੇ ਵੰਗਾਰਦਾ ਰਿਹੈ - ਕੀ ਹੋ ਗਿਆ ਜੇ ਡੋਗਰਿਆਂ ਦੀ ਗੱਦਾਰੀ ਕਰਕੇ ਰਾਜ ਖੁਸ਼ ਗਿਆ ? ਪਰ ਜਿਉਂਦੇ ਜੀਅ ਚਿੜੀ ਨਹੀਂ ਫੜਕਣ ਦਿੱਤੀ ਬੱਗੇ ਸ਼ੇਰ ਨੇ - ਇਹ ਕੁਜਰਤ ਦੇ ਰੰਗ ਅਵੱਲੇ ਐ ਛੋਟੇ ਭਾਈ - ਸਿਆਣੇ ਐਮੈਂ ਨ੍ਹੀਂ ਕਹਿੰਦੇ ਬਈ ਗੋਹਾ ਕੁੜਾ ਸਿੱਟਣ ਲਾ ਦਿਓ ਨੌਕਰਾਣੀ ਐਂ - ਤਖਤ ‘ਤੇ ਬਿਠਾ ਦਿਓ ਮਹਾਰਾਣੀ ਐਂ - ਗਰੰਥ ਕਹਿੰਦੇ ਐ - ਕੁਜਰਤ ਦਾ ਕਿਸੇ ਨੇ ਭੇਦ ਨਹੀਂ ਪਾਇਆ - ਰੱਬ ਦੇ ਰੰਗ ਨਿਆਰੇ ਐ - ਚੱਕ ਪੇਕ ਪੀਆ - ਤੇ ਕੰਡੇ ‘ਚ ਹੋ ।”

ਸੰਤੁ ਦੀ ਆਤਮਾ ਦਾ ਬੋਝ ਉਤਰ ਗਿਆ। ਉਹ ਹੌਲਾ ਫੁੱਲ ਵਰਗਾ ਹੋਇਆ, ਅਮਲੀ ਦੇ ਸਾਹਮਣੇ ਨਿਸਚਿੰਤ ਹੋਇਆ ਬੈਠਾ ਸੀ। ਅਮਲੀ ਦੀਆਂ ਦਲੀਲਾਂ ਨੇ ਉਸ ਅੰਦਰ ਇਕ ਨਵੇਂ ਖੂਨ ਦਾ ਸੰਚਾਰ ਕਰ ਦਿੱਤਾ ਸੀ।

ਗੱਲਾਂ ਕਰਦਿਆਂ ਉਹਨਾਂ ਨੇ ਦੋ ਬੋਤਲਾਂ ਨਥੇੜ ਦਿੱਤੀਆਂ। ਸੰਤੁ ਅਮਲੀ ਕੋਲ ਹੀ ਪੈ ਗਿਆ। ਨਸੇ ਕਾਰਨ ਜਾਂ ਦਿਮਾਗੋਂ ਉਤਰੇ ਬੋਝ ਕਾਰਨ ਅੱਜ ਉਸ ਨੂੰ ਬੜੀ ਬੇਫਿਕਰੀ ਦੀ ਨੀਂਦ ਆਈ ਸੀ। ਉਸ ਦੇ ਵੱਡੇ - ਵੱਡੇ, ਡਰਾਉਣੇ ਘੁਰਾੜੇ ਸੁਣ ਕੇ ਅਮਲੀ ਦੀ ਗਾਂ ਤ੍ਰਭਕ - ਤ੍ਰਭਕ ਉਠਦੀ ਰਹੀ ਸੀ। ਸੁਕਰ ਦੀ ਗੱਲ ਇਹ ਸੀ ਕਿ ਧਲ੍ਹਿਆਰਾ ਪਾਇਆ ਹੋਣ ਕਰਕੇ ਕਿੱਲਾ ਨਹੀਂ ਪੁਟਾ ਸਕੀ ਸੀ। ਨਹੀਂ ਤਾਂ ਸੰਤੁ ਦੇ ਘੁਰਾੜਿਆਂ ਤੋਂ ਡਰਦੀ ਸ਼ਾਇਦ ਪਾਕਿਸਤਾਨ ਜਾ ਕੇ ਹੀ ਦਮ ਲੈਂਦੀ। ਅਮਲੀ ਵੀ ਸਾਰੀ ਰਾਤ ਨਸੇ ਵਿਚ ਗਿਆ ਵਾਂਗ

ਫਰਾਟੇ ਜਿਹੇ ਮਾਰਦਾ ਰਿਹਾ ਸੀ। ਬੇਜੁਬਾਨ ਪਸੂਆਂ ਦੀ ਕਵੱਖਤੀ ਆਈ ਰਹੀ ਸੀ।

ਸੰਤੁ ਅਤੇ ਮੇਲੋ ਦੇ ਰਿਸ਼ਤੇ ਦਾ ਪੱਕ-ਠੱਕ ਹੋ ਗਿਆ। ਗਿਆਨੀ ਅਤੇ ਹਰ ਕੌਰ ਦੀਆਂ ਹਮਦਰਦੀ ਭਰੀਆਂ ਕੋਸ਼ਿਸ਼ਾਂ ਹੀ ਰੰਗ ਲਿਆਈਆਂ ਸਨ। ਉਹ ਤਨੋਂ ਮਨੋਂ ਦੋਵੇਂ ਧਿਰਾਂ ਨੂੰ ਵਸਦੇ ਰਸਦੇ ਦੇਖਣਾ ਚਾਹੁੰਦੇ ਸਨ। ਮਨੁੱਖੀ ਹਿਰਦਿਆਂ ਵਿਚ ਰੱਬ ਵਸਿਆ ਹੋਇਆ ਸੀ।

ਸੰਗਰਾਂਦ ਵਾਲੇ ਦਿਨ ਹੀ ਆਨੰਦ ਕਾਰਜ ਤਹਿ ਕੀਤੇ ਗਏ।

ਮਿਥੇ ਦਿਨ ਅਨੁਸਾਰ ਸਾਰੇ ਪਿੰਡ ਦੇ ਸਾਹਮਣੇ ਗਿਆਨੀ ਪੂਰਨ ਸਿੰਘ ਨੇ ਗੁਰਦੁਆਰੇ ਵਿਚ ਸੰਤੁ ਅਤੇ ਮੇਲੋ ਦੇ ਪਿਛਲੇ ਪਿੰਡ ਅਤੇ ਦੁਖਾਂਤ ਬਾਰੇ ਸੰਖੇਪ ਚਾਨਣਾ ਪਾਇਆ। ਵਿਸਥਾਰ ਵਿਚ ਜਾ ਕੇ ਉਹ ਅੱਲੇ ਜਖਮ ਉਚੇੜਨਾ ਨਹੀਂ ਚਾਹੁੰਦਾ ਸੀ। ਪਿੰਡ ਵਾਲਿਆਂ ਨੂੰ ਕਿਸੇ ਵੀ ਹਨੁੰਚੇ ਵਿਚ ਰੱਖਣਾ ਗਿਆਨੀ ਨੇ ਉਚਿੱਤ ਨਹੀਂ ਸਮਝਿਆ ਸੀ।

ਆਪਣੇ ਸੰਖੇਪ ਜਿਹੇ ਭਾਸ਼ਣ ਦੌਰਾਨ ਉਸ ਨੇ ਦੁਖਿਆਰੀ ਮੇਲੋ ਅਤੇ ਸੰਤੁ ਪ੍ਰਤੀ ਪਿੰਡ ਵਾਲਿਆਂ ਨੂੰ ਹਮਦਰਦੀ ਲਈ ਬੇਨਤੀਆਂ ਕੀਤੀਆਂ ਸਨ। ਕੋਈ ਤਰਕ ਲਾਉਣ, ਜਾਂ ਸਿਹਣੇ ਮਾਰਨ ਦੀ ਥਾਂ, ਪ੍ਰੇਮ-ਭਾਵਨਾ ਨਾਲ ਵਿਚਰਨ ਲਈ ਪ੍ਰੇਰਿਆ ਸੀ। ਸਾਰੇ ਪਿੰਡ ਵਾਲੇ ਗਿਆਨੀ ਦੀਆਂ ਗੱਲਾ ਦੇ ਕਾਇਲ ਹੋ ਗਏ ਸਨ ਅਤੇ ਹਰ ਬੰਦੇ ਨੇ ‘ਸ਼ਾਬਾਸ਼ੇ’ ਕਿਹਾ ਸੀ। ਦਿਲੋਂ ਸਹਿਮਤੀ ਪ੍ਰਗਟਾਈ ਸੀ।

ਆਨੰਦ ਕਾਰਜ ਹੋ ਗਏ।

ਗਿਆਨੀ ਨੇ “ਏਕ ਜੋਤਿ ਦੋਇ ਮੂਰਤੀ॥ ਧੰਨ ਪਿਰ ਕਹੀਐ ਸੋਇ ॥” ਆਖ ਕੇ ਜੋੜੀ ਨੂੰ ਆਸੀਰਵਾਦ ਦਿੱਤਾ। ਸਾਰੇ ਪਿੰਡ ਨੇ ਸ਼ੁਗਨ ਪਾਏ। ਕਿਸੇ ਪਾਸਿਓਂ ਵਿਰੋਧ ਨਹੀਂ ਹੋਇਆ ਸੀ।

ਦੇਗ ਵਰਤ ਗਈ।

- “ਬੇਬੇ ਜੀ - ਧੀ ਧਿਆਣੀ ਦੇ ਘਰੇ ਮੈਂ ਜਾਂਦੀ ਚੰਗੀ ਨਹੀਂ ਲੱਗਦੀ - ਤੂੰ ਨਾਲ ਜਾਹ ।” ਬਚਿੱਤ ਕੌਰ ਨੇ ਹਰ ਕੌਰ ਨੂੰ ਕਿਹਾ। ਦਿਲੋਂ ਉਹ ਛਿੱਸੀ ਖੜ੍ਹੀ ਸੀ।

- “ਤੂੰ ਦਿਲ ਕਾਹਨੂੰ ਛੋਟਾ ਕਰਦੀ ਐਂ ਬਚਿੱਤ ਕੁਰੇ ? ਮੈਂ ਪੂਰੇ ਸੱਤ ਦਿਨ ਮੇਲੋ ਕੋਲ ਈ ਰਹੂੰ - ਜਦੋਂ ਤੈਨੂੰ ਇਕ ਆਰੀ ਕਹਿਤਾ ਸੀ - ਬਈ ਮੇਰੀ ਜਿੰਮੇਦਾਰੀ ਐ ।” ਹਰ ਕੌਰ ਨੇ ਹਿੱਕ ਬਾਪੜੀ।

- “ਬੇਬੇ ਜੀ - ਪਿੰਡੇ ਦਾ ਲਹੂ ਪਿਆ ਪਿਆ ਕੇ ਪਾਲੀ ਐ - ਕੀ ਐ ਜੇ ਬੱਜ ਪੈ ਗਈ ।” ਬਚਿੱਤ ਕੌਰ ਦਾ ਦਿਲ ਲਹੂ ਲੁਹਾਣ ਹੋ ਗਿਆ।

ਤਪਦੇ ਦਿਲ ਨਾਲ ਬਚਿੱਤ ਕੌਰ ਨੇ ਮੇਲੋ ਤੋਰ ਦਿੱਤੀ। ਅੱਜ ਉਸ ਨੂੰ ਘਰ ਵਾਲੇ ਅਤੇ ਦੋ ਮਰੇ ਪੁੱਤਾਂ ਦੀ ਅਥਾਹ ਯਾਦ ਆਈ ਸੀ।

- “ਜੇ ਉਹ ਅੱਜ ਜਿਉਂਦੇ ਹੁੰਦੇ - ਮੈਂ ਅੱਜ ਰੋਹੀ ਦੇ ਰੁੱਖ ਵਾਂਗ ਇਕੱਲੀ ਨਾ ਹੁੰਦੀ ।”

ਬਚਿੱਤ ਕੌਰ ਦਾ ਕਾਲਜਾ ਦੋਫਾੜ ਹੋਇਆ ਪਿਆ ਸੀ।

- “ਪਰ ਡਾਢਿਆ ਰੱਬਾ - ਤੇਰੇ ਅਗੇ ਵੀ ਕਾਹਦਾ ਜੋਰ ਐ ?” ਆਖ ਉਹ ਘਰ ਨੂੰ ਤੁਰ ਪਈ। ਮਸੋਰਾਂ ਵਾਂਗ ਇਕੱਲੀ।

- “ਰੱਬਾ - ਤੇਰਾ ਆਹ ਵੀ ਸੁਕਰ ਐ - ਕਮਲੀ ਰਮਲੀ ਵਸਾ ਤਾਂ ਦਿੱਤੀ ।” ਉਹ ਇਕੱਲੀ ਹੀ ਗੱਲਾਂ ਕਰਦੀ ਜਾ ਰਹੀ ਸੀ।

- “ਤੇਰੇ ਕਿਹੜਾ ਕਿਸੇ ਨੇ ਡਾਂਗ ਮਾਰ ਦੇਣੀ ਐਂ ?” ਉਹ ਬਾਵਰਿਆਂ ਵਾਂਗ ਬੋਲਦੀ ਘਰੇ ਪਹੁੰਚ ਗਈ ਅਤੇ ‘ਧੜ੍ਹਮ’ ਕਰਕੇ ਸੱਖਣੇ ਮੰਜੇ ਤੇ ਡਿੱਗ ਪਈ।

ਦੁਪਿਹਰ ਢਲਣ ਤੱਕ ਉਥੇ ਹੀ ਪਈ ਰਹੀ। ਉਸ ਨੂੰ ਕੋਈ ਸੁੱਧ-ਬੁੱਧ ਨਹੀਂ ਸੀ।

ਅਮਲੀ ਦੁਪਿਹਰ ਢਲਦੇ ਹੀ ਸੰਤੁ ਦੇ ਘਰ ਆ ਵੱਜਿਆ। ਉਸ ਦੇ ਡੱਬ ਵਿਚ ਬੋਤਲ ਤੁੰਨੀ ਹੋਈ ਸੀ। ਉਹ ਕਿਸੇ ਖੁਸ਼ੀ ਵਿਚ ਡਿੱਕਡੋਲੇ ਖਾਂਦਾ ਫਿਰਦਾ ਸੀ। ਲੱਗਦਾ ਸੀ ਉਹ ਕਰੜੇ ਪੈਗ ਮਾਰ ਕੇ ਆਇਆ ਸੀ। ਉਹ ਪੈਰੋਂ ਉਖੜਦਾ ਸੀ ਅਤੇ ਅੱਖਾਂ ਵਿਚ ਨਸ਼ਾ ਡੋਲਦਾ ਸੀ।

- “ਉਏ ਛੋਟੇ ਭਾਈ!”

ਉਸ ਨੇ ਵਰਾਂਡੇ ਵਿਚ ਖੜ੍ਹ ਕੇ ਅਵਾਜ਼ ਮਾਰੀ।

- “ਉਏ ਆ ਬਈ ਅਮਲੀਆ !”

- “ਕਾਹਨੂੰ ਪਛਾਣਦੈਂ ਹੁਣ ਤੂੰ ਸਾਨੂੰ ? ਛੱਡ ਕੇ ਜਾਰ ਪੁਰਾਣੇ ਤੇ ਨਵਿਆਂ ਦੇ ਸੰਗ ਰਲ ਗਈ।”

ਉਸ ਨੇ ਬੜ੍ਹਕ ਜਿਹੀ ਮਾਰੀ।

- “ਕਾਹਨੂੰ ਅਮਲੀਆ ਛੱਡਿਐ ਤੈਨੂੰ - ਬੱਸ ਤੈਨੂੰ ਈ ਭਰਮ ਐਂ ।”

- “ਜਿਦੋਂ ਜਾਰ ਦੀ ਲਲਾਮੀ ਹੋਈ - ਵਿੱਚੇ ਤੇਰੇ ਬੰਦ ਜਾਣਗੇ ।”

- “ਕਾਹਨੂੰ ਅੱਡ ਹੋਣ ਆਲੀਆਂ ਗੱਲਾਂ ਕਰੀ ਜਾਨੈ ?” ਸੰਤੁ ਅਮਲੀ ਦਾ ਰੌਲਾ ਸੁਣਕੇ ਵਰਾਂਡੇ ਵਿਚ ਆ ਗਿਆ।

ਅਮਲੀ ਖੜ੍ਹ ਬਲਦ ਵਾਂਗ ਝੂਲ ਰਿਹਾ ਸੀ।

- “ਸੀਟੀ ਛੜੇ ਜੇਠ ਨੇ ਮਾਰੀ ਤੇ ਘੱਗਰੇ ਨੇ ਕੰਨ ਚੁੱਕ ਲਏ ।” ਅਮਲੀ ਦਾਰੂ ਨਾਲ ਰੱਜਿਆ ਬੋਲੀਆਂ ਪਾਉਣ ਲੱਗ ਪਿਆ।

- ” ਉਏ ਕਾਹਨੂੰ ਕਮਲ ਜਿਆ ਮਾਰੀ ਜਾਨੈ - ਅੰਦਰ ਆ ਜਾਹ ।” ਸੰਤੁ ਨੇ ਉਸ ਨੂੰ ਡੌਲਿਓਂ ਜਾ ਫੜਿਆ।

- “ਬਾਬੇ ਨੇ ਝੁੱਲ ਸਿੱਟਿਆ - ਉਤੋਂ ਨੂੰਹ ਨੇ ਸਿੱਟੀ ਫੁਲਕਾਰੀ ।” ਉਸ ਨੇ ਅੱਡੀ ਤੇ ਘੁਕ ਕੇ ਮੋਰ ਵਾਂਗ ਗੇੜਾ ਦਿੱਤਾ। ਹੱਥਾਂ ਦੇ ਖੰਭ ਬਣਾ ਕੇ ਹਿਲਾਏ।

ਸੰਤੁ ਅਮਲੀ ਨੂੰ ਵਿਹੜੇ ਵਿਚ ਲੈ ਆਇਆ।

- “ਮੈਂ ਮੁਤ ਦੀ ਧਾਰ ਮਾਰਾਂ - ਸਾਰਾ ਪਾਕਸਤਾਨ ਰੋੜ੍ਹ ਦਿਆਂ ।” ਅਮਲੀ ਨੇ ਬੱਕਰਾ ਬੁਲਾਇਆ।

ਰੌਲਾ ਸੁਣਕੇ ਅੰਦਰ ਮੇਲੋ ਕੋਲੇ ਬੈਠੀ ਹਰ ਕੌਰ ਬਾਹਰ ਆ ਗਈ।

- “ਕਾਹਦਾ ਰੌਲਾ ਪਾਇਐ ਵੇ ਬੇਹ ਹੋਣਿਆਂ ?” ਹਰ ਕੌਰ ਅਮਲੀ ਨੂੰ ਬੁਲੀ ਕੁਤੇ ਵਾਂਗ ਟੁੱਟ ਕੇ

ਪਈ।

- “ਕੌਣ ਤਾਈ ? ਸਾਸਰੀਕਾਲ ਤਾਈ ਜੀ - ਸਾਸਰੀਕਾਲ ! ਨਾਲੇ ਤਾਈ ਜੀ ਵਧਾਈਆਂ ਬਹੁਤ ਬਹੁਤ ।”
- “ਰੋਲਾ ਕਾਹਤੋਂ ਪਾਇਐ ?” ਤਾਈ ਚੰਗਿਆੜੇ ਛੱਡੀ ਜਾ ਰਹੀ ਸੀ।
- “ਤਾਈ ਸਾਸਰੀਕਾਲ ਜੀ - ਵਧਾਈਆਂ ਬਹੁਤ ਬਹੁਤ ।”
- “ਸਾਸਰੀਕਾਲ ਤੇਰੀ ਮੰਨ ਲਈ - ਵਧਾਈਆਂ ਵੀ ਲੈ ਲਈਆਂ - ਤੇ ਹੁਣ ਤੂੰ ਜਾਹ !” ਉਸ ਨੇ ਅਮਲੀ ਨੂੰ ਕੁੱਤੇ ਵਾਂਗ ਸਿਸ਼ਕਰ ਦਿੱਤਾ।
- “ਐਮੇਂ ਈ ਜਾਵਾਂ ? ਖੁਸ਼ੀ ਦਾ ਮੌਕੈ - ਮੂੰਹ ਕੌੜਾ ਕਰਕੇ ਈ ਜਾਊ - ।” ਅਮਲੀ ਅੜ ਗਿਆ।
- “ਹੱਥ ਪੁਰਾਣੇ ਖੌਸਤੇ -ਬਸੰਤੇ ਹੋਰੀਂ ਆਏ - ਵੇ ਮੈਂ ਕੁੱਛਣ ਦੇਂਦੂੰ ਤੇਰੇ ਮੂੰਹ ‘ਚ - ਵਗ ਜਾਹ ਏਥੋਂ - ।”
- “ਤਾਈ ਇਉਂ ਕਿਮੇਂ ਵਗਜਾ ਏਥੋਂ ? ਖੁਸ਼ੀ ਦਾ ਮੌਕੈ - ਮੈਂ ਕਿਮੇਂ ਵਗਜਾਂ ? ਤੂੰ ਵੀ ਤਾਈ ਬੱਸ ਅੜਬ ਦੀ ਅੜਬ ਤਾਈ ਈ ਰਹੀ - ਦਿਲ ਤੇਰਾ ਚਿੜੀ ਦੇ ਬੱਚੇ ਜਿੱਡਾ - ਜੇ ਸ਼ੇਰ ਦਿਲ ਹੁੰਦਾ - ਹੁਣ ਨੂੰ ਬੋਤਲ ਲਿਆ ਕੇ ਮੂਹਰੇ ਧਰ ਦਿੰਦੀ - ਬਈ ਲੈ ਪੁੱਤ ਪੀਓ - ਪਰ ਤਾਈ ਤੂੰ ਓਹੋ ਜੀ ਦੀ ਓਹੋ ਜਿਹੀ ਈ ਰਹੀ - ਜਮਾਂ ਈ ਮਖ ਉਹੋ ਜੀ ਈ ਰਹੀ ਤੂੰ - ।” ਅਮਲੀ ਤਾਈ ਦੇ ਮੂੰਹ ‘ਚ ਉਂਗਲ ਦੇਣ ਤੱਕ ਜਾਂਦਾ ਸੀ।
- “ਵੇ ਹੁਣ ਤੂੰ ਛਿੱਤਰ ਖਾਣੇ ਐਂ ਮੇਰੇ ਕੋਲੋਂ - ਤੈਨੂੰ ਕੋਈ ਲਾਹ ਪਾਅ ਕਰਾਉਣ ਦਾ ਚਾਅ ਐ ?”
- “ਲੈ - ਚਾਅ ਐ ਲਾਹ ਪਾਅ ਕਰਾਉਣ ਦਾ - ਲੈ-ਮਾਰਲਾ ਛਿੱਤਰ ਲਾਹ ਲੈ ਚਾਅ - ਮਾਰਲਾ ਜਿੰਨੇ ਮਾਰੀਦੇ ਐ - ਮੈਂ ਫੇਰ ਵੀ ਤੇਰਾ ਪੁੱਤ ਐਂ - ਹੁਣ ਤਾਈ ਤੇਰਾ ਛਿੱਤਰ ਤੇ ਮੇਰਾ ਸਿਰ ਐ - ਅੱਜ ਖੁਸ਼ੀ ਦਾ ਮੌਕੈ - ਛਿੱਤਰ ਮਾਰ ਜਿੰਨੇ ਮਰਜੀ ਐ - ਮੈਂ ਤੇਰਾ ਪੁੱਤ ਆਂ ਤਾਈ ਜੀ - ।” ਕਰਦਾ ਕਰਦਾ ਸ਼ਰਾਬੀ ਹੋਇਆ ਅਮਲੀ ਪਿੱਛੇ ਕੰਧ ਨਾਲ ਜਾ ਲੱਗਿਆ।
‘ਪੁੱਤ’ ਕਹਿਣ ਤੇ ਹਰ ਕੌਰ ਦਾ ਗੁੱਸਾ ਬਿਲਕੁਲ ਹੀ ਠੰਢਾ ਹੋ ਗਿਆ।
- “ਵੇ ਡੰਮੂ ਵੇ ਮੱਥਾ ਪੁੱਤ ਸੰਤੂ ਇਹਦਾ - ।”
- “ਮੈਂ ਮੱਥਾ ਨ੍ਹਿੰਦੀ ਨਹੀਂ ਭੰਮੁਣ ਆਇਆ ਤਾਈ - ਤਾਈ ਜੀ ਆਹ ਦੇਖ ਆਪ ਬੋਤਲ ਲੈ ਕੇ ਆਇਐਂ - ਅੱਜ ਖੁਸ਼ੀ ਦਾ ਮੌਕੈ - ਛੋਟੇ ਭਾਈ ਦਾ ਘਰ ਵਸਿਐ ਮੁੜ ਕੇ - ਤਾਈ ਤੂੰ ਮੇਰੇ ਛਿੱਤਰ ਮਾਰ ਜਿੰਨੇ ਮਰਜੀ - ਮੈਂ ਤੇਰਾ ਪੁੱਤ ਆ ਤਾਈ ਜੀ - ।” ਉਹ ਇਕੋ ਰਟ ਹੀ ਲਾਈ ਜਾ ਰਿਹਾ ਸੀ।
- “ਵੇ ਤੇਰੇ ਨਾਲ ਹੁਣ ਕਿਹੜਾ ਮੱਥਾ ਮਾਰੇ ਭਾਈ ? ਰੁੜ੍ਹ ਜਾਣੇ ਪਤਾ ਨਹੀਂ ਕੀ ਖਾਂਦੇ ਐ - ਜਾਬੂਂ ਦਾ ਭੇੜ ਕਰਨੋਂ ਨਹੀਂ ਹਟਦੇ - ਮੇਰੀਆਂ ਤਾਂ ਪੁੱਤਪੜੀਆਂ ਦੁਖਣ ਲਾ ਦਿੱਤੀਆ - ਲਿਆ ਦੇਹ ਵੇ

ਸੰਤੂ ਪਾਣੀ ਇਹਨੂੰ - ਪੀ ਲਉ ਮੂਤ ।”

- “ਲੈ - ਪੀ ਲਉ ਮੂਤ - ਇਹ ਤੇਹਰਵਾਂ ਰਤਨ ਐਂ ਤਾਈ - ਸ਼ਿਵ ਜੀ ਮਹਾਰਾਜ ਦੀ ਇਹ ਖੁਰਾਕ ਸੀ - ਪੀ ਕੇ ਲਿਵ ਲਾਉਂਦਾ ਸੀ - ਇਹ ਤਾਂ ਧਰਨ ਟਿਕਾਣੇ ਕਰ ਦਿੰਦੀ ਐ ਸਹੁਰੀ - ਐਮੇਂ ਨਹੀਂ ਦੁਨੀਆਂ ਪੀਂਦੀ ਨਾਲੇ ਨਾਵਾਂ ਖਰਚਦੀ - ਤਾਈ ਅੱਜ ਮੇਰੀ ਆਖੀ ਮੰਨ - ਪੀ ਕੇ ਦੇਖ ਘੁੱਟ - ਜੇ ਨਾ ਸਾਰਾ ਪਿੰਡ ਮਿੱਤਰਾਂ ਦਾ ਲੱਗਿਆ - ਮੈਨੂੰ ਆਖ ਦੇਈਂ।” ਅਮਲੀ ਬਾਂਦਰ ਵਾਂਗ ਲਾਚੜ ਗਿਆ ਸੀ।

- “ਵੇ ਮੈਂ ਛਿੱਤਰ ਦੇਦੂੰ ਮੂੰਹ ‘ਚ - ਅੰਨ੍ਹਾਂ ਜੁਲਾਹਾ ਤੇ ਮਾਂ ਨਾਲ ਮਸ਼ਕਰੀਆਂ ।” ਹਰ ਕੌਰ ਵੀ ਹਾਸੇ ‘ਚ ਪੈ ਗਈ ਸੀ।

- “ਤਾਈ - ਤੂੰ ਕਦੇ ਛਿੱਤਰ ਮੂੰਹ ‘ਚ ਦਿੰਨੀ ਐ - ਕਦੇ ਛਿੱਤਰ ਮਾਰਦੀ ਐ - ਪਰ ਕਰਦੀ ਤੂੰ ਕੱਖ ਵੀ ਨੂੰ - ਅੱਜ ਖੁਸ਼ੀ ਦਾ ਮੌਕੇ - ਤੂੰ ਕੁਛ ਕਰਕੇ ਤਾਂ ਦਿਖਾ - ਤੂੰ ਤਾਂ ਮੰਤਰੀਆਂ ਮਾਂਗੂੰ ‘ਕੱਲੇ ਨਾਹਰੇ ਈ ਮਾਰੀ ਜਾਨੀ ਐ ।”

- “ਜਾਹ ਵੇ ਪੁੱਤ ਸੰਤੂ - ਲਿਆਦੇ ਇਹਨੂੰ ਘੁੱਟ ਪਾਣੀ - ਵੱਢ ਫਾਹਾ ਬਿੱਜੂ ਦਾ ।”

- “ਵੱਢ ਫਾਹਾ ਬਿੱਜੂ ਦਾ - ਤਾਈ ਮੈਂ ਤੇਰੇ ਮੂਹਰੇ ਰੱਬ ਬਣ ਕੇ ਖੜ੍ਹਜਾਂ - ਤੂੰ ਤਾਂ ਵੀ ਮੇਰੇ ਜੁੱਤੀਆਂ ਈ ਮਾਰੇਗੀ - ਤਾਈ - ਤਾਈ - ਜਿਥੇ ਦੁੱਲੇ ਭੱਟੀ ਅਰਗੇ ਸੂਰਮੇਂ ਕੰਮ ਨੂੰ ਆਉਂਦੇ - ਉਥੇ ਮਿਹਰੂ ਪੋਸਤੀ ਅਰਗੇ ਬਲੀ ਬੰਦੇ ਪੂਰੀਆਂ ਪਾਉਂਦੇ ਐ।”

- “ਤੇਰੇ ਜਣਦਿਆਂ ਦਾ ਸਿਰ - ਸੁਆਹ ਤੇ ਖੇਹ - ਵੇ ਤੂੰ ਪੁੱਤ ਖਾਣੇ ਦਿਆ ਮੁਤਰ-ਮੁਤਰ ਝਾਕੀ ਜਾਨੈਂ ਖੜ੍ਹਾ - ਗੰਦੀ ‘ਲਾਦਾ’ ਬੁੜ੍ਹੀ ਸੰਤੂ ਵੱਲ ਹੋ ਗਈ। ਸੰਤੂ ਪੈਰ ਤੋਂ ਹੀ ਚਾਲ ਫੜ ਗਿਆ।

- “ਤੇ ਨਾਲੇ ਗੱਲ ਸੁਣ ਮੇਰੀ ਇਕ ।” ਉਸ ਨੇ ਸੰਤੂ ਨੂੰ ਸੁਣਾਈ ਕੀਤੀ।

- “ਜੇ ਏਸ ਲੰਡਰ ਨਾਲ ਤੂੰ ਪੀਤੀ ਐ - ਬੱਬਰ ਪਾੜ ਕੇ ਭਰਾੜ੍ਹ ਕਰਦੂ ।”

- “.....।”

- “ਸੁਣ ਗਿਆ ?”

- “ਸੁਣ ਗਿਆ ਬੇਬੇ ਮੇਰੀਏ - ਸੁਣ ਗਿਆ - ਬਿਲਕੁਲ ਸੁਣ ਗਿਆ - ਹੁਣ 'ਗੁਠਾ ਲਾਈਏ ?” ਅਮਲੀ ਬੋਲਿਆ।

ਹਰ ਕੌਰ ਅੰਦਰ ਚਲੀ ਗਈ।

- “ਕਿਮੇਂ ਭੂਸਰੀ ਫਿਰਦੀ ਐ ਉਏ ?”

- “ਚੱਲ ਕੋਈ ਨਾਂ - ਬੋਲੀ ਜਾਣਦੇ ।” ਸੰਤੂ ਨੇ ਪਾਣੀ ਦਾ ਡੋਲੂ ਕੋਲ ਲਿਆ ਰੱਖਿਆ।

- “ਨਾ ਪੁੱਛਣਾ ਹੋਵੇ - ਬਈ ਬਿਆਹ ਤੇਰਾ ਹੋਇਐ ਕਿ ਮੇਲੇ ਦਾ ?”

- “ਚੱਲ ਚੁੱਪ ਕਰਜਾ ਹੁਣ ।”

- “ਕਿਮੇਂ ਅੰਦਰ ਅੰਗਰੇਜ਼ਾਂ ਮਾਂਗੂੰ ਗੰਨਮੈਨ ਬਣੀ ਬੈਠੀ ਐ - ਮੈਨੂੰ ਮੈਦ ਐ ਇਹ ਰਾਤ ਨੂੰ ਤੇਰੇ ਵੀ ਗੰਢੇ ਗਾਲੂ ।” ਅਮਲੀ ਨੇ ਡੱਬ ਵਿਚੋਂ ਬੋਤਲ, ਪਿਸਤੌਲ ਵਾਂਗ ਬਾਹਰ ਕੱਢੀ।

- “ਨਹੀਂ ਗਾਲਦੀ - ਤੂੰ ਕੋਈ ਸਿਆਪਾ ਨਾ ਖੜਾ ਕਰਦੀਂ !”
- “ਨਹੀਂ ਕਰਦਾ ।” ਉਸ ਨੇ ਗਿਲਾਸ ਕੰਗਣੀ ਤੱਕ ਭਰ ਲਿਆ।
- “ਲੈ ਚਾਹੜ ਜਾ - ਖੁਸ਼ੀ ਦਾ ਮੌਕੈ ।”
- “ਅਮਲੀਆ ਤਾਈ ਲੜ੍ਹ ।”
- “ਤਾਈ ਐਲਸਪਿਲਟਰ ਲੱਗੀ ਐ - ? ਮੈਂ ਓਹਲਾ ਕਰਦੈਂ - ਤੂੰ ਕਰ ਹਿੰਮਤ - ਪਹਿਲੀ ਰਾਤ ਦਰਸ਼ਣ ਪਾਉਣੇ ਐਂ - ਕੰਡੇ ‘ਚ ਤਾਂ ਹੋ ।”

ਸੰਤੂ ਨੇ ਅੜਤਲੇ ਨਾਲ ਗਿਲਾਸ ਖਾਲੀ ਕਰ ਦਿੱਤਾ। ਅਮਲੀ ਨੇ ਦੁਬਾਰਾ ਗਿਲਾਸ ਭਰ ਲਿਆ।

- “ਇਕ ਫੱਕਰ ਦੀ ਗੱਲ ਯਾਦ ਰੱਖੀਂ - ਹੋਊ ਮੁੰਡਾ ਈ - ਰੱਬ ਦੀ ਦਾਤ ਸਮਝ ਕੇ ਪਾਲੀਂ ਛੋਟੇ ਭਾਈ ।” ਉਸ ਨੇ ਗਿਲਾਸ ਅੰਦਰ ਸੁੱਟਦਿਆਂ ਕਿਹਾ।

- “....।”
- “ਮੁੰਡਾ ਵੀ ਕਾਹਦਾ ਹੋਊ - ਜੰਮਦਾ ਈ ਨੱਕੇ ਮੌੜ੍ਹ - ਦੇਖ ਲਈ ।”
- “.....।”
- “ਐਹੋ ਜਿਹੇ ਪੁੱਤ ਅਸਤਰ ਹੁੰਦੇ ਐਂ”

ਸ਼ਾਮ ਤੱਕ ਉਹਨਾਂ ਨੇ ਪੂਰੀ ਬੋਤਲ ਖਾਲੀ ਕਰ ਦਿੱਤੀ। ਸੰਤੂ ਬਾਹਵਾ ਸਰੂਰ ਵਿਚ ਹੋ ਗਿਆ ਸੀ।

- “ਤੂੰ ਬਹਾਨੇ ਨਾਲ ਮੇਰੇ ਕੋਲੇ ਚੱਲ - ਘਰੇ ਇਕ ਬੋਤਲ ਹੋਰ ਪਈ ਐ ।” ਅਮਲੀ ਬੋਲਿਆ।
- “ਤਾਈ ਗੁੱਸੇ ਹੋਊ ।”
- “ਤੂੰ ਯਾਰ ਤਾਈ ਨੂੰ ਈ ਤੋਧ ਬਣਾਈ ਫਿਰਦੈਂ - ਸਿੱਟ ਫੈਂਟਰ - ਬਈ ਮੈਂ ਇਹਨੂੰ ਘਰੇ ਛੱਡਣ ਚੱਲਿਐਂ ।” ਅਮਲੀ ਨੇ ਸਕੀਮ ਦੱਸੀ।
- “ਤਾਈ ਮੈਂ ਅਮਲੀ ਨੂੰ ਘਰ ਤੱਕ ਛੱਡ ਆਵਾਂ - ਡਿੱਗ ਛੁੱਗ ਨਾ ਪਵੇ ।” ਉਸ ਨੇ ਅੰਦਰ ਧੋਣ ਲੰਮੀ ਕਰਕੇ ਕਿਹਾ।

- “ਛੱਡ ਆ ਪੁੱਤ - ਪਰ ਛੇਤੀ ਆਜੀਂ - ਮੈਂ ਰੋਟੀ ਲਾਹੁੰਦੀ ਆਂ ਮੇਲੋ ਨਾਲ ਰਲਕੇ ।”
- “ਚੰਗਾ ਤਾਈ ।”

ਉਹ ਕੱਛਾਂ ਵਜਾਊਂਦੇ ਬਾਹਰ ਨਿਕਲ ਗਏ।

- “ਦਾਰੂ ਤਾਂ ਘਰੇ ਬੇਆਮ ਪਾਈ ਐ - ਪਰ ਅੱਜ ਬਾਹਲੀ ਨਾ ਪੀਵੀਂ ।”
- “ਮੈਂ ਨਿਆਣੈਂ ?”
- “ਤਾਈ ਹਰ ਕੁਰ ਦਿਲ ਦੀ ਜਮਾਂ ਈ ਮਾੜੀ ਨਹੀਂ - ਪਰ ਹੈ ਥੋੜੀ ਅੜਬ - ਬੰਦੇ ਨੂੰ ਮੂੰਹ ਨਹੀਂ ਬੋਲਦੀ - ਤੇਰੇ ਸਾਹਮਣੇ ਈ ਸੀ - ਤਾਇਆ ਮਰਨ ਤੱਕ ਇਹਤੋਂ ਕੰਨ ਭੰਨਦਾ ਰਿਹੈ - ਨਾਲੇ ਨੌਂ-ਗਜਾ ਬੰਦਾ ਸੀ।”
- “ਤੈਨੂੰ ਪਤਾ ਈ ਐ ਅਮਲੀਆਂ - ਤੀਮੀ ਦਾ ਡਰ ਬੰਦੇ ਨੂੰ ਹਲਕੇ ਕੁੱਤੇ ਨਾਲੋਂ ਵੱਧ ਹੁੰਦੈ ।”

ਦੋਨੋਂ ਹੱਸ ਪਏ ।

- “ਬੰਦਾ ਵੀ ਤੂਠ ਵਾਂਗ ਲਾਪਰਿਆ ਈ ਲੋਟ ਆਉਂਦੇ - ਨਹੀਂ ਤਾਂ ਐਮੇਂ ਬਿਨਾ ਗੱਲੋਂ ਦਾਲ ‘ਚ ਈ ਨੁਕਸ ਕੱਢੀ ਜਾਓ।”

ਸੰਤੂ ਦੋ ਕਰੜੇ ਪੈਗ ਮਾਰ ਕੇ ਮੁੜ ਆਇਆ । ਮੂੰਹ ਹਨ੍ਹੇਰਾ ਹੋ ਚੁੱਕਿਆ ਸੀ। ਸੰਤੂ ਪੂਰੇ ਸਰੂਰ ਵਿਚ ਸੀ।

ਰੋਟੀ ਤਿਆਰ ਸੀ।

ਸਾਰਿਆਂ ਨੇ ਰੋਟੀ ਖਾ ਲਈ।

ਹਰ ਕੌਰ ਨੇ ਆਪਣਾ ਮੰਜਾ ਵਰਾਂਡੇ ਵਿਚ ਡਾਹ ਲਿਆ।

ਸੰਤੂ ਨੇ ਪਸੂਆਂ ਦੇ ਸੰਗਲ ਦੇਖ ਲਏ।

- “ਬੇਬੇ ਤੂੰ ਕਿੱਥੇ ਚੱਲੀ ਐਂ ?” ਮੰਜੇ ਵਿਛਾਅ ਕੇ ਤੁਰਦੀ ਹਰ ਕੌਰ ਨੂੰ ਮੇਲੋ ਨੇ ਰੋਕ ਲਿਆ ।
- “ਮੈਂ ਵਰਾਂਡੇ ‘ਚ ਪੈਣ ਚੱਲੀ ਆਂ ਪੁੱਤ ।”
- “ਤੇ ਮੇਰੇ ਕੋਲੇ ਕੌਣ ਪਉ ?” ਮੇਲੋ ਬੜੀ ਮਾਸੂਮੀਅਤ ਨਾਲ ਬੋਲੀ।
- “ਤੇਰੇ ਕੋਲੇ ਪਉ ਪੁੱਤ ਸੰਤੂ ।”
- “ਹਾਏ ! ਕਾਹਤੋਂ ?”
- “ਹੁਣ ਉਹ ਤੇਰੇ ਘਰ ਆਲੇ ਪੁੱਤ ।”
- “ਬੇਬੇ ਮੈਨੂੰ ਡਰ ਲੱਗਦੈ ।”
- “ਪੁੱਤ ਘਰ ਆਲੇ ਤੋਂ ਨਹੀਂ ਡਰੀਦਾ ਹੁੰਦਾ ।”
- “.....।”
- “ਮੈਂ ਤੇਰੇ ਕੋਲੇ ਈ ਐਂ - ਮੈਂ ਕਿਹੜਾ ਕਿਤੇ ਚੱਲੀ ਆਂ ? ਘਰਾਲੇ ਤੋਂ ਡਰ ਨਹੀਂ ਮੰਨੀਦਾ ਹੁੰਦਾ ਪੁੱਤ ।”

ਹਰ ਕੌਰ ਚਲੀ ਗਈ।

ਮੇਲੋ ਮੰਜੇ ‘ਤੇ ਘੁੱਟੀ-ਘੁੱਟੀ ਜਿਹੀ ਪਈ ਸੀ। ਇਕ ਪਾਸੇ ਸਰੋਂ ਦੇ ਤੇਲ ਦਾ ਦੀਵਾ ਬਲ ਰਿਹਾ ਸੀ। ਉਸ ਦੀ ਲਾਟ ਮੇਲੋ ਦੇ ਦਿਲ ਵਾਂਗ ਹੀ ਡੋਲ ਰਹੀ ਸੀ। ਮੰਜੇ ‘ਤੇ ਪਈ ਮੇਲੋ ਪੁਰਾਣੀ ਡੱਤ ਦੀਆਂ ਕੜੀਆਂ ਗਿਣ ਰਹੀ ਸੀ।

ਬਾਹਰ ਸੁੰਨ ਵਰਤ ਗਈ ਸੀ।

ਗਲੀਆਂ ਵਿਚ ਕਦੇ - ਕਦੇ ਕੋਈ ਕੁੱਤਾ ਭੌਂਕ ਰਿਹਾ ਸੀ। ਦੂਰ ਹੱਡਾਂਰੋੜੀ ਵਿਚ ਕੋਈ ਗਿਰੜ ਚੀਕ ਰਹੀ ਸੀ। ਫਿਰ ਸੁੱਤੀ ਰਾਤ ਵਿਚ ਕਿਸੇ ਟਟੀਹਰੀ ਨੇ ਬੱਕੜਵਾਹ ਮਚਾ ਦਿੱਤੀ। ਮੇਲੋ ਦਾ ਦਿਲ ਧੜਕ ਉਠਿਆ । ਉਸ ਨੇ ਖੇਸ ਉਪਰ ਲੈ ਲਿਆ।

ਸੰਤੂ ਮੱਲਕ ਦੇਣੇ ਅੰਦਰ ਆਇਆ।

ਵੱਡਾ ਸਾਰਾ ਸਵਾਤ ਦਾ ਦਰਵਾਜ਼ਾ ਉਸ ਨੇ ਭੇੜ੍ਹ ਦਿੱਤਾ। ਮੇਲੋ ਉਸੀ ਤਰ੍ਹਾਂ ਹੀ ਖੇਤ ਘੁੱਟੀ ਪਈ ਸੀ।

ਉਹ ਹੌਲੀ ਕੁ ਦੇਣੇ ਖੇਤ ਚੁੱਕ ਕੇ ਮੇਲੋ ਨਾਲ ਘੁਸੜ ਗਿਆ। ਮੇਲੋ ਨੇ ਕੋਈ ਹਰਕਤ ਨਾ ਦਿਖਾਈ। ਉਹ ਅਵਾਕ ਪਈ ਸੀ। ਬਿਲਕੁਲ ਚੁੱਪ ਚਾਪ !

- “ਘਰਾਲੇ ਤੋਂ ਨਹੀਂ ਡਰੀਦਾ ਹੁੰਦਾ।” ਬੇਬੇ ਦੇ ਹਮਦਰਦ ਬੋਲਾਂ ਕਰਕੇ ਉਹ ਹੌਸਲਾ ਰੱਖੀ ਪਈ ਸੀ। ਪਰ ਫਿਰ ਵੀ ਕੋਈ ‘ਧੁੜਕੂ’ ਉਸ ਅੰਦਰ ਗੈਬੀ ਹਰਕਤ ਕਰ ਰਿਹਾ ਸੀ।

- “ਤੂੰ ਮੇਰੀ ਜਿੰਦ ਜਾਨ ਐਂ ਮੇਲੋ - ਤੇਰੀ ਖਾਤਰ ਮੈਂ ਜਿੰਦਗੀ ਲਲਾਮ ਕਰਦੂ।” ਸੰਤੂ ਨੇ ਮੇਲੋ ਨੂੰ ਕਲਾਵੇ ਵਿਚ ਲੈ ਲਿਆ। ਉਸ ਦੇ ਹੱਥ ਪੈਰ ਕੰਬੀ ਜਾ ਰਹੇ ਸਨ ਅਤੇ ਸਾਰਾ ਸਰੀਰ ਮੁੜ੍ਹਕੇ ਨਾਲ ਭਿੱਜਿਆ ਹੋਇਆ ਸੀ। ਅੰਦਰੋਂ ਕੋਈ ਲਹਿਰ ਉਠਦੀ ਸੀ।

- “.....।” ਮੇਲੋ ਦਾ ਦਿਲ ਥਾਵੇਂ ਆ ਗਿਆ। ਡਰ ਲੱਥ ਗਿਆ। ਉਸ ਨੇ ਤਾਂ ਬਲਾਤਕਾਰੀ ਬਧਿਆਤਾਂ ਤੋਂ “ਪਾੜ ਦਿਓ - ਖਾਅ ਲਓ” ਹੀ ਸੁਣਿਆ ਸੀ। ਸੰਤੂ ਤਾਂ ਬੜੇ ਪਿਆਰ, ਬੜੇ ਮੋਹ ਨਾਲ ਗੱਲਾਂ ਕਰ ਰਿਹਾ ਸੀ। ਉਸ ਦੇ ਦਿਮਾਗ ਨੇ ਇਕ ਦਮ ਪਲਟਾ ਖਾਧਾ ਅਤੇ ਉਸ ਨੇ ਬੜੇ ਗਹੁ ਨਾਲ ਸੰਤੂ ਵੱਲ ਤੱਕਿਆ।

- “ਤੂੰ ਪਿਛਲੇ ਸਾਰੇ ਦੁੱਖ ਭੁੱਲ ਜਾਹ ਮੇਲੋ - ਹੁਣ ਤੂੰ ਸੰਤੂ ਦੀ ਤੀਮੀਂ ਐਂ - ਤੇਰੀ ਵਾਅ ਵੱਲ ਵੀ ਕੋਈ ਨਾ ਦੇਖੂ।” ਸਿੱਧਾ ਸਾਧਾ ਸੰਤੂ ਦੇਵਤਾ ਮੂਰਤ ਬਣਿਆ ਸਾਹਮਣੇ ਬੈਠਾ ਸੀ। ਉਸ ਨੂੰ ਸੰਤੂ ਦਾ ਦਿਲੋਂ ਹਿਤ ਆਇਆ। ਮਨ ਵਿਚ ਬੱਝੀ ਗੰਢ ਖੁੱਲ੍ਹ ਗਈ। ਮਾਨਸਿਕ ਸਥਿਤੀ ਸਾਂਅਵੀਂ ਹੋ ਤੁਰੀ। ਬਿਖੜੇ ਪੈਂਡੇ ਸੇਧ ਸਿਰ ਹੋ ਗਏ। ਤਨ-ਮਨ ਦਾ ਤਪਦਾ ਮਾਰੂਬਲ ਸੀਤ ਹੋ ਗਿਆ। ਸੰਤੂ ਉਸ ਨੂੰ ਆਪਣਾ - ਆਪਣਾ ਲੱਗਿਆ।

- “ਤੇਰੇ ਦਿਲ ਦਾ ਸਾਰਾ ਦਰਦ ਮੈਂ ਕੌੜੀ ਜਮੈਣ ਮਾਂਗੂੰ ਪੀ ਜਾਓਂ ਮੇਰੀਏ ਮੇਲੋ - ਤੂੰ ਮੈਨੂੰ ਆਪਣੀ ਢਾਲ ਸਮਝ - ਤੇਰੇ ਵੱਜਣ ਵਾਲੀ ਤਲਵਾਰ ਪਹਿਲਾਂ ਮੇਰੀ ਹਿੱਕ ਵਿਚ ਦੀ ਲੰਘੂ।” ਸੰਤੂ ਉਸ ‘ਤੇ ਝੁਕਿਆ ਕਹਿ ਰਿਹਾ ਸੀ। ਮੇਲੋ ਨੂੰ ਪਤਾ ਹੀ ਨਹੀਂ ਚੱਲਿਆ ਸੀ ਕਿ ਕਦੋਂ ਸੰਤੂ ਨੇ ਉਸ ਨੂੰ ਨਗਨ ਕਰ ਲਿਆ ਸੀ!

ਬਿੱਲੀ ਤੋਂ ਡਰਦੇ ਕਬੂਤਰ ਵਾਂਗ ਮੇਲੋ ਨੇ ਅੱਖਾਂ ਮੀਟ ਰੱਖੀਆਂ ਸਨ। ਹੇਠਲਾ ਬੁੱਲ੍ਹ ਦੰਦਾਂ ਵਿਚ ਦੱਬ ਕੇ ਘੁੱਟ ਰੱਖਿਆ ਸੀ। ਮੱਬੇ ਤੇ ਪਸੀਨੇ ਦੇ ਕਣ ਸਨ। ਪੀੜ੍ਹਾਂ ਅਤੇ ਸੁਆਦ ਦੀ ਲਹਿਰ ਵਿਚ ਉਹ ਭਾਰੇ-ਭਾਰੇ ਸਾਹ ਲੈ ਰਹੀ ਸੀ। ਮਾਨਸਿਕ ਸਥਿਤੀ ਤੇ ਪਿਆ ਮਣਾਂ ਮੂੰਹੀ ਭਾਰ, ਤਰਲ ਬਣ ਵਹਿ ਗਿਆ ਸੀ। ਮਰਦ ਪ੍ਰਤੀ ਦਿਮਾਗ ਵਿਚ ਬੱਝਿਆ ਗੋਲਾ ਖੁਰ ਗਿਆ ਸੀ। ਹਰ ਪੱਖੋਂ ਉਹ ਹੌਲੀ ਫੁੱਲ ਵਰਗੀ ਹੋ ਗਈ ਸੀ ਅਤੇ ਤਮਾਮ ਉਲੱਝਣਾਂ ਤੋਂ ਮੁਕਤ !

ਸਵੇਰੇ ਜਦੋਂ ਉਸ ਦੀ ਜਾਗ ਖੁੱਲ੍ਹੀ ਤਾਂ ਹਰ ਕੌਰ ਰਸੋਈ ਵਿਚ ਕੋਈ ਚੱਕਣ ਧਰਨ ਕਰ ਰਹੀ ਸੀ। ਸੰਤੂ ਪਸੂਆਂ ਨੂੰ ਪੱਠੇ ਪਾ ਰਿਹਾ ਸੀ।

ਜਦੋਂ ਉਹ ਮੂੰਹ ਹੱਥ ਧੋ ਕੇ ਹਰ ਕੌਰ ਕੋਲ ਰਸੋਈ ਵਿਚ ਆਈ ਤਾਂ ਹਰ ਕੌਰ ਨੂੰ ਮੇਲੋ ਜਾਹਿਰਾ ਤੌਰ ਤੇ ਬਦਲੀ - ਬਦਲੀ ਲੱਗੀ । ਬੇਫ਼ਿਕਰੀ ਨਾਲ ਘੂਕ ਸੌਂ ਕੇ ਉਠੀ ਹੋਈ। ਨਿਰਮਲ ਪਾਣੀ ਵਾਂਗ ਇਕ ਦਮ ਤਾਜ਼ੀ-ਤਾਜ਼ੀ । ਤਰੇਲ ਵਿਚ ਖਿੜੇ ਗੁਲਾਬ ਦੇ ਛੁੱਲ ਵਰਗੀ!

ਹਰ ਕੌਰ ਨੇ ਉਸ ਨੂੰ ਹੋਰ ਗਹੁ ਨਾਲ ਤੱਕਿਆ । ਮੇਲੋ ਦੀਆਂ ਅੱਖਾਂ ਵਿਚ ਪਹਿਲਾਂ ਵਾਂਗ ਵੈਰਾਨਗੀ ਨਹੀਂ, ਪਹਾੜੀ ਝੀਲਾਂ ਦੀ ਡਲਕ ਸੀ। ਚਿਹਰਾ ਉਜ਼ਿਆ ਹੋਇਆਂ ਨਹੀਂ, ਸਰਘੀ ਸ਼ਾਮ ਵਾਗ ਸੰਧੂਰੀ ਸੀ। ਸਰੀਰ ਪਹਿਲਾਂ ਵਾਂਗ ਰਿਗਲ ਨਹੀਂ, ਫੁਰਤੀ ਵਿਚ ਸੀ। ਦਿਲ ਦੇ ਸੰਤੁਸ਼ਟ ਅਰਮਾਨਾਂ ਦਾ ਖੇੜਾ ਚੜ੍ਹਦੇ ਸੂਰਜ ਵਾਂਗ ਖਿੜੇ ਮੱਥੇ ਤੋਂ ਸਾਫ਼ ਝਲਕਦਾ ਸੀ। ਮਹਿਸੂਸ ਕਰਕੇ ਹਰ ਕੌਰ ਅੰਦਰੋਂ ਦੁਪਿਹਰ - ਖਿੜੀ ਵਾਂਗ ਖਿੜ ਉਠੀ। ਦਿਲ ਵਿਚ ਹੀ ਉਸ ਨੇ ਲੱਖ ਵਾਰ ਧਰਤੀ ਨੂੰ ਨਮਸਕਾਰ ਕੀਤੀ।

- “ਅਜੇ ਹੋਰ ਪਈ ਰਹਿੰਦੀ ?” ਹਰ ਕੌਰ ਅੰਦਰੋਂ ਖੁਸ਼ੀ ਨਾਲ ਚਾਂਗ ਮਾਰਨ ਵਾਲੀ ਹੋਈ ਪਈ ਸੀ।

- “ਬੱਸ ਬੇਬੇ ਜੀ - ਬਹੁਤ ਸੌਂ ਲਈ - ਮੈਨੂੰ ਤਾਂ ਉਠਣ ਲੱਗੀ ਨੂੰ ਅੱਗੇ ਈ ਦੁਪਿਹਰਾ ਹੋ ਗਿਆ।” ਮੇਲੋ ਨੇ ਉਤਰ ਦਿੱਤਾ। ਖੁੱਲ੍ਹੇ ਕੇ ਅਤੇ ਬੇਬਾਕ ਬੋਲਦੀ ਮੇਲੋ ਨੂੰ ਹਰ ਕੌਰ ਨੇ ਪਹਿਲੀ ਵਾਰੀ ਸੁਣਿਆ ਸੀ। ਨਹੀਂ ਅੱਗੇ ਤਾਂ ਉਹ ਪਾਗਲਾਂ ਵਾਂਗ ਗੱਲ ਕਰਨ ਵਾਲੇ ਦੇ ਮੂੰਹ ਵੱਲ ‘ਮੁਤਰ-ਮੁਤਰ’ ਝਾਕਦੀ ਰਹਿੰਦੀ ।

- “ਲੈ ਚਾਹ ਪੀ ਲੈ ।” ਹਰ ਕੌਰ ਨੇ ਚਾਹ ਦੀ ਬਾਟੀ ਮੇਲੋ ਅੱਗੇ ਰੱਖ ਦਿੱਤੀ।

ਮੇਲੋ ਨੇ ਚਾਹ ਪੀ ਲਈ।

- “ਪਾਣੀ ਤੱਤਾ ਕੀਤਾ ਪਿਐ - ਤੂੰ ਨਹਾ ਲੈ ।”

- “ਪਹਿਲਾਂ ਬੇਬੇ ਜੀ ਮੈਂ ਵਿਹੜਾ ਸੁੰਭਰਲਾਂ - ਫੇਰ ਨਹਾਉਂਗੀ ।” ਉਹ ਬਹੁਕਰ ਲੈ ਕੇ ਵਿਹੜਾ ਸੁੰਭਰਨ ਜਾ ਲੱਗੀ। ਹਰ ਕੌਰ ਅਵਾਕ ਉਸ ਵੱਲ ਦੇਖ ਰਹੀ ਸੀ। ਅਤੀਅੰਤ ਹੈਰਾਨ।

ਜਦੋਂ ਮੇਲੋ ਮੰਜਾ ਖੜ੍ਹਾ ਕਰਕੇ ਇਕ ਖੁੰਜੇ ਨਹਾਉਣ ਲੱਗ ਪਈ ਤਾਂ ਹਰ ਕੌਰ ਨੇ ਇਸ਼ਾਰੇ ਨਾਲ ਸੰਤੁ ਨੂੰ ਕੋਲੇ ਬੁਲਾ ਲਿਆ।

- “ਕੁਛ ਵੰਡ ਸੰਤੁ - ਆਪਣੀ ਮੇਲੋ ਪੁੱਤ ਜਮਾਂ ਈ ਰਾਜੀ ਹੋ ਗਈ - ਮੈਂ ਤਾਂ ਖੁਸ਼ੀ ‘ਚ ਕਮਲੀ ਹੋਣ ਆਲੀ ਹੋਈ ਪਈ ਅਂਾਂ”

- “.....!” ਸੰਤੂ ਖੁਸ਼ੀ ‘ਚ ਚੀਕ ਮਾਰਨ ਵਾਲਾ ਹੋਇਆ ਖੜ੍ਹਾ ਸੀ। ਉਸ ਦੀਆਂ ਕੱਛਾਂ ਵਿਚ ਕੁਤਕੁਤੀਆਂ ਨਿਕਲਣ ਲੱਗ ਪਈਆਂ ਅਤੇ ਚਾਅ ਕੰਨਾਂ ਰਾਹੀਂ ਬਾਹਰ ਛੁੱਲ੍ਹੁਣ ਲੱਗ ਪਿਆ।

- “ਇਹਨੂੰ ਕਹਿੰਦੇ ਐ ਪੁੱਤ ਮੇਰਿਆ - ਰੱਬ !”

- “.....!”

- “ਤਕਲੀਪਾਂ ਵੀ ਬਬੇਰੀਆਂ ਦਿੰਦੇ ਤੇ ਖੁਸ਼ੀਆਂ ਆਲੀ ਵੀ ਕੋਈ ਕਮੀ ਨਹੀਂ ਛੱਡਦਾ - ਹੇ ਰੱਬ ਸੱਚਿਆ ! ਤੇਰਾ ਲੱਖ-ਲੱਖ ਸੁਕਰ ਐ - ਸੁਕਰ ਐ ਰੱਬਾ ਤੇਰਾ - ਸੱਚਿਆ ਪਾਸਾਹ !” ਹਰ ਕੌਰ ਦਾ

ਵੈਰਾਗ ਵਿਚ ਗੱਚ ਭਰ ਆਇਆ ।

ਹਰ ਕੌਰ ਸੰਤੂ ਦੀ ਸਕੀ ਤਾਈ ਸੀ।

ਕੁਦਰਤ ਰੱਬ ਦੀ, ਹਰ ਕੌਰ ਸੱਜ-ਵਿਆਹੀ ਆਈ ਹੀ ਰੰਡੀ ਹੋ ਗਈ। ਕੱਸੀ ਦਾ ਪਾਣੀ ਲਾਉਣ ਗਏ ਘਰ ਵਾਲੇ ਦੇ ਕਹੀ ਵੱਜ ਗਈ। ਤਾਇਆ ਗੱਜਣ ਸਿੰਘ ਬਮਲੇ ਵਰਗਾ ਬੰਦਾ ਸੀ। ਕਹੀ ਦੇ ਛੱਟ ਦੀ ਕੋਈ ਗੋਰ ਨਾ ਕੀਤੀ। ਇਕ ਦਿਨ ਗੱਜਦੇ - ਲਸ਼ਕਰੇ ਮੌਸਮ ਵਿਚ ਬਿਜਲੀ ਦੀ ਲਿਸ਼ਕੋਰ ਵੱਜ ਗਈ ਅਤੇ ਧੁਣਖਵਾਅ ਹੋ ਗਿਆ। ਧੁਣਖਵਾਅ ਦਾ ਇਲਾਜ ਕੋਈ ਨਹੀਂ ਸੀ। ਕੋਠੇ ਜਿੱਡਾ ਬੰਦਾ ਮੰਜੇ ਤੇ ਪਿਆ ਹੀ ਚੱਲ ਵਸਿਆ।

ਹਰ ਕੌਰ ਦਾ ‘ਪੈਰ ਭਾਰਾ’ ਸੀ। ਉਹ ਘਰ ਵਾਲੇ ਗੱਜਣ ਸਿੰਘ ਨੂੰ ਇਤਨੇ ਕੀਰਨੇ ਪਾ-ਪਾ ਰੋਈ ਕਿ ਗਰਭ ਜਾਂਦਾ ਲੱਗਿਆ। ਹਰ ਕੌਰ ਤਾਏ ਗੱਜਣ ਸਿੰਘ ਨੂੰ ਅੰਤਾਂ ਦਾ ਮੋਹ ਕਰਦੀ ਸੀ।

ਜਦੋਂ ਹਰ ਕੌਰ ਦੇ ਪੇਕੇ ਗੱਜਣ ਦੇ ਭੋਗ 'ਤੇ ਆਏ ਤਾਂ ਉਹਨਾਂ ਨੇ ਹਰ ਕੌਰ ਦੇ ਵਸੇਬੇ ਬਾਰੇ ਗੱਲ ਤੋਰੀ। ਸੰਤੂ ਦਾ ਪਿਉ ਵਿਆਹਿਆ ਵਰਿਆ ਸੀ। ਇਸ ਲਈ ਛੋਟੇ ਦੇ ‘ਸਿਰ ਧਰਨ’ ਦੀ ਗੱਲ ਵੀ ਖਤਮ ਹੋ ਗਈ। ਅਖੀਰ ਜਦੋਂ ਪੇਕਿਆਂ ਨੇ ਹਰ ਕੌਰ ਨੂੰ ਨਾਲ ਲਿਜਾਣ ਦੀ ਗੱਲ ਤੋਰੀ ਤਾਂ ਹਰ ਕੌਰ ਨੇ ਸਾਰੀਆਂ ਸ਼ਰਮਾਂ ਲਾਹ ਕੇ ਇਕੋ ਹੀ ਨਬੇੜ ਦਿੱਤੀ :

- “ਤੁਸੀਂ ਦੁੱਖ ਮੌਕੇ ਬਹੁੜੇ - ਬੋਡਾ ਧੰਨਵਾਦ - ਪਰ ਮੈਂ ਸਹੁਰਾ ਪਿੰਡ ਛੱਡ ਕੇ ਪੇਕੀਂ ਨਹੀਂ ਜਾਣਾ- ਸਾਰੀ ਉਮਰ ਰੰਡੀ ਕੱਟ ਲੈਣਾ ਮਨਜ਼ੂਰ ਐ।”

- “ਧੀਏ ! ਨੀ ਕਮਲੀਏ ਧੀਏ ! ਐਡੀ ਪਹਾੜ ਜਿੱਡੀ ਉਮਰ ਕਿਵੇਂ ਕੱਟੇਂਗੀ ? ਆਬਦੀ ਉਮਰ ਵੱਲੀਂ ਤਾਂ ਦੇਖ - ਜੁਆਨ ਕੁੜੀ ਨੂੰ ਤਾਂ ਪ੍ਰਛਾਵੇਂ ਵੀ ਸੱਪ ਬਣ ਬਣ ਡੰਗਦੇ ਐ - ਕਮਲ ਨਾ ਮਾਰ - ਕੋਈ ਬਸੇਬਾ ਕਰ ।” ਧੀ ਦੇ ਦੁੱਖ ਵਿਚ ਮਾਂ ਕੁਰਲਾਈ।

- “ਬੇਬੇ - ਤੁਸੀਂ ਮੇਰਾ ਜਿੱਨਾ ਕਰ ਸਕਦੇ ਸੀ - ਫਰਜ ਪੂਰਾ ਕੀਤਾ - ਹੁਣ ਮੈਂ ਜਿਵੇਂ ਹਾਂ ਉਵੇਂ ਈ ਰਹਿਣ ਦਿਓ - ਮੈਨੂੰ ਦੁਖੀ ਨੂੰ ਹੋਰ ਦੁਖੀ ਨਾ ਕਰੋ - ਤੇ ਨਾ ਆਪ ਦੁਖੀ ਹੋਵੋ ।”

- “ ‘ਕੱਲੀ ਕਿਵੇਂ ਕੱਟੇਂਗੀ ਸਹੁਰੀਏ ?” ਬਾਪੂ ਨੇ ਕਿਹਾ।

- “ਮੈਂ ‘ਕੱਲੀ ਕਿਥੇ ਆਂ ਬਾਪੂ ? ਸਹੁਰਾ ਪਿੰਡ ਸਾਰਾ ਈ ਮੇਰੈ - ਪੇਕੀਂ ਬੈਠੀ ਧੀ ਬੋਨੂੰ ਸੌ ਉਝਾਂ ਲੁਆਉ ।”

- “ਦਰਾਣੀਆਂ ਜਿਠਾਣੀਆਂ ਦੇ ਛਿੱਤਰ ਈ ਖਾਏਂਗੀ ।” ਮਾਂ ਨੇ ਕੰਨ ‘ਚ ਕਿਹਾ।

- “ਦਰਾਣੀਆਂ ਜਿਠਾਣੀਆਂ ਦੇ ਛਿੱਤਰ ਭਰਜਾਈਆਂ ਨਾਲੋਂ ਫੇਰ ਵੀ ਚੰਗੇ ਹੋਣਗੇ ਬੇਬੇ - ਇੱਥੇ ਆਬਦੇ ਘਰੇ ਤਾਂ ਬੈਠੀ ਆਂ ? ਉਥੇ ਫੇਰ ਵੀ ਭਰਾ ਜਾਂ ਭਰਜਾਈਆਂ ਦਾ ਘਰ ਈ ਵੱਜ੍ਹੇ - ਜੇ ਰੱਬ ਨੇ ਮੇਰੇ ਕਰਮਾਂ ‘ਚ ਸੁਖ ਲਿਖਿਆ ਹੁੰਦਾ ਤਾਂ ਮੇਰਾ ਖਸਮ ਈ ਨਾਂ ਜੱਗੋਂ ਜਾਂਦਾ - ਮੇਰਾ ਜੁਆਕ ਨਾ ਖੁਸਦਾ - ਪੇਕਿਆਂ ਦੀ ਪੂਰੀ ਨਾਲੋਂ ਮੈਨੂੰ ਸਹਿਰਿਆਂ ਦੀ ਅੱਧੀ ਹੀ ਚੰਗੀ ਐ ਬੇਬੇ - ਤੁਸੀਂ ਮੇਰੇ ਛੱਟਾਂ ਤੇ ਨੂਣ ਨਾ ਛਿੜਕੋ - ਮੇਰਾ ਫਿਕਰ ਛੱਡੋ ਤੇ ਆਬਦੇ ਘਰੇ ਜਾਓ - ਦਿਨ ਸੁਦ ਤੇ ਆਉਣਾ ਹੋਇਆ - ਆ ਜਾਇਓ -

ਨਹੀਂ ਥੋੜੀ ਮਰਜ਼ੀ ਐ - ਹਾਂ - ਜੇ ਮੈਂ ਥੋੜੇ ਕੋਲੇ ਆ ਕੇ ਝੋਲੀ ਅੱਡਾਂ - ਚੁੱਤੀ ਲਾਹ ਲਇਓ ।” ਹਰ ਕੌਰ ਨੇ ਖਰੀਆਂ ਹੀ ਸੁਣਾ ਦਿੱਤਿਆਂ।

ਪੇਕੇ ਘੋਰ ਨਿਰਾਸ਼ ਹੋ ਕੇ ਤੁਰ ਗਏ।

ਰੰਡੀ ਹੋਈ ਜੁਆਨ ਧੀ ਸਹੁਰੀਂ ਬੈਠ ਗਈ ਸੀ। ਪਰ ਉਹ ਕੁਛ ਕਰ ਨਹੀਂ ਸਕੇ ਸਨ।

ਉਸ ਦਿਨ ਤੋਂ ਹੀ ਹਰ ਕੌਰ ਨੇ ਮਰਦਾਂ ਵਾਂਗ ਲੱਕ ਬੰਨ੍ਹ ਲਿਆ। ਉਹ ਦਿਨ ਰਾਤ ਸੱਸ ਸਹੁਰੇ ਦੀ ਸੇਵਾ ਕਰਦੀ। ਘਰ ਦੇ ਸੀਰੀਆਂ ਨੂੰ ਬਾਹਰ ਖੇਤ ਦਾ ਕੰਮ ਸੰਭਾਲਣ ਲਈ ਆਖ ਦਿੱਤਾ। ਘਰੇ ਪਸੂਆਂ ਦੇ ਪੱਠੇ-ਦੱਬੇ ਦਾ ਸਾਰਾ ਕੰਮ ਆਪਣੇ ਸਿਰ ਲੈ ਲਿਆ।

ਉਹ ਸਾਰਾ ਦਿਨ ਪਸੂਆਂ ਦੀ ਸੇਵਾ ਵਿਚ ਜੁਟੀ ਰਹਿੰਦੀ। ਪੱਠੇ ਪਾਉਂਦੀ। ਪਾਣੀ ਪਿਆਉਂਦੀ। ਅਤੇ ਨਹਾਉਂਦੀ। ਪਸੂਆਂ ਦੇ ਸਿੰਗਾਂ ਨੂੰ ਸਰ੍ਹੋਂ ਦੇ ਤੇਲ ਨਾਲ ਚੋਪੜ, ਲਿਸ਼ਕਾ ਕੇ ਰੱਖਦੀ। ਬੇਜੁਬਾਨ ਪਸੂ ਵੀ ਉਸ ਦਾ ਦਿਲੋਂ ਤੇਹ ਕਰਦੇ। ਕਦੇ ਕਿਸੇ ਪਸੂ ਨੇ ਖੁਰਲੀ ਨਹੀਂ ਢਾਹੀ ਸੀ। ਕਦੇ ਕਿਸੇ ਨੇ ਕਿੱਲਾ ਪੁਟਾਊਣ ਦੀ ਕੋਸ਼ਿਸ਼ ਨਹੀਂ ਕੀਤੀ ਸੀ। ਕਦੇ ਰਾਤ ਨੂੰ ਕੋਈ ਪਸੂ ਇਕ ਦੂਜੇ ਨਾਲ ਸਿੰਗੇ-ਸਿੰਗੀ ਨਹੀਂ ਹੋਇਆ ਸੀ।

ਪੇਕੇ ਸਮਾਂ ਪਾ ਕੇ ਫਿਰ ਹਰ ਕੌਰ ਨੂੰ ਲੈਣ ਆਏ ਸਨ। ਪਰ ਹਰ ਕੌਰ ਨੇ ਠੋਕ ਕੇ ਜਵਾਬ ਦੇ ਦਿੱਤਾ ਸੀ।

ਸਾਰੀ ਉਮਰ ਸਹੁਰੇ ਘਰ ਹਰ ਕੌਰ ਨੇ ਲੜਨਾ ਤਾਂ ਕਿਸੇ ਨਾਲ ਕੀ ਸੀ, ਉਚਾ ਬੋਲ ਵੀ ਨਾ ਕੱਢਿਆ। ਆਪਣੇ ਸਿਰੜ ਤੇ ਪੱਕੀ ਰਹੀ। ਕਦੇ ਕਦੇ ਘਰ ਵਾਲੇ ਗੱਜਣ ਸਿੰਘ ਦੀ ਯਾਦ ਬਿੱਛੂ ਵਾਂਗ ਡੰਗ ਮਾਰਦੀ। ਪਰ ਹਰ ਕੌਰ ਰੱਬ ਦਾ ਆਸਰਾ ਲੈ ਲੈਂਦੀ।

ਸਮਾਂ ਆਪਣੀ ਤੋਰ ਤੁਰਦਾ ਗਿਆ।

ਕੁਦਰਤ ਦਾ ਪਹੀਆ ਨਿਰੰਤਰ ਗਿੜਦਾ ਰਿਹਾ। ਜਦੋਂ ਉਸ ਦੀ ਦਰਾਣੀ ਨੂੰ ਸੰਤੂ ਹੋਇਆ ਤਾਂ ਹਰ ਕੌਰ ਨੇ ਦਿਲੋਂ ਚਾਅ ਕੀਤਾ। ਉਹ ਸੰਤੂ ਵਿਚ ਹੀ ਪਰਚ ਗਈ ਸੀ। ਘਰ ਦੇ ਕੰਮ ਦੀ ਜ਼ਿੰਮੇਵਾਰੀ ਉਸ ਨੇ ਫਿਰ ਵੀ ਸਿਰ ਤੇ ਚੁੱਕੀ ਰੱਖੀ ਸੀ। ਦਰਾਣੀ ਨੇ ਕਦੇ ਮੱਥੇ ਵੱਟ ਨਹੀਂ ਪਾਇਆ ਸੀ। ਉਹ ਹਰ ਕੌਰ ਨੂੰ ਦੇਵਤਾ ਸਰੂਪ ਹੀ ਸਮਝਦੀ।

ਵਕਤ ਬੀਤਦੇ ਨਾਲ ਸੱਸ-ਸਹੁਰਾ ਤੁਰ ਗਏ।

ਸੰਤੂ ਜੁਆਨ ਹੋ ਗਿਆ। ਵਿਆਹਿਆ ਵਰਿਆ ਗਿਆ ਅਤੇ ਇਕ ਮੁੰਡਾ ਵੀ ਹੋ ਗਿਆ। ਪਰ ਹਰ ਕੌਰ ਨੂੰ ਸਾਰੇ ਰਹਿਮਤ ਦੀ ਨਜ਼ਰ ਨਾਲ ਹੀ ਤੱਕਦੇ ਰਹੇ। ਕਦੇ ਕਿਸੇ ਨੇ ਰਤਕ ਵਾਲੀ ਗੱਲ ਨਹੀਂ ਕੀਤੀ ਸੀ।

ਕਬੀਲਦਾਰੀ ਦੇ ਬੋਝ ਹੇਠ ਆਏ ਸੰਤੂ ਦੇ ਮਾਂ-ਪਿਉ ਵੀ ਤੁਰ ਗਏ ਸਨ। ਪਰ ਹਰ ਕੌਰ ਅਜੇ ਹਰੀ-ਕਾਇਮ ਪਈ ਸੀ।

ਹੁਣ ਹਰ ਕੌਰ ਸਾਰੇ ਪਿੰਡ ਦੀਆਂ ਬੁੜੀਆਂ ਦੀ ‘ਅਮਾਂ ਜੀ’ ਅਤੇ ਮੁੰਡਿਆਂ-ਖੁੰਡਿਆਂ ਦੀ ‘ਤਾਈ’

ਸੀ।

ਬੜੀਆਂ ਹਵਾਵਾਂ ਹਰ ਕੌਰ ਤੇ ਵਗੀਆਂ।
ਪਰ ਹਰ ਕੌਰ ਸਿਰੜੀ ਦੀ ਸਿਰੜੀ ਹੀ ਰਹੀ | ਪਰਬਤ ਵਾਂਗ ਅੱਡੋਲ | ਕਿਸੇ ਬੁੰਗੇ ਵਾਂਗ ਸਥਿਰ।
ਮੇਲੋ ਨਹਾ ਕੇ ਆ ਗਈ।
ਉਸ ਦਾ ਚਿਹਰਾ ਹੋਰ ਨਿੱਖਰ ਆਇਆ ਸੀ। ਹਰ ਕੌਰ ਨੇ ਉਸ ਨੂੰ ਦੇਖ ਕੇ ਸੁੱਕ ਦਿੱਤਾ।
ਦੂਜੀ ਵਾਰ ਚਾਹ ਪੀ ਕੇ ਸੰਤੁ ਜਦ ਬਲਦ ਲੈ ਕੇ ਖੇਤ ਨੂੰ ਤੁਰਨ ਲੱਗਿਆ ਤਾਂ ਤਾਈ ਹਰ ਕੌਰ ਨੇ
ਰੋਕ ਲਿਆ।

- “ਇਕ ਗੱਲ ਸੁਣ ਕੇ ਜਾਈਂ ਪੁੱਤ !”
- “.....।” ਸੰਤੁ ਸਾਊ ਬਲਦ ਵਾਂਗ ਖੜ੍ਹ ਗਿਆ। ਸੋਟੀ ਕੱਛ ਵਿਚ ਦੇ ਲਈ।
- “ਆਬਦੇ ਘਰ ਦੀ ਗੱਲ ਬਾਹਰਲਿਆਂ ਲਗਾਤਿਆਂ ਕੋਲੇ ਨਹੀਂ ਕਰੀਦੀ ਹੁੰਦੀ - ਓਸ ਗੱਲ ਦੇ
ਆਖਣ ਮਾਂਗੂੰ - ਲਗੋੜ੍ਹ ਤਾਂ ਮਸ਼ਕੂਲੇ ਉੜਾਉਣ ਆਲੀ ਹੁੰਦੀ ਐ - ਆਪਣਾ ਝੱਗਾ ਚੁੱਕੀਏ ਤਾਂ ਪੁੱਤ
ਆਬਦਾ ਈ ਛਿੱਡ ਨੰਗਾ ਹੁੰਦੈ - ਆਬਦੇ ਘਰੇ ਬੰਦਾ ਸੌ ਹੱਸਦਾ ਖੇਡਦੈ - ਬਾਕੀ ਤੂੰ ਆਪ ਈ ਸਿਆਣੈ -
ਇਕ ਹੁਣ ਤੂੰ ਸ਼ਰਾਬੀਆਂ ਕਵਾਬੀਆਂ ਤੇ ਲੰਡਰਾਂ ਦਾ ਖਹਿੜਾ ਛੱਡ - ਕਬੀਲਦਾਰ ਬੰਦੈਂ - ਸਮਝ ਗਿਆ
?”
- “ਸਮਝ ਗਿਆ ਤਾਈ ।”
- “ਅੱਜ ਅਸੀਂ ਮੇਲੋ ਦੀ ਮਾਂ ਕੋਲੇ ਜਾਵਾਂਗੀਆਂ - ਬਚਿੰਤ ਕੌਰ ਫਿਕਰ ਕਰਦੀ ਹੋਉ - ਹੁੰਦਾ ਈ
ਐ ਭਾਈ ਮਾਵਾਂ ਨੂੰ - ਓਸ ਗੱਲ ਦੇ ਆਖਣ ਮਾਂਗੂੰ - ਉਹਦੀ ਤਾਂ ਇਹੀ ਧੀ ਤੇ ਇਹੀ ਪੁੱਤ ਐ - ਪੁੱਤ !”
- “ਆਬਣੇ ਤਾਂ ਮੁੜ ਆਓਗੀਆਂ ਤਾਈ ?”
- “ ਲੈ ਆਬਣ ਨੂੰ ਅਸੀਂ ਉਥੇ ਤਾਣੀ ਬੁਣਨੀ ਐ ? ਅਸੀਂ ਦੁਪਿਹਰ ਤਾਈਂ ਆਈਆਂ ਲੈ ।”
- “ਤੇ ਮੇਰੀ ਰੋਟੀ ?”
- “ਇਉਂ ਕਰਾਂਗੇ - ਮੇਲੋ ਬਚਿੰਤ ਕੁਰ ਨਾਲ ਮੇਲਾ ਗੇਲਾ ਕਰਲੂ - ਮੈਂ ਤੇਰੀ ਰੋਟੀ ਬਚਿੰਤ ਕੁਰ
ਦੇ ਘਰੋਂ ਈ ਪਕਾ ਕੇ ਲੈ ਆਉਂ ।”

ਸੰਤੁ ਚਲਾ ਗਿਆ ।
ਮੇਲੋ ਅਤੇ ਹਰ ਕੌਰ ਬਚਿੰਤ ਕੌਰ ਕੋਲ ਚਲੀਆਂ ਗਈਆਂ । ਮਾਂ ਉਡ ਕੇ ਧੀ ਨੂੰ ਚਿੰਬੜ
ਗਈ।

ਧੀ ਦੇ ਬਦਲੇ ਹਾਲਾਤ ਦੇਖ ਕੇ ਬਚਿੰਤ ਕੌਰ ਫਿੱਸ ਪਈ। ਖੁਸ਼ੀ ਵਿਚ ਉਸ ਦਾ ਨੱਕੋ - ਨੱਕ
ਭਰਿਆ ਮਨ ਵਹਿ ਤੁਰਿਆ । ਮਾਂ ਦੇ ਦੁੱਖ ਵਿਚ ਮੇਲੋ ਵੀ ਜਜ਼ਬਾਤੀ ਹੋਈ ਖੜ੍ਹੀ ਸੀ।

- “ਹੋਸਲਾ ਰੱਖ ਬਚਿੰਤ ਕਰੇ - ਸੁਕਰ ਕਰ ਮੇਲੋ ਤੇ ਰੱਬ ਰੀਝਾਏ ।”
ਮਾਂ-ਧੀ ਦੀ ਗਲਵਕੜੀ ਮਸਾਂ ਹੀ ਖੁੱਲ੍ਹੀ।

- “ਚੱਲ ਮੇਲੋ ਚਾਹ ਧਰ - ਸੰਤੂ ਦੀ ਰੋਟੀ ਵੀ ਪਕਾਉਣੀ ਐਂ - ਤੁਸੀਂ ਗੱਲਾਂ ਬਾਤਾਂ ਕਰਿਓ ਮਾਂ-ਧੀ - ਮੈਂ ਖੇਤ ਰੋਟੀ ਦੇ ਆਊਂ ।”

ਮੇਲੋ ਚੌਂਕੇ ਵਿਚ ਰੁੱਝ ਗਈ।

- “ਐਡੀ ਤਬਦੀਲੀ ਬੇਬੇ ਜੀ ?” ਬਚਿੰਤ ਕੌਰ ਹੈਰਾਨ ਸੀ।

- “ਕੁੜੀ ਦਾ ਡਮਾਕ ਤਾਂ ਇਕ ਰਾਤ ‘ਚ ਈ ਲੋਟ ਹੋ ਗਿਆ !” ਉਸ ਹੱਸਦੀ ਦੇ ਹੰਝੂ ਵੀ ਡਿੱਗ ਰਹੇ ਸਨ।

- “ਤੀਸੀਂ ਬੰਦੇ ਦਾ ਮੇਲ ਰੱਬ ਨੇ ਧੁਰੋਂ ਲਿਖਿਐ ਬਚਿੰਤ ਕੁਰੇ - ਜਿੱਥੇ ਪਾਪ ਦੇ ਮੇਲ ਨੇ ਇਹਦਾ ਡਮਾਕ ਹਿਲਾਇਆ - ਉਥੇ ਰੱਬੀ ਮੇਲ ਨੇ ਇਹਨੂੰ ਰਾਜੀ ਕਰਤਾ ।”

- “ਰੱਬ ਦੇ ਰੰਗ ਨਿਆਰੇ ਐ ਬੈਬੇ ਜੀ।”

ਮੇਲੋ ਨੇ ਰੋਟੀਆ ਪਕਾ ਕੇ ਹਰ ਕੌਰ ਅੱਗੇ ਰੱਖ ਦਿੱਤੀਆਂ। ਚਾਹ ਦਾ ਡੋਲਣਾ ਫੜਾ ਦਿੱਤਾ।

- “ਤੁਸੀਂ ਕਰੋ ਗੱਲਾਂ ਬਾਤਾਂ - ਮੈਂ ਰੋਟੀ ਫੜਾ ਆਵਾਂ - ਓਸ ਗੱਲ ਦੇ ਆਖਣ ਮਾਂਗੂ - ਭੁੱਖਾ ਹੋਉ ਬਚਾਰਾ - ਕਦੋਂ ਦਾ ਖੇਤ ਗਿਆ ਵਿਐ - ਭੁੱਖਿਆਂ ਤੋਂ ਭਾਈ ਵਾਹੀ ਕਦੋਂ ਹੁੰਦੀ ਐ?”

ਹਰ ਕੌਰ ਰੋਟੀ ਲੈ ਖੇਤ ਨੂੰ ਤੁਰ ਗਈ।

ਮੇਲੋ ਤੇ ਬਚਿੰਤ ਕੌਰ ਗੱਲੀਂ ਪੈ ਗਈਆਂ।

ਧੀ ਨਾਲ ਗੱਲਾਂ ਕਰਨ ਲਈ ਮਾਂ ਕੋਲ ਛਿੱਡ ਭਰਿਆ ਪਿਆ ਸੀ। ਬੜੇ ਦੁੱਖ ਫਰੋਲਣ ਵਾਲੇ ਸਨ। ਦਿਲ ਦਾ ਗੁਬਾਰ ਅੰਬਿਆ ਪਿਆ ਸੀ।

ਸੰਤੂ ਕੋਲੇ ਖੇਤ ਅਮਲੀ ਲਾਚਤਿਆ ਬੈਠਾ ਸੀ।

- “ਲਾਅਤੀ ਰਾਤ ਘਾਣੀ ਨੂੰ ਲੱਤ ਜਾਂ ਐਮੇਂ ਈ ਖੁਰ ਵੱਡ ਈ ਕੀਤੀ ?” ਅਮਲੀ ਨੇ ਸੰਤੂ ਨੂੰ ਛੇਤ੍ਰਿਆ।

- “ਤੂੰ ਅੱਠੋ ਪਹਿਰ ਘਿੱਤੀ ਗੱਲਾਂ ਨਾ ਕਰਿਆ ਕਰ - ਅਮਲੀਆ ।” ਸੰਤੂ ਨੂੰ ਤਾਈ ਦੀਆਂ ਦਿੱਤੀਆਂ ਮੱਤਾਂ ਯਾਦ ਆ ਗਈਆਂ। ਆਪਣੀ ਘਰਵਾਲੀ ਪ੍ਰਤੀ ਮੰਦਾ ਬੋਲਣਾ ਕੱਲ੍ਹ ਨੂੰ ਆਪਦੀ ਹੀ ਹੇਠੀ ਸੀ।

- “ਮੈਨੂੰ ਤਾਂ ਇਉਂ ਲੱਗਦੈ ਬਈ ਤੂੰ ਤਾਂ ਸ਼ਿਕਾਰ ਕੋਲੇ ਖੜ੍ਹਾ ਫੌਕੀ ਹਲ੍ਹਾ-ਹਲ੍ਹਾ ਈ ਕਰੀ ਗਿਆ ਹੋਮੇਂਗਾ ? ਕੋਈ ਫੈਰ ਫੂਰ ਮਾਰਨਾ ਸੀ ਪੁੜਪੜੀ ‘ਚ ?”

- “ਅਮਲੀਆ - ਤੈਨੂੰ ਕੋਈ ਹੋਰ ਗੱਲ ਨਹੀਂ ਆਉਂਦੀ ?” ਸੰਤੂ ਖਿਝ ਗਿਆ ਸੀ।

- “ਜੇ ਹੋਰ ਕੋਈ ਆਉਂਦੀ ਹੁੰਦੀ - ਤਾਂ ਆਹ ਕਾਹਨੂੰ ਪੁੱਛਦਾ ? ਮੁੱਲਾਂ ਦੀ ਦੌੜ ਤਾਂ ਛੋਟੇ ਭਾਈ ਮਸੀਤਾਂ ਤੱਕ ਈ ਹੁੰਦੀ ਐ - ਤੂੰ ਕੋਈ ਗੱਲ ਦੱਸ ਕੇ ਹਿੱਕ ਠਾਰ - ਤਪੀ ਜਾਂਦੀ ਐ ।”

- “ਘਰ ਦੀਆਂ ਗੱਲਾਂ ਅਮਲੀਆਂ ਬਾਹਰ ਨਹੀਂ ਕਰੀਆਂ ਜਾਂਦੀਆਂ ।”

- “ਐਡਾ ਸਿਆਣਾ ਤੂੰ ਕਦੋਂ ਕੁ ਦਾ ਹੋ ਗਿਆ ?” ਅਮਲੀ ‘ਖੀਂ - ਖੀਂ’ ਕਰਕੇ ਹੱਸਿਆ।

- “.....|”
- “ਚੱਲ ਰਾਤ ਨੂੰ ਸਹੀ - ਘੁੱਟ ਪੀ ਕੇ ਬੰਦੇ ਦੀ ਸ਼ਰਮ ਜੀ ਚੱਕੀ ਜਾਦੀ ਐ ।”
- “ਅਮਲੀਆ ਤਾਈ ਆਉਂਦੀ ਐ ਰੋਟੀ ਲਈ।” ਸੰਤੂ ਨੇ ਦੂਰੋਂ ਤੱਕ ਕੇ ਕਿਹਾ।
- “ਨਾ ਤਾਈ ਬੰਬ ਐ ?” ਅਮਲੀ ਨੇ ਬਾਹਰੋਂ ਦਲੇਰੀ ਦਿਖਾਈ। ਪਰ ਅੰਦਰੋਂ ਉਹ ਬਿੜਕ ਗਿਆ ਸੀ। ਤਰ੍ਹਾਂ-ਤਰ੍ਹਾਂ ਦੇ ਅਮਲ ਕਰਨ ਕਰਕੇ ਉਹ ਤਾਈ ਤੋਂ ਡਰਦਾ ਸੀ। ਕਿਸੇ ਨਾ ਕਿਸੇ ਘਿੱਤ ਕਰ ਕੇ ਉਹ ਹਰ ਕੌਰ ਤੋਂ ਛਿੱਤਰ ਖਾਈ ਰੱਖਦਾ ਸੀ।
- “ਵੇ ਤੂੰ ਇਹਨੂੰ ਕੋਈ ਕੰਮ ਕਰਨ ਦੇਵੇਂਗਾ ਕਿ ਨਹੀਂ ਬੋਚਲ ਕੱਟਿਆ ? ਤੂੰ ਆਪ ਤਾਂ ਲੰਡਾ ਚਿੜਾ ਹੈਗੈਂ - ਕਬੀਲਦਾਰਾਂ ਨੂੰ ਤਾਂ ਕੁਛ ਕਰ ਲੈਣ ਦਿਆ ਕਰ ।” ਤਾਈ ਨੇ ਅਮਲੀ ਨੂੰ ਆਉਣਸਾਰ 'ਆਰ' ਲਾਈ ।
- “ਤਾਈ ਤੂੰ ਸਾਰੀ ਦਿਹਾੜੀ ਵੱਢੂੰ ਖਾਉਂ ਨਾ ਕਰਿਆ ਕਰ - ਮੇਰੇ ਅਰਗਾ ਭਗਤ ਬੰਦਾ ਤੈਨੂੰ ਕਿਤੋਂ ਨਹੀਂ ਮਿਲਣਾ ।” ਅਮਲੀ ਸੰਤੂ ਦੀ ਓਟ ਲੈ ਕੇ ਖੜ੍ਹ ਗਿਆ।
- “ਜੇ ਤੇਰੇ ਅਰਗੇ ਪੰਜ ਸੱਤ ਭਗਤ ਹੋਰ ਹੁੰਦੇ - ਓਸ ਗੱਲ ਦੇ ਅਖਣ ਮਾਂਗੂੰ - ਜੱਗ ਤਰ ਜਾਂਦਾ ।”
- “ਤਾਈ - ਤੂੰ ਇਕ ਦਿਨ ਈ ਘੰਡੀ ਤੇ ਗੰਡਾਸਾ ਮਾਰ ਕੇ ਕੰਮ ਨਬੇੜ - ਕਾਹਨੂੰ ਮੁਸਲਿਆਂ ਮਾਂਗੂੰ ਹਰ ਰੋਜ਼ ਹਲਾਲ ਕਰਦੀ ਐਂ ।”
- “ਦੇਖਿਆ ? ਕਿੱਡਾ ਕੁੱਤੈ - ਗੱਲ ਕੀ ਕਰੀਦੀ ਐ - ਸੁਣਾਉਂਦਾ ਮੂਹਰਿਓਂ ਕੀ ਐ ?”
- “ਲਿਆ ਤਾਈ - ਰੋਟੀ ਖੁਆ ਭੁੱਖੇ ਮਰੇ ਪਏ ਐਂ ।”
- “ ਖਾ ਲੈ - ਜੀ ਸਦਕੇ - ਪਰ ਕੋਈ ਕੰਮ ਵੀ ਕਰ ਲਿਆ ਕਰ ?”
- “ਕੰਮ ਕਰਕੇ ਤਾਈ ਮੈਂ ਕਿਹੜਾ ਭਾਨੋਂ ਦੇ ਤੁੰਗਲ ਬਣਾਉਣੇ ਐਂ ? ਜਾਂ ਤਾਂ ਸੰਤੂ ਮਾਂਗੂੰ ਮੇਰਾ ਵੀ ਕੋਈ ਸਾਂਢਾ ਗਾਂਢਾ ਕਰਦੇ - ਫੇਰ ਕੰਮ ਵੀ ਕਰ ਲਿਆ ਕਰਾਂਗੇ ।”
- “ਵੇ ਤੈਨੂੰ ਹੁਣ ਕਿਹੜਾ ਦਿਉ ਸਕੀ ਧੀ ?”
- “ਤਾਈ ਕੋਈ ਬਾਹਰਲੀ ਈ ਲਿਆਦੇ ।”
- “ਹੁਣ ਤੂੰ ਰੱਬ ਰੱਬ ਕਰਕੇ ਰੋਟੀ ਖਾਹ - ਤੇ ਜਾਹ - ਇਹਨੂੰ ਵੀ ਕੰਮ ਕਰਨ ਦੇ।”
ਰੋਟੀ ਖੁਆ ਕੇ ਤਾਈ ਨੇ ਅਮਲੀ ਨੂੰ ਤੋਰ ਦਿੱਤਾ। ਉਹ 'ਬੁੜ-ਬੁੜ' ਕਰਦਾ ਤੁਰ ਗਿਆ।
ਦਿਨ ਪੂਰੇ ਹੋਣ ਤੇ ਮੇਲੋਂ ਨੇ ਇਕ ਮੁੰਡੇ ਨੂੰ ਜਨਮ ਦਿੱਤਾ। ਸਾਰੇ ਪਿੰਡ ਨੇ ਹੀ ਖੁਸ਼ੀ ਮਨਾਈ।
ਹਰ ਕੌਰ ਨੇ ਮੁੰਡੇ ਦਾ ਨਾਂ ਹਰਪਾਲ ਸਿੰਘ ਰੱਖਿਆ। ਗਿਆਨੀ ਪੁਰਨ ਸਿੰਘ ਨੇ ਗੁਰੂ ਦਾ ਸੁਕਰਾਨਾ ਕਰਦਿਆਂ ਅਰਦਾਸ ਕੀਤੀ।
- “ਸਾਨੂੰ ਤਾਂ ਰੱਬ ਨੇ ਸਾਡਾ ਪਾਲਾ ਦੁਬਾਰੇ ਬਖਸ਼ਿਆ ਐ ।” ਹਰ ਕੌਰ ਚਾਅ ਕਰਦੀ। ਰੱਬ ਦੀ ਦਾਤ ਨੂੰ ਉਸ ਨੇ ਸੁਗਾਤ ਸਮਝ ਲਿਆ ਸੀ। ਪਿੰਡ ਵਿਚੋਂ ਕੋਈ ਵਿਰੋਧੀ ਅਵਾਜ਼ ਨਹੀਂ ਉਠੀ ਸੀ।

ਸੰਤੁ ਮੁੰਡੇ ਨੂੰ 'ਪਾਲਾ ਜਾਂ 'ਉਏ ਪਾਲਿਆ' ਆਖ ਕੇ ਬੁਲਾਉਂਦਾ। ਉਸ ਅੰਦਰ ਪੁਰਾਣਾ ਆਠਰਿਆ ਨਾਸੂਰ ਜਰੂਰ ਉਚਤਿਆ ਸੀ। ਪਰ ਮੇਲੋ ਦੇ ਸਾਥ ਦੀ ਮੱਲ੍ਹਮ ਨੇ ਸਕੂਨ ਦਿੱਤਾ ਸੀ।

ਹਰ ਕੌਰ ਹਰਪਾਲ ਦਾ ਖਿਆਲ ਰੱਖਦੀ।

ਦੁੱਧ ਅਜੇ ਉਹ ਮਾਂ ਦਾ ਹੀ ਚੁੰਘਦਾ ਦੀ। ਹਰ ਕੌਰ ਰਾਤ ਨੂੰ ਮੁੰਡੇ ਨੂੰ ਆਪਣੇ ਨਾਲ ਹੀ ਪਾਉਂਦੀ। ਹਰ ਰੋਜ਼ ਗਰਮ ਪਾਣੀ ਨਾਲ ਨੁਹਾ ਕੇ ਸਰ੍ਹੋਂ ਦੇ ਤੇਲ ਦੀ ਮਾਲਿਸ਼ ਕਰਦੀ। ਸਾਰਾ ਸਾਰਾ ਦਿਨ ਉਸ ਨਾਲ ਗੱਲਾਂ ਕਰਦੀ ਰਹਿੰਦੀ।

- "ਤਾਈ - ਕਿਸੇ ਦਿਨ ਤੇਰੇ ਡਮਾਕ 'ਚ ਫਰਕ ਪੈ ਜਾਣੈ।" ਅਮਲੀ ਤਾਈ ਨੂੰ ਹਰਪਾਲ ਨਾਲ ਗੱਲਾ ਕਰਦਿਆਂ ਦੇਖ ਕੇ ਕਹਿੰਦਾ।

- "ਜੁਆਕ ਨੂੰ ਕੀ ਪਟੈ ਗੱਲਾਂ ਦਾ ਬਈ ਨੂੰ ਕਿਹੜੀ ਪਸ਼ਤੋਂ ਬੋਲਦੀ ਐਂ ?"

- "ਵੇ ਤੂੰ ਦਫਾ ਹੋ - ਮੈਂ ਪੋਤੇ ਨਾਲ ਦੁਖ ਸੁਖ ਵੀ ਨਾਂ ਕਰਾਂ ?" ਤਾਈ ਨੂੰ ਕੋਈ ਪ੍ਰਵਾਹ ਹੀ ਨਹੀਂ ਸੀ।

ਅਮਲੀ ਖਿਝਦਾ ਤੁਰ ਜਾਂਦਾ।

- "ਸੰਤੁ - ਤੂੰ ਤਾਂ ਜਿਹੜਾ ਬਖਤ ਕੱਟ ਲਿਆ - ਠੀਕ ਐ - ਪਰ ਜੁਆਕਾਂ ਨੂੰ ਸਿੱਖੀ ਦੇ ਲੜ ਜਰੂਰ ਲਾਈਂ।" ਗਿਆਨੀ ਮੱਤ ਦਿੰਦਾ।

- "ਗਿਆਨੀ ਜੀ - ਸਾਡੇ ਕੋਲੇ ਸਿੱਖੀ ਲਈ ਟੈਮ ਈ ਕਿੱਥੇ ਐ - ਅਸੀਂ ਜੁਆਕ ਬੋਡੇ ਲੜ ਲਾ ਦੇਣੇ ਐਂ - ਅੱਗੇ ਤੁਸੀਂ ਜੀਹਦੇ ਮਰਜ਼ੀ ਲੜ ਐ ਲਾਈ ਚੱਲਿਓ।" ਸੰਤੁ ਪੂੰਜਾ ਛੁਡਾ ਜਾਂਦਾ।

- "ਅਜੇ ਤਾਂ ਜੁਆਕ ਤਾਈ ਦੇ ਲੜ ਈ ਲੱਗਿਐ - ਇਹ ਦੇਖੋ ਕੀਹਦੇ ਲੜ ਲਾਉਂਦੀ ਐ ?" ਅਮਲੀ ਵਿਚ ਦੀ ਟਿੱਚਰ ਕਰ ਜਾਂਦਾ।

- "ਤੂੰ ਆਬਦੇ ਲੜ ਨਾ ਲਾ ਲਈਂ - ਬਾਕੀਆਂ ਦਾ ਤਾਂ ਸਰ ਜਾਉ ਅਮਲੀਆ।" ਗੁਰਮੁਖ ਬਾਹਰੋਂ ਅੰਦਰ ਆਉਂਦਾ ਬੋਲਿਆ।

- "ਅਮਲੀਆ - ਤੂੰ ਤਾਂ ਸਾਡੀ ਪੰਜਾਲੀ ਹੇਠ ਆਉਂਦਾ ਨਹੀਂ - ਗੁਰਮੁਖ ਸਿਉਂ ਨੂੰ ਲਾ ਦੇਣੈ ਐਤਕੀਂ ਗੁਰੂ ਦੇ ਲੜਾ।" ਗਿਆਨੀ ਬੋਲਿਆ।

- "ਗਿਆਨੀ ਜੀ - ਬੋਡੀ ਪੰਜਾਲੀ ਸਾਡੇ ਮੇਚ ਈ ਨਹੀਂ ਆਉਂਦੀ - ਕੀ ਕਰੀਏ ? ਤੁਸੀਂ ਅਮਲ ਛੱਡਣ ਨੂੰ ਕਹਿੰਨੇ ਐਂ - ਅਮਲ ਸਾਥੋਂ ਛੱਡ ਨਹੀਂ ਹੋਣੇ।"

- "ਅਮਲੀ ਸਰੀਰ ਛੱਡ ਸਕਦੈ - ਪਰ ਅਮਲ ਨਹੀਂ ਛੱਡ ਸਕਦਾ।" ਗੁਰਮੁਖ ਨੇ ਕਿਹਾ।

- "ਕੀਤੀ ਨਾ ਲੱਖ ਰੁਪਈਏ ਦੀ ਗੱਲ - ਅਮਲਾਂ ਬਿਨਾਂ ਜਿੰਦਗੀ ਕਾਹਦੀ ਐ ? ਜਦੋਂ ਸਿਰ ਜਿਆ ਘੁਕਣ ਲੱਗਦੈ - ਜਾਣੀ ਦੀ ਸੁਰਗਾਂ ਦੇ ਝੂਟੇ ਆਉਂਦੇ ਐ।"

- "ਤੂੰ ਆਬਦਾ ਦਿਮਾਗ ਆਬਦੇ ਕੋਲੇ ਰੱਖਿਆ ਕਰ -।"

ਐਤਕੀਂ ਗਿਆਨੀ ਪੁਰਨ ਸਿੰਘ ਨੇ ਸਾਰਿਆਂ ਨਾਲ ਸਲਾਹ ਕਰਕੇ, ਦਿਵਾਲੀ 'ਤੇ ਗੁਰੂ ਕੀ ਨਗਰੀ ਅੰਮ੍ਰਿਤਸਰ ਦਾ ਪ੍ਰੋਗਰਾਮ ਬਣਾ ਲਿਆ।

ਉਹ ਇਕ ਕਾਫ਼ਲੇ ਦੀ ਸ਼ੁਕਲ ਵਿਚ ਦਿਵਾਲੀ 'ਤੇ ਅੰਮ੍ਰਿਤਸਰ ਪਹੁੰਚ ਗਏ। ਗਲੀਆਂ ਸਾਫ਼ ਸੁਥਰੀਆਂ ਸਨ। ਹਰਿਮੰਦਰ ਸਾਹਿਬ ਵਿਖੇ ਕੀਤੀ ਗਈ ਦੀਪਮਾਲਾ ਮਨ ਮੌਹਦੀ ਸੀ। ਪਵਿੱਤਰ ਗੁਰਬਾਣੀ ਦਾ ਝਰਨਾ ਵਗ ਰਿਹਾ ਸੀ। ਅਤੀਅੰਤ ਸੁਹਾਵਣਾ ਦ੍ਰਿਸ਼ ਸੀ। ਲੋਕ ਸਰੋਵਰ ਵਿਚ ਇਸ਼ਨਾਨ ਕਰਕੇ ਪਾਪਾਂ ਤੋਂ ਮੁਕਤ ਹੋ ਰਹੇ ਸਨ।

- “ਰਾਮਦਾਸ ਸਰੋਵਰ ਨੁਾਤੇ ॥

ਸਭ ਉਤਰੇ ਪਾਪ ਕਮਾਤੇ ॥” ਗਿਆਨੀ ਗਾਇਨ ਕਰ ਰਿਹਾ ਸੀ।

ਮੇਲੋ ਨੇ ਆਪ ਇਸ਼ਨਾਨ ਕਰ ਕੇ ਹਰਪਾਲ ਨੂੰ ਵੀ ਇਸ਼ਨਾਨ ਕਰਵਾਇਆ।

- “ਜਾਗਰ, ਬੰਮਣ ਤੇ ਹਜੂਰ ਸਿਉਂ ਹੋਰਾਂ ਨਾਲ ਬਚਨ ਸੀ ਬਈ ਵਿਸਾਖੀ ਤੇ ਦਿਵਾਲੀ 'ਤੇ ਹਰਿਮੰਦਰ ਸਾਹਿਬ ਇਕੱਠੇ ਹੋਇਆ ਕਰਾਂਗੇ।” ਲੰਗਰ ਛਕਦਿਆਂ ਗਿਆਨੀ ਨੇ ਗੁਰਮੁਖ ਹੋਰਾਂ ਨਾਲ ਗੱਲ ਤੋਰੀ।

- “ਪਰ ਪਹੁੰਚਿਆਂ ਅਜੇ ਤੱਕ ਕੋਈ ਨਹੀਂ।”

- “ਕਿੰਨੀ ਦੁਨੀਆਂ ‘ਕੱਠੀ ਹੋਈ ਐ ਗਿਆਨੀ ਜੀ - ਕੀ ਪਤੈ ਪਹੁੰਚੇ ਈ ਹੋਣ ?” ਸੰਤੁ ਬੋਲਿਆ।

- “ਇਹ ਵੀ ਗੱਲ ਸੋਲਾਂ ਆਨੇ ਐਂ।”

- “ਆਖਣੇ ਜਦੋਂ ਦੀਵਾਨ ਸਜਿਆ - ਸਪੀਕਰ ‘ਚ ਬੁਲਾ ਦਿਆਂਗੇ - ਜਿੱਥੇ ਹੋਣਗੇ - ਸਟੇਜ ਕੋਲੇ ਆ ਜਾਣਗੇ।” ਗਿਆਨੀ ਨੇ ਆਸ ਨਹੀਂ ਗੁਆਈ ਸੀ।

ਸ਼ਾਮ ਨੂੰ ਦੀਵਾਨ ਸਜਣ ਵੇਲੇ ਗਿਆਨੀ ਨੇ ਬੰਮਣ, ਜਾਗਰ ਅਤੇ ਹਜੂਰ ਸਿੰਘ ਬਾਰੇ ਕਈ ਵਾਰ ਸਪੀਕਰ ਵਿਚ ਬੁਲਵਾਇਆ। ਪਰ ਕੋਈ ਸਾਰਬਿਕ ਨਤੀਜਾ ਨਾ ਨਿਕਲਿਆ।

ਗਿਆਨੀ ਨਿਰਾਸ਼ ਹੋ ਗਿਆ।

- “ਕੰਮਾਂ ਧੰਦਿਆਂ ਵਿਚ ਕਾਹਨੂੰ ਬੰਦੇ ਤੋਂ ਘਰੋਂ ਨਿਕਲਿਆ ਜਾਂਦੇ ਗਿਆਨੀ ਜੀ - ਦਿਲ ਦੁਖੀ ਨਾ ਕਰੋ।” ਸੰਤੁ ਨੇ ਆਖਿਆ।

- “ਕੰਮ ਧੰਦੇ ਤਾਂ ਨਿੱਤ ਈ ਕਰਨੇ ਐਂ - ਕਦੇ ਕਦੇ ਦੇਹ ਵੀ ਪਵਿੱਤਰ ਕਰ ਲੈਣੀ ਚਾਹੀਦੀ ਐ

ਭੈੜਿਆ - ਐਨਾ ਧੰਦ ਪਿੱਟਣਾ ਵੀ ਕੀ ਆਖ ?”

ਸਾਰਿਆਂ ਨੇ ਕਥਾ - ਕੀਰਤਨ ਸਰਵਣ ਕੀਤਾ।

ਦੀਵਾਨ ਦੀ ਸਮਾਪਤੀ ਤੋਂ ਪਹਿਲਾਂ ਇਕ ਐਲਾਨ ਹੋਇਆ :

- “ਤੁਸੀਂ ਬੜੇ ਭਾਗਾਂ ਵਾਲੇ ਹੋ ਭਾਈ - ਜਿਹੜੇ ਗੁਰੂ ਨਗਰੀ ਦੇ ਦਰਸ਼ਣਾਂ ਨੂੰ ਆਏ - ਕੱਲ੍ਹ ਨੂੰ ਇੱਥੇ ਅੰਮ੍ਰਿਤ ਸੰਚਾਰ ਹੋਣੈ - ਜੇ ਕੋਈ ਅੰਮ੍ਰਿਤ ਛਕਣ ਦਾ ਅਭਿਲਾਖੀ ਹੋਵੇ - ਤਾਂ ਭਾਈ ਕੇਸੀ ਇਸ਼ਨਾਨ ਕਰ ਕੇ ਆਵੇ - ਅੰਮ੍ਰਿਤਪਾਨ ਕਰਨ ਵਾਲੇ ਪ੍ਰਾਣੀ ਦੇ ਜਨਮ ਮਰਨ ਦੇ ਦੁਖ ਕੱਟੇ ਜਾਂਦੇ ਹਨ - ਗੁਰਬਾਣੀ ਫੁਰਮਾਂਦੀ ਹੈ ਭਾਈ : ਸੁਰ ਨਰ ਮੁਨ ਜਨ ਅੰਮ੍ਰਿਤ ਖੋਜਦੇ - ਸੇ ਅੰਮ੍ਰਿਤ ਗੁਰ ਤੇ ਪਾਇਆ - ਇਹ ਗੁਰੂ ਦਾ ਅੰਮ੍ਰਿਤ ਹੈ ਭਾਈ - ਵੱਡੇ ਭਾਗਾਂ ਵਾਲੇ ਗ੍ਰਹਿਣ ਕਰਦੇ ਹਨ- ਸੋ ਖਾਲਸਾ ਜੀ ਤਿਆਰ ਬਰ ਤਿਆਰ ਹੋ ਕੇ ਆਣਾ - ਕਕਾਰਾਂ ਦੀ ਸੇਵਾ ਗੁਰੂ ਕੀ ਨਗਰੀ ਵੱਲੋਂ ਹੋਵੇਗੀ ।”

ਦੀਵਾਨ ਸਮਾਪਤ ਹੋ ਗਿਆ।

- “ਸੰਤੂ ਕੀ ਖਿਆਲ ਐ ਅੰਮ੍ਰਿਤਪਾਨ ਕਰਨ ਵਾਸਤੇ ?” ਗਿਆਨੀ ਨੇ ਸੰਤੂ ਨੂੰ ਠੋਹਕਰ ਕੇ ਦੇਖਿਆ।

- “ਕਾਹਨੂੰ ਗਿਆਨੀ ਜੀ - ਜਿੰਨਾ ਕੁ ਰੱਬ ਦਾ ਨਾਂ ਲਿਆ ਜਾਂਦੈ - ਓਨਾ ਈ ਬਹੁਤ ਐ ।” ਸੰਤੂ ਕੌੜ ਮੱਝ ਵਾਂਗ ਖੜ੍ਹੇ ਪੈਰ, ਲੱਤ ਚੁੱਕ ਗਿਆ।

- “.....।” ਗਿਆਨੀ ਚੁੱਪ ਵੱਟ ਗਿਆ।

- “ਬਬੇਰੀ ਉਮਰ ਪਈ ਐ ਗਿਆਨੀ ਜੀ ।” ਗਿਆਨੀ ਨੂੰ ਨਿਰਾਸ ਜਿਹਾ ਦੇਖ ਕੇ ਸੰਤੂ ਬੋਲਿਆ।

- “ਹਮ ਆਦਮੀ ਹੈਂ ਇਕ ਦਮੀ - ਇਹ ਗੁਰਬਾਣੀ ਕਹਿੰਦੀ ਐ - ਸਾਹ ਆਇਆ ਨਾ ਆਇਆ ਕੱਲ੍ਹ ਦਾ ਕੀ ਇਤਿਬਾਰ - ?”

- “.....।” ਸੰਤੂ ਨਿਰੁੱਤਰ ਹੋ ਗਿਆ।

- “ਗੁਰਮੁਖ ਸਿਆਂ - !”

- “ਹਾਂ ਗਿਆਨੀ ਜੀ ?”

- “ਤੂੰ ਲੱਗ ਗੁਰੂ ਦੇ ਲੜ - ਬਾਬਾ ਨਿਧਾਨ ਸਿਉਂ ਸਾਰੀ ਉਮਰ ਚੜ੍ਹਦੀ ਕਲਾ ਵਾਲਾ ਸਿੰਘ ਰਿਹੈ - ਮਰਨੀ ਮਰ ਗਿਆ - ਪਰ ਗੁਰੂ ਦੀ ਸਿੱਖੀ ਨੂੰ ਆਂਚ ਨਹੀਂ ਆਉਣ ਦਿੱਤੀ - ਮਰਨਾ ਸ਼ੇਰਾ ਸਾਰਿਆਂ ਨੇ ਐਂ - ਕਿਸੇ ਨੇ ਅੱਗੋਂ - ਕਿਸੇ ਨੇ ਪਿੱਛੋਂ - ਪਰ ਆਪਣਾ ਜੀਵਨ ਤਾਂ ਸਫਲਾ ਕਰੋ ।”

- “ਮੈਂ ਤਿਆਰ ਬਰ ਤਿਆਰ ਐਂ ਗਿਆਨੀ ਜੀ ।” ਗੁਰਮੁਖ ਨੇ ਬੜ੍ਹੁਕ ਮਾਰੀ।

- “ਖੁਸ਼ ਕੀਤੇ ਸ਼ੇਰ ਨੇ ।”

ਧਾਰਮਿਕ ਗੱਲਾਂ ਕਰਦੇ ਕਰਦੇ ਉਹ ਸੌਂ ਗਏ।

ਸਵੇਰੇ ਗੁਰਮੁਖ ਸਿੰਘ ਨੇ ਅੰਮ੍ਰਿਤਪਾਨ ਕਰ ਲਿਆ। ਸਾਰੇ ਪਰਤ ਆਏ। ਗੁਰਮੁਖ ਸਿੰਘ ਪੰਜਾਂ ਕਕਾਰਾਂ ਵਿਚ ਖੂਬ ਫੱਬਦਾ ਸੀ। ਸਾਰੇ ਪਿੱਡ ਵੱਲੋਂ ਸੁਲਾਹਣਾ ਕੀਤੀ ਗਈ।

- “ਤੂੰ ਵੀ ਨਾਲ ਈ ਮਾਰ ਲੈਣਾ ਸੀ ਮੋਰਚਾ ?” ਰਾਤ ਨੂੰ ਅਮਲੀ ਨੇ ਸੰਤੁ ਨੂੰ ਕਿਹਾ । ਉਹ ਬੋਤਲ ਖੋਲੀ ਬੈਠੇ ਸਨ।

- “ਫੇਰ ਤੇਰਾ ਸਾਬ ਕੌਣ ਦਿੰਦਾ ਅਮਲੀਆਂ ?”
 - “ਭਾਈ ਇਹ ਵੀ ਠੀਕ ਐ।”
 - “ਪਰ ਅਮਲੀਆਂ - ਨਸ਼ਿਆਂ ‘ਚ ਪਿਆ ਕੁਛ ਨਹੀਂ - ਗੁਰੂ ਘਰ ਗਏ ਜਾਣੀ ਦੀ ਭੜਕਦੀ ਆਤਮਾਂ ਸ਼ਾਂਤ ਹੋ ਗਈ - ਨਜ਼ਾਰਾ ਈ ਆ ਗਿਆ ।”
 - “ਪਿਆ ਤਾਂ ਕੱਖ ਨੀ- ਪਰ ਇਹ ਸਹੁਰੇ ਖਹਿੜਾ ਨਹੀਂ ਛੱਡਦੇ - ਕੀ ਕਰੀਏ ?”
 - “ਇਹ ਸਿਰਫ ਆਪਣਾ ਮਨ ਐਂ - ਨਿਰੀਆਂ ਈ ਲਿੱਚਗੜਿੱਚੀਆਂ - ਹੋਰ ਕੁਛ ਨਹੀਂ ।”
- ਉਹ ਵੱਡੀ ਰਾਤ ਤੱਕ ਪੀਂਦੇ ਰਹੇ।
ਵੱਖੋ - ਵੱਖ ਗੱਲਾਂ ਕਰਦੇ ਰਹੇ।

ਗੁਰਮੁਖ ਸਿੰਘ ਦਾ ਵਿਆਹ ਹੋ ਗਿਆ । ਘਰ ਵਾਲੀ ਪਾਲੋ ਸਮੇਤ ਉਸ ਦਾ ਸਾਰਾ ਹੀ ਸਹੁਰਾ ਪ੍ਰੀਵਾਰ ਅੰਮ੍ਰਿਤਧਾਰੀ ਸੀ। ਗਿਆਨੀ ਦੀਆਂ ਕੋਸ਼ਿਸ਼ਾਂ ਕਾਰਨ ਜੋੜ ਸੌਖਾ ਹੀ ਜੁੜ ਗਿਆ ਸੀ।
ਦੋਵੇਂ ਧਿਰਾਂ ਹੀ ਖੁਸ਼ ਸਨ।

ਕਿਸੇ ਤੇ ਕੋਈ ਗਿਲਾ ਸ਼ਿਕਵਾ ਨਹੀਂ ਸੀ।

- “ਲੋਕਾਂ ਦੇ ਸਹੁਰੇ ਟੂਟਲ ਜਿਹੇ ਟਣਕ ਟਣਕ ਵਿਆਹੇ ਜਾਂਦੇ ਐ - ਸਾਡੇ ਵਾਰੀ ਰੱਬ ਪਤਾ ਨਹੀਂ ਕਿਹੜੇ ਭੋਰੇ ‘ਚ ਵੜ ਜਾਂਦੇ ।” ਅਮਲੀ ਨੇ ਝੋਰਾ ਕੀਤਾ। ਰੱਬ ਨੂੰ ਗੁੱਸਾ ਦਿਖਾਇਆ।

ਗੁਰਮੁਖ ਸਿੰਘ ਦੇ ਘਰਵਾਲੀ ਪਾਲੋ ਸਿਰੜ-ਸਿਦਕ ਦੇ ਨਾਲ ਨਾਲ ਕੰਮ ਨੂੰ ਬੜੀ ‘ਹਨੂਰੀ’ ਸੀ। ਉਹ ਸਵੇਰੇ ਚਾਰ ਵਜੇ ਉਠਦੀ। ਚੁੱਲ੍ਹਾ - ਚੌਂਕਾਂ, ਗੋਹਾ ਕੂੜਾ ਕਰ, ਨਹਾ ਕੇ ਹਰ ਰੋਜ਼ ਗੁਰਦੁਆਰੇ ਜਾਂਦੀ। ਉਸ ਦੇ ਨਾਲ ਗੁਰਮੁਖ ਸਿੰਘ ਦਾ ਵੀ ਗੁਰਦੁਆਰੇ ਜਾਣ ਦਾ ਇਕ ਤਰ੍ਹਾਂ ਨਾਲ ਨਿੱਤਨੇਮ ਬਣ ਗਿਆ।

ਗਿਆਨੀ ਉਹਨਾਂ ‘ਤੇ ਅਥਾਹ ਖੁਸ਼ ਸੀ।
ਉਹ ਉਹਨਾਂ ਨੂੰ ਅਸੀਸਾਂ ਦੀ ਡਹਿਬਰ ਲਾਈ ਰੱਖਦਾ।
ਤਿੰਨਾਂ ਸਾਲਾਂ ਵਿਚ ਪਾਲੋ ਨੇ ਤਿੰਨ ਗਲੋਟਿਆਂ ਵਰਗੇ ਮੁੰਡਿਆਂ ਨੂੰ ਜਨਮ ਦਿੱਤਾ।
ਗੁਰਮੁਖ ਸਿੰਘ ਅਤੇ ਪਾਲੋ ਨੂੰ ਗੁਰੂ ਮਹਾਰਾਜ਼ 'ਤੇ ਕੋਈ ਸ਼ਕਾਇਤ ਨਹੀਂ ਸੀ। ਉਹ ਮਿੱਟੀ ਨੂੰ ਹੱਥ ਪਾਉਂਦੇ, ਤਾਂ ਸੋਨਾ ਬਣ ਜਾਂਦੀ। ਗੁਰਜੀਤ, ਹਰਦੀਪ ਅਤੇ ਕੁਲਜੀਤ ਨੂੰ ਉਹ ਦੋਨੋਂ ਦੇਖ ਦੇਖ ਕੇ ਜਿਉਂਦੇ। ਹਰ ਸੰਗਰਾਂਦ ਉਹ ਸਾਰੇ ਹਰਿਮੰਦਰ ਸਾਹਿਬ ਦਰਸ਼ਣ ਕਰ ਕੇ ਆਉਂਦੇ। ਕਦੇ ਕਦੇ ਉਹਨਾਂ ਨਾਲ ਗਿਆਨੀ ਵੀ ਹੋ ਤੁਰਦਾ। ਇਕ ਦਿਨ ਗਿਆਨੀ ਅਤੇ ਗੁਰਮੁਖ ਸਿੰਘ ਕੋਈ ਵਿਚਾਰ ਵਟਾਂਦਰਾ ਕਰ ਰਹੇ

ਸਨ ਕਿ ਸੰਤੂ ਉਹਨਾਂ ਕੋਲ ਬਤਾ ਹੀ ਘਬਰਾਇਆ ਹੋਇਆ ਪਹੁੰਚਿਆ । ਉਸ ਦਾ ਸਾਹ ਨਾਲ ਸਾਹ ਨਹੀਂ ਰਲਦਾ ਸੀ।

- “ਉ਷ੇ ਕੀ ਹੋ ਗਿਆ ਤੈਨੂੰ ਸੰਤੂ ?”
- “ਗਿਆਨੀ ਜੀ - ਭੱਜ ਕੇ ਆਓ - ਤਾਈ ਹਰ ਕੁਰ ਨੂੰ ਪਤਾ ਨਹੀਂ ਕੀ ਹੋ ਗਿਆ !”
- “।” ਉਹਨਾਂ ਦੇ ਹੱਥਾਂ ਦੇ ਭਾਂਡੇ ਛੁੱਟ ਗਏ।

ਜਦੋਂ ਉਹ ਵਾਹੋਦਾਹੀ ਭੱਜ ਕੇ ਗਏ ਤਾਂ ਹਰ ਕੁਰ ਔਖੇ ਔਖੇ ਸਾਹ ਲੈ ਰਹੀ ਸੀ।

- “ਕੀ ਹੋ ਗਿਆ ਤਾਈ ?” ਗਿਆਨੀ ਨੇ ਹਰ ਕੌਰ ਦਾ ਹੱਥ ਫੜ ਲਿਆ।
- “ਮੇਰੇ ਜਾਣ ਦਾ ਵੇਲਾ ਆ ਗਿਆ ਸ਼ੇਰਾ - ਮੇਲੋ ਦਾ ਪੈਰ ਫੇਰ ਭਾਰੈ - ਇਹਦਾ ਖਿਆਲ ਰੱਖੀਂ - ਬਚਿੰਤ ਕੁਰ ਤਾਂ ਵਿਚਾਰੀ ਆਪ ਬਿਮਾਰ ਜਿਹੀ ਰਹਿੰਦੀ ਐ - ਹੁਣ ਮੇਲੋ ਤੇ ਸੰਤੂ ਦਾ ਤੂੰ ਈ ਐੰ - ਇਹਨਾਂ ਨੂੰ ਪਿੱਛਾ ਨਾ ਦੇਈਂ - ਮੇਰੇ ਮਰਨ ਮਗਰੋਂ ਮੇਰਾ ਪਾਠ ਜਰੂਰ ਖੁਲ੍ਹਾ ਦਿਓ - ਸਾਰੀ ਉਮਰ ਤਵੇ 'ਤੇ ਪਈ ਨੇ ਕੱਟੀ ਐ - ਅੱਗੇ ਨਾ ਭੜਕਦੀ ਫਿਰਾਂ - ਸੰਤੂ ਨੂੰ ਵੀ ਗੁਰੂ ਵਾਲਾ ਬਣਾਈਂ ਸ਼ੇਰਾ ...।” ਤੇ ਹਰ ਕੌਰ ਸੁਆਸ ਤਿਆਗ ਗਈ। ਉਹ ਅੱਖਾਂ ਮੀਟੀ, ਸ਼ਾਂਤ ਚਿੱਤ , ਅਹਿਲ ਮੰਜੇ ਤੇ ਪਈ ਸੀ। ਜਿਵੇਂ ਕਦੇ ਦੀ ਸੁੱਤੀ ਹੋਈ ਸੀ।

ਮੇਲੋ ਨੇ ਭੁੱਬ ਮਾਰੀ।

- “ਤੂੰ ਮੈਨੂੰ ਕਿਹੜੇ ਆਸਰੇ ਛੱਡ ਕੇ ਤੁਰ ਗਈ ਨੀ ਬੇਬੇ ਮੇਰੀਏ!”
- ਸਾਰਿਆਂ ਦੇ ਹਿਰਦੇ ਵਲੂੰਧਰੇ ਗਏ ।
- “ਰੋਣਾ ਨਹੀਂ ਮੇਲੋ - ਰੋਈਏ ਤਾਂ ਮਰਨ ਵਾਲੇ ਲਈ ਇਕ ਇਹ ਹੰਝੂ ਦਰਿਆ ਬਣ ਜਾਂਦੇ - ਵਾਹਿਗੁਰੂ ਵਾਹਿਗੁਰੂ ਜਪੋ।” ਗਿਆਨੀ ਨੇ ਕਿਹਾ ।

ਸਾਰੇ ‘ਵਾਹਿਗੁਰੂ - ਵਾਹਿਗੁਰੂ’ ਜਪਣ ਲੱਗ ਪਏ। ਸਾਰਾ ਪਿੰਡ ਇਕੱਠਾ ਹੋ ਗਿਆ।

ਹਰ ਕੌਰ ਦਾ ਸਸਕਾਰ ਕਰ ਦਿੱਤਾ।

ਛੁੱਲ ਚੁਗ ਕੇ ਸਹਿਜ ਪਾਠ ਪ੍ਰਕਾਸ਼ ਕੀਤਾ ਗਿਆ।

ਸੱਤਵੇਂ ਦਿਨ ਭੋਗ ਪੈਣ ਤੋਂ ਬਾਅਦ ਸੰਤੂ ਅਤੇ ਅਮਲੀ ਹਰ ਕੌਰ ਦੇ ਛੁੱਲ ਤਾਰਨ ਤੁਰ ਗਏ।

ਜਦੋਂ ਉਹ ਛੁੱਲ ਤਾਰ ਕੇ ਮੁੜੇ ਤਾਂ ਉਹਨਾਂ ਨੂੰ ਇਕ ਹੋਰ ਖਬਰ ਮਿਲੀ।

ਮੇਲੋ ਨੇ ਇਕ ਲੜਕੀ ਨੂੰ ਜਨਮ ਦਿੱਤਾ ਸੀ।

ਸੰਤੂ ਨੂੰ ਚਾਅ ਚੜ੍ਹ ਗਿਆ।

- “ਤਾਈ ਤੁਰ ਗਈ - ਧੀ ਆ ਗਈ ।” ਸੰਤੂ ਨੇ ਕਿਹਾ । ਉਸ ਨੇ ਧੀ ਦਾ ਨਾਂ ਜੋਗਿੰਦਰ ਕੌਰ ਰੱਖਿਆ।

ਸਾਂਭ ਸੰਭਾਈ ਲਈ ਬਚਿੰਤ ਕੌਰ ਕੋਲ ਸੀ।

- “ਸੰਤੂ !” ਇਕ ਦਿਨ ਲੰਘਦੇ ਟੱਪਦੇ ਗਿਆਨੀ ਨੇ ਹਾਕ ਮਾਰੀ।

- “ਆ ਜਾਓ ਗਿਆਨੀ ਜੀ - ਅੰਦਰ ਆ ਜਾਓ ।” ਗਿਆਨੀ ਅੰਦਰ ਲੰਘ ਆਇਆ ।
 - “ਬੈਠੋ ।”
 - “ਬੱਸ ਬੈਠੋ - ਮਰਨ ਲੱਗੀ ਤਾਈ ਨੇ ਪਤੈ ਕੀ ਕਿਹਾ ਸੀ ?”
 - “.....।” ਸੰਤੁ ਨਿਰੁੱਤਰ ਸੀ।
 - “ਤਾਈ ਦੀ ਆਖਰੀ ਖਾਹਿਸ਼ ਤਾਂ ਪੂਰੀ ਕਰ ਦੇਹ - ਮਰਨ ਵਾਲੇ ਦੀ ਆਖਰੀ ਖਾਹਿਸ਼ ਤਾਂ ਜੱਲਾਦ ਵੀ ਪੂਰੀ ਕਰਦੇ ਐ।”
 - “ਦੱਸੋ ਫਿਰ ਗਿਆਨੀ ਜੀ - ਕਦੋਂ ?”
 - “ਵਿਸਾਖੀ 'ਤੇ ।”
 - “ਵਾਅਦਾ ਰਿਹਾ ।”
 - “ਤੂੰ ਭਾਈ ਮੇਲੋ ?”
 - “ਮੈਂ ਤਾਂ ਕਦੋਂ ਦੀ ਤਿਆਰ ਆਂ ਜੀ - ਪਰ ਪਾਲੇ ਦਾ ਪਿਉ ਈ ਲੱਤ ਨਹੀਂ ਸੀ ਲਾਉਂਦਾ ।”
 - “ਆਉਂਦੀ ਵਿਸਾਖੀ 'ਤੇ ਤਿਆਰ ਰਿਹੋ ।”
- ਗਿਆਨੀ ਤੁਰ ਗਿਆ।
- “ਜਿਹੜੇ ਕਹਿੰਦੇ ਸੀ ਮਰਾਂਗੇ ਨਾਲ ਤੇਰੇ - ਤੇ ਛੁੱਡ ਕੇ ਮੈਦਾਨ ਭੱਜ ਗਏ ।” ਸ਼ਾਮ ਨੂੰ ਅਮਲੀ ਅੰਦਰ ਆਉਂਦਾ ਬੋਲਿਆ।
 - “ਸਾਡੇ ਕੰਮੋਂ ਤਾਂ ਤੂੰ ਹੁਣ ਗਿਆ ।”
 - “ਬਿਲਕੁਲ ਗਿਆ ।” ਸੰਤੁ ਨੇ ਕਿਹਾ।
 - “ਤਾਈ ਜਾਦੀ ਜਾਂਦੀ ਪੱਟੀ ਪੜ੍ਹਾ ਈ ਗਈ।”
 - “ਬਹੁਤ ਖਾ ਪੀ ਲਿਆ ਅਮਲੀਆ - ਹੁਣ ਬੱਸ।”
 - “ਚੰਗਾ - ਅੱਜ ਤਾਂ ਡੰਡ ਲਾਹ ਲਈਏ ?”
 - “ਮੈਖਿਆ ਜਮਾਂ ਈ ਨੂੰ ।”
 - “ਭਾਈ ਜੀ - ਇਹ ਮਸਾਂ ਲੀਹ ਤੇ ਆਇਐ - ਤੁਸੀਂ ਇਹਨੂੰ ਪੁੱਠੀਆਂ ਪਾੜ੍ਹਾਤਾਂ ਨਾ ਪੜ੍ਹਾਓ - ਤੁਸੀਂ ਖਾਓ ਪੀਓ ਐਸ਼ ਕਰੋ ।” ਮੇਲੋ ਅਮਲੀ ਅੱਗੇ ਸ਼ਾਇਦ ਪਹਿਲੀ ਵਾਰ ਬੋਲੀ ਸੀ।
 - “ਲਓ ਬਈ - ਇਕ ਹੋਰ ਤਾਈ ਉਠ ਖੜੀ ।” ਅਮਲੀ ਨੇ ਖਿੜ ਕੇ ਕਿਹਾ।
 - “ਓਸ ਤਾਈ ਤੋਂ ਤਾਂ ਬਚਾ ਵੀ ਸੀ - ਪਰ ਅਮਲੀਆ - ਇਧਰੋਂ ਤਾਂ ਖਤਰਾ ਈ ਖਤਰੈ ।” ਸੰਤੁ ਨੇ ਠਹਾਕਾ ਮਾਰਦਿਆਂ ਕਿਹਾ।
 - “ਯਾਰ ਮੈਂ ਇਉਂ ਕਿੰਨੇ ਕੁ ਦਿਨ ਕੱਢੂੰ ? ਮੇਰੀ ਤਾਂ ਧਿਰ ਈ ਖੁਰਦੀ ਜਾਂਦੀ ਐ ?”
 - “ਤੂੰ ਹੱਟ ਜਾਹ ਭੈਤੀਆਂ ਘਿੱਤਿਆਂ ਤੋਂ - ਮਾਰ ਮਾਰ ਪੱਸਲੀਆਂ ‘ਚ ਪਾਂ ਦਿਆਂਗੇ - ਵੱਡਾ ਆ ਗਿਆ ਧਿਰ ਦਾ ਮੋਢੀ ।” ਪਿੱਛੇ ਗਿਆਨੀ ਖੜਾ ਸੀ।

- “ਚੱਲੀਏ ਬਈ - ਇੱਥੇ ਤਾਂ ਗਿਆਨੀ ਧਿਆਨੀ ‘ਕੱਠੇ ਹੋਗੇ।’” ਅਮਲੀ ਕੰਨ ਜਿਹੇ ਝਾੜਦਾ ਬਾਹਰ ਨਿਕਲ ਗਿਆ।

- “ਅਮਲੀਆ - ਰਹਿ ਗਿਆ ਉਠ ਦੀ ਪੂਛ ਵਰਗਾ ‘ਕੱਲਾ - ਜਿਉਂਦੇ ਰਹਿਣ ਲੰਗਲਾਣੇ - ਕਦੇ ਠੇਕੇ ਤੇ ਕਦੇ ਠਾਣੇ।’” ਉਹ ਇਕੱਲਾ ਹੀ ਬਰੜਾਹਟ ਕਰਦਾ ਜਾ ਰਿਹਾ ਸੀ।

ਵਿਸਾਖੀ ‘ਤੇ ਗਿਆਨੀ ਪੂਰਨ ਸਿੰਘ ਪੂਰਾ ਜੱਥਾ ਬਣਾ ਕੇ ਅੰਮ੍ਰਿਤਸਰ ਗਿਆ ਸੀ। ਗਿਆਨੀ ਦੇ ਦਿਲ ਦੀ ਖਾਹਿਸ਼ ਪੂਰੀ ਹੋ ਗਈ। ਇਸ ਵਾਰ ਸੰਤੁ ਅਤੇ ਮੇਲੇ ਸਮੇਤ ਪਿੰਡ ‘ਚੋਂ ਸੱਤਰ ਬੰਦੇ-ਬੁੜੀਆਂ ਨੇ ਅੰਮ੍ਰਿਤਪਾਨ ਕੀਤਾ ਸੀ। ਲੋਕ ਗਿਆਨੀ ਦੀ ਵਾਹ-ਵਾਹ ਕਰ ਰਹੇ ਸਨ।

ਅਮਲੀ ਅੰਦਰੋਂ ਕੁੜ੍ਹਦਾ ਸੀ।

- “ਲੈ ਇਹ ‘ਕੱਲਾ ਈ ਰੱਬ ਬਣਿਆਂ ਫਿਰਦੈ ।’” ਉਹ ਆਸਾ ਪਾਸਾ ਦੇਖ ਕੇ ਖੁਦ ਨਾਲ ਹੀ ਗੱਲਾਂ ਕਰਦਾ ਰਹਿੰਦਾ ।

- “ਲੋਕ ਵੀ ਸਹੁਰੇ ਲਕੀਰ ਦੇ ਫਕੀਰ ਐ - ਜਿਧਰ ਨੂੰ ਮੂੰਹ ਆਇਆ - ਤੁਰੇ ਜਾਣਗੇ - ਬਈ ਸਹੁਰਿਓ ! ਪੁੱਛਣਾ ਹੋਵੇ ਬਈ ਅੱਗਾ ਕਿਸੇ ਨੇ ਦੇਖਿਐ ? ਐਥੇ ਐਸ਼ਾਂ ਕਰੋ - ਬੁੱਲ੍ਹੇ ਲੁੱਟੋ - ਗਾਹਾਂ ਵਾਹਿਗੁਰੂ ਭਲੀ ਕਰੂ ।”

- “ਕਦੇ ਕਰ ਲਿਆ ਕਰ ਸਾਡੇ ਨਾਲ ਵੀ ਗੱਲ - ਸਿੰਘ ਸਜ ਕੇ ਉਈਂ ਦਗਾ ਦੇ ਗਿਐਂ ?” ਇਕ ਦਿਨ ਤੁਰੇ ਜਾਦੇ ਸੰਤੁ ਨੂੰ ਅਮਲੀ ਨੇ ਮਿਹਣਾ ਮਾਰਿਆ।

- “ਅਮਲੀਆ - ਆਪਣੇ ਰਾਹ ਹੁਣ ਵੱਖੋ ਵੱਖ ਐ - ਸਾਡੇ ਆਲੇ ਰਾਹ ਤੇ ਆ ਜਾਹ - ਆਪਣੀ ਯਾਰੀ ਫੇਰ ਪੱਕੀ ।” ਸੰਤੁ ਹੱਸ ਕੇ, ਆਖ ਕੇ ਤੁਰ ਗਿਆ।

- “ਲੈ ਯੱਧਾ ਹੋਇਐ ਯਾਰੀ ਪੱਕੀ ਦਾ - ਨੌ ਸੌ ਚੂਹਾ ਖਾ ਕੇ ਬਿੱਲੀ ਹੱਜ ਨੂੰ ਚੱਲੀ - ਬਹੁੜੀ ਉਏ ਕੇਰਾਂ ਈ ਹੁਣ ਸੰਤ ਬਣ ਗਿਆ - ਪੂਰੀ ਬੋਤਲ ਨੂੰ ਹੱਟ ਕੁੱਤੀਏ ਨ੍ਹੀਂ ਕਹਿਣ ਦਿੰਦਾ ਸੀ।”

ਦਿਨ ਬੀਤਦੇ ਗਏ।

ਸੂਰਜ ਚੜ੍ਹਦਾ ਰਿਹਾ । ਛੁਪਦਾ ਰਿਹਾ ।

ਰੁੱਤਾਂ, ਦਿਨ, ਰਾਤ, ਮਹੀਨੇ ਅਤੇ ਫਿਰ ਸਾਲ ਬੀਤ ਗਏ।

ਗੁਰਮੁਖ ਸਿੰਘ ਨੇ ਜੁਆਕ ਪੰਜ-ਪੰਜ ਪੜ੍ਹਾ ਕੇ, ਗਿਆਨੀ ਪੂਰਨ ਸਿੰਘ ਦੀ ਰਾਇ ਨਾਲ ਆਖੰਡ ਕੀਰਤਨੀ ਜੱਬੇ ਨਾਲ ਰਲਾ ਦਿੱਤੇ। ਇਕ ਤਰ੍ਹਾਂ ਨਾਲ ਪੜ੍ਹਨੇ ਪਾ ਦਿੱਤੇ। ਜਿੱਥੇ ਉਹਨਾਂ ਨੂੰ ਸਿੱਖ ਇਤਿਹਾਸ ਅਤੇ ਗੁਰਬਾਣੀ ਅਧਿਐਨ ਦੇ ਨਾਲ ਨਾਲ ਸ਼ਸਤਰ ਵਿੱਦਿਆ ਵੀ ਦਿੱਤੀ ਜਾਂਦੀ ਸੀ।

ਹਰ ਵਿਸਾਖੀ ‘ਤੇ ਗਿਆਨੀ ਪਿੰਡੋਂ ਇਕ ਜੱਥਾ ਲੈ ਕੇ ਪਹੁੰਚਦਾ ਅਤੇ ਸਿੰਘ ਸਜਾ ਕੇ ਵਾਪਿਸ ਪਰਤਦਾ । ਦਰਬਾਰ ਸਾਹਿਬ, ਦਮਦਮੀ ਟਕਸਾਲ ਅਤੇ ਆਖੰਡ ਕੀਰਤਨੀ ਜੱਬੇ ਵਿਚ ਗਿਆਨੀ ਪੂਰਨ ਸਿੰਘ ਦਾ ਪੂਰਾ ਸਨਮਾਨ-ਮਾਣ ਬਣ ਗਿਆ ਸੀ। ਗੁਣੀ ਗਿਆਨੀ ਬੰਦੇ ਗਿਆਨੀ ਦੀ ਸੰਗਤ ਲਈ ਤਾਂਘਦੇ ਸਨ।

ਪਿੰਡ ਦੇ ਗੁਰਦੁਆਰੇ ਵਿਚ ਹਰ ਸੰਗਰਾਂਦ 'ਤੇ ਗਿਆਨੀ ਇਹ ਤੁਕਾਂ ਵਾਰ-ਵਾਰ ਦੁਹਰਾਉਂਦਾ :

- “ਖਾਲਸਾ ਮੇਰੋ ਰੂਪ ਹੈ ਖਾਸ ॥

ਖਾਲਸੇ ਮੇਂ ਹਉ ਕਰੋਂ ਨਿਵਾਸ ॥

ਖਾਲਸਾ ਖਾਸ ਕਹਾਵੈ ਸੋਈ ॥

ਜਾ ਕੇ ਹਿਰਦੇ ਭਰਮ ਨਾ ਹੋਈ॥”

ਹਰ ਸਾਲ ਵਿਸਾਖੀ 'ਤੇ ਜੱਬਾ ਲੈ ਕੇ ਜਾਣਾ ਗਿਆਨੀ ਦਾ ਇਕ ਤਰ੍ਹਾਂ ਨਾਲ ਕਰਮ ਬਣ ਗਿਆ ਸੀ।

ਇਸ ਵਾਰ ਗਿਆਨੀ ਨੇ ਵਿਸਾਖੀ ਤੇ ਪੱਚੀਵਾਂ ਜੱਬਾ ਲੈ ਕੇ ਪੁੱਜਣਾ ਸੀ।

ਗੁਰਮੁਖ ਸਿੰਘ ਦੇ ਤਿੰਨੋਂ ਲੜਕੇ ਗੁਰਜੀਤ, ਹਰਦੀਪ ਅਤੇ ਕੁਲਜੀਤ ਹੁਣ ਗੁਰਬਾਣੀ ਅਤੇ ਸਸਤਰ ਵਿੱਦਿਆ ਵਿਚ ਪੂਰੇ ਨਿਧੁਨ ਸਨ। ਗੁਰਜੀਤ ਤਾਂ ਹੁਣ ਵੀਹ ਸਾਲਾਂ ਦਾ ਹੋ ਗਿਆ ਸੀ। ਉਹ ਅੱਖਾਂ ਬੰਨ੍ਹ ਕੇ ਮੋਟਰ ਸਾਈਕਲ ਚਲਾ ਲੈਂਦਾ। ਅੱਖਾਂ ਬੰਨ੍ਹ ਕੇ ਰਿਵਾਲਵਰ ਦਾ ਨਿਸ਼ਾਨਾ ਲਾ ਲੈਂਦਾ। ਗੱਤਕੇ ਅਤੇ ਜੁੱਡੋ ਦੇ ਖਿਡਾਰੀ ਬਾਰੇ ਨਾਲ ਦੇ ਸਿੰਘਾਂ ਦੇ ਵਿਚਾਰ ਸਨ ਕਿ ਉਸ ਨੂੰ ਚਾਹੇ ਜਹਾਜ਼ ਫੜਾ ਦਿਓ, ਉਹ ਜਹਾਜ਼ ਵੀ ਚਲਾ ਲਵੇਗਾ। ਇਹੋ ਜਿਹੇ ਹੀ ਅਸਤਰ ਹਰਦੀਪ ਅਤੇ ਕੁਲਜੀਤ ਸਨ। ਖੁੱਲ੍ਹੇ ਚੋਲਿਆਂ ਵਿਚ ਉਹ ਦਰਸ਼ਣੀ ਜੁਆਨ ਲੱਗਦੇ ਸਨ।

ਗੁਰਮੁਖ ਸਿੰਘ ਅਤੇ ਪਾਲੇ ਦੇ ਸਿਰ ਵਿਚ ਕੋਈ ਕੋਈ ਧੌਲਾ ਤਿੜਕ ਆਇਆ ਸੀ। ਪਰ ਉਹਨਾਂ ਦੇ ਚਿਹਰਿਆਂ ਤੇ ਰੱਬੀ ਨੂਰ ਉਸੀ ਤਰ੍ਹਾਂ ਹੀ ਕਾਇਮ ਸੀ। ਮੁੰਡਿਆਂ ਵੱਲੋਂ ਬੇਫ਼ਿਕਰ ਉਹ ਗੁਰਦੁਆਰੇ ਦੀ ਸੇਵਾ ਵਿਚ ਜੁਟੇ ਰਹਿੰਦੇ। ਕਦੇ - ਕਦੇ ਉਹ ਮੁੰਡਿਆਂ ਨੂੰ ਮਿਲ ਆਉਂਦੇ ਅਤੇ ਕਦੇ ਕਦੇ ਮੁੰਡੇ ਉਹਨਾਂ ਨੂੰ ਮਿਲ ਜਾਂਦੇ। ਰਾਬਤਾ ਬਣਿਆ ਰਹਿੰਦਾ।

ਸੰਤੂ ਦਾ ਮੁੰਡਾ ਲੰਡਰ ਹੀ ਨਿਕਲਦਾ ਜਾ ਰਿਹਾ ਸੀ। ਉਹ ਸੰਤੂ ਦਾ ਰਤਾ ਵੀ ਰੋਅਬ ਨਹੀਂ ਝੱਲਦਾ ਸੀ। ਸੰਤੂ ਦੀ ਕੁੜੀ ਜੋਗਿੰਦਰ ਕੌਰ ਬੜੀ ਹੀ ਸਾਉ ਸੀ। ਬਿਲਕੁਲ ਮਾਂ ਵਰਗੀ। ਸੰਤੂ ਮੁੰਡੇ ਵੱਲ ਦੇਖ-ਦੇਖ ਝੂਰਦਾ ਰਹਿੰਦਾ। ਖਿਲਦਾ ਰਹਿੰਦਾ।

- “ਕੋਈ ਨਾ - ਇਹ ਉਮਰ ਈ ਐਹੋ ਜਿਹੀ ਹੁੰਦੀ ਐ - ਤੂੰ ਬਾਹਲਾ ਝੋਰਾ ਨਾ ਕਰਿਆ ਕਰ।”
ਮੇਲੋ ਸੰਤੂ ਨੂੰ ਧਰਵਾਸ ਦਿੰਦੀ ਰਹਿੰਦੀ।

- “ਮੇਲੋ - ਇਹ ਕਦੇ ਕੋਈ ਐਸਾ ਚੰਦ ਚੜ੍ਹਾਉ - ਆਪਾਂ ਦੁਨੀਆਂ ਨੂੰ ਮੂੰਹ ਦਿਖਾਉਣ ਜੋਗੇ ਨਹੀਂ ਰਹਿਣਾ - ।”

- “ਰੱਬ-ਰੱਬ ਕਰੀਏ - ਗੁਰੂ ਆਪੇ ਭਲੀ ਕਰੂਗਾ ।”

- “ਕਾਹਦਾ ਰੌਲਾ ਪਾਈ ਬੈਠੇ ਓਂ ਸਵੇਰੇ ਸਵੇਰੇ ? ਸੁਖ ਐ?” ਕਿੱਧਰੋਂ ਗਿਆਨੀ ਆ ਗਿਆ।

- “ਕਾਹਦੀ ਗੱਲ ਐ ਗਿਆਨੀ ਜੀ - ਇਸ ਗੰਦੇ ਮੁੰਡੇ ਵੱਲੋਂ ਸਤੇ ਪਏ ਅਂ ।”

- “ਕੀ ਹੋ ਗਿਆ ? ਮੁੰਡੇ ਖੁੰਡੇ ਵੀਹ ਘਿੱਤਾਂ ਕਰਦੇ ਹੁੰਦੇ ਐ - ਤੂੰ ਵੀ ਤਾਂ ਹੁਣ ਈ ਬੰਦਾ ਬਣਿਐਂ - ਨਹੀਂ ਤਾਂ ਸਾਰੀ ਉਮਰ ਬਸ਼ਕਾਟਾਂ ਈ ਮਾਰਦਾ ਰਿਹੈਂ ।”

- “ਗਿਆਨੀ ਜੀ - ਅਸੀਂ ਤਾਂ ਅਨਪੜ੍ਹ ਗਵਾਰ ਸੀ - ਇਹ ਤਾਂ ਕਾਲਜ ‘ਚ ਪੜ੍ਹਦੇ - ਜੇ ਇਹਨੂੰ ਕਾਲਜ ਜਾ ਕੇ ਸੂੰਹ ਨਾ ਆਈ - ਬੱਸ ਫੇਰ ਤਾਂ ਰੱਬ ਈ ਰਾਖੇ ।”

- “ਜੁਆਨ ਮੁੰਡੇ ਨੂੰ ਬਹੁਤਾ ਕੌੜ ਕੇ ਨਹੀਂ ਪਈਦਾ - ਆਪੇ ਠੀਕ ਹੋ ਜਾਓ ।”

- “ਚਲੋ - ਥੋਡੀ ਕਹੀ ਮੰਨ ਲੈਣੇ ਆਂ ।”

ਗਿਆਨੀ ਤੁਰ ਗਿਆ ।

ਸੰਤੁ ਖੇਤ ਚਲਾ ਗਿਆ।

ਅਸਲ ਵਿਚ ਸੰਤੁ ਦਾ ਮੁੰਡਾ ਹਰਪਾਲ ਸੀ ਵੀ ਬਹੁਤ ਇੱਲਤੀ । ਕਾਲਜ ਤੋਂ ਪਹਿਲਾਂ ਦਸਵੀਂ ਵਿਚ ਉਸ ਨੇ ਤਿੰਨ ਸਕੂਲ ਬਦਲ ਦਿੱਤੇ ਸਨ। ਪਹਿਲੇ ਗੁਰੂ ਨਾਨਕ ਖਾਲਸਾ ਹਾਈ ਸਕੂਲ ਵਿਚੋਂ ਬੀਝੀਆਂ ਪੀਂਦਾ ਫਤਿਆ ਜਾਣ ਕਰਕੇ ਕੱਢਿਆ ਗਿਆ ਸੀ। ਫਿਰ ਪਿੰਡ ਦੇ ਲਾਗਲੇ ਹਾਈ ਸਕੂਲ ਵਿਚ ਵੀ ਉਸ ਨੇ ਘਤਿੱਤਾਂ ਨਾ ਤਿਆਰੀਆਂ।

ਇਕ ਦਿਨ ਅੰਗਰੇਜ਼ੀ ਵਾਲੀ ਮੈਡਮ ਨੇ ਜੂਰਮਾਨਾ ਮੁਆਫ ਕਰਵਾਉਣ ਲਈ ਅਰਜ਼ੀ ਲਿਖਣ ਲਈ ਸਾਰੀ ਕਲਾਸ ਨੂੰ ਕਿਹਾ। ‘ਜੂਰਮਾਨੇ’ ਦੀ ਅੰਗਰੇਜ਼ੀ ਹਰਪਾਲ ਨੂੰ ਆਉਂਦੀ ਨਹੀਂ ਸੀ। ਉਸ ਨੇ ਅਰਜ਼ੀ ਵਿਚ ‘ਫਾਈਨ’ ਦੀ ਜਗਾਹ ਅੰਗਰੇਜ਼ੀ ਦੇ ਅੱਖਰਾਂ ਵਿਚ ‘ਜੂਰਮਾਨਾ’ ਹੀ ਲਿਖ ਦਿੱਤਾ। ਜਦ ਭੈਣ ਜੀ ਨੇ ਅਰਜ਼ੀ ‘ਤੇ ਅੰਗਰੇਜ਼ੀ ਦੇ ਅੱਖਰਾਂ ਵਿਚ ‘ਜੂਰਮਾਨਾ’ ਪੜ੍ਹਿਆ ਤਾਂ ਉਸ ਨੇ ਹਰਪਾਲ ਦੀ ਇਹ ਅਰਜ਼ੀ ਸਾਰੀ ਕਲਾਸ ਨੂੰ ਦਿਖਾਈ । ਹਰਪਾਲ ਬੇਹੇ ਪਾਣੀ ਵਿਚ ਹੀ ਬੈਠ ਗਿਆ। ਉਸ ਨੇ ਆਪਣੀ ਘੋਰ ਬੇਇਜ਼ਤੀ ਮਹਿਸੂਸ ਕੀਤੀ ਅਤੇ ਮੈਡਮ ਤੋਂ ਬਦਲਾ ਲੈਣ ਦੀ ਠਾਣ ਲਈ।

ਅਗਲੇ ਦਿਨ ਉਸ ਨੇ ਆਪਣੇ ਅੱਧੋਰਾਣੇ ਸਾਈਕਲ ਦੇ ਬਰੇਕ ਖੋਲ੍ਹ ਲਏ ਅਤੇ ਬੱਸ ਤੋਂ ਉਤਰਕੇ ਸਕੂਲ ਆ ਰਹੀ ਮੈਡਮ ਦੇ ਵਿਚ ਸਾਈਕਲ ਆ ਠੋਕਿਆ । ਚਿੱਕੜ ਭਰੀ ਸੜਕ ਤੇ ਪਈ ਮੈਡਮ ਦਰਦ ਹੋਣ ਵਾਲੇ ਕੱਟਰੂ ਵਾਂਗ ਧੁਰਲੀਆਂ ਜਿਹੀਆਂ ਮਾਰੀ ਜਾਂਦੀ ਸੀ। ਸਕੂਲ ਦੇ ਮੁੰਡਿਆਂ ਅਤੇ ਮਾਸਟਰਾਂ ਨੇ ਆ ਕੇ ਅੰਗਰੇਜ਼ੀ ਵਾਲੀ ਮੈਡਮ ਨੂੰ ਆ ਕੇ ਚੁੱਕਿਆ । ਕਿਸੇ ਮਾਸਟਰ ਦੀ ਘਰਵਾਲੀ ਦੇ ਕੱਪੜੇ ਮੰਗਵਾ ਕੇ ਉਸ ਦੇ ਪੁਆਏ ਅਤੇ ਹਰਪਾਲ ਦਾ ਸਰਟੀਫਿਕੇਟ ਕੱਟ ਕੇ ਉਸ ਨੂੰ ਸਕੂਲ ਵਿਚੋਂ ਦਫ਼ਾ ਕਰ ਦਿੱਤਾ।

ਕਿਸੇ ਨਾ ਕਿਸੇ ਤਰੀਕੇ ਨਾਲ ਹਰਪਾਲ ਮਿੰਨਤ-ਤਰਲੇ ਅਤੇ ਸਿਫਾਰਸ਼ ਨਾਲ ਤੀਜੇ ਸਕੂਲ ਆ ਲੱਗਿਆ । ਇੱਥੇ ਆ ਕੇ ਤਾਂ ਉਸ ਨੇ ਸ਼ਰਮ-ਹਯਾ ਦੇ ਪਰਦੇ ਹੀ ਚੁੱਕ ਦਿੱਤੇ। ਇੱਥੇ ਆ ਕੇ ਉਸ ਨੇ ਇਕ ‘ਮੋਗੇ ਦੀ ਮੈਡਮ’ ਛੇੜ ਲਈ। ਰੋਲ ਪੈ ਗਿਆ । ਧੂਆਂ ਰੋਲ ਹੋ ਗਿਆ । ਹਰਪਾਲ ਦੇ ਵਾਹਵਾ ਕੁੱਟ-ਕੁਟਾਪਾ ਹੋਇਆ । ਜਦੋਂ ਹਰਪਾਲ ਨੂੰ ਸਕੂਲੋਂ ਕੱਢਣ ਦੀ ਗੱਲ ਚੱਲੀ ਤਾਂ ਸਾਰੇ ਮੁੰਡੇ ਹਰਪਾਲ ਦੇ ਹੱਕ ਵਿਚ ਖੜ੍ਹ ਗਏ । ਕਿਉਂਕਿ ‘ਮੋਗੇ ਵਾਲੀ ਮੈਡਮ’ ਤੋਂ ਸਾਰੇ ਮੁੰਡੇ ਹੀ ਖਾਰ ਖਾਂਦੇ ਸਨ। ਹਰਪਾਲ ਸਕੂਲੋਂ ਨਿਕਲਣੋਂ ਤਾਂ ਬਚ ਗਿਆ। ਪਰ ਸਕੂਲ ਦੇ ਸਾਰੇ ਸਟਾਫ਼ ਨੇ ਉਸ ਦਾ ਬਾਈਕਾਟ ਕਰ ਦਿੱਤਾ। ਕੋਈ ਅਧਿਆਪਕ, ਅਧਿਆਪਕਾ ਉਸ ਨੂੰ ਨਾ ਬੁਲਾਉਂਦੀ। ਕੋਈ ਪੜ੍ਹਨ ਲਈ ਨਾ ਕਹਿੰਦਾ। ਹਰਪਾਲ ਬੜੀ ਟੌਹਰ ਨਾਲ ਸਕੂਲ ਆਉਂਦਾ ਅਤੇ ਬੜੀ ਮਜਾਜ਼ ਨਾਲ ਵਾਪਿਸ ਚਲਾ ਜਾਂਦਾ।

ਬੋਰਡ ਦੇ ਪੇਪਰਾਂ ਤੋਂ ਪਹਿਲਾ ਨੌਂਵੀਂ ਕਲਾਸ ਨੇ ਫੀਸਟ ਦਿੱਤੀ। ਜਦੋਂ ਕਲਾਸ-ਫੋਟੋ ਹੋਣ ਲੱਗੀ ਤਾਂ ਰੌਲਾ ਫਿਰ ਹਿੱਲ ਪਿਆ।

ਮਾਸਟਰਨੀਆਂ ਕਹਿ ਰਹੀਆਂ ਸਨ ਕਿ ਜੇ ਹਰਪਾਲ ਫੋਟੋ ਲਈ ਕਲਾਸ ਵਿਚ ਖੜ੍ਹੇਗਾ ਤਾਂ ਅਸੀਂ ਫੋਟੋ ਨਹੀਂ ਕਰਵਾਂਵਾਂਗੀਆਂ। ਇਸ ਦੇ ਬਿਲਕੁਲ ਉਲਟ ਦਸਵੀਂ ਕਲਾਸ ਦੇ ਲੜਕੇ ਕਹਿ ਰਹੇ ਸਨ ਕਿ ਜੇ ਹਰਪਾਲ ਕਲਾਸ ਵਿਚ ਖੜ੍ਹੁਕੇ ਫੋਟੋ ਨਹੀਂ ਖਿੱਚਵਾਵੇਗਾ ਤਾਂ ਸਾਰੇ ਲੜਕੇ ਹੀ ਫੋਟੋ ਨਹੀਂ ਖਿੱਚਵਾਉਣਗੇ।

ਕਾਫੀ ਦੇਰ ਘੈਂਸ - ਘੈਂਸ ਚਲਦੀ ਰਹੀ।

ਹੈਡਮਾਸਟਰ ਦੇ ਦਖਲ ਦੇਣ ਤੇ ਫੈਸਲਾ ਇਹ ਹੋਇਆ ਕਿ 'ਮੋਗੇ ਵਾਲੀ ਮੈਡਮ' ਅਤੇ ਹਰਪਾਲ ਦੋਨੋਂ ਹੀ ਫੋਟੋ ਕਰਵਾਉਣ ਲਈ ਕਲਾਸ ਵਿਚ ਨਹੀਂ ਖੜਨਗੇ। ਸਾਂਝਾ ਫੈਸਲਾ ਸਰਬ-ਸੰਮਤੀ ਨਾਲ ਮਨਜ਼ੂਰ ਕਰ ਲਿਆ ਗਿਆ ਅਤੇ ਸੁੱਖ ਸਾਂਦ ਨਾਲ ਫੋਟੋ ਹੋ ਗਈ।

ਫਿਰ ਹਰਪਾਲ ਦਸਵੀਂ ਪਾਸ ਕਰਨ ਤੋਂ ਬਾਅਦ ਡੀ.ਐਮ. ਕਾਲਿਜ ਮੋਗੇ ਆ ਲੱਗਿਆ ਸੀ। ਜਮਾਂਦਰੂ ਲਫੈਂਡਪੁਣਾ ਉਸ ਦਾ ਇੱਥੇ ਵੀ ਉਸੀ ਤਰ੍ਹਾਂ ਹੀ ਜਾਰੀ ਸੀ। ਇਸ ਲਈ ਹਰਪਾਲ ਦਾ ਬਾਪੂ ਸੰਤੂ ਉਸ ਤੋਂ ਅੱਕਿਆ ਹੀ ਰਹਿੰਦਾ ਸੀ।

ਇਸ ਵਾਰ ਗਿਆਨੀ ਪੂਰਨ ਸਿੰਘ ਵਿਸਾਖੀ 'ਤੇ ਤੀਹਵੀਂ ਵਾਰ ਜੱਥਾ ਲੈ ਕੇ ਜਾ ਰਿਹਾ ਸੀ। ਉਹ ਕੁਝ ਹਮਾਇਤੀਆਂ ਨਾਲ ਘਰ-ਘਰ ਫਿਰਦਾ ਸੀ।

- “ਉਏ ਸੰਤੂ !” ਗਿਆਨੀ ਦੇ ਹਮਾਇਤੀ ਨੇ ਅਵਾਜ਼ ਮਾਰੀ। ਚਾਹੇ ਸੰਤੂ ਅੰਮ੍ਰਿਤਪਾਨ ਕਰਕੇ ‘ਸੰਤਾ ਸਿੰਘ’ ਬਣ ਗਿਆ ਸੀ। ਪਰ ਪਿੰਡ ਵਾਲੇ ਸਾਰੇ ਉਸ ਨੂੰ ਅਜੇ ਵੀ ‘ਸੰਤੂ’ ਕਹਿ ਕੇ ਹੀ ਪੁਕਾਰਦੇ।

- “ਹੁਕਮ ਗਿਆਨੀ ਜੀ ?” ਸੰਤੂ ਨੇ ਪੱਲਾ ਗਲ ਵਿਚ ਪਾ ਲਿਆ।

- “ਐਤਕੀ ਵਿਸਾਖੀ ਤੇ ਅੰਮ੍ਰਿਤਸਰ ਬੜੇ ਮਹਾਂਪੁਰਸ਼ ਦਰਸ਼ਣ ਦੇ ਰਹੇ ਐ - ਆਪਾਂ ਜਿੱਡਾ ਵੀ ਵੱਡਾ ਜੱਥਾ ਬਣ ਸਕੇ - ਓਡਾ ਵੱਡਾ ਈ ਜੱਥਾ ਲੈ ਕੇ ਜਾਣੈ ।”

- “ਜਰੂਰ ਚੱਲਾਂਗੇ ਜੀ।”

- “ਇਕ ਘਰ ‘ਚੋਂ ਘੱਟੋ ਘੱਟ ਇਕ ਬੰਦਾ ਜਰੂਰ ਜੱਥੇ ਨਾਲ ਜਾਵੇ - ਟਰੱਕ ਅਸੀਂ ਗੁਲਵੰਤ ਕਾ ਆਖ ਆਂਦੇ - ਅਸੀਂ ਨਗਿੰਦਰ ਸਿਉਂ ਕੇ ਮੁਖਤਿਆਰ ਫੌਜੀ ਨੂੰ ਆਖਣ ਚੱਲੇ ਐਂ - ਆਖਣੇ ਗੁਰਦੁਆਰਿਓਂ ਸਪੀਕਰ ਵਿਚ ਵੀ ਬੋਲ ਦਿਆਂਗੇ - ਤੁਸੀਂ ਕਰਮਜ਼ੀਤ ਹੋਰਾਂ ਨੂੰ ਲੈ ਕੇ ਸਵੇਰੇ ਰਸਦ ‘ਕੱਠੀ ਕਰ ਲਿਓ ।”

- “ਸਤਿ ਬਚਨ ਜੀ ।”

ਗਿਆਨੀ ਹੁਰੀਂ ਤੁਰ ਗਏ।

13 ਅਪ੍ਰੈਲ 1978 ਦੀ ਵਿਸਾਖੀ ਦਾ ਦਿਹਾੜਾ ਵੀ ਆ ਗਿਆ। ਵਿਸਾਖੀ ਦਿਹਾੜੇ 'ਤੇ ਸ੍ਰੀ ਦਰਬਾਰ ਸਾਹਿਬ ਦੇ ਇਰਦ ਗਿਰਦ ਬੜੀ ਰੋਣਕ ਸੀ। ਹਜ਼ਾਰਾਂ ਦੀ ਗਿਣਤੀ ਵਿਚ ਸ਼ਰਧਾਲੂ ਸੰਗਤਾਂ ਦਰਬਾਰ ਸਾਹਿਬ ਪਹੁੰਚੀਆਂ ਸਨ। ਦਰਸ਼ਣੀ ਡਿਊਢੀ ਤੋਂ ਪ੍ਰਕਰਮਾਂ ਤੱਕ ਤਿਲ ਸੁੱਟਣ ਲਈ ਵੀ ਜਗਾਹ ਨਹੀਂ ਸੀ। ਬੇਥਾਹ ਦੁਨੀਆਂ ਪਵਿੱਤਰ ਅੰਮ੍ਰਿਤ ਸਰੋਵਰ ਵਿਚ ਇਸ਼ਨਾਨ ਕਰਕੇ ਆਪਣੇ ਪਾਪ ਧੋ ਰਹੀ ਸੀ।

ਮੰਜ਼ੀ ਸਾਹਿਬ ਦੀਵਾਨ ਹਾਲ ਵਿਚ ਬੜਾ ਭਾਰੀ ਦੀਵਾਨ ਸਜਿਆ ਹੋਇਆ ਸੀ। ਜੋਸ਼ੀਲੀਆਂ ਵਾਰਾਂ ਦੀ ਲੜੀ ਲੱਗੀ ਹੋਈ ਸੀ। ਅਣਗਿਣਤ ਸੰਗਤਾਂ ਮੰਤਰ-ਮੁਘਧ ਹੋ ਕੇ ਸਰਵਣ ਕਰ ਰਹੀਆਂ ਸਨ।

ਅਚਾਨਕ ਇਕ ਮਨੁਸ਼ ਖਬਰ ਪੁੱਜੀ।

ਸੰਗਤਾਂ ਦੀ ਬਿਰਤੀ ਟੁੱਟ ਗਈ।

ਸ਼ਰਧਾਲੂਆਂ ਵਿਚ ਭੂਚਾਲ ਆ ਗਿਆ।

ਰੇਲਵੇ ਕਾਲੋਨੀ ਵਿਖੇ ਨਿਰੰਕਾਰੀਆਂ ਵੱਲੋਂ ਇਕ ਵਿਸ਼ਾਲ ਜਲੂਸ ਕੱਢਿਆ ਜਾ ਰਿਹਾ ਸੀ। ਜਲੂਸ ਵਿਚ ਸ਼ਾਮਲ ਲੋਕਾਂ ਵੱਲੋਂ ਸਿੱਖ ਧਰਮ ਵਿਰੁੱਧ ਪ੍ਰਚਾਰ ਕੀਤਾ ਜਾ ਰਿਹਾ ਹੈ ਅਤੇ ਸਿੱਖੀ ਖਿਲਾਫ਼ ਉਲ ਜਲੂਲ, ਬਚਨ ਬਿਲਾਸ ਬੋਲੇ ਜਾ ਰਹੇ ਹਨ। ਇਹ ਹਿੰਮਤ ਨਹੀਂ ਹਿਮਾਕਤ ਵੀ ਸੀ।

ਜੋਸ਼ੀਲੇ ਸਿੰਘਾਂ ਦਾ ਖੂਨ ਖੌਲ ਉਠਿਆ।

ਉਹਨਾਂ ਤੁਰੰਤ ਹਥਿਆਰ ਸੂਝ ਲਏ।

ਪਰ ਕੁਝ ਸਾਂਤ-ਸੁਭਾਅ ਮਹਾਂਪੁਰਸ਼ਾਂ ਨੇ ਗੱਲ ਆਪਣੇ ਹੱਥ ਵਿਚ ਲੈ ਲਈ।

ਤੱਤੇ ਖੂਨ ਵਾਲੇ ਸਿੰਘਾਂ ਨੂੰ ਸਮਝਾ ਬੁਝਾਅ ਕੇ ਗੱਲ ਸਾਂਤਮਈ ਢੰਗ ਨਾਲ ਨਿਪਟਣ ਦਾ ਫੈਸਲਾ ਕੀਤਾ ਗਿਆ। ਫੈਸਲਾ ਸਰਬ ਸੰਮਤੀ ਨਾਲ ਹੀ ਮੰਨ ਲਿਆ ਗਿਆ। ਅਰਦਾਸਾ ਸੋਧ ਕੇ ਦਸ ਸਿੰਘਾਂ ਦੀ ਅਗਵਾਈ ਹੇਠ ਡੇੜ ਸੌ ਦੇ ਕਰੀਬ ਸਿੰਘਾਂ ਨੇ ਰੇਲਵੇ ਕਾਲੋਨੀ ਵੱਲ ਕੂਚ ਕਰ ਦਿੱਤਾ। ਉਹ ਲੋਹਗੜ੍ਹ ਦਰਵਾਜ਼ੇ ਰਾਹੀਂ ਸਾਂਤਮਈ ਢੰਗ ਨਾਲ 'ਸਤਿਨਾਮ - ਵਾਹਿਗੁਰੂ' ਦਾ ਜਾਪ ਕਰਦੇ ਜਾ ਰਹੇ ਸਨ। ਗੁਰਮਖ ਸਿੰਘ ਦਾ ਲੜਕਾ ਗੁਰਜੀਤ ਸਿੰਘ ਖਾਲਸਾ ਵੀ ਇਸ ਜੱਥੇ ਵਿਚ ਸ਼ਾਮਲ ਸੀ। ਉਹ ਸਿਰਫ਼ ਨਿਰੰਕਾਰੀਆਂ ਦੇ ਪ੍ਰਧਾਨ ਨੂੰ ਇਹ ਬੇਨਤੀ ਕਰਨ ਲਈ ਜਾ ਰਹੇ ਸਨ ਕਿ ਉਹ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਖਿਲਾਫ਼ ਪ੍ਰਚਾਰ ਬੰਦ ਕਰਨ ਅਤੇ ਸਿੱਖ ਕੌਮ ਦੇ ਹਿਰਦਿਆਂ ਨੂੰ ਠੇਸ ਪਹੁੰਚਾਉਣ ਤੋਂ ਗੁਰੇਜ਼ ਕਰਨ।

ਅਜੇ ਉਹ ਪੰਡਾਲ ਦੇ ਨੇੜੇ ਹੀ ਪੁੱਜੇ ਸਨ ਕਿ ਜੱਥੇ ਉਪਰ ਅੰਨ੍ਹੇਵਾਹ ਗੋਲੀ ਚੱਲਣੀ ਸੂਰੂ ਹੋ ਗਈ। ਭਗਦੜ ਮੱਚ ਗਈ। ਜੱਥੇ ਦੇ ਤੇਰਾਂ ਸਿੰਘ ਚੜ੍ਹਾਈ ਕਰ ਗਏ ਅਤੇ ਅਠੱਤਰ ਸਖਤ ਫੱਟੜ ਹੋ ਗਏ। ਲਹੂ ਦੀ ਨਹਿਰ ਵਗ ਪਈ ਸੀ।

ਇਹਨਾਂ ਮਰਨ ਵਾਲੇ ਤੇਰਾਂ ਸਿੰਘਾਂ ਵਿਚ ਗੁਰਜੀਤ ਸਿੰਘ ਖਾਲਸਾ ਵੀ ਸੀ। ਗੋਲੀ ਉਸ ਦੀ ਪੁੜਪੁੜੀ ਪਾੜ ਕੇ ਨਿਕਲ ਗਈ ਸੀ।

ਸਮੁੱਚੀ ਸਿੱਖ ਕੌਮ ਅੰਦਰ ਇਕ ਉਦਾਸੀ ਦੀ ਲਹਿਰ ਛਾ ਗਈ। ਲੋਕ ਇਸ ਕਾਂਡ ਦੀ ਤੁਲਨਾ

ਤੇਰਾਂ ਅਪ੍ਰੈਲ 1919 ਜਲਿਆਂ ਵਾਲੇ ਬਾਗ ਦੇ ਸਾਕੇ ਨਾਲ ਕਰ ਰਹੇ ਸਨ। ਇਸ ਘਟਨਾ ਨਾਲ ਸਾਰਾ ਪੰਜਾਬ ਬੁਰੀ ਤਰ੍ਹਾਂ ਨਾਲ ਝੰਜੋੜਿਆਂ ਗਿਆ ਸੀ।

14 ਅਪ੍ਰੈਲ ਨੂੰ ਪੋਸਟ-ਮਾਰਟਮ ਤੋਂ ਬਾਅਦ ਲਾਅਸ਼ਾਂ ਗੁਰੂ ਰਾਮਦਾਸ ਨਿਵਾਸ ਵਿਚ ਰੱਖੀਆਂ ਗਈਆਂ ਅਤੇ 15 ਅਪ੍ਰੈਲ ਨੂੰ ਇਕ ਜਲੂਸ ਦੀ ਸ਼ਕਲ ਵਿਚ ਵਿਵੇਕਸਰ ਲਿਜਾ ਕੇ ਸਸਕਾਰ ਕੀਤਾ ਗਿਆ। ਇੱਥੇ ਪੁਲੀਸ ਨਾਲ ਹੋਈ ਮੁਠਭੇੜ ਵਿਚ ਵੀ ਇਕ ਸਿੰਘ ਦੀ ਜਾਨ ਚਲੀ ਗਈ। ਇੱਥੇ ਸਮੁੱਖ ਸਿੰਘ-ਜਥੇਬੰਦੀਆਂ ਤੋਂ ਇਲਾਵਾ ਸਿੰਘ-ਸੰਪਰਦਾਵਾਂ ਦੇ ਮੁਖੀ ਅਤੇ ਸੰਤ-ਮਹਾਤਮਾਂ ਵੀ ਪੁੱਜੇ ਹੋਏ ਸਨ।

ਗੁਰਜੀਤ ਦੀ ਮੌਤ ਦਾ ਗੁਰਮਖ ਸਿੰਘ ਨੇ ਰੱਤੀ ਭਰ ਵੀ ਦੁੱਖ ਨਾ ਮੰਨਿਆ।

- “ਗੁਰੂ ਦੀ ਅਮਾਨਤ ਸੀ - ਉਸੇ ਦੇ ਲੇਖੇ ਲੱਗ ਗਿਆ - ਮੈਂ ਫੋਕੇ ਦਾਅਵੇ ਕਾਹਣੂੰ ਕਰਾਂ ?”
ਗੁਰਮਖ ਸਿੰਘ ਨੇ ਆਖਿਆ ਸੀ। ਪਰ ਪਾਲੋ ਨੇ ਛਿੱਡ ਦੀ ਅੱਗ ਨੂੰ ਜਰੂਰ ਰੋ ਲਿਆ ਸੀ। ਫਿਰ ਵੀ ਜੁਆਨ ਪੁੱਤ ਦੀ ਮਾਂ ਸੀ। ਜੁਆਨ ਪੁੱਤ ਦਾ ਵਿਛੋੜਾ ਉਸ ਅੰਦਰ ਹੌਲ ਬਣ ਕੇ ਵੜ ਗਿਆ ਸੀ।

- “ਬੇਜੀ - ਕਾਹਤੋਂ ਦਿਲ ਹੌਲਾ ਕਰਦੇ ਓ ?”

- “ਵੇ ਪੁੱਤ ਹਰਦੀਪ - ਤੈਨੂੰ ਮਾਂ ਦੇ ਹੋਰਵੇ ਦਾ ਕੀ ਪਤੈ ਸ਼ੇਰਾ ?”

- “ਮਾਂ ਸਮਾਂ ਆਉਣ ਦੇ ਜੇ ਇੱਕੀ ਦੀ ਕੱਤੀ ਨਾ ਪਈ - ਦਸਵੇਂ ਗੁਰੂ ਦਾ ਸਿੰਘ ਨਾ ਜਾਣੀਂ - ”

ਗੁਰਜੀਤ ਤੋਂ ਛੋਟਾ ਹਰਦੀਪ ਸਿਰਲੱਥ ਯੋਧਾ ਬਣਿਆ ਖੜ੍ਹਾ ਸੀ।

- “.....।” ਬੇਜੀ 'ਬੁੱਸ ਬੁੱਸ' ਕਰੀ ਜਾ ਰਹੀ ਸੀ।

- “ਬੇਜੀ - ਅਸੀਂ ਓਸ ਪਿਤਾ ਦੇ ਪੁੱਤਰ ਹਾਂ - ਜਿਸ ਨੇ ਸਤਾਰਾਂ ਜੰਗਾਂ ਲੜੀਆਂ - ਪਰ ਕਦੇ ਹਾਰ ਨਹੀਂ ਖਾਧੀ - ਚਾਰ ਪੁੱਤਰ ਵਾਰੇ - ਪਰ ਉਦਾਸੀ ਮੁੱਖ ਤੇ ਨਹੀਂ ਲਿਆਂਦੀ - ਮਾਛੀਵਾੜੇ ਦੇ ਜੰਗਲਾਂ ਵਿਚ ਇੱਟ ਦਾ ਸਿਰਹਾਣਾ ਲਾ ਕੇ ਵਕਤ ਗੁਜ਼ਾਰਿਆ - ਪਰ ਫਿਰ ਵੀ ਅਕਾਲ ਪੁਰਖ ਦਾ ਸੁਕਰਾਨਾ ਅਦਾ ਕੀਤਾ - ਤੇ ਹਮੇਸ਼ਾਂ ਚੜ੍ਹਦੀਆਂ ਕਲਾਂ ਵਿਚ ਵਿਚਰੇ।”

- “ਵੇ ਸ਼ੇਰਾ ਉਹ ਤਾਂ ਪੂਰਨ ਸਮਰੱਥ ਗੁਰੂ ਸੀ - ਅਸੀਂ ਤਾਂ ਕਲਯੁਗੀ ਕੀਤੇ ਹਾਂ।”

- “ਤਾਂ ਹੀਂ ਤਾਂ ਕੰਢਾ ਵੱਜੇ ਤੋਂ ਚੀਕ ਉਠਦੇ ਹਾਂ - ਬੇਜੀ ਇਕ ਗੱਲ ਜਰੂਰ ਕਹੂੰਗਾ - ਮਰਿਆਂ ਪਿਆਂ ਨੂੰ ਤਾਂ ਸੰਗਤ ਚੁੱਕੇ ਚਾਹੇ ਪੁਲੀਸ ਚੁੱਕੇ - ਪਰ ਜਿਹੜਾ ਪੰਥ ਦੋਖੀ ਹੁਣ ਮੂਹਰੇ ਆ ਗਿਆ - ਉਹਨੂੰ ਵੀ ਟਰੱਕ 'ਤੇ ਲੱਦ ਕੇ ਲੈ ਕੇ ਜਾਣਗੇ - ਤੁਰ ਕੇ ਫਿਰ ਉਹ ਵੀ ਨਹੀਂ ਜਾਂਦਾ - ਵਾਧਾ ਕਿਸੇ ਤੇ ਕਰਨਾ ਨਹੀਂ - ਧੱਕਾ ਕਿਸੇ ਨਾਲ ਕਰਨਾ ਨਹੀਂ - ਪਰ ਜੇ ਕਿਸੇ ਨੇ ਹੁਣ ਸਿੱਖੀ ਨੂੰ ਵੰਗਾਰਿਆ - ਉਹਦੀਆਂ ਢੇਰੀਆਂ ਜਰੂਰ ਲਾਵਾਂਗੇ।” ਹਰਦੀਪ ਜੋਸ਼ ਵਿਚ ਚੰਗਿਆੜੇ ਛੱਡੀ ਜਾ ਰਿਹਾ ਸੀ।

- “.....।” ਮਾਂ ਕੁਝ ਕੁ ਜਲਾਲ ਫੜ ਗਈ।

- “ਬੇਜੀ ਮੇਰੀਏ ! ਗੁਰੂ ਜੀ ਦੇ ਨਿੱਕੇ ਨਿੱਕੇ ਸਾਹਿਬਜ਼ਾਦਿਆਂ ਨੇ ਹੱਸ ਕੇ ਜਾਨਾਂ ਤਾਂ ਕੁਰਬਾਨ ਕਰ ਦਿੱਤੀਆਂ - ਪਰ ਔਰੰਗੇ ਅੱਗੇ ਗੋਡੇ ਨਹੀਂ ਟੇਕੇ - ਇਸੇ ਲਈ ਸਰਬ ਲੋਹ ਗਰੰਥ ਵਿਚ ਆਖਿਐ : ਖਾਲਸਾ ਅਕਾਲ ਪੁਰਖ ਕੀ ਛੋਜ ॥ ਪ੍ਰਗਟਯੋ ਖਾਲਸਾ ਪ੍ਰਮਾਤਮ ਕੀ ਮੌਜ ॥ ਇਸ ਦੇ ਨਾਲ ਹੀ ਬਚਿੱਤਰ

ਨਾਟਕ - ਪਾਤਸ਼ਾਹੀ ਦਸਵੀਂ 'ਚ ਲਿਖਿਐ : ਧਰਮ ਚਲਾਵਨ ਸੰਤ ਉਬਾਰਨ ॥ ਦੁਸਟ ਸਭਨ ਕੋ ਮੂਲ ਉਪਾਰਨ ॥"

- ".....।"

- "ਤੂੰ ਮਾਂ ਮੇਰੀਏ ! ਬਣ ਮਾਈ ਭਾਗੇ - ਤੇ ਹੌਸਲੇ 'ਚ ਹੋ - ਗੁਰੂ ਕਿਰਪਾ ਕਰਨ ਕਦੇ ਸਮਾਂ ਆਉਣ ਦੇਹ - ਗੁਰੂ ਦੀ ਕਿਰਪਾ ਨਾਲ ਹੱਕ ਲਵਾਂਗੇ ਤੇ ਹੱਕ ਜਰੂਰ ਲਵਾਂਗੇ ।"

- ".....।"

- "ਬੇਜੀ - ਹੁਣ ਮੈਨੂੰ ਦਿਓ ਇਜਾਜ਼ਤ - ਦੇਰ ਹੁੰਦੀ ਐ ।" ਤੇ ਹਰਦੀਪ 'ਫਤਹਿ' ਬੁਲਾ ਕੇ ਤੁਰ ਗਿਆ।

ਮਾਂ ਉਵੇਂ ਹੀ ਸੋਗ ਵਿਚ ਡੱਬੀ ਬੈਠੀ ਸੀ।

ਇਸ ਨਿਰੰਕਾਰੀ ਕਾਂਡ ਨੇ ਜਿੱਥੇ ਸਿੱਖ ਹਿਰਦਿਆਂ ਨੂੰ ਵਲੂੰਧਰਿਆ ਸੀ, ਉਥੇ ਕਾਲਜਾਂ ਵਿਚ ਪੜ੍ਹਦੇ ਨੌਜਵਾਨਾਂ ਨੂੰ ਵੀ ਇਹ ਸੋਚਣ ਲਈ ਮਜ਼ਬੂਰ ਕਰ ਦਿੱਤਾ ਸੀ ਕਿ ਕੀ ਸਿੱਖੀ ਦੀ ਹੋਂਦ ਬਰਕਰਾਰ ਰਹਿ ਸਕੇਗੀ ? ਸਿੱਖੀ ਦੀਆਂ ਜੜ੍ਹਾਂ ਕਿੰਨੀਆਂ ਕੁ ਛੂੰਘੀਆਂ ਹਨ? ਸਿੱਖ ਧਰਮ ਨੂੰ ਕਿਸ ਪੱਖੋਂ ਖਤਰਾ ਹੈ? ਸਿੱਖੀ ਅੱਜ ਕਿਤਨੀ ਕੁ ਮਹਿਫੂਜ਼ ਹੈ? ਸਾਡੇ ਪੰਥ ਪ੍ਰਤੀ ਕੀ ਕੀ ਫਰਜ਼ ਹਨ?

ਵੱਖ ਵੱਖ ਕਾਲਜਾਂ ਵਿਚ ਵੱਖੋਂ ਵੱਖ ਜੱਥੇਬੰਦੀਆਂ ਬਣਨੀਆਂ ਸੁਰੂ ਹੋ ਗਈਆਂ । ਕਾਰਕੁੰਨਾਂ ਦੀ ਭਰਤੀ ਜੰਗੀ ਪੱਧਰ ਤੇ ਕੀਤੀ ਜਾਣ ਲੱਗ ਪਈ।

- "ਜਬੈ ਬਾਣ ਲਾਗਿਓ ॥ ਤਬੈ ਰੋਸੁ ਜਾਗਿਓ ॥" ਅਨੁਸਾਰ ਹਜਾਰਾਂ ਸਿਰਲੱਬ ਵਿਦਿਆਰਥੀ ਮੈਦਾਨੇ - ਜੰਗ ਵਿਚ ਨਿੱਤਰਨ ਲਈ ਤਿਆਰ ਹੋ ਗਏ। ਜਾਨਾਂ ਤਲੀ 'ਤੇ ਧਰ ਲਈਆਂ ।

- "ਜੇ ਜੀਵੈ ਪਤਿ ਲੱਥੀ ਜਾਇ॥ ਸਭੁ ਹਰਾਮੁ ਜੇਤਾ ਕਿਛੁ ਖਾਇ॥" ਦੇ ਮਹਾਂਵਾਕਿ ਮੁਤਾਬਿਕ ਅਣਗਿਣਤ ਨੌਜਵਾਨ ਪੜ੍ਹਾਈ ਨੂੰ ਲੱਤ ਮਾਰ ਰਣ-ਖੇਤਰ ਵਿਚ ਕੁੱਦ ਪਏ।

ਘਰ ਨੂੰ ਹਮੇਸ਼ਾਂ ਲਈ 'ਫਤਹਿ' ਬੁਲਾ ਕੇ ਸਿੱਖੀ ਲਈ ਕੁਝ ਕਰਨ ਜਾਂ ਮਰਨ ਦਾ ਪ੍ਰਣ ਕਰ ਲਿਆ। ਅਯਾਸ ਜਿੰਦਗੀ, ਸੰਘਰਸ਼ ਭਰੇ ਜੀਵਨ 'ਚੋਂ ਮਨਫ਼ੀ ਕਰ ਦਿੱਤੀ। ਨਸ਼ਿਆਂ ਦਾ ਤਿਆਗ ਕਰ ਕੇ ਦਾਹੜੀਆਂ ਵਧਾ ਲਈਆਂ ਅਤੇ ਫਿਲਮੀ ਗੀਤ ਸੁਣਨੇ ਬੰਦ ਕਰਕੇ, ਗੁਰੂ ਦੇ ਗੁਣ ਗਾਉਣੇ ਸੁਰੂ ਕਰ ਦਿੱਤੇ।

ਜਿਵੇਂ ਜਿਵੇਂ ਕਾਲਜਾਂ ਵਿਚ ਵੱਖੋਂ ਵੱਖ ਜੱਥੇਬੰਦੀਆਂ ਦਾ ਬੋਲ ਬਾਲਾ ਹੋਣ ਲੱਗ ਪਿਆ। ਤਿਵੇਂ ਤਿਵੇਂ ਗੌਰਮਿੰਟ ਵੀ ਸੁਚੇਤ ਹੋ ਗਈ। ਪੁਲੀਸ ਨੂੰ ਖੁੱਲ੍ਹੇ ਛੁੱਲ੍ਹੇ ਅਧਿਕਾਰ ਮਿਲਣ ਲੱਗ ਪਏ। ਬੜੇ ਹੀ ਆਧੁਨਿਕ ਹਥਿਆਰ ਪੁਲੀਸ ਨੂੰ ਮਹੱਈਆਂ ਕਰ ਦਿੱਤੇ ਗਏ।

ਕਾਲਜਾਂ ਦੇ ਮੁੰਡਿਆਂ ਨੇ ਵੀ ਸਿੱਧੇ ਅਤੇ ਅਸਿੱਧੇ ਤਰੀਕੇ ਨਾਲ ਹਥਿਆਰ ਇਕੱਠੇ ਕਰਨ 'ਤੇ ਜੋਰ

ਦੇ ਦਿੱਤਾ। ਜੱਬੇਬੰਦੀਆਂ ਦੀਆਂ ਜੜ੍ਹਾਂ ਬਾਹਰ ਨੂੰ ਪਸਾਰਨੀਆਂ ਸੁਰੂ ਕਰ ਦਿੱਤੀਆਂ।

ਨਿਰੰਕਾਰੀ ਕਾਂਡ ਤੋਂ ਅਤੀਅੰਤ ਦੁਖੀ ਅਤੇ ਨਿਰਾਸ਼ ਹੋਏ ਪ੍ਰਵਾਸੀ ਸਿੱਖਾਂ ਨੇ ਜੱਬੇਬੰਦੀਆਂ ਨੂੰ ਭਰਪੂਰ ਹੁੰਗਾਰਾ ਦੇਣਾ ਸੁਰੂ ਕਰ ਦਿੱਤਾ। ਆਰਥਿਕ ਪੱਖੋਂ ਮੱਦਦ ਦੇਣ ਦੇ ਕੱਤਲ ਕੱਢ ਦਿੱਤੇ। ਬਾਹਰੋਂ ਅਥਾਹ ਆਰਥਿਕ ਮੱਦਦ ਮਿਲਣ ਕਾਰਨ ਚੋਰੀ ਬਾਰਫਰਾਂ ਤੋਂ ਆਧੁਨਿਕ ਹਥਿਆਰਾਂ ਦੀ ਸਪਲਾਈ ਸੁਰੂ ਹੋ ਗਈ। ਕੁਝ ਕੁ ਬਾਹਰ ਵਸਦੇ ਪੰਜ-ਦਰਦੀ ਮੁੰਡੇ ਵਿਦੇਸ਼ਾਂ ਦੀ ਐਸ਼ ਭਰੀ ਜਿੰਦਗੀ ਨੂੰ ਲੱਤ ਮਾਰ ਕੇ ਨੰਗੀ ਹਿੱਕ ਸੰਘਰਸ਼ ਨਾਲ ਆ ਰਲੇ। ਪੰਜਾਬ ਅੰਦਰ ਦਿਲ-ਕੰਬਾਊ ਵਾਰਦਾਤਾਂ ਸੁਰੂ ਹੋ ਗਈਆਂ।

ਖੱਟੇ ਮੋਟਰਸਾਈਕਲਾਂ ਵਾਲੇ ਨੌਜਵਾਨ ਭੂਤ ਵਾਂਗ ਕਿੱਧਰੋਂ ਆਉਂਦੇ ? ਅਤੇ ਵਾਰਦਾਤ ਕਰਕੇ ਕਿੱਧਰ ਖਿਸਕ ਜਾਂਦੇ ? ਇਹ ਇਕ ਰਹੱਸ ਬਣਿਆ ਹੋਇਆ ਸੀ ?

ਕੀ ਦੋਸ਼ੀ ਅਤੇ ਕੀ ਨਿਰਦੋਸ਼ ਮੁੰਡਿਆਂ ਦੀ ਫੜੋ ਫੜਾਈ ਜੋਰ ਫੜ ਗਈ। ਕੋਈ ਘਰੋਂ ਸੁੱਤਾ ਪਿਆ ਉਠਾ ਕੇ ਗ੍ਰਿਫਤਾਰ ਕਰ ਲਿਆ ਜਾਂਦਾ ਅਤੇ ਕੋਈ ਕਾਲਜ ਵਿਚੋਂ ਫੜ, ਨਰੜ ਕੇ ਟਰੱਕ ਵਿਚ ਸੁੱਟ ਲਿਆ ਜਾਂਦਾ। ਆਟੇ ਨਾਲ ਘੁਣ ਵੀ ਪੀਸਿਆ ਜਾ ਰਿਹਾ ਸੀ। ਸੋਹਣੇ ਸੁਨੱਖੇ ਨੌਜਵਾਨ ਮੁੰਡੇ ਕੁੱਟ ਕੁੱਟ ਕੇ ਨਿਕਾਰਾ ਕੀਤੇ ਜਾ ਰਹੇ ਸਨ।

ਕੋਈ ਦਲੀਲ, ਅਪੀਲ ਅਤੇ ਵਕੀਲ ਨੂੰ ਨਹੀਂ ਸੁਣਦਾ ਸੀ। ਪੁਲੀਸ ਸਿਰੋਂ ਸਰਦਾਰ ਸੀ। ਅੰਨ੍ਹੀ ਨੂੰ ਬੋਲੇ ਨੇ ਘੜੀਸਣਾ ਸੁਰੂ ਕਰ ਦਿੱਤਾ ਸੀ।

ਜੁਆਨ ਪੁੱਤਰਾਂ ਦੇ ਮਾਧੇ ‘ਤਰਾਸ-ਤਰਾਸ’ ਕਰ ਰਹੇ ਸਨ। ਪੰਜਾਬ ਵਿਚ ਜਿਵੇਂ ਕੋਈ ‘ਦਿਓ’ ਪੈਣ ਲੱਗ ਪਿਆ ਸੀ। ਪਤਾ ਨਹੀਂ ਕਦੋਂ, ਕਿਸ ਦੇ ਪੁੱਤ ਦੀ ਵਾਰੀ ਆ ਜਾਣੀ ਸੀ?

ਸੋਮਵਾਰ ਨੂੰ ਦੁਪਿਹਰੋਂ ਬਾਅਦ ਪੁਲਸ ਨੇ ਸੰਤੁ ਦਾ ਮੁੰਡਾ ਹਰਪਾਲ ਅਤੇ ਉਸ ਦੇ ਦੋ ਸਾਥੀਆਂ, ਬਿੱਟੀ ਅਤੇ ਕਿੱਟੀ ਨੂੰ ਕਾਲਜ ਦੇ ਮੂਹਰਿਓਂ ਚੁੱਕ ਲਿਆ। ਉਹਨਾਂ ਬਬੇਰੀ ਹਾਲ-ਦੁਹਾਈ ਪਾਈ। ਪਰ ਸੁਣਨੀ ਕਿਸ ਨੇ ਸੀ ? ਪੁਲਸ ਮੁੰਡਿਆਂ ਦੀਆਂ ਮੁਸ਼ਕਾ ਬੰਨ੍ਹ ਕੇ, ਟਰੱਕ ਵਿਚ ਲੱਦ ਕੇ ਲੈ ਗਈ।

ਹਾਹਾਕਾਰ ਮੱਚ ਗਈ ਅਤੇ ਰੋਸ ਵਜੋਂ ਕਾਲਿਜ ਬੰਦ ਹੋ ਗਿਆ। ਕਾਲਜੀਏਟ ਸਾਥੀਆਂ ਨੇ ਉਹਨਾਂ ਦੇ ਘਰੇ ਖਬਰ ਕੀਤੀ ਅਤੇ ਰਿਪੋਰਟਾਂ ਤਿਆਰ ਕਰਕੇ ਵੱਖੋ-ਵੱਖ ਅਖਬਾਰਾਂ ਦੇ ਦਫਤਰਾਂ ਨੂੰ ਤੋਰ ਦਿੱਤੀਆਂ।

ਫੈਡਰੇਸ਼ਨ ਦੇ ਵਰਕਰਾਂ ਨੇ ਮੁੰਡਿਆਂ ਦੀ ਰਿਹਾਈ ਲਈ ਬੜੇ ਹੱਥ ਪੈਰ ਮਾਰੇ। ਪਰ ਸਭ ਵਿਅਰਥ ਕਿਤੇ ਵੀ ਸੁਣਵਾਈ ਨਹੀਂ ਹੋਈ। ਨਿਰਾਸ ਹੋਏ ਉਹ ਢੇਰੀ ਜਿਹੀ ਢਾਹ ਕੇ ਬੈਠ ਗਏ। ਜਦੋਂ ਸੰਤੁ ਨੂੰ ਹਰਪਾਲ ਦੀ ਗ੍ਰਿਫਤਾਰੀ ਦੀ ਖਬਰ ਹੋਈ ਤਾਂ ਉਸ ਦੇ ਹਰਾਸ ਹੀ ਮਾਰੇ ਗਏ। ਮੇਲੋ ਛਾਤੀ ਪਿੱਟ ਕੇ ਰਹਿ ਗਈ।

ਸੰਤੁ ਬਿਨਾਂ ਦੇਰ ਕੀਤਿਆਂ ਗਿਆਨੀ ਪੂਰਨ ਸਿੰਘ ਪਾਸ ਪੁੱਜਿਆ।

- “ਗਿਆਨੀ ਜੀ - ਆਪਾਂ ਤਾਂ ਜਮਾਂ ਈ ਪੱਟੇ ਗਏ - ਪੁਲਸ ਪਾਲੇ ਨੂੰ ਕਾਲਜ ਤੋਂ ਫੜ ਕੇ ਲੈ ਗਈ - ।” ਸੰਤੁ ਗਿਆਨੀ ਕੋਲ ਰੋ ਪਿਆ।

- “ਕਿਉਂ - ਕਾਹਤੋਂ ਲੈ ਗਈ ?” ਹੈਰਾਨਗੀ ਵਿਚ ਗਿਆਨੀ ਦਾ ਮੂੰਹ ਅੱਡਿਆ ਗਿਆ।
- “ਆਹੀ ਤਾਂ ਪਤਾ ਨਹੀਂ - ਕਾਲਜ ਦੇ ਮੁੰਡੇ ਦੱਸਦੇ ਐ ਬਈ ਪੁਲਸ ਦਾ ਭਰਿਆ ਟਰੱਕ ਆਇਆ ਤੇ ਤਿੰਨ ਮੁੰਡਿਆਂ ਨੂੰ ਲੱਦ ਕੇ ਤੁਰ ਗਿਆ ।”
- “ਕੋਈ ਕਸੂਰ ?”
- “ਪਤਾ ਨਹੀਂ ਗਿਆਨੀ ਜੀ - ਇਹ ਮੁੰਡਾ ਪਤਾ ਨਹੀਂ ਮੈਥੋਂ ਕਿਹੜੇ ਜਨਮ ਦੇ ਬਦਲੇ ਲੈਂਦੇ ।”
ਸੰਤੁ ਰੋਈ ਜਾ ਰਿਹਾ ਸੀ।
- “ਤੂੰ ਘਾਬਰਦਾ ਕਾਹਤੋਂ ਐਂ ? ਦਿਲ ਹੌਲਾ ਨਾ ਕਰ - ਗੁਰੂ ‘ਤੇ ਭਰੋਸਾ ਰੱਖ - ਆਪਾਂ ਪੰਚਾਇਤ ‘ਕੱਠੀ ਕਰਦੇ ਐਂ - ਚੱਲ ਸਰਪੈਂਚ ਕੋਲੇ ਚੱਲੀਏ - ਕਮਲ ਨਾ ਮਾਰ - ਦਿਲ ਰੱਖ ।’”
- “ਗਿਆਨੀ ਜੀ - ਚਾਹੇ ਆਬਦਾ ਖੂਨ ਨਹੀਂ - ਪਰ ਸਹੁਰੇ ਦਾ ਮੋਹ ਈ ਬਾਹਲਾ ਆਉਂਦੇ - ਕੀ ਕਰਾਂ ? ਪੁਲਸ ਦਾ ਕੋਈ ‘ਤਬਾਰ ਨਹੀਂ - ਕਿਤੇ ਉੱਂ ਨਾ ਜਾਹ ਜਾਂਦੀ ਕਰ ਦੇਣ ?’”
- “ਸੰਤੁ - ਘਬਰਾਉਣ ਨਾਲ ਕਦੇ ਕੋਈ ਕੰਮ ਨਹੀਂ ਸੰਵਰਿਆ - ਹੌਸਲਾ ਰੱਖ ਕੇ ਚੱਲੇਗਾ - ਤਾਂ ਕਿਸੇ ਤਣ ਪੱਤਣ ਲੱਗਾਂਗੇ - ਬੱਸ ਵੀ ਕਰ - ਬੰਦੇ ਨਹੀਂ ਰੋਂਦੇ ਹੁੰਦੇ ਭੈੜਿਆ - ਤੂੰ ਤਾਂ ਬੀਬੀਆਂ ਨਾਲੋਂ ਵੀ ਟੱਪ ਗਿਆ ?”

ਉਹ ਸਰਪੰਚ ਵੱਲ ਨੂੰ ਹੋ ਤੁਰੇ ।

ਦਿਨ ਛੁਪ ਗਿਆ ਸੀ।

ਹਨ੍ਹੇਰਾ ਗਰਦ ਵਾਗ ਧਰਤੀ ‘ਤੇ ਵਿਛਦਾ ਜਾ ਰਿਹਾ ਸੀ।

- “ਸਰਪੈਂਚ ਸਾਹਿਬ ਘਰੇ ਈ ਓ ?”
- “ਆਜੇ ਗਿਆਨੀ ਜੀ - ਲੰਘ ਆਓ ?”

ਸਰਪੰਚ ਸੁੱਚੇ ਤਿੱਲੇ ਦੀ ਜੁੱਤੀ ਲਾਹ ਕੇ ਮੰਜੇ ‘ਤੇ ਲੋਟ ਹੋਇਆ ਬੈਠਾ ਸੀ। ਲੱਗਦਾ ਸੀ ਉਸ ਨੇ ‘ਰੂੜੀ ਮਾਰਕਾ’ ਦੇ ਤਕੜੇ ਪੈਗ ਮਾਰੇ ਹੋਏ ਸਨ। ਜਿਸ ਕਰਕੇ ਗੜ੍ਹਕੇ ਨਾਲ ਗੱਲ ਕਰਦਾ ਸੀ। ਉਸ ਨੇ ਸਿਰ ਤੋਂ ਸਾਅਫ਼ਾ ਲਾਹ ਕੇ ਪਾਸੇ ਰੱਖਿਆ ਹੋਇਆ ਸੀ। ਬਿਜਲੀ ਦੇ ਚਾਨਣ ਵਿਚ ਅੱਧਰੀਜਾ ਸਿਰ ਪਰਾਂਤ ਵਾਂਗ ਲਿਸ਼ਕ ਰਿਹਾ ਸੀ ਅਤੇ ਸਿਆਲੂ ਰੁੱਤ ਦੇ ਗੰਢੇ ਵਰਗੀ ਚੂੜੀ ਸਿਰ ਦੇ ਵਿਚਕਾਰ ਅੱਠ ਖੇਲ੍ਹੀਆਂ ਕਰ ਰਹੀ ਸੀ।

- “ਕਿਵੇਂ ਕੁਵੇਲੇ ਦਰਸ਼ਨ ਦਿੱਤੇ ?” ਉਸ ਨੇ ਪਾਸਾ ਮਾਰਿਆ ਤਾਂ ਮੰਜੇ ਦੀਆਂ ਚੂਲਾਂ ਨੇ ਦੁਹਾਈ ਮਚਾ ਦਿੱਤੀ।

- “ਕੀ ਦੱਸੀਏ ਸਰਪੈਂਚ ਸਾਹਬ ? ਸੰਤੁ ਦੇ ਮੁੰਡੇ ਹਰਪਾਲ ਨੂੰ ਪੁਲਸ ਫੜ ਕੇ ਲੈ ਗਈ ।”
ਗਿਆਨੀ ਨੇ ਘੋਰ ਦੁੱਖ ਵਿਚ ਸਿਰ ਫੇਰਿਆ।

- “ਕਦੋਂ ?” ਸਰਪੰਚ ਦੇ ਮੂੰਹ ‘ਚੋਂ ਦਾਰੂ ਦੀ ਹਵਾਝ ਦਾ ਵਰੋਲਾ ਉਠਿਆ ਤਾਂ ਗਿਆਨੀ ਨੇ ਸਾਹ ਰੋਕ ਲਿਆ।

- “ਅੱਜ ਆਖਣੇ - ਕਾਲਜ ਤੋਂ ਈਥੀ ਫੜ ਕੇ ਲੈ ਗਏ - ਨਾਲ ਕਿਸੇ ਹੋਰ ਪਿੰਡ ਦੇ ਵੀ ਦੋ ਮੰਡੇ ਐ
।”

- “ਕਿਸ ਕਾਰਨ ਕਰਕੇ ?”
- “ਰੱਬ ਜਾਣੇ ।”
- “ਕਿਹੜੇ ਠਾਣੇ ਲੈ ਕੇ ਗਏ ਐ ?”
- “ਇਹ ਵੀ ਗੁਰੂ ਨੂੰ ਈਥੀ ਪਤੈ ।”
- “ਫੇਰ ਇਹਦਾ ਕੀ ਹੱਲ ਐ ?”
- “ਅੰਬਰਸਰ ਕਾਲਜ ‘ਚੋਂ ਈਥੇ ਐ - ਮੈਨੂੰ ਮੈਦ ਐ ਅੰਬਰਸਰ ਪੁਲਸ ਕੋਲੇ ਈਹੋਣਗੇ
ਜੀ।” ਸੰਤੁ ਕਾਹਲਾ ਪਿਆ ਹੋਇਆ ਸੀ।

- “ਇਹ ਕੋਈ ਜ਼ਰੂਰੀ ਨਹੀਂ - ਜਿਵੇਂ ਪੰਜਾਬ ‘ਚ ਰਾਮ ਰੌਲਾ ਸ੍ਰੂ ਹੋਇਐ - ਪੁਲਸ ਦੀਆਂ
ਵਾਗਾਂ ਗੋਰਮਿੰਟ ਨੇ ਛਿੱਲੀਆਂ ਛੱਡ ਰੱਖੀਐਂ - ਜਿਹੜੇ ਜਿਲ੍ਹੇ ਦੀ ਮਰਜ਼ੀ ਐ ਪੁਲਸ ਆ ਕੇ ਫੜ ਸਕਦੀ
ਐ।”

- “.....।” ਉਹ ਨਿਰੁੱਤਰ ਹੋ ਗਏ।
- “ਤੁਸੀਂ ਇਉਂ ਕਰੋ - ਸਵੇਰੇ ਸਾਝਰੇ ਆਓ - ਤੜਕਿਓਂ ਸਾਰਾ ਪਤਾ ਕਰ ਲਵਾਂਗੇ ।”
- “ਪਰ ਸਰਪੈਂਚ ਸਾਹਬ - ਰਾਤੇ ਰਾਤ ਤਾਂ ਪੁਲਸ ਆਲੇ ਕੱਢ ਦੇਣਗੇ ਮੁੰਡਿਆਂ ਦੀ ਧੁੱਕੀ - ਉਹ
ਨਾ ਹੋਵੇ - ਤੁਰਨੋਂ ਵੀ ਆਹਰੀ ਕਰ ਦੇਣ ।” ਸੰਤੁ ਦਾ ਦਿਲ ਨਹੀਂ ਟਿਕਦਾ ਸੀ।

- “ਇਉਂ ਖੇਡ ਐ ? ਤੁਸੀਂ ਤੜਕਿਓਂ ਮੇਰੇ ਕੋਲ ਆਓ - ਸਿੱਧੇ ਈਠੀ ਡੀ. ਐਸ. ਪੀ. ਨੂੰ ਮਿਲ
ਲਵਾਂਗੇ - ਫਿਕਰ ਨਾ ਕਰੋ - ਬੋਫਿਕਰ ਹੋ ਕੇ ਘਰ ਨੂੰ ਜਾਓ - ਮੁੰਡੇ ਨੂੰ ਤੱਤੀ ਵਾਅ ਨਹੀਂ ਲੱਗਣ
ਦਿੰਦਾ।” ਉਸ ਨੇ ਸਣ ਵਰਗੀ ਮੁੱਛ ਨੂੰ ਰੱਸੀ ਵਾਂਗ ਵੱਟ ਦਿੱਤਾ। ਇਕ ਮੁੱਛ ਖੂੰਡੇ ਵਾਂਗ ਖੜ੍ਹ ਗਈ।

ਉਹ ਨਿਰਾਸ਼ ਅਤੇ ਦੁਖੀ ਜਿਹੇ ਮੁੜ ਆਏ।

- “ਦੱਸ - ਐਹੋ ਜਿਹੇ ਸਰਪੈਂਚ ਵੱਲੋਂ ਪਿੰਡ ਦਾ ਕੀ ਬੁਝਿਆ ਪਿਐ ? ਕੋਈ ਜ਼ਿੰਮੇਦਾਰੀ ਨਹੀਂ -
ਦਾਰੂ ਨਾਲ ਰੱਜਿਆ ਬੈਠੈ ।” ਗਿਆਨੀ ਬੋਲਿਆ।

- “ਪੁਲਸ ਦਾ ਦੱਲਾ ਜਿਉਂ ਹੋਇਆ - ਉਧਰ ਜੁਆਕ ਪੁਲਸ ਨੇ ਅੰਦਰ ਤਾੜੇ ਵੇ ਐ - ਇਹ
ਘਰੇ ਬੈਠਾ ਬਾਪੀਆਂ ਮਾਰੀ ਜਾਂਦੇ ।”

- “ਤੂੰ ਘਰੇ ਚੱਲ - ਗੁਰਮੇਲ ਕੁਰ ਦਾ ਦਿਲ ਧਰਾ - ਵਾਹਿਗੁਰੂ ਭਲੀ ਕਰੂ - ਆਪਾਂ ਤੜਕੇ
ਸਰਪੈਂਚ ਨੂੰ ਲੈ ਕੇ ਠਾਣੇ ਚੱਲਾਂਗੇ - ਚੱਲ ਤਾਂ ਆਪਾਂ ‘ਕੱਲੇ ਵੀ ਵੜਦੇ - ਪਰ ਆਪਣੀ ਕਿਸੇ ਨੇ ਸੁਣਨੀ
ਨਹੀਂ ।” ਗਿਆਨੀ ਨੇ ਸੰਤੁ ਨੂੰ ਕਿਹਾ।

- “ਘਰੇ ਤਾਂ ਜਾ ਵੜਦੈਂ ਗਿਆਨੀ ਜੀ - ਪਰ ਕਿਹੜਾ ਸਹੂਰੀ ਟੇਕ ਆਉਣੀ ਐਂ ।”

- “ਗੁਰੂ ‘ਤੇ ਭਰੋਸਾ ਰੱਖ - ।” ਤੇ ਉਹ ਘਰੋ ਘਰੀ ਤੁਰ ਗਏ ।

ਸੰਤੂ ਘਰ ਗਿਆ ਤਾਂ ਮੇਲੋ ਅਤੇ ਕੁੜੀ ਜੋਗਿੰਦਰ ਮੱਖੀਆਂ ਵਾਂਗ ਕੰਧਾਂ ਨਾਲ ਲੱਗੀਆਂ ਬੈਠੀਆਂ ਸਨ। ਕਿਸੇ ਨੇ ਚੁੱਲ੍ਹੇ ਅੱਗ ਨਹੀਂ ਪਾਈ ਸੀ। ਸੰਤੂ ‘ਧੜੁਮ’ ਕਰਕੇ ਮੰਜੇ ਵਿਚ ਛਿੱਗ ਪਿਆ। ਸਾਰੇ ਟੱਬਰ ਦਾ ਫੂਸ ਉਡਿਆ ਪਿਆ ਸੀ। ਖਾਣ ਪੀਣ ਦੀ ਕਿਸੇ ਨੂੰ ਸੁਰਤ ਨਹੀਂ ਸੀ। ਉਹਨਾਂ ਨੂੰ ਹਰਪਾਲ ਦਾ ਫਿਕਰ ਵੱਚ ਵੱਚ ਖਾ ਰਿਹਾ ਸੀ। ਸਾਰੇ ਪ੍ਰੀਵਾਰ ਨੂੰ ਇਕ ਅਜੀਬ ਜਿਹੀ ਅੱਚਵੀ ਲੱਗੀ ਹੋਈ ਸੀ।

ਦੇਰ ਰਾਤ ਗਈ ਹਰਪਾਲ ਹੋਰਾਂ ਨੂੰ ਠਾਣੇਦਾਰ ਬਰਾੜ ਨੇ ਬਾਹਰ ਕਢਵਾ ਲਿਆ। ਹਰਪਾਲ ਹੋਰਾਂ ਦੇ ਚਿਹਰੇ ਡਰ ਨਾਲ ਫੱਕ ਹੋਏ ਪਏ ਸਨ। ਸੰਘ ਸੁੱਕੇ ਅਤੇ ਦਿਲ ਫੜੇ ਕਬੂਤਰ ਵਾਂਗ ‘ਫੜਕ - ਫੜਕ’ ਵੱਜ ਰਹੇ ਸਨ।

- “ਹਾਂ ਬਈ - ਕੀ ਰਾਇ ਐ ?” ਬਰਾੜ ਨੇ ਸਿੱਧਾ ਸੁਆਲ ਮੁੰਡਿਆਂ ਦੇ ਮੱਥੇ ਵਿਚ ਮਾਰਿਆ। ਉਸ ਦੀਆਂ ਵਾਲਾਂ ਭਰੀਆਂ ਨਾਸਾਂ ‘ਚੋਂ ਸਾਹ ਅੜ ਅੜ ਕੇ ਬਾਹਰ ਆ ਰਿਹਾ ਸੀ।

- “.....।” ਮੁੰਡੇ ਚੁੱਪ ਸਨ।

- “ਸਿੱਧਾ ਵਗੋਂਗੇ ਸੌਖੇ ਰਹੋਂਗੇ ।” ਪਾਸਿਓਂ ਹੋਲਦਾਰ ਬੋਲਿਆ। ਸਿਰ ਤੋਂ ਪੱਗ ਉਸ ਨੇ ਲਾਹ ਰੱਖੀ ਸੀ। ਲਾਲ ਫਿਫਟੀ ਸੱਜ-ਵਿਆਹੀ ਵਾਂਗ ਮੱਥੇ ਨੂੰ ਚਿੱਬੜੀ ਪਈ ਸੀ।

- “ਪੁੱਛ ਅਸੀਂ ਲੈਣਾ ਈ ਐ - ਸਾਡਾ ਛਿੱਤਰ ਕੰਧਾਂ ਮਨਾ ਲੈਂਦੇ ।” ਮੁਣਸੀ ਨੇ ਅੱਗਾ ਵਲਿਆ। ਲੱਗਦਾ ਸੀ ਉਸ ਨੂੰ ਜੁਕਾਮ ਹੋਇਆ, ਹੋਇਆ ਸੀ। ਜਿਸ ਕਰਕੇ ਵਾਰ - ਵਾਰ ਨੱਕ ਦੀਆਂ ਪੀਪਣੀਆਂ ਵਜਾ ਰਿਹਾ ਸੀ।

- “ਜੀ ਤੁਸੀਂ ਕੁਛ ਪੁੱਛੋ ਤਾਂ ਸਹੀ ?” ਹਰਪਾਲ ਬੋਲਿਆ। ਉਹਨਾਂ ਨੂੰ ਅਜੇ ਤੱਕ ਇਹ ਸਮਝ ਨਹੀਂ ਆਈ ਸੀ ਕਿ ਉਹਨਾਂ ਨੂੰ ਗ੍ਰਿਫਤਾਰ ਕਿਉਂ ਕਰਕੇ ਲਿਆਂਦਾ ਗਿਆ ਸੀ ?

- “ਬੋਡੇ ਕਾਲਜ ‘ਚ ਅੱਤਵਾਦੀ ਕੌਣ ਕੌਣ ਐ ? ਉਹਨਾਂ ਨੂੰ ਹਬਿਆਰ ਕਿੱਥੋਂ ਮਿਲਦੇ ਐ ? ਉਹਨਾਂ ਦੀ ਮਾਲੀ ਮੱਦਦ ਕੌਣ ਕਰਦੇ ? ਨਿਰੰਕਾਰੀਆਂ ਨੂੰ ਮਾਰਨ ਦਾ ਇਰਾਦਾ ਕਿਹੜੇ ਕਿਹੜੇ ਰੱਖਦੇ ਐ ?” ਸੁਆਲਾਂ ਦੇ ਕਈ ਤੀਰ ਠਾਣੇਦਾਰ ਨੇ ਇਕੋ ਵਾਰੀ ਹੀ ਦਾਗ ਦਿੱਤੇ। ਮੁੰਡੇ ਹੈਰਾਨ ਹੋ ਗਏ। ਉਹਨਾਂ ਕੋਲ ਕਿਸੇ ਸੁਆਲ ਦਾ ਕੋਈ ਉਤਰ ਹੈ ਹੀ ਨਹੀਂ ਸੀ। ‘ਅਤਿਵਾਦੀ’ ਲਫ਼ਜ਼ ਉਹਨਾਂ ਨੇ ਪਹਿਲੀ ਵਾਰ ਸੁਣਿਆ ਸੀ। ਇਹ ‘ਅਤਿਵਾਦੀ’ ਕੀ ਬਲਾ ਸੀ ? ਕਿਸੇ ਨੂੰ ਕੋਈ ਸਮਝ ਨਹੀਂ ਪਈ ਸੀ।

- “.....।” ਉਹ ਨਿਰੁੱਤਰ ਸਨ।

- “ਸੋਚ ਲਓ - ਫਿਰ ਹਾੜ੍ਹੇ ਨਾ ਕੱਛਿਓ - ਮੈਂ ਪੰਦਰਾਂ ਮਿੰਟ ਤੁਹਾਨੂੰ ਸੋਚਣ ਲਈ ਦਿੱਤੇ - ਫੇਰ ਨਾ ਕਹਿਓ ਬਈ ਦੱਸਿਆ ਨਹੀਂ - ਮੈਂ ਸਿੱਧੇ ਬੰਦੇ ਨਾਲ ਸਿੱਧਾ ਤੇ ਵਲਫੇਰ ਨਾਲ ਕਿਸਾਈ ਐ ?” ਤੇ

ਠਾਣੇਦਾਰ ਬਰਾੜ ਆਪਣੇ ਲਾਮ-ਲਸਕਰ ਸਮੇਤ ਤੁਰ ਗਿਆ।

- “.....।” ਤਾਰਿਆਂ ਦੀ ਛਾਵੇਂ ਮੁੰਡੇ ਭਮੱਤਰੇ ਖੜ੍ਹੇ ਸਨ। ਉਹਨਾਂ ਦੇ ਚਿਹਰਿਆਂ ਤੇ ਹਵਾਈਆਂ ਉਡ ਰਹੀਆਂ ਸਨ। ਦੱਸਦੇ ਤਾਂ ਫਿਰ ਕੀ ਦੱਸਦੇ ?

ਤਿੰਨਾਂ ਨੂੰ ਹੀ ਕੁਛ ਔੜ ਨਹੀਂ ਰਿਹਾ ਸੀ।

ਉਹ ਬਿਲਕੁਲ ਨਿਰਦੋਸ਼ ਨਰੜੇ ਜਾ ਰਹੇ ਸਨ।

- “ਕੀ ਕਰੀਏ ?” ਬਿੱਟੀ ਨੇ ਹਰਪਾਲ ਨੂੰ ਪੁੱਛਿਆ। ਟਿਕੀ ਰਾਤ ਵਿਚ ਉਹ ਤਰੇਲੀਓ - ਤਰੇਲੀ ਹੋਇਆ ਖੜ੍ਹਾ ਸੀ।

- “ਜਦੋਂ ਪਤਾ ਈ ਕੱਖ ਨਹੀਂ - ਦੱਸੀਏ ਕੀ ?” ਹਰਪਾਲ ਵੀ ਨਿਹੱਥਾ ਹੋਇਆ ਪਿਆ ਸੀ।

- “ਕੁਛ ਨਾ ਕੁਛ ਤਾਂ ਇਹਨਾਂ ਨੂੰ ਦੱਸਣਾ ਈ ਪਉ ।” ਕਿੱਟੀ ਘੋਰ ਮਜ਼ਬੂਰੀ ਵਿਚ ਬੋਲਿਆ।

- “ਜੇ ਕਿਸੇ ਦਾ ਨਾਂ ਲੈ ਦਿੱਤਾ - ਇਹ ਕੱਲ੍ਹੁ ਨੂੰ ਉਹਨੂੰ ਚੁੱਕ ਲਿਆਉਣਗੇ - ਕਾਲਜ ‘ਚ ਦੁਸ਼ਮਣੀ ਵਾਧੂ ਦੀ ਪਾਵਾਂਗੇ ।” ਹਰਪਾਲ ਨੇ ਕਿਹਾ।

- “ਇਕ ਕੁਛ ਤਾਂ ਹੋਊ ਈ ਹੋਊ - ਰੱਬ ਨੇੜੇ ਕਿ ਘਸੁੰਨ ?”

ਬਿੱਟੀ ਅੰਦਰੋਂ ਬਿੜਕ ਗਿਆ ਸੀ।

ਪੰਦਰਾਂ ਮਿੰਟਾਂ ਬਾਅਦ ਠਾਣੇਦਾਰ “ਦਿਉ” ਵਾਂਗ ਆ ਵੱਜਿਆ।

ਸਾਰੇ ਚੁੱਪ ਹੋ ਗਏ।

- “ਹਾਂ ਬਈ ? ਕੀਤੀ ਕੋਈ ਸਲਾਹ ?”

ਠਾਣੇਦਾਰ ਨੇ ਨਿਰਣਾ ਮੰਗਿਆ।

- “ਸਾਨੂੰ ਜਨਾਬ ਕਾਸੇ ਬਾਰੇ ਨਹੀਂ ਪਤਾ - ਅਸੀਂ ਤਾਂ ਅਤਿਵਾਦੀ ਵੀ ਪਹਿਲੀ ਵਾਰੀ ਤੁਹਾਡੇ ਮੂੰਹੋਂ ਸੁਣਿਐਂ ।” ਹਰਪਾਲ ਨੇ ਆਖਿਆ।

- “ਇਹਨੂੰ ਮੂਧਾ ਪਾ ਲਓ !” ਠਾਣੇਦਾਰ ਨੇ ਹੁਕਮ ਕੀਤਾ ਤਾਂ ਸਿਪਾਹੀਆ ਨੇ ਹਰਪਾਲ ਨੂੰ ਮੁਰਗੀ ਵਾਂਗ ਮਰੋੜ ਲਿਆ ਅਤੇ ਪਲਾਂ ਵਿਚ ਹੀ ਮੋਰ ਬਣਾ ਦਿੱਤਾ। ਉਸ ਦੀ ਹਾਲ - ਦੁਹਾਈ ਨੇ ਟਿਕੀ ਰਾਤ ਵਿਚ ਬੱਕੜਵਾਹ ਮਚਾ ਦਿੱਤੀ। ਉਸ ਦੀਆਂ ਚੀਕਾਂ ਠਾਣੇ ਦੀਆਂ ਕੰਧਾਂ ਵਿਚ ਵੱਜ - ਵੱਜ ਕੇ ਮੁੱਕ ਰਹੀਆਂ ਸਨ।

- “ਬੋਲ! ਬੋਲਦਾ ਨੀ ਕਰੇਵਾ ਦੇਣਿਆਂ - ਤੇਰੀ ਕੁਆਰੀ ਭੈਣ ‘ਤੇ ਚੜ੍ਹਜਾ ਬੁੱਕ ਕੇ ।” ਇਕ ਕਰੜੀ ਝੁੱਟੀ ਠਾਣੇਦਾਰ ਨੇ ਖੁਦ ਲਾਈ। ਹਰਪਾਲ ਲਗਾਤਾਰ ਪਈ ਕੁੱਟ ਕਰਕੇ ਕੁੱਕੜ ਵਾਂਗ ਮਧੋਲਿਆ ਗਿਆ ਸੀ। ਉਂਗਲਾਂ ਦੀਆਂ ਗੰਢਾਂ ਤੇ ਪਏ ਡੰਡਿਆਂ ਨੇ ਸਰੀਰ ‘ਚੋਂ ਭੜਾਸ ਨਿਕਲਣ ਲਾ ਦਿੱਤੀ ਸੀ।

ਬਿੱਟੀ ਅਤੇ ਕਿੱਟੀ ਹਰਪਾਲ ਦੀ ਹਾਲਤ ਦੇਖ ਕੇ ਹੀ ਨਿਰਬਲ ਜਿਹੇ ਹੋਏ ਖੜ੍ਹੇ ਸਨ।

ਕੁੱਟ ਨੇ ਹਰਪਾਲ ਦਾ ਸਰੀਰ ਜਰਖਲ ਕੇ ਰੱਖ ਦਿੱਤਾ ਸੀ।

- “ਸਾਥੋਂ ਹੋਰ ਕੰਜਰਖਾਨੇ ਨਹੀਂ ਲੋਟ ਆਉਂਦੇ - ਉਤੋਂ ਮੇਰੇ ਸਾਲੇ ਇਹ ਉਠ ਖੜ੍ਹੇ ।” ਠਾਣੇਦਾਰ ਨੇ ਟਿਕਾਅ ਕੇ ਡੰਡਾ ਹਰਪਾਲ ਦੇ ਸਿਰ ਵਿਚ ਮਾਰਿਆ। ਉਹ ਮਰੇ ਕੱਟੇ ਵਾਂਗ ਚੌਫ਼ਾਲ ਛਿੱਗ ਪਿਆ।

ਬਿੱਟੀ ਅਤੇ ਕਿੱਟੀ ਬੁਰੀ ਤਰ੍ਹਾਂ ਕੰਬੀ ਜਾ ਰਹੇ ਸਨ।

- “ਠਹਿਰ ਜੋ - ਥੋੜੀ ਵਾਰੀ ਤਾਂ ਅਜੇ ਆਉਣੀ ਐਂ - ਕੋਹ ਨਾ ਚੱਲੀ ਬਾਬਾ ਤਿਹਾਈ - ਅਜੇ ਤਾਂ ਸੇਰ ‘ਚੋਂ ਪੂਣੀ ਨਹੀਂ ਕੱਤੀ - ਪਹਿਲਾਂ ਈ ਸਾਹ ਸਤ ਛੱਡ ਗਏ ।” ਹੌਲਦਾਰ ਨੇ ਕਿਹਾ।

- “ਇਹਨਾਂ ਨੂੰ ਸਿੱਟੇ ਹਵਾਲਾਤ ‘ਚ - ਕੱਲ੍ਹ ਨੂੰ ਫੇਰ ਗੱਲ ਕਰਾਂਗੇ - ।” ਠਾਣੇਦਾਰ ਨੇ ਸਿਪਾਹੀਆਂ ਨੂੰ ਹੁਕਮ ਕੀਤਾ ਅਤੇ ਫਿਰ ਬਿੱਟੀ ਹੋਰਾਂ ਵੱਲ ਨੂੰ ਮੁਝਿਆ।

- “ਆਉਂਦੀ ਰਾਤ ਤੱਕ ਧਿਆਨ ਨਾਲ ਸੋਚ ਲਿਓ - ਨਹੀਂ ਤਾਂ ਉਹ ਦੁਰਗਤੀ ਕਰਾਂਗਾ ਕਿ ਤੁਸੀਂ ਪੈਰੀਂ ਛਿੱਗੋਗੇ ।”

ਠਾਣੇਦਾਰ ਡੰਡਾ ਸੁੱਟ ਦਫ਼ਤਰ ਨੂੰ ਚਲਾ ਗਿਆ।

ਹਰਪਾਲ ਹੋਰਾਂ ਨੂੰ ਸਿਪਾਹੀਆਂ ਨੇ ਇੱਟ ਵਾਂਗ ਹਵਾਲਾਤ ਵਿਚ ਲਿਆ ਸੁੱਟਿਆ।

ਹਰਪਾਲ ਦਾ ਹੁੰਗਾ ਹਵਾਲਾਤ ਵਿਚੋਂ ਵਰਾਂਡੇ ਤੱਕ ਸੁਣ ਰਿਹਾ ਸੀ। ਅਨੀਂਦਰੇ ਸੰਤਰੀ ਨੂੰ ਚੇਹ ਚੜ੍ਹ ਗਈ। ਉਸ ਨੇ ਕੋਰੜਾ ਛੰਦ ਪਤ੍ਰਿਆ :

- “ਕਿਉਂ ਉਏ ਭੈਣ ਆਬਦੀ ਦਿਆ ਖਸਮਾਂ - ਚੀਕਾਂ ਮਾਰ ਮਾਰ ਕਿਹੜੇ ਪ੍ਰਾਹੁਣੇ ਨੂੰ ਸੁਣਾਉਨੈਂ ? ਅੱਧੀ ਰਾਤ ਤੋਂ ਕੁੜੀ ਚੋਦ ਨੇ ਸੂਲੀ ਟੰਗ ਰੱਖਿਐ - ਜੇ ਹੁਣ ਖੇਖਣ ਜਿਹੇ ਕੀਤੇ ਐ ਮੈਂ’ਚ ਡਾਂਗ ਧੱਕ ਦੂੰ - ਕਾਲਜਾਂ ‘ਚ ਮੇਰੇ ਸਾਲੇ - ਰਾਣੀ ਖਾਂ ਦੇ ਸਾਲੇ ਬਣੇ ਫਿਰਦੇ ਹੁੰਦੇ ਐ - ਐਥੇ ਆ ਕੇ ਉੱਈਂ ਤੀਮੀਆਂ ਮਾਂਗ੍ਰੁੰ ਬੁਹਕਣ ਲੱਗ ਜਾਣਗੇ ।” ਪਹਿਰਾ ਦੇ ਰਿਹਾ ਸੰਤਰੀ ਦਧਨ ਹੋਇਆ ਪਿਆ ਸੀ। ਉਸ ਦੇ ਵੱਡੇ - ਵੱਡੇ ਬੂਟ ਫਰਸ਼ ਦੀ ਸੰਘੀ ਲਤੜ ਰਹੇ ਸਨ। ਉਹ ਵਾਰ - ਵਾਰ ਡਾਂਗ ਜਿੱਡੀ ਉਬਾਸੀ ਲੈਂਦਾ ਅਤੇ ਪਿੱਛੋਂ ਕੁਟੇ ਹੋਏ ਕੁਤੇ ਵਾਂਗ ਚੂਕ ਜਿਹੀ ਕੱਢਦਾ ਸੀ।

ਸਾਰੀ ਰਾਤ ਹਰਪਾਲ ਦਾ ਹੁੰਗਾ ਬੰਦ ਨਹੀਂ ਹੋਇਆ ਅਤੇ ਸੰਤਰੀ ਦੇ ਛੰਦ ਨਹੀਂ ਮੁਕੇ। ਸਵੇਰ ਹੋਣ ਸਾਰ ਗਿਆਨੀ ਸਰਪੰਚ ਦੇ ਘਰ ਚਲਾ ਗਿਆ।

ਸਰਪੰਚ ਚਾਹ ਪੀ ਰਿਹਾ ਸੀ।

ਗਿਆਨੀ ਲਈ ਵੀ ਚਾਹ ਆ ਗਈ।

- “ਗਿਆਨੀ ਜੀ - ਤੁਸੀਂ ਬੱਸ ਅੱਡੇ ਚੱਲੋ - ਮੈਂ ਕੱਪੜੇ ਬਦਲ ਕੇ ਆਇਆ ।” ਸਰਪੰਚ ਨੇ ਕਿਹਾ

ਗਿਆਨੀ ਤੁਰ ਗਿਆ।

ਘਰਵਾਲੀ ਕੱਪੜੇ ਲੈ ਕੇ ਆ ਗਈ।

- “ਚਿੱਤ ਕਰਦੇ ਆਹ ਗਿਆਨੀ ਜੇ ਦੇ ਗੋਲੀ ਮਾਰਾਂ ।” ਸਰਪੰਚ ਨੇ ਅੱਕੀ ਬਾਂਦਰੀ ਵਾਂਗ ਦੰਦ

ਪੀਹੇ ।

- “ਕਿਉਂ ? ਤੇਰਾ ਕੀ ਚੱਕ ਲਿਆ ਉਹਨੇ - ਬਿਨਾਂ ਗੱਲੋਂ ਜਣੇ ਖਣੇ ਦੇ ਗਲ ਪੈ ਜਾਨੈ ?”
ਘਰਵਾਲੀ ਨੇ ਕਿਹਾ । ਉਹ ਥੋੜੀ ਧਾਰਮਿਕ ਔਰਤ ਸੀ।

- “ਪੁੱਛਣਾ ਹੋਵੇ ਬਈ ਸਰਪੈਂਚ ਮੈਂ ਆਂ ਕਿ ਤੂੰ ? ਪਿੰਡ ‘ਚ ਕੋਈ ਗੱਲ ਹੋ ਜਾਵੇ - ਸਾਰਿਆਂ ਤੋਂ
ਪਹਿਲਾਂ ਬੀਂਡੀ ਇਹਦੇ ਪਾਈ ਹੁੰਦੀ ਐ ।”

- “ਫੇਰ ਕੀ ਹੋ ਗਿਆ ? ਲੋਕਾਂ ਦਾ ਭਲਾ ਈ ਸੋਚਦੈ ।”

- “ਕੋਈ ਨਾ - ਆ ਲੈਣ ਦੇ ਜਾਹੜ ਹੇਠਾਂ ਕਦੇ - ਜੇ ਨਾ ਕੜਾਕਾ ਪਾਇਆ ਤਾਂ ਕਹੀਂ ।”

- “ਬੱਸ ਤੇਰੇ ਨਾਲ ਦਾਰੂ ਈ ਨਹੀਂ ਪੀਂਦਾ ਬਹਿ ਕੇ - ਹੋਰ ਉਹਦਾ ਕੋਈ ਕਸੂਰ ਨਹੀਂ ।”

- “ਕਸੂਰ ਕਿਉਂ ਨਹੀਂ ? ਜਣੇ ਖਣੇ ਨੂੰ ਅੰਮ੍ਰਿਤ ਛਕਾਈ ਜਾਂਦੇ - ਬਈ ਪੁੱਛਣਾ ਹੋਵੇ ਬਈ ਤੂੰ
ਪਿੰਡ ਨੂੰ ਸਾਧਾਂ ਦਾ ਡੇਰਾ ਬਣਾਉਣੈ ?”

- “ਸਿੱਧੇ ਰਾਹ ਈ ਪਾਉਂਦੈ ਲੋਕਾਂ ਨੂੰ - ਥੋੜੇ ਮਾਂਗੂੰ ਠੇਕੇ ਨੂੰ ਤਾਂ ਨੂੰ ਤੋਰਦਾ ?”

- “ਨਾ ਤੂੰ ਮੈਨੂੰ ਇਹ ਦੱਸ - ਬਈ ਤੂੰ ਉਹਦੇ ਵੱਲ ਦੀ ਐਂ ਕਿ ਮੇਰੇ ਵੱਲ ਦੀ ? ਕਿਵੇਂ ਮੇਰ
ਕਰਦੀ ਐ ਜਿਵੇਂ ਪਤੰਦਰ ਦਿਉਰ ਲੱਗਦਾ ਹੁੰਦੈ ?”

- “ਕਾਹਦੀ ਮੇਰ ਕਰਦੀ ਐਂ ਮੈਂ ?”

- “ਹੋਰ ਤੂੰ ਭੈਣ ਆਬਦੀ ਦਾ ਕਰਦੀ ਐਂ - ਕਿਵੇਂ ਕੱਚ - ਕੱਚ ਮਾਰਦੀ ਐ ਜਾਭਾਂ ਨੂੰ
।”

- “ਮੈਂ ਤਾਂ ਸਹੀ ਗੱਲ ਨੂੰ ਸਹੀ ਕਹਿੰਨੀ ਐਂ ।”

- “ਮੈਂ ਮੁੱਕੀ ਮਾਰ ਕੇ ਪੁੜਪੜੀ ਪਾੜਦੂੰ - ਤੂੰ ਮੇਰੇ ਵਸਣੈਂ ਕਿ ਉਹਦੇ ਜਾਣੈ ?”

- “.....।” ਸਰਪੰਚਣੀ ਤੁਰ ਗਈ।

ਅਜਿਹਾ ਕਮਲ ਸਰਪੰਚ ਨੂੰ ਆਮ ਹੀ ਉਠ ਖੜ੍ਹਦਾ ਸੀ। ਸਰਪੰਚਣੀ ਨੇ ਸਾਰੀ ਉਮਰ ਕੁੱਟ ਖਾ ਕੇ
ਹੀ ਕੱਢੀ ਸੀ। ਹੁਣ ਤਾਂ ਧੀਆਂ-ਪੁੱਤਰ ਵੀ ਵਿਆਹੇ ਵਰੇ ਗਏ ਸਨ। ਪਰ ਸਰਪੰਚ ਦਾ ਗੰਦਾ ਸੁਭਾਅ ਨਹੀਂ
ਸੁਧਰਿਆ ਸੀ। ਜਦੋਂ ਉਹ ਕਿਸੇ ‘ਤੇ ਚਿੜਿਆ ਹੁੰਦਾ ਤਾਂ ਬਿਨਾਂ ਗੱਲੋਂ ਹੀ ਸਰਪੰਚਣੀ ਦੇ ਗਲ ਨੂੰ ਆਉਂਦਾ।
ਪੰਚਾਇਤ ਠਾਣੇ ਪਹੁੰਚ ਗਈ।

ਠਾਣੇ ਵਿਚ ਕਾਫੀ ਰੌਣਕ ਸੀ।

ਕਈ ਫੜੇ ਹੋਏ ਮੁੱਡਿਆਂ ਮਗਰ ਵੱਖੋ - ਵੱਖ ਪਿੰਡਾਂ ਦੀਆਂ ਪੰਚਾਇਤਾਂ ਆਈਆਂ ਹੋਈਆਂ ਸਨ।

ਠਾਣੇਦਾਰ ਨਾਲ ਬੁੱਕਲ ਖੁਲ੍ਹੀ ਹੋਣ ਕਾਰਨ ਸਰਪੰਚ ਸਿੱਧਾ ਹੀ ਦਫਤਰ ਚਲਾ ਗਿਆ।

ਠਾਣੇਦਾਰ ਅਤੇ ਮੁਣਸ਼ੀ ਕਈ ਫਾਈਲਾਂ ਵਿਚ ਰੁੱਝੇ ਹੋਏ ਸਨ।

- “ਦੇ ਦਿੱਤੀ ਵਿਖਾਈ ਸਰਪੈਂਚਾਂ ਤੂੰ ਵੀ - ਜਮਾਂ ਈ ਈਦ ਦਾ ਚੰਦ ਹੋ ਗਿਐਂ ।” ਠਾਣੇਦਾਰ ਨੇ
ਸਰਪੰਚ ਨਾਲ ਹੱਥ ਮਿਲਾਇਆ।

- “ਕੀ ਕਰੀਏ ਬਰਾੜ ਸਾਹਬ - ਸਿਰ ਖੁਰਕਣ ਦੀ ਵੀ ਵਿਹਲ ਨਹੀਂ।”
- “ਅੱਜ ਵਿਹਲ ਕਿਵੇਂ ਨਿਕਲ ਆਈ ?”
- “ਬੋਨੂੰ ਪਤਾ ਈ ਐ - ਮਜ਼ਬੂਰੀ ਦਾ ਨਾਂ ਮਾਸੀ ਐ - ਅੱਗੇ ਇਲੈਕਸ਼ਨ ਸਿਰ ‘ਤੇ ਐ ।’
ਸਰਪੰਚ ਨੇ ਸਿੱਧੀ ਸੱਚੀ ਸੁਣਾਈ । ਠਾਣੇਦਾਰ ਕੋਲ ਵਲ-ਫੇਰ ਰੱਖਣਾ ਉਹ ਠੀਕ ਨਹੀਂ ਸਮਝਦਾ ਸੀ।
ਠਾਣੇਦਾਰ ਉਸ ਦੀ ਹਿੱਕ ਦਾ ਵਾਲ ਸੀ। ਦਿਲ ਸਾਂਝਾ ਸੀ।

- “ਐਤਕੀਂ ਵੋਟਾਂ ਵੇਲੇ ਕਿਹੜਾ ਸੱਧ ਕੱਢ ਕੇ ਦਿਖਾਓਂਗੇ ਲੋਕਾਂ ਨੂੰ ?”
- “ਅਜੇ ਭਾਲ ‘ਚ ਐਂ ।”
- “ਕੋਈ ਖੜੱਪਾ ਕੱਢੋਗੇ ਤਾਂ ਈ ਸਰੂ- ਲੋਕ ਹੁਣ ਐਡੇ ਪਾਗਲ ਨਹੀਂ ਰਹੇ।” ਮੁਣਸੀ ਬੋਲਿਆ।
- “ਕੋਈ ਖੱਡ ਤਾਂ ਪੱਟਾਂਗੇ ਈ ।”
- “ਕਿਵੇਂ ਆਉਣੇ ਹੋਏ ਅੱਜ ?” ਠਾਣੇਦਾਰ ਨੇ ਕੰਮ ਦੀ ਗੱਲ ਸੁਰੂ ਕੀਤੀ। ਵੈਸੇ ਉਸ ਨੂੰ ਪਤਾ
ਸੀ ਕਿ ਹਰਪਾਲ ਸਰਪੰਚ ਦੇ ਪਿੰਡ ਦਾ ਸੀ।

“ ਤੈਨੂੰ ਪਤਾ ਈ ਨਹੀਂ - ਤੁਸੀਂ ਸਾਡੇ ਪਿੰਡ ਦਾ ਮੁੰਡਾ ਫੜ ਲਿਆਏ ? ਸਰਪੰਚ ਹੈਰਾਨ ਸੀ।
- “ਕੀ ਨਾਂ ਐਂ ਮੁੰਡੇ ਦਾ ?”
- “ਹਰਪਾਲ ।”
- “ਕੀ ਕਰੀਏ ਉਹਦਾ ?”
- “ਉਹਦਾ ਕਸੂਰ ਕੀ ਐ ?”
- “ਉਹ ਅੱਤਿਵਾਦੀਆਂ ‘ਚ ਪੈਰ ਧਰਦੈ ।”
- “ਉਹ ਤਾਂ ਮੁੰਡਾ ਈ ਲੰਡਰ ਐ - ਅੱਤਵਾਦੀਆਂ ‘ਚ ਪੈਰ ਧਰਨ ਆਲਾ ਉਹ ਜਮਾਂ ਈ ਹੈਨੀਂ -
ਮੈਂ ਕਿਹਾ ਕਿਤੇ ਕਿਸੇ ਦੀ ਕੁੜੀ-ਕੜੀ ਛੇੜ ਲਈ ਹੋਣੀ ਐ ?”
- “ਜਿਹੜੇ ਕਾਲਜ ‘ਚ ਉਹ ਪੜ੍ਹਦੇ - ਉਹ ਅੱਤਵਾਦੀਆਂ ਦਾ ਅੱਡਾ ਐ।”
ਠਾਣੇਦਾਰ ਹੱਦੋਂ ਵੱਧ ਚੁਸਤੀ ਵਰਤ ਗਿਆ ਸੀ।

- “ਹਲਾ ...!” ਸਰਪੰਚ ਦਾ ਹੈਰਾਨੀ ਵਿਚ ਮੂੰਹ ਅੱਡਿਆ ਗਿਆ।
- “ਸੁੱਤਾ ਪਿਐਂ ? ਜਦੋਂ ਦਾ ਨਿਰੰਕਾਰੀ ਕਾਂਡ ਹੋਇਐ - ਸਾਰੇ ਸਿੱਖਾਂ ਦੇ ਮੁੰਡੇ ਅੱਤਵਾਦ ਵੱਲ ਨੂੰ
ਉਲਾਰ ਹੋ ਗਏ - ਨਿਰੰਕਾਰੀਆਂ ਦਾ ਤੇ ਇਹਨਾਂ ਦਾ ਇੱਟ ਕੁੱਤੇ ਆਲਾ ਵੈਰ ਐ - ਅਸੀਂ ਤਾਂ ਇਹੀ ਪਤਾ
ਕਰਨੈਂ ਬਈ ਇਹਨਾਂ ਨੂੰ ਐਨੇ ਮਾਰੂ ਹਥਿਆਰ ਕਿੱਥੋਂ ਆਉਂਦੇ ਐ ।”
- “.....।” ਸਰਪੰਚ ਸਤੰਭ ਹੋਇਆ ਮਜ਼ੌਰਾਂ ਦੀ ਮਾਂ ਵਾਂਗ ਦੇਖ ਰਿਹਾ ਸੀ।
- “ਵਿਸਾਖੀ ਕਾਂਡ ਤੋਂ ਬਾਅਦ ਸਿੱਖਾਂ ਦੇ ਮੁੰਡਿਆਂ ਨੇ ਧੜਾ ਧੜ ਅੰਮ੍ਰਿਤ ਛਕਣਾ ਸੁਰੂ ਕਰ ਦਿੱਤੈ
- ਬੱਸ ਜੀਹਨੇ ਅੰਮ੍ਰਿਤ ਛਕ ਲਿਆ - ਉਹ ਸਿੱਧਾ ਈ ਅੱਤਵਾਦੀ ਐ ।”
- “ਬਰਾੜਾ -ਆਹ ਗੱਲ ਦਾ ਮੈਨੂੰ ਨ੍ਹੀਂ ਸੀ ਪਤਾ - ਧਰਮ ਨਾਲ ਜਮਾਂ ਈ ਗਿਆਨ ਨ੍ਹੀਂ ਸੀ ।”

- “ਹੁਣ ਤਾਂ ਗਿਆਨ ਹੋ ਗਿਆ ?”
- “ਹੋ ਗਿਆ - ਪਰ ਮੁੰਡੇ ਦੇ ਵਾਰਸਾਂ ਨੂੰ ਕਿਹੜਾ ਲੜ ਫੜਾਈਏ ?”
- “ਇਹ ਤੇਰਾ ਕੰਮ ਐਂ।”
- “ਕੁਛ ਲੈ ਦੇ ਕੇ ਖਹਿੜਾ ਨਹੀਂ ਛੁੱਟੂ ?”
- “ਕਹੋਂ ਛੱਡ ਦਿਆਂਗੇ - ਪਰ ਹੈ ਮੁਸ਼ਕਲ।”
- “ਮੈਂ ਵਾਰਸਾਂ ਨਾਲ ਗੱਲ ਕਰਕੇ ਆਉਣੈ।”
- “ਕਰ ਲੈ।”

ਸਰਪੰਚ ਬਾਹਰ ਨਿਕਲ ਗਿਆ।

ਸਾਰੀ ਪੰਚਾਇਤ ਮੱਖੀਆਂ ਵਾਂਗ ਸਰਪੰਚ ਦੁਆਲੇ ਇਕੱਤਰ ਹੋ ਗਈ। ਸੰਤੁ ਦੇ ਮੂੰਹ ਤੋਂ ਮੱਖੀ ਨਹੀਂ ਉਡਦੀ ਸੀ।

- “ਗੱਲ ਤਾਂ ਗਿਆਨੀ ਜੀ ਬਾਹਲੀ ਈ ਖਤਰਨਾਕ ਐ।” ਆਖ ਕੇ ਸਰਪੰਚ ਨੇ ਸਾਰਿਆਂ ਦੇ ਹੱਥਾਂ ਦੇ ਤੋਤੇ ਉਡਾ ਦਿੱਤੇ।

- “ਕੁਛ ਪਤਾ ਵੀ ਲੱਗੇ ?”
- “ਬਰਾੜ ਕਹਿੰਦਾ ਹਰਪਾਲ ਅੱਤਵਾਦੀਆਂ ‘ਚ ਐ - ਇਹ ਨਿੰਕਾਰੀਆਂ ਨੂੰ ਮਾਰਨ ਨੂੰ ਫਿਰਦੇ ਐ।”
- “.....।” ਸਾਰਿਆਂ ਦਾ ਫੂਸ ਉਡ ਗਿਆ।
- “ਇਹ ਆਪਣੇ ਆਲਾ ‘ਕੱਲਾ ਨਹੀਂ - ਕਾਲਜ ਦੇ ਹੋਰ ਮੁੰਡੇ ਵੀ ਐ।”
- “.....।” ਸੰਨਾਟਾ ਛਾ ਗਿਆ।
- “ਖੈਰ ਗੱਲ ਦਿਲ ਤਾਂ ਲੱਗਦੀ ਨਹੀਂ - ਪਰ ਸਰਪੰਚ ਸਾਹਬ ਇਹਦਾ ਕੋਈ ਹੱਲ ?” ਗਿਆਨੀ ਨੇ ਦਿਲ ਕੱਢ ਕੇ ਪੁੱਛਿਆ।

ਸਰਪੰਚ ਗਿਆਨੀ ਅਤੇ ਸੰਤੁ ਨੂੰ ਇਕ ਪਾਸੇ ਲੈ ਗਿਆ।

- “ਗੱਲ ਓਨੀ ਨਹੀਂ ਵਿਗੜੀ - ਜਿੰਨੀ ਤੁਸੀਂ ਸੋਚਦੇ ਐਂ - ਬਰਾੜ ਆਪਣਾ ਖਾਸ ਬੰਦੈ - ਜੇ ਕਹੋਂ ਤਾਂ ਲੈਣ ਦੇਣ ਦੀ ਗੱਲ ਛੇੜ ਲੈਨੇ ?”

- “ਸਰਪੰਚ ਸਾਹਬ - ਵੈਸੇ ਮੁੰਡਾ ਨਿਰਦੋਸ਼ ਐ - ਮਰਦੇ ਤਾਂ ਅੱਕ ਚੱਬ ਲਵਾਂਗੇ - ਪਰ ਪੁਲਸ ਦੇ ਸਤਾਏ ਮੁੰਡੇ ਜੇ ਹਥਿਆਰ ਨਹੀਂ ਚੱਕਣਗੇ ਤਾਂ ਹੋਰ ਕੀ ਕਰਨਗੇ ?” ਗਿਆਨੀ ਨੇ ਆਖਿਆ।

ਸਰਪੰਚ ਦੇ ਅੰਦਰੋਂ ਫੜੁਰ ਉਠਿਆ। ਪਰ ਇਲੈਕਸ਼ਨ ਦੀਆਂ ਬੇੜੀਆਂ ਕਰਕੇ ਉਹ ‘ਸੀਲ’ ਬਣਿਆਂ ਖੜ੍ਹਾ ਰਿਹਾ।

- “ਗਿਆਨੀ ਜੀ - ਕਰ ਲਵਾਂਗੇ ਬੰਨ੍ਹ ਸੁੱਬ - ਪਰ ਮੁੰਡਾ ਤਾਂ ਛੁਡਾਈਏ - ਹੋਰ ਨਾ ਤੁਰਨੋਂ ਆਹਰੀ ਕਰ ਦੇਣ ਸਹੁਰੇ ਨੂੰ।” ਸੰਤੁ ਦਾ ਮਨ ਭਰ ਆਇਆ।

- “ਇਹ ਬੋਡੀ ਆਬਦੀ ਮਰਜੀ ਐ - ਮੈਂ ਬੋਨੂੰ ਜਮਾਂ ਈ ਨੀ ਇਸ ਰਾਹ ਪਾਉਂਦਾ ।” ਸਰਪੰਚ ਨੇ ਸੱਚਾ ਰਹਿਣ ਲਈ ਆਖਿਆ।

- “ਮੇਰੇ ਵੀਰ ਆਬਦੀ ਮਰਜੀ ਦੇਖੋ - ਫੇਰ ਨਾ ਕਹਿਓ ਬਈ ਸਰਪੰਚ ਨੇ ਦੁਆ ਦਿੱਤੇ ।” ਸਰਪੰਚ ਉਹਨਾਂ ਨੂੰ ਵਲੀ ਤੁਰਿਆ ਆ ਰਿਹਾ ਸੀ।

- “ਕਿੰਨਿਆਂ ਕੁ ‘ਚ ਸਰ ਜਾਉ ?” ਸੰਤੂ ਨੇ ਰੱਸੇ ਦਾ ਸਿਰਾ ਦੇਖਣਾ ਚਾਹਿਆ।

- “ਬਰਾੜ ਜਾਣੇ ਜਾਂ ਰੱਬ ਜਾਣੇ ।” ਸਰਪੰਚ ਨੇ ਦੋਨੋਂ ਹੱਥ ਉਪਰ ਚੁੱਕ ਦਿੱਤੇ।

- “ਸਰਪੈਂਚਾ ਮੂੰਹ ਤਾਂ ਸੁੰਘ ।”

- “ਉਹ ਮੈਂ ਸੁੰਘ ਲੈਣੈ ।”

- “ਕਰ ਦਿਆਂਗੇ ਕੋਈ ਭੰਨ ਘੜ - ਸਹੁਰੇ ਨੂੰ ਐਥੋਂ ਤਾਂ ਛੁੱਟਦਾ ਕਰੀਏ ।” ਸੰਤੂ ਦੇ ਗਲ ਵਿਚ ਹੰਝੂ ਅਟਕ ਗਏ।

ਸਰਪੰਚ ਤੁਰ ਗਿਆ।

- “ਮੈਨੂੰ ਅਗਲੀ ਪੀੜ੍ਹੀ ਦਾ ਭਵਿੱਖ ਠੀਕ ਨਜ਼ਰ ਨਹੀਂ ਆ ਰਿਹਾ।” ਗਿਆਨੀ ਨੇ ਸੰਤੂ ਨੂੰ ਕਿਹਾ।

- “.....।” ਸੰਤੂ ਚੁੱਪ ਸੀ।

- “ਕਹਿੰਦੇ ਹੁੰਦੇ ਐ : ਬੰਦਾ ਹਰਖ ਦਾ ਮਾਰਿਆ ਨਰਕ ਪੈ ਜਾਂਦੇ _ ਬੇਦੋਸ਼ਿਆਂ ਨੂੰ ਫੜ ਫੜ ਅੰਦਰ ਧੱਕੀ ਜਾਂਦੇ ਐ - ਮੁਢੀਹਰ ਕਿੰਨਾ ਕੁ ਚਿਰ ਇਹਨਾਂ ਦੇ ਮੂੰਹ ਵੱਲ ਦੇਖੂ ? ਆਪਣੇ ਵੇਲੇ ਸੰਤੂ ਕੁਛ ਹੋਰ ਸੀ - ਅੱਜ ਦੇ ਮੁੰਡੇ ਹੱਥ ਬੰਨ੍ਹ ਕੇ ਕੁੱਟ ਨਹੀਂ ਖਾਂਦੇ - ਇਹ ਮੇਰਾ ਅੱਜ ਦਾ ਕਿਹਾ ਵਿਚਾਰ ਲਈ।”

- “.....।”

- “ਸੰਤੂ ਗੁਰਬਾਣੀ ਕਹਿੰਦੀ ਐ : ਜਬੈ ਬਾਣ ਲਾਗਿਓ - ਤਬੈ ਰੋਸ ਜਾਗਿਓ - ਜਦੋਂ ਤੀਰ ਵੱਜਦੈ

- ਉਦੋਂ ਬੰਦੇ ਨੂੰ ਗੁੱਸਾ ਆਉਂਦੈ - ਅਗਲੀ ਪੀੜ੍ਹੀ ਇਤਨੀ ਸਾਉਂ ਹੈ ਨਹੀਂ ।”

- “.....।”

ਠਾਣੇਦਾਰ ਕੋਲ ਸਰਪੰਚ ਬਾਂਦਰ ਵਾਗ ਲਾਚਿਆ ਬੈਠਾ ਸੀ।

- “ਬਰਾੜਾ - ਮੁੰਡਾ ਇਕ ਵਾਰੀ ਛੱਡ ਦੇਹ - ਫੇਰ ਭਲਾ ਦੁਆਰੇ ਫੜ ਲਿਆਇਓ - ਮੈਂ ਵੀ ਪਿੰਡ ਦੇ ਮੂੰਹ ਮੱਥੇ ਲੱਗਦਾ ਰਹਿਜੂੰਗਾ - ਅਗਲੇ ਹੱਥ ਬੰਨ੍ਹ ਕੇ ਪੈਸੇ ਦੇਣ ਨੂੰ ਤਿਆਰ ਐ ।”

- “ਕਿੰਨੇ ਕੁ ਦੇਣ ਨੂੰ ਤਿਆਰ ਐ ?”

- “ਇਹ ਹੁਣ ਤੂੰ ਦੱਸ ?”

- “ਦਸ ਹਜਾਰ ?”

- “ਬਹੁਤੈ - ਤੂੰ ਇਲੈਕਸ਼ਨ ਵੱਲੀਂ ਵੀ ਦੇਖ - ਸਾਰਿਆਂ ਨੂੰ ਇਕੋ ਰੱਸੇ ਨਾਲ ਨਾ ਨਰੜ।”

- “ਚੱਲ ਪੰਜ ਦੁਆ ਦੇਹ - ਤੂੰ ਵੀ ਕੀ ਜਾਣੇਗਾ ?”

- “ਪੰਜ ਦੁਆ ਦਿੰਨੈਂ - ਪਰ ਇਕ ਗੱਲ ਮੇਰੀ ਹੋਰ ਸੁਣ ਲੈ ਧਿਆਨ ਲਾ ਕੇ - ਦੇ ਉਹ ਦਸ

ਹਜਾਰ ਵੀ ਦਿਉਗਾ - ਪਰ ਉਹਦੇ ਨਾਲ ਜਿਹੜਾ ਸਾਡੇ ਪਿੰਡ ਦਾ ਗਿਆਨੀ ਐਂ ਨਾਂ ? ਉਹ ਪੂਰਾ ਫਿੱਟਣੀਆਂ ਦਾ ਫੇਟ ਐ - ਇਹਨੇ ਅਧੇ ਪਿੰਡ ਨੂੰ ਅੰਮ੍ਰਿਤ ਛਕਾ ਦਿੱਤਾ ਹੋਉ - ਗੱਲ ਨੀ ਬਾਤ ਨੀ - ਪਿੰਡ 'ਚ ਵਾਧੂ ਰਿੰਡ ਪ੍ਰਧਾਨ ਬਣਿਆਂ ਫਿਰਦੈ - ਇਹ ਤਾਂ ਸੰਤੁ ਈ ਐ ਜਿਹੜਾ ਲੱਤ ਲਾਈ ਜਾਂਦੈ - ਉਹ ਤਾਂ ਕਹਿੰਦਾ ਸੀ : ਮੁੰਡਾ ਨਿਰਦੋਸ਼ ਐ - ਕਾਹਦੇ ਪੈਸੇ ਦੇਈਏ ?"

- “ਅੱਛਾ!”
- “ਹਾਂ ਜੀ!”
- “ਫੇਰ ਤਾਂ ਕਦੇ ਇਹਦੇ ਵਾਸਤੇ ਵੀ ਟੈਮ ਕੱਢਣਾ ਪਉ - ?”
- “ਬਿਲਕੁਲ ।”
- “ਇਕ ਗੱਲ ਯਾਦ ਰੱਖੀਂ ਸਰਧੈਂਚਾ ।”

ਠਾਣੇਦਾਰ ਨੇ ਗੱਲ ਤੌਰੀ।

- “ਆਹ ਜਿਹੜਾ ਨਿਰੰਕਾਰੀਆਂ ਆਲਾ ਮਸਲਾ ਸੁਰੂ ਹੋਇਐ - ਇਹ ਛੇਤੀ ਕੀਤੇ ਮੁੱਕਣ ਵਾਲਾ ਨਹੀਂ - ਪੰਜਾਬ 'ਚ ਗਦਰ ਜਰੂਰ ਮੱਚੁ - ਫੇਰ ਸਾਨੂੰ ਅੰਮ੍ਰਿਤਧਾਰੀਆਂ ਦੀ ਜਰੂਰ ਲੋੜ ਪੈਣੀ ਐਂ - ਉਦੋਂ ਈ ਕਿਤੇ ਇਹਦਾ ਨੰਬਰ ਲਾ ਦਿਆਂਗੇ ।”

- “ਪਰ ਦੇਖੀਂ ਬਰਾੜਾ-ਹੁਣ ਨਾ ਇਹਨੂੰ ਕੁਛ ਕਹੀਂ - ਦੇਖੀਂ ਕਿਤੇ ਮੇਰਾ ਵੀਰ - ਮੇਰਾ ਕੀਤਾ ਕਰਾਇਆ ਖੂਹ 'ਚ ਪਾ ਦੇਵੇਂ ।”

- “ਬੇਫਿਕਰ ਰਹਿ - ਬੱਕਰੇ ਦੀ ਮਾ ਕਦੋਂ ਕੁ ਤੱਕ ਸੁੱਖ ਮਨਾਊ ? ਜੜ ਦਿਆਂਗੇ ਕਿਤੇ ਕੋਕੇ - ਲਾ ਦਿਆਂਗੇ ਤਹਿ - ਕੀ ਨਾਂ ਐਂ ਇਹਦਾ ?”

- “ਪੂਰਨ ਸਿਉਂ ।”
- “ਕਰਦਾ ਕੀ ਹੁੰਦੈ ?”
- “ਵਿਹਲੀ ਰੰਨ ਪ੍ਰਾਹੁਣਿਆਂ ਜੋਗੀ - ਲੋਕਾਂ ਨੂੰ ਹਰ ਵਿਸਾਖੀ 'ਤੇ ਅੰਮ੍ਰਿਤਸਰੋਂ ਅੰਮ੍ਰਿਤ ਛਕਾ ਕੇ ਲਿਆਉਂਦੇ ਤੇ ਗੁਰਦੁਆਰੇ ਪਾਠ ਕਰ ਛੱਡਦੈ - ਪਰ ਇਕ ਗੱਲ ਐ - ਸਾਡਾ ਅਧਿਓਂ ਜਿਆਦੇ ਪਿੰਡ ਇਹਦੇ ਪਿੱਛੇ ਐ ।”

- “ਤਾਹੀਂ ਤਾਂ ਤੂੰ ਇਹਤੋਂ ਮੋਕ ਮਾਰਦਾ ਫਿਰਦੈਂ ।”

ਠਾਣੇਦਾਰ ਹੱਸ ਪਿਆ।

- “ਕੀ ਕਰੀਏ ? ਸਿਆਸਤ ਐ ।”
 - “ਕੋਈ ਨਹੀਂ - ਦਿਲ ਰੱਖ - ਅੰਮ੍ਰਿਤ ਛਕਾਉਣੋਂ ਇਹਨੂੰ ਹਟਾ ਦਿਆਂਗੇ ।”
- ਸਰਪੰਚ ਸੰਤੁ ਹੋਰਾਂ ਕੋਲ ਆ ਗਿਆ।
- ਸਾਰਿਆਂ ਨੇ ਸੁਆਲੀਆ ਨਜ਼ਰਾਂ ਸਰਪੰਚ ਦੇ ਮੂੰਹ 'ਤੇ ਗੱਡ ਰੱਖੀਆਂ ਸਨ।
- “ਕਿਉਂ - ਕਿਵੇਂ ਬਣਿਆ ?”

- “ਪੂਰੇ ਪੰਜ ਹਜ਼ਾਰ ਤੋਂ ਘੱਟ ਨਹੀਂ ਗੱਲ ਬਣਨੀ - ।”
 - “ਉਹ ਤਾਂ ਦਸ ਤੋਂ ਹੇਠਾਂ ਨਹੀਂ ਸੀ ਉਤਰਦਾ - ਟੁੱਲ ਲਾ ਕੇ ਮਸਾਂ ਈ ਪੰਜ ਤੇ ਲਿਆਂਦੇ ।”
- ਸਰਪੰਚ ਨੇ ਪ੍ਰਾਪਤੀ ਦੱਸੀ।
- “ਕੱਲ ਦੇ ਦਿਆਂਗੇ - ਪਰ ਮੁੰਡੇ ਨੂੰ ਕਦੋਂ ਛੱਡ੍ਹ ?” ਸੰਤੁ ਕਾਹਲਾ ਪਿਆ ਹੋਇਆ ਸੀ।
 - “ਪੈਸੇ ਲਿਆ ਦਿਓ - ਮੁੰਡਾ ਲੈ ਜਾਓ ।”
- ਸਰਪੰਚ ਨੇ ਇੱਕੋ ਟੱਕ ਨਾਲ ਹੀ ਗੱਲ ਵੱਚ ਦਿੱਤੀ।
- ਸੰਤੁ ਅਤੇ ਗਿਆਨੀ ਆਡੂਤੀਆਂ ਦੇ ਚਲੇ ਗਏ। ਉਹਨਾਂ ਨੇ ਪੂਰਾ ਪੰਜ ਹਜ਼ਾਰ ਰੁਪਈਆ ਲਿਆ ਕੇ ਸਰਪੰਚ ਦੇ ਹੱਥ ‘ਤੇ ਰੱਖ ਦਿੱਤਾ।
- ਹਰਪਾਲ ਛੱਡ ਦਿੱਤਾ ਗਿਆ।
- ਗਿੱਦੜ ਕੁੱਟ ਕਰਕੇ ਉਸ ਤੋਂ ਚੱਜ ਨਾਲ ਤੁਰਿਆ ਨਹੀਂ ਜਾਂਦਾ ਸੀ।
- ਸਰਪੰਚ ਉਹਨਾਂ ਕੋਲ ਬਾਹਰ ਆ ਗਿਆ।
- “ਗੱਲ ਐਨੀ ਐਂ ।” ਸਰਪੰਚ ਨੇ ਖੰਘੂਰਾ ਮਾਰ ਕੇ ਗਲਾ ਸਾਫ਼ ਕੀਤਾ।
 - “ਠਾਣੇਦਾਰ ਕਹਿੰਦਾ : ਇਕ ਮੌਕਾ ਇਹਨੂੰ ਦਿੱਤਾ - ਅੱਗੇ ਨੂੰ ਬੰਦਿਆਂ ਵਾਂਗੂੰ ਰਹੇ - ਪੜ੍ਹੇ - ਹਰਪਾਲ ! ਜੇ ਤੂੰ ਗਾਂਹਾਂ ਨੂੰ ਕੋਈ ਗਲਤੀ ਕੀਤੀ - ਠਾਣੇਦਾਰ ਨੇ ਜਮਾਂ ਈ ਨਹੀਂ ਮੰਨਣਾ - ਫੇਰ ਨਾ ਕਹੀਂ ਦੱਸਿਆ ਨਹੀਂ - ।”
 - “ਗਲਤੀ ਤਾਂ ਸਰਪੰਚ ਸਾਹਬ ਮੈਂ ਹੁਣ ਵੀ ਕੋਈ ਨਹੀਂ ਸੀ ਕੀਤੀ ? ਗਲਤੀ ਤਾਂ ਅਸੀਂ ਤਿੰਨਾਂ ਨੇ ਈ ਨਹੀਂ ਸੀ ਕੀਤੀ।”
 - “ਤੇਰੇ ਨਾਲ ਹੋਰ ਵੀ ਸੀਗੇ ?”
 - “ਦੋ ਹੋਰ ਸੀ - ਘਰਦਿਆਂ ਨੇ ਦਸ-ਦਸ ਹਜ਼ਾਰ ਦੇ ਕੇ ਛੁਡਾਏ ਐ ।”
 - “ਦੇਖਿਐ ? ਮੈਂ ਥੋਨੂੰ ਕਿਹਾ ਸੀ ਨਾਂ ? ਬਈ ਬਰਾੜ ਦਸ ਹਜ਼ਾਰ ਤੋਂ ਥੱਲੇ ਨਹੀਂ ਸੀ ਉਤਰਦਾ ।”
 - “ਹੈਅ ਤੇਰੀ ਬੇੜੀ ਬਹਿਜੇ - ਹਰਾਮ ਦੀ ਕਮਾਈ ਲਿਜਾਉ ਕਿੱਥੇ ? ਬਾਬੇ ਨਾਨਕ ਨੇ ਕਿਹੈ : ਹੱਕੁ ਪਰਾਇਆ ਨਾਨਕਾ - ਉਸ ਸੂਅਰ ਉਸ ਗਾਇ - ਗੁਰ ਪੀਰ ਹਾਮਾ ਤਾ ਭਰੈ - ਜੇ ਮੁਰਦਾਰ ਨ ਖਾਇ - ਤੇ ਗੁਰੂ ਅਰਜਨ ਦੇਵ ਜੀ ਨੇ ਫੁਰਮਾਇਐ : ਸਹਸ ਖਟੇ - ਲਖ ਕਉ ਉਠਿ ਧਾਵੈ - ਤ੍ਰਿਪਤ ਨ ਆਵੈ - ਮਾਇਆ ਪਾਛੈ ਪਾਵੈ ।”
 - “ਗਿਆਨੀ ਜੀ - ਇਹਨਾਂ ਗੱਲਾ ਨੂੰ ਹਰ ਕੋਈ ਨਹੀਂ ਮੰਨਦਾ - ਉਹਨੇ ਤਾਂ ਮੈਨੂੰ ਠੋਕ ਕੇ ਐਥੋਂ ਤੱਕ ਆਖ ਦਿੱਤੈ - ਬਈ ਮੁੰਡੇ ਨੂੰ ਕਹੀਂ - ਪੜ੍ਹਾਈ ਵੱਲ ਧਿਆਨ ਦੇਵੇ - ਹੋਰ ਘਤਿਤਾਂ ਵਿਚ ਨਾ ਪਵੇ - ਸਮਾਂ ਬਹੁਤ ਮਾੜਾ ਆਉਣ ਵਾਲੈ - ਫਿਰ ਮੇਰੀ ਜਿੰਮੇਵਾਰੀ ਨਹੀਂ ।” ਆਖ ਕੇ ਸਰਪੰਚ ਫਾਰਿਗ ਹੋ ਗਿਆ।

- “ਸਾਬਾਸੇ ਭਾਈ ਸਾਬਾਸੇ ।”

ਉਹ ਸਾਰੇ ਪਿੰਡ ਨੂੰ ਬੱਸ ਚੜ੍ਹ ਗਏ।

ਸ਼ਾਮ ਨੂੰ ਸੱਬ ਵਿਚ ਹਰਪਾਲ ਦੀ ਗ੍ਰਿਫਤਾਰੀ ਅਤੇ ਰਿਹਾਈ ਬਾਰੇ ਚਰਚਾ ਛਿੜੀ ਹੋਈ ਸੀ।

- “ਕਹਿੰਦੇ ਐ ਭਾਈ ਕਾਲਜ ‘ਚ ਅੱਤਵਾਦੀਆਂ ਦਾ ਆਉਣ ਜਾਣ ਐਂ ?” ਅਮਲੀ ਬੋਲਿਆ।

- “ਆਉਣ ਜਾਣ ਕਾਹਦੈ ? ਉਹ ਰਹਿੰਦੇ ਈ ਕਾਲਜ ‘ਚ ਐ ।”

- “ਫੇਰ ਹਰਪਾਲ ਨੂੰ ਕਿਉਂ ਫੜਿਆ ?”

- “ਕੋਈ ਅੱਟੀ ਸੱਟੀ ਇਹ ਅੜਾਉਂਦਾ ਹੋਊ - ਇਹ ਕਿਹੜਾ ਸੁਧਤਾ ਐ ?”

- “ਕਹਿੰਦੇ ਜਿਹੜੇ ਮੁੰਡਿਆਂ ਨੇ ਨਵਾਂ ਨਵਾਂ ਅੰਮ੍ਰਿਤ ਛਕਿਐ - ਉਹਨਾਂ ਨੂੰ ਪੁਲਸ ਪੈਂਦੀ ਐ ।”

- “ਤਾਂ ਹੀ ਤਾ ਮਹਾਤੜਾਂ ਨੂੰ ਕੁਛ ਨਹੀਂ ਆਖਦੇ - ਐਸਾਂ ਕਰਦੇ ਐਂ - ਬੁਲੇ ਵੱਡਦੇ ਐਂ ।”

ਅਮਲੀ ਨੇ ਆਖਿਆ।

- “ਪਰ ਯਾਰ ਹਰਪਾਲ ਨੇ ਤਾਂ ਅੰਮ੍ਰਿਤ ਵੀ ਨਹੀਂ ਛਕਿਆ ? ਉਹਨੂੰ ਕਿਉਂ ਫੜਿਆ ?”

- “ਉਹਦੇ ਪਿਉ ਨੇ ਤਾਂ ਛਕਿਐ - ਉਹ ਤਾਂ ਬਣਿਆਂ ਬੈਠੈ ਸੰਤੂ ਤੋਂ ਸੰਤਾ ਸਿੰਘ 'ਕਾਲੀ ।”

ਅਮਲੀ ਦਾ ਨਸ਼ਾ ਖਤਰੇ ਵਾਲੀ ਸੂਈ ਤੇ ਪਹੁੰਚਿਆ ਹੋਇਆ ਸੀ।

- “ਉਹ ਹੁਣ ਤੇਰੇ ਨਾਲ ਖਾਂਦਾ ਪੀਂਦਾ ਨਹੀਂ - ਤੈਨੂੰ ਤਾਂ ਗੁਸੈ ।” ਕਿਸੇ ਨੇ ਸੱਚੀ ਸੁਣਾਈ।

- “ਕੋਈ ਨਾਂ - ਸਬਰ ਕਰ - ਕਦੇ ਤੇਰੇ ਵੀ ਮੋਛੇ ਪਾਈ ਖੜ੍ਹੇ ਐ ।”

ਉਹ ਚਰਚਾ ਕਰ ਹੀ ਰਹੇ ਸਨ ਕਿ ਇੰਦਰ ਘੈਂਟ ਆ ਗਿਆ।

- “ਯਾਰ ਮਾੜੀ ਜਿਹੀ ਮੱਦਤ ਕਰੋਂਗੇ ?”

- “ਕਾਹਦੀ ?”

- “ਸਾਡਾ ਯਾਰ ਮੌਲਾ ਬਲਦ ਨਹੀਂ ਉਠਦਾ - ਉਹਨੂੰ ਉਠਾਉਣੈ ।”

- “ਨਹੀਂ ਉਠਦਾ ਬੈਠਾ ਰਹਿਣ ਦਿਓ - ਉਹਤੋਂ ਬੁੜ੍ਹੀ ਨਵੇਂ ਦੁਧ ਕਰਵਾਉਣੀ ਐਂ ?” ਅਮਲੀ ਨੇ ਕਿਹਾ ਤਾਂ ਹਾਸੜ ਪੈ ਗਈ।

- “ਉਠ ਕੇ ਖੁਰਨੀ ‘ਚੋਂ ਪੱਠੇ ਖਾ ਲਉ - ਟੋਕਰੇ ‘ਚ ਪਾਏ ਖਾਂਦਾ ਨਹੀਂ - ਗਊ ਦਾ ਜਾਇਐ - ਫਿਰ ਵੀ ਅਮਲੀਆ ਤਰਸ ਆਉਂਦੈ - ਤੂੰ ਤਾਂ ਗੋਲੀਆ ਲਈਆਂ ਖਾ ਤੇ ਲੱਗ ਗਿਆ ਕੁੱਤੇ ਮਾਂਗੂ ਭੌਂਕਣ ।”

- “ਜੇ ਆਹ ਗੱਲ ਐ ਤਾਂ ਚਲੋ ਭਾਈ ਫੇਰ - ਪੁੰਨ ਐਂ ।”

ਸਾਰੇ ਜਾ ਕੇ ਮੌਲੇ ਬਲਦ ਦੇ ਦੁਆਲੇ ਹੋ ਗਏ। ਕਿਸੇ ਨੇ ਹੇਠਾਂ ਦੀ ਵਲਾਅ ਪਾਇਆ ਹੋਇਆ ਸੀ। ਕਿਸੇ ਨੇ ਪੂਛ ਫੜੀ ਹੋਈ ਸੀ। ਅਮਲੀ ਮੌਲੇ ਦੇ ਗਲ ਨੂੰ ਚਿੰਬੜਿਆ ਹੋਇਆ ਸੀ।

- “ਲਓ ਬਈ ਮਾਰੋ ਜੋਰ ।” ਅਮਲੀ ਨੇ ਕਿਹਾ ਤਾਂ ਮੌਲੇ ਨੂੰ ਉਠਾਉਂਦਾ - ਉਠਾਉਂਦਾ ਆਪ ‘ਦਾਅੜ’ ਕਰਦਾ ਜਾ ਡਿੱਗਿਆ।

ਮੁੰਡੀਹਰ ਹੱਸ ਪਈ।

ਅਮਲੀ ਔਖਾ ਸੌਖਾ ਆਪ ਹੀ ਉਠ ਕੇ ਖੜ੍ਹਾ ਹੋ ਗਿਆ।

- “ਖਸਮਾਂ ਨੂੰ ਖਾਣਾ ਗੋਰੇ ਤੋਂ ਪੈਰ ਤਿਲੁਕ ਗਿਆ - ਚਲੋ ਹੁਣ ਮਾਰੋ ਬਈ ਜੋਰ ਮੁੰਡਿਓ !”

ਜੋਰ ਲਾਉਣ ਲੱਗਾ ਅਮਲੀ ਫਿਰ ਡਿੱਗ ਪਿਆ।

ਹੱਸਦੇ ਮੁੰਡਿਆਂ ਦੀਆਂ ਪੱਸਲੀਆਂ ਦੁਖਣ ਲੱਗ ਪਈਆਂ।

- “ਅਮਲੀਆਂ ਆਪਾਂ ਇਉਂ ਕਰਦੇ ਅਂ - ਮੌਲਾ ਬਲਦ ਆਪਾਂ ਫੇਰ ‘ਠਾ ਲਵਾਂਗੇ - ਪਹਿਲਾਂ ਤੈਨੂੰ ਉਠਾ ਲਈਏ ।” ਘੈਂਟ ਬੋਲਿਆ।

- “ਮਾਂ ਦਾ ਯਹਾਓਯਾਰ ਚੱਲੇ ਐ - ਨਾਲੇ ਮੱਦਤ ਕਰੀਏ - ਉਤੋਂ ਛੁਚਰਾਂ ਸਹੀਏ ?” ਉਹ ਗਾਹਲਾਂ ਕੱਢਦਾ ਘਰੇ ਆ ਕੇ ਪੈ ਗਿਆ। ਘਰ ਉਸ ਦਾ ਬਾਹਰ - ਬਾਹਰ ਰੂੜੀਆਂ ਕੋਲ ਸੀ।

ਤੜਕੇ ਚਾਰ ਕੁ ਵਜੇ ਅਮਲੀ ਦੇ ਛਿੱਡ ਵਿਚ ਕੁੜੱਲ ਜਿਹਾ ਉਠਿਆ। ਉਹ ਖੇਸ ਲੈ ਕੇ ਰੂੜੀਆਂ ਵਿਚ ਹੀ ‘ਸੈਦਾਨ ਮਾਰਨ’ ਬੈਠ ਗਿਆ। ਅਜੇ ਕਾਫੀ ਹਨ੍ਹੇਰਾ ਸੀ। ਪੇਟ ਉਸ ਦਾ ਅਜੇ ਵੀ ਦਰਦ ਕਰੀ ਜਾ ਰਿਹਾ ਸੀ। ਸ਼ਾਇਦ ਬਲਦ ਉਠਾਉਣ ਕਰਕੇ ਅਮਲੀ ਜੋਰ ਖਾ ਗਿਆ ਸੀ।

ਅਮਲੀ ਬੈਠਾ ਅਜੇ ਆਪਣਾ ਛਿੱਡ ਹੀ ਘੁੱਟ ਰਿਹਾ ਸੀ ਕਿ ਉਸ ਕੋਲ ਆ ਕੇ ਕੋਈ ਹੋਰ ਬੁੜੀ ਬੈਠ ਗਈ। ਅਮਲੀ ਨੇ ਸਾਹ ਘੁੱਟ ਲਿਆ।

- “ਨੀ ਕਿਹੜੀ ਐਂ ? ਉਸ ਬੁੜੀ ਨੇ ਅਮਲੀ ਵੱਲ ਮੂੰਹ ਕਰਕੇ ਪੁੱਛਿਆ।

- “.....।” ਅਮਲੀ ਚੁੱਪ ਰਿਹਾ। ਦੱਸਦਾ ਵੀ ਕੀ ? ਬਈ ਉਹ ਕਿਹੜੀ ਸੀ ?

- “ਨੀ ਮੈਖਿਆ ਤੂੰ ਕਿਹੜੀ ਐਂ ?” ਕਾਫੀ ਦੇਰ ਚੁੱਪ ਰਹਿਣ ਤੋਂ ਬਾਅਦ ਬੁੜੀ ਨੇ ਫਿਰ ਪੁੱਛਿਆ

|

- “.....।” ਅਮਲੀ ਫਿਰ ਨਾ ਬੋਲਿਆ। ਉਸ ਨੇ ਆਪਣਾ ਕੰਮ ਕਰਕੇ ਹੱਥ ਧੋ ਲਏ।

ਜਦੋਂ ਬੁੜੀ ਨੇ ਫਿਰ, “ਕਿਹੜੀ ਐਂ ?” ਪੁੱਛਿਆ ਤਾਂ ਅਮਲੀ ਪਜਾਮੇਂ ਦਾ ਨਾਲਾ ਬੰਨ੍ਹਦਾ ਹੋਇਆ ਬੋਲਿਆ :

- “ਮੈਂ ‘ਕਿਹੜੀ’ ਐਂ ਨਹੀਂ ਭਾਈ - ਮੈਂ ਤਾਂ ‘ਕਿਹੜਾ’ ਐਂ ।” ਅਮਲੀ ਚੱਕਵੇਂ ਪੈਰੀਂ ਹੋ ਗਿਆ ਅਤੇ ਬੁੜੀ ਚੁੱਪ ਕਰ ਗਈ।

ਅਗਲੇ ਦਿਨ ਗਿਆਨੀ ਨੇ ਸੁਨੇਹਾ ਦੇ ਕੇ ਹਰਪਾਲ ਨੂੰ ਆਪਣੇ ਕੋਲ ਬੁਲਾਇਆ।

ਹਰਪਾਲ ਤੁਰੰਤ ਹਾਜ਼ਰ ਹੋ ਗਿਆ।

- “ਕੋਈ ਜਰੂਰੀ ਕੰਮ ਸੀ ਗਿਆਨੀ ਜੀ ?”

- “ਬਹੁਤ ਜ਼ਰੂਰੀ - ਬੈਠ ਐਥੇ ।”
 - ਉਹ ਬੈਠ ਗਏ ।
 - “ ਓਸ ਦਿਨ ਤੂੰ ਸਰਪੈਂਚ ਦੀਆਂ ਗੱਲਾਂ ਸੁਣ ਲਈਆਂ ਸੀ ?”
 - “ਹਾਂ ਜੀ - ਸੁਣ ਲਈਆਂ ਸੀ।”
 - “ਕੋਈ ਸਮਝ ਲੱਗੀ ?”
 - “ਨਾਂ - ਬਿਲਕੁਲ ਨਹੀਂ ।”
 - “ਪੁੱਤਰਾ ਮੇਰੇ ਤਜਰਬੇ ਮੁਤਾਬਿਕ - ਜਿਵੇਂ ਸਰਪੈਂਚ ਗੱਲਾਂ ਕਰਦਾ ਸੀ - ਉਸ ਹਿਸਾਬ ਨਾਲ ਪੁਲਸ ਤੈਨੂੰ ਫਿਰ ਪਉਗੀ।”
- ਹਰਪਾਲ ਨੂੰ ਮੁੜ੍ਹਕਾ ਆ ਗਿਆ।
- ਹੱਥਾਂ ਪੈਰਾਂ ਦੀਆਂ ਤਲੀਆਂ ਪਸੀਨੇ ਨਾਲ ਭਿੱਜ ਗਈਆਂ।
- “ਸੰਤੂ ਤੇ ਤੇਰੀ ਮਾਂ ਤੈਨੂੰ ਕਿੰਨਾ ਪਿਆਰ ਕਰਦੇ ਐ ।”
 - “.....।” ਹਰਪਾਲ ਸੁਣ ਰਿਹਾ ਸੀ।
 - “ਜੇ ਮੇਰੀ ਮੰਨੇ ਤਾਂ ਤੂੰ ਕਾਲਜ ਛੱਡ ਦੇਹ ਤੇ ਪਿੰਡੋਂ ਕਿਤੇ ਹੋਰ ਕਿਨਾਰਾ ਕਰ ਲੈ।”
 - “ਕਿੱਥੇ ਜਾਵਾਂ ਗਿਆਨੀ ਜੀ - ਕੋਈ ਹੋਰ ਟਿਕਾਣਾ ਵੀ ਤਾਂ ਨਹੀਂ ।”
 - “ਪੰਜਾਬ ‘ਚ ਸਮਾਂ ਬਹੁਤ ਮਾੜਾ ਆਉਂਦਾ ਜਾਂਦੇ ਪੁੱਤ ਮੇਰਿਆ - ਕਿਤੇ ਦਿੱਲੀ ਦੁੱਲੀ ਵੱਲੋਂ ਨਿਕਲਜਾ - ਚੰਗਾ ਰਹੇਂਗਾ।”
 - “ਗਿਆਨੀ ਜੀ ਬਾਪੂ ਬੇਬੇ ਕੀ ਆਖਣਗੇ ?”
 - “ਉਹਨਾਂ ਦੀ ਜਿੰਮੇਵਾਰੀ ਮੈਂ ਓਟਦੈਂ ।”
 - “ਗਿਆਨੀ ਜੀ - ਜੇ ਘਰੋਂ ਭੱਜੇ - ਪੁਲਸ ਸਿਰ ਨਾ ਹੋਉਗੀ ?”
 - “ਪੁੱਤਰਾ - ਪੁੱਤਰਾ ! ਸਾਰਿਆਂ ਤੋਂ ਸਿਆਣਾ ਉਹ ਹੁੰਦੈ - ਜਿਹੜਾ ਪੈਂਦੀਆਂ ਤੋਂ ਵੀ ਭੱਜ ਜਾਵੇ
 - ਖੜ੍ਹੇ ਪੈਰ ਇਹਨਾਂ ਦੇ ਹੱਥ ਨਾ ਆਵੇ ਬੰਦਾ - ਬਾਅਦ ‘ਚ ਵੀਹ ਜੁਗਾੜ ਹੋ ਜਾਂਦੇ ਐ ।”
 - “ਗਿਆਨੀ ਜੀ - ਗੱਲ ਵੱਡੀ ਐ ਮੂੰਹ ਛੋਟਾ ਐ - ਸ਼ਰਮ ਆਉਂਦੀ ਐ ।” ਹਰਪਾਲ ਕੁਝ ਜਕ ਰਿਹਾ ਸੀ।
 - “ਦੇਖ ਹਰਪਾਲ ਸਿਆਂ - ਮੈਂ ਤੇਰਾ ਤਾਇਆ ਵੀ - ਯਾਰ ਵੀ , ਭਰਾ ਵੀ - ਪੇਂਡੂ ਵੀ - ਸਾਰਾ ਕੁਛ ਈ ਆਂ - ਹਾਥੀ ਦੀ ਪੈੜ ‘ਚ ਸ਼ੇਰਾ ਸਾਰੀਆਂ ਈ ਪੈੜਾਂ ਆ ਜਾਂਦੀਆਂ - ਤੂੰ ਦਿਲ ਖੋਹਲ ਕੇ ਗੱਲ ਕਰ - ਦਾਈਆਂ ਤੋਂ ਪੇਟ ਨਹੀਂ ਲੁਕਦੇ - ਬੋਤੇ ਦੇ ਛਿੱਡ ਵਿਚ ਸਾਰੀਆਂ ਈ ਦਾਤਣਾਂ ਹੁੰਦੀਐ ਪੁੱਤਰ ਮੇਰਿਆ !” ਗਿਆਨੀ ਨੇ ਸਾਰੇ ਹੀ ਦਰਵਾਜ਼ੇ ਹਰਪਾਲ ਲਈ ਚੌਪੱਟ ਖੋਲ੍ਹ ਦਿੱਤੇ।
 - “ਗਿਆਨੀ ਜੀ - ਸਿਆਣੇ ਐਮੇਂ ਨਹੀਂ ਆਖਦੇ - ਕੁਥਾਂ ਤੋਂ ਰੁੱਝੀ ਸਹੁਰਾ ਹਕੀਮ - ਕੀ ਦੱਸਾਂ ?”

- “ਤੂੰ ਮੈਨੂੰ ਯਾਰ ਸਮਝ ਕੇ ਬੋਲ - ਜਿਜਕ ਨਾ ਮੰਨ - ਇਹ ਤੇਰੀ ਜਿੰਦਗੀ ਦਾ ਸੁਆਲ ਐ ਸੇਰ ਮੇਰਿਆ !” ਗਿਆਨੀ ਨੇ ਹੌਸਲੇ ਲਈ ਹਰਪਾਲ ਨੂੰ ਬਾਪੀ ਦਿੱਤੀ।

_ “ਸੁਣ ਲਓ ਗਿਆਨੀ ਜੀ ਫਿਰ - ਇਕ ਕੁੜੀ ਐ - ਮੇਰੇ ਨਾਲ ਪੜ੍ਹਦੀ ਹੁੰਦੀ ਸੀ - ਗਿਆਰੂਵੀਂ ਕਰ ਕੇ ਹਟ ਗਈ - ਪਿਉ ਮਰ ਗਿਆ - ਇਕ ਮਾਂ ਐਂ - ਹੋਰ ਕੋਈ ਭੈਣ ਨਹੀਂ ਭਾਈ ਨਹੀਂ - ਬੜਾ ਮੋਹ ਕਰਦੀ ਐ ਉਹ ਮੈਨੂੰ - ਉਹਦੀ ਮਾਂ ਵੀ ਮੰਨਦੀ ਐ - ਪਰ ਡਰ ਮੈਨੂੰ ਬਾਪੂ ਹੋਰਾਂ ਦਾ ਐ ।”

- “ਹੁਣ ਕਿੱਥੇ ਰਹਿੰਦੀ ਐ ?”

- “ਮਾਂ ਨਾਲ ਦਿੱਲੀ ਚਲੀ ਗਈ - ਜ਼ਮੀਨ ਤੇ ਘਰ ਸਾਰਾ ਕੁਛ ਵੇਚ ਵੱਟ ਗਈਆਂ।”

- “ਦਿੱਲੀ ਹੁਣ ਕੀ ਕਰਦੀਐ ?”

- “ਪਤਾ ਨਹੀਂ - ਕੁੜੀ ਦਾ ਸਾਰਾ ਨਾਨਕਾ ਪ੍ਰੀਵਾਰ ਦਿੱਲੀ ਵਿਚ ਈ ਰਹਿੰਦੈ ।”

- “ਬਸ ਪਾਅਧਾ ਨਾ ਪੁੱਛ - ਉਡ ਜਾਹ ।”

- “ਉਹਨਾਂ ਨਾਲ ਅੱਜ ਮੈਂ ਰੈਅ ਕਰਦੈਂ - ਮੇਰੀ ਕਹੀ ਉਹ ਮੋੜਦੇ ਨਹੀਂ - ਤੂੰ ਉਹਨਾਂ ਦਾ ਫਿਕਰ ਦਿਲ ‘ਚੋਂ ਕੱਢ ।’

- “ਗਿਆਨੀ ਜੀ - ਜਦੋਂ ਅਸੀਂ ਕੁਛ ਕੀਤਾ ਈ ਨਹੀਂ - ਫਿਰ ਪੁਲਸ ਸਾਨੂੰ ਵਾਧੂ ਦਾ ਤੰਗ ਕਿਉਂ ਕਰਦੀ ਫਿਰਦੀ

ਐ?”

- “ਇਹ ਸਿੱਖ ਕੌਮ ਨਾਲ ਪਹਿਲੀ ਵਾਰੀ ਨਹੀਂ - ਸੁਰੂ ਤੋਂ ਈ ਬੀਤਦੀ ਆਈ ਐ ਸ਼ੇਰਾ - ਪੰਜਾਬ ‘ਚ ਵਸਦਿਆਂ ਨੂੰ ਤਾਂ ਨਿੱਤ ਈ ਮੁਹਿੰਮਾਂ ਨੇ ਪੁੱਤਰ ਮੇਰਿਆ - ਸਰਕਾਰ ਦਾ ਕੰਮ ਐਂ ਛੋਟੀ ਗੱਲ ਨੂੰ ਵੱਡੀ ਬਣਾਓ - ਲਾਂਬੂ ਲਾਓ ਤੇ ਅਗਲੀਆਂ ਵੋਟਾ ਵਟੋਰਨ ਲਈ ਕੋਈ ਨਾ ਕੋਈ ਮੁੱਦਾ ਖੜ੍ਹਾ ਕਰੋ - ਹੁਣ ਤੂੰ ਦੇਖ ਲਈ ਕਿਵੇਂ ਇਹ ਸਿੱਖਾਂ ਦਾ ਹਉਆ ਖੜ੍ਹਾ ਕਰਕੇ ਹਿੰਦੂਆਂ ਤੇ ਨਿਰੰਕਾਰੀਆਂ ਦੀਆਂ ਵੋਟਾਂ ਕਿਵੇਂ ਖਿਚਦੇ ਐ - ਇਹ ਗੰਦੀ ਸਿਆਸਤ ਐ - ਅਜੇ ਤੇਰੇ ਸਮਝ ਵਿਚ ਨਹੀਂ ਆਉਣੀ ।”

- “.....।”

- “ਤੂੰ ਹੁਣ ਚੱਲ ਕੇ ਰੋਟੀ ਰੂਟੀ ਖਾ - ਮੈਂ ਕੱਲ੍ਹ ਨੂੰ ਦੁਪਿਹਰੇ ਸੰਤੁ ਕੋਲ ਆਉਂ ।”

ਹਰਪਾਲ ਤੁਰ ਆਇਆ।

ਗਿਆਨੀ ਪੂਰਨ ਸਿੱਖ ਦੀ ਸਕੀਮ ਧਰੀ ਧਰਾਈ ਰਹਿ ਗਈ।

ਸਵੇਰੇ ਚਾਰ ਵਜੇ ਪੁਲਸ ਨੇ ਸੰਤੁ ਦੇ ਘਰ ਨੂੰ ਘੇਰ ਲਿਆ। ਪੁਲਸ ਦਾ ਪੂਰਾ ਟਰੱਕ ਭਰਿਆ ਹੋਇਆ ਸੀ।

ਦਰਵਾਜਾ ਖੜਕਣ ਤੇ ਸੰਤੁ ਨੇ ਕੁੰਡਾ ਲਾਹ ਦਿੱਤਾ। ਪੁਲਸ ਦਾ ਭਰਿਆ ਟਰੱਕ ਦੇਖ ਕੇ ਉਹ ਬੇਹੇ ਪਾਣੀ ਵਿਚ ਹੀ ਬੈਠ ਗਿਆ।

- “ਕੋਈ ਸੇਵਾ ਸਰਦਾਰ ਜੀ ?” ਉਸ ਨੇ ਹੱਥ ਜੋੜ ਕੇ ਅਤੀਅੰਤ ਨਿਮਰਤਾ ਨਾਲ ਠਾਣੇਦਾਰ ਨੂੰ

ਪੁਛਿਆ।

- “ਸੇਵਾ ਕੋਈ ਨਹੀਂ - ਮੁੰਡਾ ਪੇਸ਼ ਕਰ ।”
ਠਾਣੇਦਾਰ ਨੇ ਅੱਤ ਰੁੱਖਾ ਉਤਰ ਮੋਤਿਆ।
- “ਕਸੂਰ ਤਾਂ ਸਰਦਾਰ ਜੀ ਉਹਨੇ ਕੋਈ ਕੀਤਾ ਨਹੀਂ - ਉਦੇਂ ਦਾ ਕਾਲਜ ਵੀ ਨਹੀਂ ਗਿਆ-ਬੱਸ ਘਰੇ ਈ ਰਹਿੰਦੇ ।”
- “ਉਹ ਕਿੱਥੇ ਜਾਂਦੇ - ਕੀ ਕਰਦੇ - ਸਾਨੂੰ ਤੇਰੇ ਨਾਲੋਂ ਵੱਧ ਪਤੈ - ਤੂੰ ਉਹਨੂੰ ਬਾਹਰ ਲਿਆ ਕੇਰਾਂ।”
- “.....।” ਸੰਤੂ ਦੋਚਿੱਤੀ ਜਿਹੀ ਵਿਚ ਖੜ੍ਹਾ ਸੀ। ਉਸ ਨੂੰ ਕੁਝ ਸੁੱਝ ਨਹੀਂ ਰਿਹਾ ਸੀ।
ਠਾਣੇਦਾਰ ਦੇ ਇਸ਼ਾਰੇ ‘ਤੇ ਸਿਪਾਹੀਆਂ ਨੇ ਸੰਤੂ ਨੂੰ ਵਿਹੜੇ ਵਿਚ ਹੀ ਢਾਹ ਲਿਆ।
ਰੌਲਾ ਪੈਣ ‘ਤੇ ਸੰਤੂ ਦੀ ਕੁੜੀ ਜੋਗਿੰਦਰ ਅਤੇ ਘਰਵਾਲੀ ਮੇਲੋ ਨੇ ਪਿੱਟਣਾ ਸੂਰੂ ਕਰ ਦਿੱਤਾ।
ਪਿੱਟ-ਪਿੱਟਈਆ ਸੁਣ ਕੇ ਹਰਪਾਲ ਪਿਛਲੀ ਬੈਠਕ ਵਿਚੋਂ ਬਾਹਰ ਵਿਹੜੇ ਵਿਚ ਆਇਆ ਤਾਂ ਸਿਪਾਹੀਆਂ ਨੇ ਉਸ ਦੇ ਹੱਥ, ਉਸ ਦੇ ਪਰਨੇ ਨਾਲ ਹੀ ਪਿੱਛੇ ਬੰਨ੍ਹ ਦਿੱਤੇ ਅਤੇ ਕੁੱਕੜ ਵਾਂਗ ਚੁੱਕ ਕੇ ਟਰੱਕ ਵਿਚ ਸੁੱਟ ਲਿਆ।

ਟਰੱਕ ਤੁਰ ਗਿਆ।
ਸਾਰੇ ਹੀ ਡੌਰ-ਬੋਰੇ ਜਿਹੇ ਹੋਏ ਖੜ੍ਹੇ ਸਨ।
ਕਿਸੇ ਨੂੰ ਕੁਝ ਸੁੱਝ ਨਹੀਂ ਰਿਹਾ ਸੀ।
ਇਕ ਦਮ ਪੁਲਸ ਦੀ ਐਸੀ ਧਾੜ ਪਈ ਸੀ ਕਿ ਕਿਸੇ ਨੂੰ ਬਹੁਤ ਕੁਝ ਕਹਿਣ ਸੁਣਨ ਦਾ ਸਮਾਂ ਹੀ ਨਹੀਂ ਮਿਲਿਆ ਸੀ।

- “ਹਰਪਾਲ ਦੇ ਬਾਪੂ - ਕੁਛ ਕਰ - ਬੁੱਚੜ ਤਾਂ ਜੁਆਕ ਨੂੰ ਚੁੱਕ ਕੇ ਲੈ ਗਏ।” ਹਰਪਾਲ ਦੀ ਮਾਂ ਮੇਲੋ ਕੁਰਲਾਈ। ਉਸ ਦੇ ਨਾਲ ਖੜੀ ਜੋਗਿੰਦਰ ਕੰਬੀ ਜਾ ਰਹੀ ਸੀ।
- “ਕੀ ਕਰਾਂ ਮੇਲੋ - ਅੱਤਦਾ ਕੁਛ ਨਹੀਂ ?” ਸੰਤੂ ਸਾਹ ਸਤ ਛੱਡੀ ਖੜ੍ਹਾ ਸੀ।
- “ਗਿਆਨੀ ਜੀ ਕੋਲ ਜਾਹ - ਉਹ ਈ ਕੋਈ ਰਾਹ ਪਾਉ - ਹਾੜ੍ਹੇ ਜਲਦੀ ਕਰ - ਮੇਰਾ ਤਾਂ ਦਿਲ ਘਟੀ ਜਾਂਦੇ - ਕੀ ਕਰਾਂ ? ਢਿੱਡ ਦੀ ਅੱਗ ਐ - ਹਾਏ ਵੇਂ ਡਾਕਿਆ ਰੱਬਾ !”

ਸੰਤੂ ਗਿਆਨੀ ਪੂਰਨ ਸਿੰਘ ਵੱਲ ਭੱਜ ਗਿਆ।
ਉਹ ਸੁੰਨੀਆਂ-ਛੂਕਦੀਆਂ ਗਲੀਆਂ ਵਿਚੋਂ ਦੀ ਕਮਲਿਆਂ ਵਾਂਗ ਭੱਜਿਆ ਜਾ ਰਿਹਾ ਸੀ। ਦਿਲ ਉਸ ਦਾ ਬਾਲੀ ਦੇ ਪਾਣੀ ਵਾਂਗ ਡੋਲਦਾ ਸੀ। ਪਰ ਮੁੱਖੋਂ ਉਹ ‘ਵਾਹਿਗੁਰੂ-ਵਾਹਿਗੁਰੂ’ ਦਾ ਜਾਪ ਕਰ ਰਿਹਾ ਸੀ। ਟਿਕੀ ਰਾਤ ਵਿਚ ਉਸ ਦੀ ‘ਖੜੱਪ - ਖੜੱਪ’ ਭਿਆਨਕ ਚੁੱਪ ਦਾ ਸੀਨਾ ਪਾੜਦੀ ਸੀ।

- “ਗਿਆਨੀ ਜੀ!” ਉਸ ਨੇ ਪਾਗਲਾਂ ਵਾਂਗ ਤਖ਼ਤਿਆਂ ਨੂੰ ਧੱਫੇ ਮਾਰੇ। ਚੁੱਪ ਰਾਤ ਵਿਚ ਬੱਕੜਵਾਹ ਮੱਚ ਗਈ। ਅਵਾਜ਼ ਪਿੰਡ ਦੇ ਦੂਜੇ ਪਾਸੇ ਸੁਣੀ ਸੀ।

- “ਸੰਤੂ ਐ...?” ਗਿਆਨੀ ਨੇ ਹੈਰਾਨ ਜਿਹਾ ਹੋ ਕੇ ਪੁੱਛਿਆ।
- “ਆਹੋ ਗਿਆਨੀ ਜੀ - ਜਲਦੀ ਦਰਵਾਜ਼ਾ ਖੋਹਲੋ - !” ਸੰਤੂ ਦਾ ਰੋਣ ਨਿਕਲ ਗਿਆ। ਖੁੜਕ ਗਿਆਨੀ ਨੂੰ ਵੀ ਗਈ ਸੀ ਕਿ ਕੋਈ ਸ੍ਰੁਟ ਖਬਰ ਨਹੀਂ ਸੀ। ਬੁਰੀ ਖਬਰ ਸੀ।
- ”ਕੀ ਗੱਲ ਐ ? ਐਨਾ ਘਾਬਰਿਆ ਕਾਹਤੋਂ ਐ ?” ਦਰਵਾਜ਼ਾ ਖੋਲ੍ਹ ਕੇ ਗਿਆਨੀ ਨੇ ਪੁੱਛਿਆ।
- “ਪੱਟੇ ਈ ਗਏ ਗਿਆਨੀ ਜੀ - ਬਰਬਾਦ ਹੋ ਗਏ!” ਸੰਤੂ ਰੋਂਦਾ ਧੀਰਜ ਨਹੀਂ ਫੜਦਾ ਸੀ।
- “ਕੋਈ ਗੱਲ ਵੀ ਦੱਸੋਂਗਾ ? ਘਬਰਾਉਣ ਨਾਲ ਕੁਛ ਨਹੀਂ ਬਣਨਾ।” ਗਿਆਨੀ ਨੇ ਉਸ ਨੂੰ ਅੰਦਰ ਕਰ ਲਿਆ।
- “ਪੁਲਸ ਪਾਲੇ ਨੂੰ ਫੇਰ ਫੜ ਕੇ ਲੈ ਗਈ।”
- “ਕਦੋਂ ?” ਗਿਆਨੀ ਦਾ ਸਾਹ ਸੰਘ ਅੰਦਰ ਹੀ ਅੜ ਗਿਆ। ਜਿਹੜੀ ਗੱਲ ਦਾ ਉਸ ਨੂੰ ਡਰ ਸੀ। ਉਹ ਆਖਰ ਹੋ ਕੇ ਹੀ ਰਹੀ।
- “ਆਹ ਹੁਣੇ ਈ - ਬੱਸ ਆਏ ਤੇ ਪਸੂ ਵਾਂਗੂ ਲੱਦ ਕੇ ਤੁਰ ਗਏ।”
- “.....।” ਗਿਆਨੀ ਸੋਚਾਂ ਵਿਚ ਪੈ ਗਿਆ।
- ”ਗਿਆਨੀ ਜੀ - ਕੁਛ ਜਲਦੀ ਕਰੋ - ਇਕੋ ਇਕ ਕੁਲ ਦਾ ਚਿਰਾਗ ਐ - ਉਹ ਵੀ ਨਾਂ ਬੁਚੜ ਫੂਕ ਮਾਰ ਦੇਣਾ।”
- “ਹੋਂਸਲਾ ਰੱਖ - ਆਪਾਂ ਸਰਪੰਚ ਕੋਲੇ ਚੱਲਦੇ ਆ-।”

ਗੁਰਦੁਆਰੇ ‘ਚੌਂ ਪਾਠੀ ਬੋਲ ਪਿਆ ਸੀ।

ਉਹਨਾਂ ਵਾਹੋ-ਦਾਹੀ ਸਰਪੰਚ ਦਾ ਦਰਵਾਜ਼ਾ ਜਾ ਖੜਕਾਇਆ।

- “ਕੌਣ ਐ...?” ਕਾਢੀ ਦੇਰ ਬਾਅਦ ਸਰਪੰਚਣੀ ਦੀ ਅਵਾਜ਼ ਆਈ।
- “ਮੈਂ ਆ ਭਾਈ ਬੀਬਾ, ਪੂਰਨ ਸਿਉਂ ਗਿਆਨੀ।”
- “ਵੇ ਬਖਤੋਂਰਿਆ!” ਸਰਪੰਚਣੀ ਨੇ ਪਸੂਆਂ ਵੱਲ ਪਏ ਸੀਰੀ ਨੂੰ ਅਵਾਜ਼ ਮਾਰੀ।
- “ਹੋਅ ਚਾਚੀ ..?”
- “ਬਾਹਰਲਾ ਦਰਵਾਜ਼ਾ ਖੋਲ੍ਹ !”
- “ਖੋਲ੍ਹਦੈਂ ਚਾਚੀ।”

ਜਦੋਂ ਨੂੰ ਬਖਤੋਂਰੇ ਨੇ ਬਾਹਰਲਾ ਦਰਵਾਜ਼ਾ ਖੋਲ੍ਹਿਆ, ਉਦੋਂ ਨੂੰ ਸਰਪੰਚਣੀ ਨੇ ਸਰਪੰਚ ਨੂੰ ਹਲੂਣ ਕੇ ਬੈਠਾ ਕਰ ਦਿੱਤਾ।

ਰਾਤ ਦੀ ਪੀਤੀ ਮਣਾਂ ਮੂੰਹੀ ਦਾਰੂ ਕਰਕੇ ਸਰਪੰਚ ਉਖੜਿਆ ਜਿਹਾ ਪਿਆ ਸੀ। ਉਸ ਦੀਆਂ ਲਾਲ ਸੁਰਖ ਅੱਖਾਂ ‘ਚੌਂ ‘ਪਰਲ-ਪਰਲ’ ਪਾਣੀ ਵਗ ਰਿਹਾ ਸੀ।

ਗਿਆਨੀ ਪੂਰਨ ਸਿੰਘ ਅਤੇ ਸੰਤੂ ਨੂੰ ਦੇਖ ਕੇ ਸਰਪੰਚ ਨੂੰ ਚੇਹ ਚੜ੍ਹ ਗਈ।

- “ਸਾਲੇ ‘ਰਾਮ ਨਾਲ ਸੌਣ ਵੀ ਨਹੀਂ ਦਿੰਦੇ ।’
ਉਸ ਨੇ ਮਨ ਵਿਚ ਹੀ ਉਹਨਾਂ ਨੂੰ ਗਾਹਲ ਕੱਢੀ।
ਸਰਪੰਚਣੀ ਚਾਹ ਬਣਾਉਣ ਚਲੀ ਗਈ।
- “ਸਰਪੰਚ ਸਾਹਬ - ਹਰਪਾਲ ਨੂੰ ਪੁਲਸ ਫਿਰ ਫੜ ਕੇ ਲੈ ਗਈ ।”
- “ਫੇਰ ਮੈਂ ਕੀ ਕਰਾਂ ?”
- “ਤੁਸੀਂ ਪਿੰਡ ਦੇ ਸਰਪੈਂਚ ਹੋ - ਕੋਈ ਹੱਲ ਕੱਢੋ - ਪੁਲਸ ਬੇਕਸੂਰੇ ਮੁੰਡੇ ਨੂੰ ਈ ਨਹੀਂ ਟਿਕਣ ਦਿੰਦੀ।”
- “ਉਹ ਤਾਂ ਸਰਪੈਂਚਾ - ਮੁੰਡੇ ਨੇ ਕਾਲਜ ਤਾਂ ਕੀ ਜਾਣਾ ਸੀ - ਉਦੇਂ ਦਾ ਘਰੋਂ ਬਾਹਰ ਵੀ ਨਹੀਂ ਗਿਆ - ਜੇ ਘਰੋਂ ਬਾਹਰ ਗਿਆ ਹੁੰਦਾ ਤਾਂ ਵੀ ਇਹ ਸੋਚਦੇ ਬਈ ਕੋਈ ਹੋਰ ਘਿੱਤ ਕਰ ਦਿੱਤੀ ਹੋਣੀ ਆਏ - ।” ਸੰਤੁ ਬੋਲਿਆ।
 - “ਉਹਤੋਂ ਤਾਂ ਅਜੇ ਕੁੱਟਿਆ ਕਰਕੇ ਚੱਜ ਨਾਲ ਤੁਰ ਵੀ ਨਹੀਂ ਸੀ ਹੁੰਦਾ।”
 - “ਗਿਆਨੀ ਜੀ - ਪੁਲਸ ਅੱਜ ਕੱਲ੍ਹ ਸਿਰੋਂ ਸਰਦਾਰ ਆਏ - ਬੋਨੂੰ ਮੈਂ ਉਦੇਂ ਈ ਆਖ ਦਿੱਤਾ ਸੀ
 - ਬਈ ਗਾਂਹਾਂ ਨੂੰ ਮੇਰੀ ਕੋਈ ਜ਼ਿੰਮੇਵਾਰੀ ਨਹੀਂ ਹੋਊਗੀ - ਮੈਂ ਇਕ ਵਾਰੀ ਛੁਡਾ ਦਿੱਤਾ ਸੀ - ਹੁਣ ਤੁਸੀਂ ਆਪ ਈ ਕੋਈ ਵਿਧੀ ਸੋਚੋ।”
- ਸਰਪੰਚ ਨੇ ਚਿੱਟਾ ਹੀ ਜਵਾਬ ਦੇ ਦਿੱਤਾ।
 - “ਸਰਪੈਂਚਾ - ਮੁੰਡਾ ਜਮਾਂ ਈ ਨਿਰਦੇਸ਼ ਆਏ।” ਸੰਤੁ ਕੁਰਲਾਇਆ।
 - “ਮੈਂ ਮੰਨਦੈਂ ਕਿ ਮੁੰਡਾ ਜਮਾਂ ਈ ਬੇਕਸੂਰ ਆਏ - ਪਰ ਪੁਲਸ ਆਲੇ ਨਹੀਂ ਮੰਨਦੇ - ਉਹਨਾਂ ਨੂੰ ਕੋਈ ਕਮੀ ਦੀਂਹਦੀ ਆਏ ਤਾਂ ਹੀ ਵਾਰ-ਵਾਰ ਫੜ ਫੜਾਈ ਕਰਦੇ ਆਏ - ਪਿੰਡ ‘ਚੋਂ ਹੋਰ ਨਾ ਕਿਸੇ ਨੂੰ ਫੜ ਕੇ ਲੈ ਗਏ ?”
 - “.....।” ਉਹ ਨਿਰੁੱਤਰ ਹੋ ਗਏ।
- ਬਖਤੌਰਾ ਚਾਹ ਲੈ ਕੇ ਆ ਗਿਆ।
- “ਬਖਤੌਰਿਆ - ਮੇਰੇ ਤਾਂ ਲੰਘਣੀ ਨਹੀਂ ।”
- ਸੰਤੁ ਫਿੱਸ ਪਿਆ। ਬਖਤੌਰਾ ਸੰਤੁ ਦੇ ਦਰਦ ਨੂੰ ਪੂਰੀ ਤਰ੍ਹਾਂ ਸਮਝਦਾ ਸੀ। ਪਰ ਵਿਚਾਰਾ ਗਰੀਬ ਬੰਦਾ ਕੁਝ ਕਰ ਨਹੀਂ ਸਕਦਾ ਸੀ।
- “ਫੇਰ ਸਰਪੰਚ ਸਾਹਬ - ਤੁਸੀਂ ਸਾਡੀ ਕੋਈ ਨਹੀਂ ਮੱਦਦ ਕਰਦੇ ?” ਗਿਆਨੀ ਨੇ ਤਸਵੀਰ ਦਾ ਇਕ ਪਾਸਾ ਹੀ ਦੇਖਣਾ ਚਾਹਿਆ।
- “ਗਿਆਨੀ ਜੀ - ਵਾਰ ਵਾਰ ਕਾਹਤੋਂ ਕਹਾਉਂਦੇ ਓਂ - ਮੈਂ ਜਿੰਨੀ ਕੁ ਜੋਕਰਾ ਸੀ-ਓਨੀ ਕੁ ਬੋਡੀ ਮੱਦਤ ਕਰ ਦਿੱਤੀ - ਹੁਣ ਕੋਈ ਫਾਇਦਾ ਨਹੀਂ।”
- “ਤੇਰੀ ਮਰਜ਼ੀ ਆਏ ਸਰਪੈਂਚਾ - ਤਕੜੇ ਮੂਹਰੇ ਕਿਹੜਾ ਜੋਰ ਹੁੰਦੈ ?” ਸੰਤੁ ਨੇ ਅਕਹਿ ਦਰਦ

ਨਾਲ ਕਿਹਾ।

- ਉਹ ਬਿਨਾਂ ਚਾਹ ਪੀਤੀ ਦੇ ਹੀ ਵਾਪਿਸ ਆ ਗਏ। ਸੰਤੁ ਠਿੱਬੇ ਘੜੀਸ - ਘੜੀਸ ਤੁਰਦਾ ਸੀ।
- “ਗਿਆਨੀ ਜੀ - ਹੁਣ ਕੋਈ ਚਾਰਾ ? ਮੇਰੇ ਤਾਂ ਅੱਸਾਣ ਮਾਰੇ ਪਏ ਐ - ਘਰੇ ਮੇਲੋ ਦਾ ਹਾਲ ਨਹੀਂ ਦੇਖਿਆ ਜਾਂਦਾ - ਕਰੀਏ ਤਾਂ ਕੀ ਕਰੀਏ ?”
- “ਆਪਾਂ ਸ਼ਹਿਰ ਚੱਲਦੇ ਅਂ - ਗੁਰੂ ਅਪੇ ਕੋਈ ਹੀਲਾ ਬਣਾਉ ।”
- ਉਹ ਕੱਪੜੇ ਬਦਲ, ਬੱਸ ਫੜ ਕੇ ਸ਼ਹਿਰ ਆ ਗਏ।
- ਬੱਸੋਂ ਉਤਰ ਉਹ ਸਿੱਧਾ ਠਾਣੇ ਪਹੁੰਚੇ।
- ਦੁਪਿਹਰੋਂ ਬਾਅਦ ਜਾ ਕੇ ਕਿਤੇ ਉਹਨਾਂ ਦੀ ਵਾਰੀ ਆਈ।
- “ਬਰਾੜ ਸਾਹਬ ਸਾਸਰੀਕਾਲਾ”
- ਉਹ ਅੱਧ ਕੁ ਦੇ ਹੋ ਕੇ ਠਾਣੇਦਾਰ ਦੇ ਪੇਸ਼ ਹੋਏ। ਠਾਣੇਦਾਰ ਨੇ ਕਹਿਰ ਭਰੀਆਂ ਨਜ਼ਰਾਂ ਨਾਲ ਉਹਨਾਂ ਵੱਲ ਤੱਕਿਆ, ਪਰ ਮੁੰਹੋਂ ਕੁਝ ਨਾ ਬੋਲਿਆ।
- “ਬਰਾੜ ਸਾਹਬ - ਅਸੀਂ ਸੰਤਾ ਸਿਉਂ ਦੇ ਲੜਕੇ ਹਰਪਾਲ ਦੇ ਮਗਰ ਆਏ ਅਂ ਜੀ ।”
- ਗਿਆਨੀ ਨੇ ਬੜੀ ਨਿਮਰਤਾ ਸਹਿਤ ਕਿਹਾ। ਹੱਥ ਉਸ ਨੇ ਜੋੜ ਰੱਖੇ ਸਨ।
- “ਕਿਹੜਾ ਹਰਪਾਲ ?” ਠਾਣੇਦਾਰ ਸਾਫ ਹੀ ਮੁੱਕਰ ਗਿਆ।
- “ਹੌਦ ਹੋ ਗਈ ਠਾਣੇਦਾਰ ਸਾਹਬ - ਅੱਜ ਤੜਕਿਓਂ ਤਾਂ ਤੁਸੀਂ ਉਹਨੂੰ ਘਰੋਂ ਫੜ ਕੇ ਲਿਆਏ ਐ ।” ਸੰਤੁ ਹੈਰਾਨ ਸੀ।
- “ਅਸੀਂ ਕਿਸੇ ਹਰਪਾਲ ਨੂੰ ਫੜ ਕੇ ਨਹੀਂ ਲਿਆਏ - ਇਕ ਗੱਲ ਕੰਨ ਖੋਹਲ ਕੇ ਸੁਣ ਲੈ ! ਅਸੀਂ ਬੋਡੇ ਵਾਂਗੂੰ ਵਿਹਲੇ ਨਹੀਂ - ਬਈ ਬਾਂ ਬਾਂ ਲੋਕਾਂ ਦੇ ਘਰੀਂ ਤੁਰੇ ਫਿਰੀਏ - ਹੁਣ ਚੁੱਪ ਚਾਪ ਦਫਾ ਹੋ ਜਾਹ ਏਥੋਂ - ਨਹੀਂ ਫੜ ਕੇ ਅੰਦਰ ਦੇ ਦਿਆਂਗੇ ।” ਠਾਣੇਦਾਰ ਗਲ ਨੂੰ ਆਇਆ।
- ਉਹ ਛੋਤ ਜਿਹੀ ਲੁਹਾ ਕੇ ਪਰਤ ਆਏ।
- “ਬਹੁੜੀ ਉਏ ਢਾਢਿਆ ਰੱਬਾ ! ਜਾਗਦਿਆਂ ਨੂੰ ਈ ਪੈਂਦੀਂ ਪਾਈ ਜਾਂਦੇ ਐ ।” ਸੰਤੁ ਚੀਕ ਮਾਰਨ ਵਾਲਾ ਹੋਇਆ ਖੜ੍ਹਾ ਸੀ। ਉਸ ਦਾ ਕਾਲਜਾ ਲੀਰਾਂ ਹੋਇਆ ਪਿਆ ਸੀ।
- “ਤੈਨੂੰ ਪੱਕਾ ਪਤੈ ਬਈ ਇਹੀ ਪੁਲਸ ਫੜ ਕੇ ਲਿਆਈ ਐ ?”
- “ਗਿਆਨੀ ਜੀ ਕਿਹੜੀਆਂ ਗੱਲਾਂ ਕਰਦੇ ਓਂ - ਇਸੇ ਠਾਣੇ ਦੀ ਪੁਲਸ ਸੀ - ਬਰਾੜ ਆਪ ਨਾਲ ਸੀ - ਮੈਂ ਨਿਆਣੈਂ ? ਜਿਹੜੇ ਗ੍ਰਿਫਦਾਰ ਕਰਕੇ ਮੁੱਕਰੀ ਜਾਂਦੇ ਐ - ਇਹ ਕੋਈ ਕਾਰਾ ਕਰਨਗੇ ।”
- “ਖਤਰਾ ਮੈਨੂੰ ਵੀ ਲੱਗਦੈ - ਚੱਲ ਆਪਾਂ ਬੇਦੀ ਨੂੰ ਮਿਲਦੇ ਅਂ ।” ਗਿਆਨੀ ਨੇ ਕਿਹਾ।
- “ਬੇਦੀ ਕੌਣ ਐ ?”
- “ਬੜਾ ਤਕੜਾ ਵਕੀਲ ਐ - ਇਕ ਆਰੀ ਤਾਂ ਥੰਮ੍ਹੁ ਹਿਲਾਅ ਦਿਉ ਠਾਣੇ ਦੇ।”
- “ਚਲੋ ।”

- “ਅੰਮ੍ਰਿਤਧਾਰੀ ਬੰਦੈ - ਵਲ ਫੇਰੀ ਜਮਾਂ ਈ ਨਹੀਂ ਕਰਦਾ - ਗੱਲ ਸੋਲੁਂ ਆਨੇ ਸੱਚ ਕਹੂ - ਮੈਨੂੰ ਕਈ ਵਾਰੀ ਦਰਬਾਰ ਸਾਹਬ ਮਿਲਿਐ - ਕਈ ਸਿੰਘਾਂ ਦੇ ਕੇਸ ਇਹਨੇ ਲੜੇ ਐ - ਹੈ ਤਾਂ ਤੀਹਾਂ ਕੁ ਸਾਲਾਂ ਦਾ ਈ- ਪਰ ਗੁਰੂ ਨੇ ਸੋਝੀ ਬਹੁਤ ਬਖਸ਼ੀ ਐ - ਬੜੀ ਚੜ੍ਹਦੀ ਕਲਾ ਵਾਲਾ ਸਿੰਘ ਐ ।”

ਸੰਤੂ ਦਾ ਦਿਲ ਟਿਕ ਗਿਆ।

ਉਹ ਗੱਲਾਂ ਬਾਤਾਂ ਕਰਦੇ ਬੇਦੀ ਦੇ ਦਫਤਰ ਆ ਗਏ।

ਗਿਆਨੀ ਨੂੰ ਦੇਖ ਕੇ ਬੇਦੀ ਉਠ ਕੇ ਬਾਹਰ ਆ ਗਿਆ।

- “ਵਾਹਿਗੁਰੂ ਜੀ ਕਾ ਖਾਲਸਾ ॥ ਵਾਹਿਗੁਰੂ ਜੀ ਕੀ ਛਤਹਿ ॥”

ਛਤਹਿ ਦਾ ਜਵਾਬ ਛਤਹਿ ਵਿਚ ਹੀ ਆਇਆ।

- “ਗਿਆਨੀ ਜੀ ਕਮਾਲ ਈ ਕਰ ਦਿੱਤੀ - ਅੱਜ ਕੀੜੀ ਦੇ ਘਰੇ ਨਰਾਇਣ ਕਿਵੇਂ ?” ਬੇਦੀ ਗਿਆਨੀ ਨੂੰ ਜੱਫੀ ਪਾਈ ਖੜਾ ਸੀ।

- “ਬੰਦਾ ਖੁਦਗਰਜ ਐ ਬੇਦੀ ਸਾਹਬ - ਆਪਣੇ ਕੰਮ ਬਿਨਾਂ ਕਿਮੇ ਕੋਲੇ ਨਹੀਂ ਜਾਂਦਾ।”

- “ਕਿਹੜੀਆਂ ਗੱਲਾਂ ਪਏ ਕਰਦੇ ਹੋ - ਧੰਨਭਾਗ ਉਸ ਕੰਮ ਦੇ - ਜਿਹੜਾ ਤੁਹਾਨੂੰ ਸਾਡੇ ਕੋਲ ਖਿਚ ਲਿਆਇਆ - ਹੁਕਮ ਕਰੋ - ਮੇਰੇ ਲਾਇਕ ਕੋਈ ਸੇਵਾ ਦੱਸੋ - ਮੈਂ ਤੁਹਾਡੇ ਕਿਸੇ ਕੰਮ ਆ ਸਕਾਂ ?”

ਗਿਆਨੀ ਨੇ ਸਾਰੀ ਕਹਾਣੀ ਕਹਿ ਸੁਣਾਈ।

ਸੁਣ ਕੇ ਬੇਦੀ ਗੰਭੀਰ ਹੋ ਗਿਆ।

- “ਪੰਜਾਬ ਦੇ ਹਾਲਾਤ ਇਤਨੇ ਖਰਾਬ ਹੁੰਦੇ ਜਾ ਰਹੇ ਨੇ ਗਿਆਨੀ ਜੀ- ਹੁਣ ਵਕੀਲਾਂ-ਅਦਾਲਤਾਂ ਦੀ ਪੁੱਛ ਗਿੱਛ ਘਟਦੀ ਜਾ ਰਹੀ ਐ ਤੇ ਪੁਲੀਸ ਆਪਹੁਦਰੀ ਹੁੰਦੀ ਤੁਰੀ ਜਾਂਦੀ ਐ - ਤੁਸੀਂ ਦੇਖ ਲਈਓ - ਇਕ ਦਿਨ ਐਸਾ ਆਵੇਗਾ ਕਿ ਪੁਲੀਸ ਨੇ ਜੱਜ-ਅਦਾਲਤ ਨੂੰ ਸਮਝਣਾ ਹੀ ਕੱਖ ਨਹੀਂ - ਵਕੀਲ ਤਾਂ ਇਕ ਪਾਸੇ ਰਹੇ।”

- “ਫੇਰ ਬੇਦੀ ਸਾਹਬ - ਮੁੰਡੇ ਦੀ ਖੁਲਾਸੀ ਕਿਵੇਂ ਹੋਉ ?”

- “ਮੈਂ ਠਾਣੇ ਜਾ ਕੇ ਵੇਖ ਲੈਨੈਂ - ਪਰ ਮੈਨੂੰ ਉਮੀਦ ਨਹੀਂ ਬਈ ਛੱਡਣਗੇ - ਨਿਰੰਕਾਰੀ ਕਾਂਡ ਮਗਰੋਂ ਪੁਲੀਸ ਨੂੰ ਸੈਂਟਰ ਵੱਲੋਂ ਹੁਕਮ ਦਿੱਤੇ ਜਾ ਚੁੱਕੇ ਐ ਕਿ ਸਿੱਖਾਂ ਦੀ ਉਠੀ ਲਹਿਰ ਨੂੰ ਤਾਕਤ ਨਾਲ ਕੁਚਲ ਦਿਓ - ਇਸ ਦਾ ਪੂਰਾ ਫਾਇਦਾ ਪੁਲੀਸ ਨੇ ਉਠਾਉਣੈਂ - ਨਿਰਦੋਸ਼ ਫੜ ਕੇ ਕੇਸ ਪਾਉਣੇ ਤੇ ਤਰੱਕੀਆਂ ਲਈ ਰਾਹ ਮੋਕਲਾ ਕਰਨਾ - ਪੈਸਾ ਤਾਂ ਲੋਕ ਵੈਸੇ ਵੀ ਬਥੇਰਾ ਇਹਨਾ ਮਗਰ ਚੁੱਕੀ ਫਿਰਦੇ ਐ।”

- “ਪੰਜ ਹਜਾਰ ਤਾਂ ਏਸੇ ਮੁੰਡੇ ਦੀ ਰਿਹਾਈ ਲਈ ਸਾਬੋਂ ਪਹਿਲਾਂ ਲੈ ਚੁੱਕੇ ਐ ।”

- “ਦੇਖ ਲਿਆ ਨਾਂ ? ਮਜ਼ਬੂਰੀ ਮੂੰਹ ਬੰਦੇ ਨੂੰ ਦੇਣੇ ਪੈਂਦੇ ਐ - ਤੇ ਇਹਨਾਂ ਦਾ ਮੂੰਹ ਪੈਂਦਾ ਜਾਂਦੈ

।”

- “ ਚਲੋ ਠਾਣੇ ਚੱਲਦੇ ਅਂ।”

ਬੇਦੀ ਉਹਨਾਂ ਦੇ ਨਾਲ ਤੁਰ ਪਿਆ।

- “ ਕੀ ਨਾਂ ਐਂ ਮੁੰਡੇ ਦਾ ?”

- “ਹਰਪਾਲ ਸਿੰਘ ।”

- “ਪਿਤਾ ਦਾ ਨਾਂ ?”

- “ਸ. ਸੰਤਾ ਸਿੰਘ ।”

- “ਕਦੋਂ ਗ੍ਰਿਫਤਾਰ ਕਰਕੇ ਲਿਆਏ ਐ ?”

- ” ਅੱਜ ਤੜਕਿਓਂ।”

- “ਤੁਸੀਂ ਬਾਹਰ ਹੀ ਖੜ੍ਹਿਓਂ - ਮੈਂ ਅੰਦਰੋਂ ਪਤਾ ਕਰਕੇ ਆਉਣੈਂ - ਫਿਰ ਦੇਖਾਂਗੇ ।”

ਬੇਦੀ ਅੰਦਰ ਚਲਾ ਗਿਆ।

- “ਆਓ ਜੀ ਬੇਦੀ ਸਾਹਬ - ਕਿਵੇਂ ਆਉਣੇ ਹੋਏ ?”

- “ਬਰਾੜ ਸਾਹਿਬ ਤੁਸੀਂ ਅੱਜ ਸਵੇਰੇ ਇਕ ਹਰਪਾਲ ਸਿੰਘ ਨਾਂ ਦੇ ਲੜਕੇ ਨੂੰ ਗ੍ਰਿਫਤਾਰ ਕਰਕੇ ਲਿਆਏ ਹੋ ।”

- “ਪਹਿਲਾਂ ਵੀ ਬੰਦੇ ਆਏ ਸੀ - ਅਸੀਂ ਕਿਸੇ ਹਰਪਾਲ ਸਿੰਘ ਨਾਂ ਦੇ ਲੜਕੇ ਨੂੰ ਗ੍ਰਿਫਤਾਰ ਨਹੀਂ ਕੀਤਾ - ਦਿਲ ਕਰੇ ਹਵਾਲਾਤਾਂ ਦੇਖ ਲਓ ।”

- “ਪਰ ਸਾਹਬ ਬਹਾਦਰ - ਵਾਰਿਸ ਦਾਅਵਾ ਕਰਦੇ ਐ ।”

- “ਵਾਰਿਸ ਤਾਂ ਵੀਹ ਦਾਅਵੇ ਕਰਨਗੇ - ਅਸੀਂ ਕੀਹਦਾ ਕੀਹਦਾ ਠੇਕਾ ਲੈ ਲਈਏ ? ਤੁਸੀਂ ਹਵਾਲਾਤਾਂ ਦੇਖ ਕੇ ਤਸਲੀ ਕਰ ਲਓ - ਜੇ ਥੋੜੂ ਨਹੀਂ ਇਤਥਾਰ ਤਾਂ ।”

ਬਰਾੜ ਨੇ ਸਿੱਧੀ ਹੀ ਸੁਣਾ ਦਿੱਤੀ।

- “ਬਰਾੜ ਸਾਹਿਬ - ਅਗਰ ਉਸ ‘ਤੇ ਕੋਈ ਦੋਸ਼ ਹੈ ਤਾਂ ਉਹਨੂੰ ਅਦਾਲਤ ਸਾਹਮਣੇ ਪੇਸ਼ ਕਰ ਦਿਓ - ਅਦਾਲਤ ਆਪੇ ਫੈਸਲਾ ਦੇ ਦੇਵੇਗੀ ।”

- “ਜਦੋਂ ਅਸੀਂ ਫੜ ਕੇ ਹੀ ਨਹੀਂ ਲਿਆਏ - ਫਿਰ ਅਦਾਲਤ ‘ਚ ਕੀਹਨੂੰ ਪੇਸ਼ ਕਰ ਦੇਈਏ ? ਥੋੜੂ ਨਹੀਂ ਯਕੀਨ ਤਾਂ ਰੋਜਨਾਮਚਾ ਦੇਖ ਲਓ - ਮੁਣਸ਼ੀ ...!”

- “ ਜੀ ਸਰਕਾਰ ?”

- “ ਆਹ ਬੇਦੀ ਸਾਹਬ ਨੂੰ ਰੋਜਨਾਮਚੇ ਦੇ ਦਰਸ਼ਣ ਪੁਆ ਦੇਹ ।”

- “ਜੀ ਸਰਕਾਰ ।”

ਮੁਣਸ਼ੀ ਰੋਜਨਾਮਚਾ ਚੁੱਕ ਲਿਆਇਆ।

ਪਰ ਬੇਦੀ ਨੇ ਅੱਖ ਨਾ ਕਰੀ। ਉਹ ਠਾਣੇਦਾਰ ਦੀ ਬਦਨੀਤੀ ਨੂੰ ਅਗਾਊਂ ਹੀ ਭਾਂਪਦਾ ਸੀ।

- “ਬਰਾੜ ਸਾਹਬ - ਕਾਨੂੰਨ ਦੇ ਦਾਇਰੇ ‘ਚ ਤਾਂ ਰਹੋ - ਜਿਹੜੇ ਕਾਇਦੇ ਕਾਨੂੰਨ ਦੀ ਕਸਮ ਖਾਧੀ ਐ - ਘੱਟੋ ਘੱਟ ਉਸ ਦੀ ਹੀ ਇੱਜ਼ਤ ਰੱਖੋ - ਜੇ ਪੁਲੀਸ ਹੀ ਕਾਨੂੰਨ ਉਲੰਘਣ ਲੱਗ ਗਈ - ਹਿੰਦੋਸਤਾਨ ਦਾ ਤਾਂ ਫਿਰ ਰੱਬ ਹੀ ਰਾਖਾ ਹੈ।”

ਬਰਾੜ ਹੱਸ ਪਿਆ।

- “ਬੇਦੀ ਸਾਹਬ - ਜਿੱਥੇ ਤੁਹਾਡਾ ਰਾਜ ਖਤਮ ਹੁੰਦੈ - ਹੁਣ ਉਥੋਂ ਸਾਡਾ ਰਾਜ ਸੁਰੂ ਹੁੰਦੈ - ਬੋਡੇ ਵਾਲੇ ਵੇਲੇ ਵਿਹਾਅ ਗਏ - ਹੁਣ ਨਵੇਂ ਸੂਰਜ ਵੱਲ ਤੱਕਣ ਦੀ ਆਦਤ ਪਾਵੇ - ਦੇਖੋ ਨਵਾਂ ਕਾਨੂੰਨ ਕਿਹੜਾ ਸੁਨੇਹਾ ਲੈ ਕੇ ਆਉਂਦੈ ?” ਠਾਣੇਦਾਰ ਨੇ ਵਿੰਅਗ ਕੀਤਾ।

- “ਤੁਹਾਡਾ ਨਵਾਂ ਸੂਰਜ ਤਾਂ ਚੜ੍ਹੁ ਹੀ ਕਾਲਾ, ਸਾਹਬ ਬਹਾਦਰ - ਮੈਨੂੰ ਤਾਂ ਕਦੇ ਕਦੇ ਡਰ ਲੱਗਣ ਲੱਗ ਜਾਂਦੈ - ਜੇ ਸਿੱਖਾਂ ਦੀ ਸੀ. ਆਈ. ਡੀ ਕਰਨੀ ਐਂ ਤਾਂ ਸਿੱਖ ਨੇ ਕਰਨੀ ਐਂ - ਜੇ ਸਿੱਖ ਨੂੰ ਗੋਲੀ ਮਰਵਾਉਂਣੀ ਐਂ ਤਾਂ ਸਿੱਖ ਨੇ ਮਰਵਾਉਂਣੀ ਐਂ - ਇਹ ਭਰਾ ਮਾਰੂ ਜੰਗ ਕਿੱਥੋਂ ਕੁ ਤੱਕ ਕੌਮ ਨਾਲ ਨਿਭੂ ?”

- “.....।” ਠਾਣੇਦਾਰ ਨਿਰੁੱਤਰ ਹੋ ਗਿਆ।

- “ਸਾਹਿਬ ਬਹਾਦਰ - ਜੇ ਡੋਗਰੇ ਗੱਦਾਰੀ ਨਾ ਕਰਦੇ - ਅੱਜ ਪਤਾ ਨਹੀਂ ਕਿੱਥੋਂ ਤੱਕ ਸਿੱਖ ਰਾਜ ਦੇ ਬੋਲ ਬਾਲੇ ਹੋਣੇ ਸੀ - ਇਤਿਹਾਸ ਗਵਾਹ ਹੈ - ਸਿੱਖ ਕੌਮ ਨੂੰ ਸਿੱਖਾਂ ਨੇ ਈ ਰਗੜਾ ਲਾਇਐ - ਹੋਰ ਕੋਈ ਇਹਦਾ ਪੱਤਾ ਨਹੀਂ ਸੀ ਹਿਲਾ ਸਕਦਾ - ਜੇ ਪਹਾੜਾ ਸਿੱਖ ਹੋਰੀਂ ਫਰੰਗੀ ਦੀ ਝੋਲੀ ਨਾ ਛਿੱਗਦੇ - ਅੱਜ ਵੀ ਸ਼ੇਰੇ-ਪੰਜਾਬ ਦੇ ਰਾਜ ਦੇ ਸੰਸਾਰ ਵਿਚ ਡੰਕੇ ਵੱਜਦੇ ।”

ਬੇਦੀ ਸੱਚੀਆਂ ਆਖ ਕੇ ਬਾਹਰ ਆ ਗਿਆ।

ਉਸ ਦਾ ਲਟਕਿਆ ਚਿਹਰਾ ਦੇਖ ਕੇ ਸੰਤੁ ਹੋਰਾਂ ਦੇ ਮੱਬੇ ਠਣਕੇ ।

- “ਕਿਵੇਂ ਬਣੀ ?”

- “ਪੁਲਸ ਬਦਨੀਤੀ ‘ਤੇ ਆਈ ਵੀ ਐ ।”

- “ਹੁਣ ਫੇਰ ?” ਸੰਤੁ ਦੇ ਗੋਡੇ ਕੰਬਣ ਲੱਗ ਪਏ। ਮੱਬੇ ਤੋਂ ਪਸੀਨੇ ਦੀ ਛੱਲ ਛੁਟੀ ।

- “ਹੁਣ ਇਕੋ ਰਾਹ ਐ - ਰਿਪੋਰਟ ਬਣਾ ਕੇ ਅਖਬਾਰਾਂ ਦੇ ਦਫਤਰਾਂ ਨੂੰ ਤੋਰੋ - ਗਵਰਨਰ, ਪੁਲੀਸ ਮੁਖੀ ਤੇ ਮੁੱਖ ਮੰਤਰੀ ਨੂੰ ਤਾਰਾਂ ਦਿੱਤੀਆਂ ਜਾਣ - ਸ਼ਾਇਦ ਕੋਈ ਮਿਹਨਤ ਪੱਲੇ ਪੈ ਜਾਵੇ - ਨਹੀਂ ਬਰਾੜ ਤਾਂ ਲੱਤ ਈ ਨਹੀਂ ਹੇਠਾਂ ਲਾਉਂਦਾ - ।”

ਉਹਨਾਂ ਨੇ ਰਿਪੋਰਟਾਂ ਤਿਆਰ ਕਰਕੇ ਅਖਬਾਰਾਂ ਦੇ ਦਫਤਰਾਂ ਨੂੰ ਭੇਜ ਦਿੱਤੀਆਂ । ਗਵਰਨਰ, ਪੁਲੀਸ ਮੁਖੀ ਅਤੇ ਮੁੱਖ ਮੰਤਰੀ ਨੂੰ ਤਾਰਾਂ ਕਰ ਦਿੱਤੀਆਂ । ਜਿਹਨਾਂ ਵਿਚ ਹਰਪਾਲ ਦੇ ਨਿਰਦੋਸ਼ ਹੋਣ ਦਾ ਵੇਰਵਾ ਪਾਇਆ ਸੀ ਅਤੇ ਪੁਲੀਸ ਦੇ ਗ੍ਰਿਫਤਾਰੀ ਤੋਂ ਮੁਨਕਰ ਹੋਣ ਦਾ ਬ੍ਰਿਤਾਂਤ ਵੀ ਲਿਖਿਆ ਸੀ।

ਉਹ ਹਾਰੇ ਹੁਟੇ ਪਿੰਡ ਨੂੰ ਤੁਰ ਪਏ।

ਦਿਨ ਛਿਪਣ ਤੋਂ ਪਹਿਲਾ ਸਰਪੰਚ ਠਾਣੇ ਪੁੱਜ ਗਿਆ।

- “ਆ ਸਰਪੰਚਾ - |”
- “ਮੇਰੇ ਕੋਲੇ ਸਵੇਰੇ ਬੰਦੇ ਆਏ ਸੀ।”
- “ ਪਹੁੰਚ ਗਏ ਸੀ - ਪਹਿਲਾਂ ਆਪ ਆਏ - ਫੇਰ ਵਕੀਲ ਭੇਜ ਦਿੱਤਾ ।”
- “ਤੁਸੀਂ ਗਿਆਨੀ ਨੂੰ ਹੱਥ ਪਾਓ - ਉਹ ਅੰਬਰਸਰ ਅੱਤਵਾਦੀਆਂ ਨੂੰ ਮਿਲਦੈ ।” ਸਰਪੰਚ ਨੇ ਇਕ ਨਵੀਂ ਈ ਅਕਾਸ਼ਵਾਣੀ ਸੁਣਾਈ।
 - “ਤੂੰ ‘ਕੱਲੇ ਗਿਆਨੀ ਦੀ ਗੱਲ ਕਰਦੇਂ ? ਅਸੀਂ ਬੇਦੀ ਨੂੰ ਵੀ ਘੜੀਸ ਲੈਣੈਂ - ਬੱਸ ਬੋੜੇ ਜਿਹੇ ਸਹੀ ਮੌਕੇ ਦੀ ਜ਼ਰੂਰਤ ਐਂਹਾਂ” ਠਾਣੇਦਾਰ ਬੋਲਿਆ।
 - “ਕੀ ਕਿਹੈ ? ਤੁਸੀਂ ਵਕੀਲ ਨੂੰ ਵੀ ਫੱਤੋਗੇ ?” ਸਰਪੰਚ ਦਾ ਮੂੰਹ ਆਲੇ ਵਾਂਗ ਅੱਡਿਆ ਰਹਿ ਗਿਆ।
 - “ਤੂੰ ਦੇਖੀ ਚੱਲ ਰੰਗ ਕਰਤਾਰ ਦੇ - ਸਾਨੂੰ ਸਿਰਫ ਨਵੀਆਂ ਹਦਾਇਤਾਂ ਦੀ ਹੀ ਉਡੀਕ ਐ - ਫਿਰ ਜੜ ਦਿਆਂਗੇ ਕੋਕੇ ।”
 - “ਦੇਖਿਓ ਕਿਤੇ ਮਹਾਤੜ ਨੂੰ ਨਾ ਵਲ ਧਰੋਂ - ਬੋਡੇ ਤੇ ਇਤਥਾਰ ਵੀ ਕੋਈ ਨਹੀਂ ।” ਸਰਪੰਚ ਦਿਲੋਂ ਡਰ ਗਿਆ।
 - “ਤੈਨੂੰ ਜਮਾਂ ਨਹੀਂ ਕੱਖ ਆਖਦੇ - ਪਰ ਇਕ ਗੱਲ ਸੁਣਲੈ ਅੰਦਰ ਆ ਕੇ ।”
 - ਠਾਣੇਦਾਰ ਉਸ ਨੂੰ ਅੰਦਰ ਲੈ ਗਿਆ।
 - “ਟਾਈਮ ਬੜਾ ਖਤਰਨਾਕ ਆਉਂਦਾ ਜਾ ਰਿਹੈ - ਨਵੇਂ ਆਰਡਰ ਆਉਣ ਈ ਆਲੇ ਐ - ਪੰਜਾਬ ਦਾ ਮਸਲਾ ਬੁਰੀ ਤਰ੍ਹਾਂ ਹਿੱਲ੍ਹ - ਨੁਕਸਾਨ ਪੁਲਸ ਤੇ ਅੱਤਿਵਾਦੀਆਂ ਦਾ - ਦੋਨਾਂ ਦਾ ਈ ਹੋਣੈਂ - ਕੋਈ ਤੇਰੇ ਪਿੰਡ ਤੱਤੇ ਪੈਰਾਂ ਆਲਾ ਦਿਸੇ - ਤੁਰੰਤ ਖਬਰ ਕਰੀਂ - ਇਹਨਾਂ ਤੇ ਇਨਾਮ ਵੀ ਰੱਖੇ ਜਾਣਗੇ ।”
 - “ਜਿਨੀਆਂ ਨੇ ਅੰਮ੍ਰਿਤ ਛਕਿਐ - ਸਭ ਤੱਤੇ ਪੈਰਾਂ ਆਲੇ ਈ ਐ - ਮੂੰਹੋ ਅੱਗ ਵਰਾਉਂਦੇ ਐ ।”
 - “ਬੱਸ ਖਿਆਲ ਰੱਖੀਂ - ਜੇ ਕੋਈ ਤੇਰਾ ਕੰਮ ਹੋਇਆ - ਸਿੱਧਾ ਈ ਮੇਰੇ ਕੋਲੇ ਪਹੁੰਚੀਂ।”
 - “ਜਿਨੇ ਵੀ ਮੁੰਡੇ ਅੰਮ੍ਰਿਤ ਛਕਦੇ ਐ - ਉਹ ਗਿਆਨੀ ਦੀ ਪੁੱਠ ਕਰਕੇ ਈ ਛਕਦੇ ਐ - ਇਕ ਗੁਰਮਖ ਸਿਉਂ ਦਾ ਮੁੰਡਾ ਐ ਸਾਡੇ ਪਿੰਡ - ਦਰਬਾਰ ਸਾਹਿਬ ਈ ਰਹਿੰਦੈ - ਉਹ ਤਾਂ ਪਤੰਦਰ ਮੂੰਹ ‘ਚੋਲਾਟਾਂ ਈ ਛੱਡਦੈ - ।”
 - “ਕੋਈ ਰੀਜ਼ਨ ? ਕੋਈ ਖਾਸ ਰਾਜ ?”
 - “ਖਾਸ ਰਾਜ ਤਾਂ ਇਹ ਐ - ਬਈ ਉਹਦਾ ਵੱਡਾ ਭਰਾ ਗੁਰਜੀਤ ਅੰਬਰਸਰ ਨਿਰੰਕਾਰੀ ਕਾਂਡ ‘ਚ ਮਾਰਿਆ ਗਿਆ ਸੀ - ਬੱਸ ਉਦੋਂ ਦਾ ਇਹ ਪੈਰਾਂ ਹੇਠੋਂ ਮਿੱਟੀ ਕੱਢਣੋਂ ਨਹੀਂ ਹੱਟਦਾ - ਜਿੱਦੋਂ ਕੋਈ ਕਾਰਾ ਕੀਤਾ - ਵੱਡਾ ਈ ਕਰੂ - ਇਹ ਮੇਰੀ ਗੱਲ ਯਾਦ ਰੱਖੀਂ ।”

- “ਕੀਹਦਾ ਮੁੰਡਾ ਐ ?”
- “ਗੁਰਮਖ ਸਿਉਂ ਦਾ ।”
- “ਨਾਂ ਕੀ ਐ ?”
- “ਹਰਦੀਪ ।”
- “ਜਿੱਦੇਂ ਪਿੰਡ ਆਇਆ ਖਬਰ ਕਰੀਂ - ਧੋ ਦਿਆਂਗੇ ਧੋਣੇ ।”
- “ਹਰਪਾਲ ਦਾ ਕੀ ਕਰਨੈਂ ?”
- “ਅਜੇ ਕੁਛ ਨਹੀਂ ਕਰਨਾ ।”
- “ਰੱਖਿਆ ਕਿੱਥੇ ਐ ?”
- “ਕਿਤੇ ਬਾਹਰ ਸੇਫ਼ ਜਗਾਹ 'ਤੇ ਰੱਖਿਐ - ਟਾਈਮ ਆਊਣ ਤੇ ਵਰਤਾਂਗੇ - ਇਹ ਮੁੰਡੇ ਤਾਂ ਸਰਪੈਂਚਾ ਸੋਨੇ ਦਾ ਆਂਡਾ ਦੇਣ ਵਾਲੀਆਂ ਮੁਰਗੀਏਂ - ਇਹਨਾਂ ਨੂੰ ਤਾਂ ਈਦ 'ਤੇ ਈ ਹਲਾਲ ਕਰਾਂਗੇ ।”
- “ਕਰ ਲਈਓ ।”

ਸਰਪੰਚ ਉਠ ਖੜ੍ਹਿਆ ।

- “ਮੇਰੀ ਗੱਲ ਸਰਪੈਂਚਾ ਯਾਦ ਰੱਖੀਂ ।”
- “ਜਮਾਂ ਈ ਨਹੀਂ ਭੁੱਲਦਾ ।”

ਸਰਪੰਚ ਤੁਰ ਗਿਆ।

ਧੱਕੇਸ਼ਾਹੀਆਂ, ਨਿਰਦੋਸ਼ ਗ੍ਰਿਫਤਾਰੀਆਂ ਅਤੇ ਫਿਰ ਤਸ਼ਦਦ ਦਾ ਅਜਿਹਾ ਦੌਰ ਚੱਲਿਆ ਕਿ ਮੁੰਡੇ ਨਾ ਚਾਹੁੰਦੇ ਹੋਏ ਵੀ ਧੜਾਧੜ ਲਹਿਰ ਵਿਚ ਆ ਡਿੱਗੇ । ਕਈ ਪੁਲੀਸ ਵਧੀਕੀਆਂ ਦੇ ਸਤਾਏ ਘਰੋਂ ਭਗੋੜੇ ਹੋ ਗਏ।

ਖੱਟੇ ਮੋਟਰ ਸਾਈਕਲਾਂ ਵਾਲੇ ਮੁੰਡਿਆ ਦੀ ਭਰਮਾਰ ਹੋ ਗਈ। ਨਿਰੰਕਾਰੀਆਂ ਅਤੇ ਪੁਲੀਸ ਵਾਲਿਆਂ ਦੇ ਕਤਲ ਇਕ ਦਮ ਜੋਰ ਫੜ ਗਏ।

ਗੱਲ ਕੀ ਪੰਜਾਬ ਵਿਚ ਅਜਿਹਾ ਗਦਰ ਮੱਚਿਆ ਕਿ ਨੌਜਵਾਨ ਮੁੰਡੇ ਸ਼ਰੇਆਮ ਹਥਿਆਰ ਲੈ ਕੇ ਵਾਹਨਾਂ 'ਤੇ ਘੁੰਮਣ ਲੱਗ ਪਏ।

‘ਫਰਜੀ’ ਮੁਕਾਬਲਿਆਂ ਨੇ ਲਹਿਰ ਨੂੰ ਹੋਰ ਜੋਸ਼ ਚਾਹਿੰਦਿਆ ਸੀ। ਕਿਸੇ ਨਹਿਰ ਜਾਂ ਕੱਸੀ ਜਾਂ ਪੁਲ ‘ਤੇ ਖੜ੍ਹੁ ਕੇ ਮਰਨ ਦੀ ਵਜਾਏ ਮੁੰਡੇ ਮੈਦਾਨਿ-ਜੰਗ ਵਿਚ ਮਰਨ ਨੂੰ ਤਰਜੀਹ ਦਿੰਦੇ ਸਨ।

ਸਵੇਰੇ ਚਾਰ ਵਜੇ ਸੰਤੁ ਦਾ ਦਰਵਾਜ਼ਾ ਖੜਕਿਆ । ਜਿਵੇਂ ਸੰਤੁ ਜਾਗਦਾ ਹੀ ਪਿਆ ਸੀ। ਉਸ ਨੇ ਇਕ ਦਮ “ਖੋਲ੍ਹਦੈ” ਕਿਹਾ, “ਖੋਲ੍ਹਦੈ ਪਾਲਿਆ!”

ਜਦੋਂ ਉਸ ਨੇ ਉਭੜਵਾਹੇ ਦਰਵਾਜ਼ਾ ਖੋਲ੍ਹਿਆ ਤਾਂ ਪੁਲੀਸ ਦੀ ਜੀਪ ਦੇਖ ਕੇ ਇਕ ਕਰਮ ਪਿੱਛੇ ਹਟ ਗਿਆ।

ਪਹਿਰ ਦੇ ਤੜਕੇ ਉਸ ਨੂੰ ਜੀਪ, ਟੈਂਕ ਵਰਗੀ ਲੱਗੀ ਸੀ।

- “ਕੀ ਗੱਲ ਐ ?” ਉਸ ਨੇ ਡੌਰ ਭੋਰਿਆਂ ਵਾਂਗ ਸਿਪਾਹੀ ਨੂੰ ਪੁੱਛਿਆ।
- “ਪੱਕੀ ਨਹਿਰ ਕੋਲੇ ਤਿੰਨ ਮੁੰਡੇ ਮੁਕਾਬਲੇ ‘ਚ ਮਾਰੇ ਗਏ - ਜਾ ਕੇ ਪਛਾਣ ਕਰੋ - ਬੋਡਾ ਮੁੰਡਾ ਤਾਂ ਨਹੀਂ ਵਿਚ ?” ਭੂਤ ਵਰਗਾ ਸਿਪਾਹੀ ਮਫ਼ਲਰ ਨਾਲ ਬੰਨ੍ਹੇ ਮੂੰਹ ‘ਚੋਂ ਬੋਲ ਰਿਹਾ ਸੀ।
- “ਉਏ ਦੁਸ਼ਟੋ ! ਉਹਨੂੰ ਤਾਂ ਤੁਸੀਂ ਘਰੋਂ ਫੜ ਕੇ ਲੈ ਗਏ ਸੀ - ਫਿਰ ਉਹ ਮੁਕਾਬਲੇ ‘ਚ ਕਿਵੇਂ ਮਾਰਿਆ ਗਿਆ ?”
- “ਜਲਦੀ ਪਹੁੰਚੋ ।”
- ਜੀਪ ਜਿਵੇਂ ਆਈ ਸੀ, ਉਵੇਂ ਹੀ ਹਨ੍ਹੇਰੀ ਵਾਂਗ ਮੁੜ ਗਈ।
ਸੰਤੂ ਦੇ ਦਿਮਾਗ ਵਿਚ ਘੜਿਆਲ ਖੜਕ ਰਹੇ ਸਨ। ਉਸ ਦਾ ਸਰੀਰ ਸੁੰਨ ਹੁੰਦਾ ਜਾ ਰਿਹਾ ਸੀ।
ਫਿਰ ਉਸ ਨੂੰ ਪਤਾ ਨਹੀਂ ਕੀ ਸੁੱਝਿਆ ? ਡਰੇ ਬੋਤੇ ਵਾਂਗ ਗਿਆਨੀ ਪੂਰਨ ਸਿੰਘ ਦੇ ਘਰ ਨੂੰ ਦੌੜ ਪਿਆ।
- “ਗਿਆਨੀ ਜੀ।”
- “ਆਇਆ ਸੰਤੂ ।”
- “ਜਲਦੀ ਬਾਰ ਖੋਲ੍ਹੋ -।”
- “ਕੀ ਗੱਲ ਹੋ ਗਈ ?” ਗਿਆਨੀ ਨੇ ਦਰਵਾਜ਼ਾ ਖੋਲ੍ਹਿਆ ਪੁੱਛਿਆ।
- “ਜਿਹੜੀ ਗੱਲ ਦਾ ਡਰ ਸੀ ਹੋ ਗਈ- ਹਰਪਾਲ ਬੁੱਚੜਾਂ ਨੇ ਪੱਕੀ ਨਹਿਰ ‘ਤੇ ਮਾਰਤਾ ਲਿਜਾ ਕੇ।” ਸੰਤੂ ਨੇ ਧਾਹ ਮਾਰੀ।
- “ਤੈਨੂੰ ਕੀ ਪਤੈ ?” ਗਿਆਨੀ ਦੇ ਪੈਰਾਂ ਹੇਠੋਂ ਜ਼ਮੀਨ ਤਿਲੁਕੀ। ਰੋਂਦਾ ਸੰਤੂ ਉਸ ਤੋਂ ਜ਼ਰਿਆ ਨਹੀਂ ਗਿਆ ਸੀ।
- “ਹੁਣੇ ਪੁਲਸ ਆਈ ਸੀ - ਕਹਿੰਦੇ ਪੱਕੀ ਨਹਿਰ ਕੋਲੇ ਤਿੰਨ ਮੁੰਡੇ ਮੁਕਾਬਲੇ ‘ਚ ਮਾਰੇ ਗਏ - ਜਾ ਕੇ ਪਛਾਣ ਕਰੋ - ਮੈਨੂੰ ਮੈਦ ਐ ਜਮਦੂਤਾਂ ਨੇ ਆਪਣਾ ਪਾਲਾ ਮਾਰਤਾ।”
- “ਕੀ ਪਤੈ ਉਹਨਾਂ ‘ਚ ਆਪਣਾ ਹਰਪਾਲ ਹੈ ਵੀ ਕਿ ਨਹੀਂ ?” ਗਿਆਨੀ ਨੇ ਸੱਚ ਤੋਂ ਉੱਗਲ ਚੁੱਕਦਿਆਂ, ਦਿਲ ਨੂੰ ਫੋਕਾ ਧਰਵਾਸ ਦਿੱਤਾ।
- “ਗਿਆਨੀ ਜੀ - ਜੇ ਆਹ ਗੱਲ ਨਾਂ ਹੁੰਦੀ - ਉਹ ਪਹਿਰ ਦੇ ਤੜਕੇ ਕੀ ਕਰਨ ਆਉਂਦੇ ? ਮੇਰਾ ਮੱਚੜਾ ਦਿਲ ਕਹਿੰਦੈ ਬਈ ਭਾਣਾ ਤਾਂ ਇਹਨਾਂ ਨੇ ਵਰਤਾ ਦਿੱਤਾ ।”
- ਉਹਨਾਂ ਸਾਈਕਲ ਲਏ ਅਤੇ ਪੱਕੀ ਨਹਿਰ ਨੂੰ ਚਾਲੇ ਪਾ ਦਿੱਤੇ।
ਪੱਕੀ ਨਹਿਰ ਇੱਥੋਂ ਪੰਦਰਾਂ ਮੀਲ ਸੀ।
ਉਹ ਚਾਨਣ ਹੋਣ ਤੱਕ ਪੱਕੀ ਨਹਿਰ ਤੇ ਪੁੱਜ ਗਏ। ਸਫੈਦਿਆਂ ਵਿਚ ਘਿਰੀ ਸੁੰਨੀ ਨਹਿਰ ਕੋਲੋਂ ਡਰ ਆਉਂਦਾ ਸੀ। ਇਸ ਦੇ ਪੰਜ - ਪੰਜ ਕਿਲੋ ਮੀਟਰ ਤੱਕ ਕੋਈ ਪਿੰਡ ਨਹੀਂ ਲੱਗਦਾ ਸੀ।
ਪੁਲ ਤੋਂ ਬੋਤਾ ਹਟਵੀਆਂ ਪੁਲੀਸ ਦੀਆਂ ਦੋ ਜ਼ਿਪਸੀਆਂ ਅਤੇ ਇਕ ਟਰੱਕ ਖੜਾ ਸੀ। ਤਿੰਨ

ਮੁੰਡਿਆਂ ਦੀਆਂ ਲਾਸ਼ਾਂ ਦੁਆਲੇ ਪੰਦਰਾਂ ਕੁ ਪੁਲਸ ਵਾਲੇ ਘੋਰਾ ਘੱਤੀ ਖੜ੍ਹੇ ਸਨ।

ਗਿਆਨੀ ਅਤੇ ਸੰਤੂ ਨੂੰ ਦੇਖ ਕੇ ਪੁਲਸ ਵਾਲਿਆਂ ਨੇ ਕੋਈ ‘ਘੁਸਰ-ਮੁਸਰ’ ਕੀਤੀ। ਜਦ ਗਿਆਨੀ ਅਤੇ ਸੰਤੂ ਲਾਸ਼ਾਂ ਦੇ ਨੇੜੇ ਆਏ ਤਾਂ ਸਿਪਾਹੀਆਂ ਨੇ ਲੰਘਣ ਲਈ ਜਗਾਹ ਬਣਾ ਦਿੱਤੀ।

- “ਗਿਆਨੀ ਜੀ - ਆਹ ਤਾਂ ਆਪਣੇ ਆਲਾ ਹਰਪਾਲ ਸਿਉਂ ਪਿਆ।” ਸੰਤੂ ਭੁੱਬ ਮਾਰ ਕੇ ਪੁੱਤ ਦੀ ਲਾਸ਼ ‘ਤੇ ਡਿੱਗ ਪਿਆ।

ਹਰਪਾਲ ਦੀ ਲਾਸ਼ ਛਾਤੀ ਕੋਲੋਂ ਖਿਲਰੀ ਪਈ ਸੀ। ਉਸ ਦੀਆਂ ਪੱਥਰਾਈਆਂ ਅੱਖਾਂ ਅੱਧੀਆਂ ਖੁੱਲ੍ਹੀਆਂ ਸਨ। ਮੂੰਹ ਅਤੇ ਨੱਕ ‘ਚੌਂ ਖੂਨ ਵਗ ਕੇ ਸੁੱਕ ਗਿਆ ਸੀ।

- “ਖੋਹ ਲਿਆ ਬੁੜ੍ਹਾਪੇ ਦਾ ਆਸਰਾ ਮੇਰਾ ਬੁੱਚੜਾਂ ਨੇ, ਗਿਆਨੀ ਜੀ।”

- “.....।”

- “ਤੋੜਤੀ ਮੇਰੀ ਬੁੜ੍ਹਾਪੇ ਦੀ ਡੰਗੇਰੀ ਉਏ ਮੇਰਿਆ ਡਾਢਿਆ ਰੱਬਾ.....!” ਸੰਤੂ ਨੇ ਵੈਣ ਪਾਉਣੇ ਸੁਰੂ ਕਰ ਦਿੱਤੇ।

ਗਿਆਨੀ ਦੀ ਸਾਊ-ਬੀਬੀ ਦਾਹੜੀ ਉਪਰੋਂ ਦੀ ਹੰਝੂ ‘ਤਰਿੱਪ - ਤਰਿੱਪ’ ਵਗ ਰਹੇ ਸਨ।

- “ਬਾਬਾ ਲਾਸ਼ ਲਿਜਾਣ ਦਾ ਪ੍ਰਬੰਧ ਕਰੋ - ਦੂਜਿਆਂ ਦੇ ਵਾਰਿਸ ਵੀ ਆਉਣ ਵਾਲੇ ਐ।”

- “ਲਾਸ਼ ਅਸੀਂ ਸੈਕਲ 'ਤੇ ਤਾਂ ਲਿਜਾਣੋਂ ਰਹੇ।” ਗਿਆਨੀ ਤਾਅ ਖਾ ਗਿਆ।

- “ਉਏ ਇਹੋ ਮਾਰ ਕਾਹਤੋਂ ਦਿੱਤਾ ਦੁਸ਼ਮਣੋਂ - ਇਹ ਵੀ ਦੱਸ ਦਿਓ...?” ਸੰਤੂ ਬਿਲਕਿਆ।

- “ਇਹਨੂੰ ਮੇਰੇ ਸੇਰ ਨੂੰ ਤਾਂ ਤੁਸੀਂ ਘਰੋਂ ਫੜ ਕੇ ਲਿਆਏ ਸੀ ?”

- “ਇਹਦਾ ਕਸੂਰ ਤਾਂ ਮੇਰੇ ਪੱਲੇ ਪਾ ਦਿਓ - ਐਮੇਂ ਵਾਧੂ ਮੇਰਾ ਸੋਨੇ ਅਰਗਾ ਪੁੱਤ ਗੋਲੀਆਂ ਨਾਲ ਭੁੰਨ ਦਿੱਤਾ।” ਸੰਤੂ ਲਾਸ਼ ਤੇ ਪਿਆ ਧਰਤੀ ਕੁੱਟੀ ਜਾ ਰਿਹਾ ਸੀ।

ਗਿਆਨੀ ਬੇਸੁਰਤ ਜਿਹਾ ਹੋਇਆ ਖੜ੍ਹਾ ਸੀ।

- “ਉਏ ਠਾਣੇਦਾਰਾ - ਕਿਹੜੇ ਜਨਮ ਦਾ ਬਦਲਾ ਲਿਆ ਐ ਉਏ ਤੂੰ ਮੇਰੇ ਕੋਲੋਂ ? ਇਹਦੀ ਮਾਂ ਤਾਂ ਇਹਨੂੰ ਦੇਖ ਕੇ ਉਂਈਂ ਸਾਹ ਸਤ ਛੱਡ ਜਾਉ ਉਏ - ਜੀਹਨੇ ਲਹੁ ਦੀਆਂ ਘੁੱਟਾਂ ਪਿਆ-ਪਿਆ ਕੇ ਪਾਲਿਐ ਇਹਨੂੰ।”

- “ਬਾਬਾ - ਜੇ ਰੌਲਾ ਗੌਲਾ ਕਰੇਂਗਾ - ਤੈਨੂੰ ਇਹਦੀ ਲਾਸ਼ ਵੀ ਨਹੀਂ ਮਿਲਣੀ - ਜੇ ਲਿਜਾ ਸਕਦੇ ਓਂ ਤਾਂ ਤੁਰੰਤ ਲਾਸ਼ ਲੈ ਜਾਓ।” ਹੌਲਦਾਰ ਨੇ ਤਾਕੀਦ ਕੀਤੀ।

- “ਕਿਉਂ ? ਕਾਹਤੋਂ ਲਾਸ਼ ਨਹੀਂ ਮਿਲਣੀ ? ਤੁਸੀਂ ਹੁਣ ਹੋਰ ਕੁਛ ਬਣਾਉਣੈਂ ਇਹਦਾ ?” ਸੰਤੂ ਕਰੋਧ ਨਾਲ ਮੁੱਠੀਆਂ ਮੀਟ ਕੇ ਉਠ ਖੜ੍ਹਿਆ।

ਗਿਆਨੀ ਨੇ ਉਸ ਦਾ ਮੋਢਾ ਦੱਬ ਲਿਆ।

- “ਸੱਚ ਨੂੰ ਬਹੁਤਾ ਨਹੀਂ ਖੁਰਚੀਦਾ ਸੰਤੂ - ਬੜਾ ਕੌੜਾ ਹੁੰਦੈ - ਗੁਰੂ ਬਾਜ਼ਾਂ ਵਾਲੇ ਦਾ ਭਾਣਾ ਮੰਨ - ਪਾਈ ਭਾਜੀ ਗੁਰੂ ਈ ਮੋੜ੍ਹਗਾ।”

ਸੰਤੂ ਦੇ ਹਰਖ ਤੇ ਪਾਣੀ ਪੈ ਗਿਆ।

- “ਹੌਲਦਾਰ ਸਾਹਬ - ਇਕ ਬੇਨਤੀ ਮੰਨੋਂ - ਤੁਸੀਂ ਲਾਸ਼ ਸ਼ਹਿਰ ਤੱਕ ਅੱਪੜਦੀ ਕਰ ਦਿਓ - ਅੱਗੋਂ ਆਸੀਂ ਆਪੇ ਲੈ ਜਾਵਾਂਗੇ ।” ਗਿਆਨੀ ਨੇ ਕਿਹਾ।

ਹੌਲਦਾਰ, ਠਾਣੇਦਾਰ ਨਾਲ ਸਲਾਹ ਕਰਨ ਤੁਰ ਗਿਆ।

- “ਜਿਪਸੀ ‘ਚ ਲੱਦ ਕੇ ਦਫ਼ਾ ਕਰ ਆਓ - ਇਕ ਪਿਆਲ ਰੱਖਿਓ ਕਿ ਲਾਅਸ਼ ਪੋਸਟ ਮਾਰਟਮ ਵਾਸਤੇ ਨਾ ਹਸਪਤਾਲ ਲੈ ਜਾਣ ।” ਠਾਣੇਦਾਰ ਨੇ ਕੰਨ ਕੀਤੇ । ਅਗਾਊਂ ਡਰ ਦੱਸਿਆ।

- “ਫੇਰ ਫਾਹਾ ਈ ਨਾ ਵੱਢੀਏ - ਜਿਪਸੀ ‘ਚ ਪਾ ਕੇ ਇਹਦੇ ਪਿੰਡ ਈ ਛੱਡ ਆਉਂਨੇ ਐਂ।”

- “ਪਿੰਡ ਆਲੇ ਨਾ ਭੁਸਰ ਕੇ ਬੋਨੂੰ ਪੈ ਜਾਣ? ਕੀਹਨੂੰ ਕੀਹਨੂੰ ਅੰਦਰ ਕਰਦੇ ਫਿਰਾਂਗੇ ?” ਠਾਣੇਦਾਰ ਬੜਾ ਹੀ ਚਤੁਰ ਬੰਦਾ ਸੀ।

- “ਫੇਰ ਸ਼ਹਿਰ ਈ ਛੱਡ ਆਉਂਨੇ ਐਂ - ਅੱਗੇ ਆਪੇ ਕੋਈ ਪ੍ਰਬੰਧ ਕਰਕੇ ਲੈ ਜਾਣਗੇ ।”

- “ਆਪਣਾ ਠੇਕਾ ਤਾਂ ਨਹੀਂ ਲਿਆ?”

ਹੌਲਦਾਰ ਉਹਨਾਂ ਕੋਲ ਆ ਗਿਆ।

- “ਚੱਲੋ ਬੋਨੂੰ ਸ਼ਹਿਰ ਪਹੁੰਚਾ ਆਉਂਨੇ ਐਂ - ਗਾਂਹਾ ਕੋਈ ਜੁਗਾੜ ਆਪ ਕਰ ਲਿਓ ।”

ਉਹਨਾਂ ਲਾਸ਼ ਅਤੇ ਸਾਈਕਲ ਜਿਪਸੀ ਵਿਚ ਰੱਖੇ ਅਤੇ ਸ਼ਹਿਰ ਆ ਗਏ । ਉਥੋਂ ਗਿਆਨੀ ਨੇ ਇਕ ਟਰੱਕ ਕਿਰਾਏ ਉਪਰ ਲੈ ਲਿਆ।

ਜਦੋਂ ਲਾਸ਼ ਪਿੰਡ ਪਹੁੰਚੀ ਤਾਂ ਸਾਰੇ ਪਿੰਡ ਨੂੰ ਹੌਲ ਪੈ ਗਿਆ। ਹੱਥਾਂ ਦੇ ਭਾਂਡੇ ਛੁੱਟ ਗਏ।

ਸਾਰਾ ਪਿੰਡ ਹੀ ਦਹਿਲ ਗਿਆ ਸੀ।

ਜੁਆਨ ਪੁੱਤਰ ਦੀ ਲਾਸ਼ ਦੇਖ ਕੇ ਮੇਲੋਂ ਫੁੜਕ ਗਈ। ਉਸ ਦਾ ਵਸਦਾ-ਰਸਦਾ ਜਹਾਨ ਉਜੜ ਗਿਆ ਸੀ। ਉਸ ਦੇ ਬੋਟ ਨੂੰ ਅਚਿੰਤੇ ਹੀ ਬਾਜ ਆ ਪਏ ਸਨ।

ਹਰਪਾਲ ਦੀ ਮਾਂ ਮੇਲੋ, ਕੰਧਾਂ ਨਾਲ ਟੱਕਰਾਂ ਮਾਰ ਰਹੀ ਸੀ। ਜੋਗਿੰਦਰ ਨੂੰ ਦੰਦਲਾਂ ਪੈ ਰਹੀਆਂ ਸਨ।

ਸੰਤੂ ਦੀ ਰੂਹ ਹੀ ਉਡ ਗਈ ਸੀ।

ਘਰ ਵਿਚ ਰੋਣ ਪਿੱਟਣ ਦਾ ਮਾਹੌਲ ਸੀ।

ਬਨੇਰੇ ਤੇ ਕਹਿਰ ਦੀ ਮੌਤ ਕੂਕ ਰਹੀ ਸੀ।

ਪੈਂਦੇ ਕੀਰਨੇ ਕਾਲਜਾ ਪਾੜਦੇ ਸਨ।

ਹਰਪਾਲ ਦੀ ਲਾਸ਼ ਦਾ ਇਸ਼ਨਾਨ ਕਰਵਾਇਆ ਗਿਆ। ਉਸ ਦੀ ਛਾਤੀ ਵਿਚ ਪੂਰੀਆਂ ਛੇ ਗੋਲੀਆਂ ਲੱਗੀਆਂ ਹੋਈਆਂ ਸਨ।

ਜਦੋਂ ਹਰਪਾਲ ਦੀ ਲਾਸ਼ ਨੂੰ ਲਾਂਬੂ ਲਾਇਆ ਤਾਂ ਕਾਹਲੀ ਅੱਗ ਇਕ ਦਮ ਅੱਧ ਅਸਮਾਨ ਨੂੰ ਗਈ । ਮੇਲੋਂ ਪੁੱਤ ਦੀ ਚਿਖਾ ਵਿਚ ਛਾਲ ਮਾਰਨ ਲਈ ਅਹੁਲੀ। ਪਰ ਬੁੜੀਆਂ ਨੇ ਫੜ ਲਈ। ਜਿਵੇਂ ਉਹਨਾਂ ਨੂੰ

ਪਹਿਲਾ ਹੀ ਪਤਾ ਸੀ ਕਿ ਮੇਲੋ ਅਜਿਹੀ ਹਰਕਤ ਕਰੇਗੀ।

ਮੇਲੋ ਬੁੜ੍ਹੀਆਂ ਤੋਂ ਛੁੱਟ-ਛੁੱਟ ਭੱਜਦੀ ਸੀ।

ਫਿਰ ਉਹ ਬੇਵੱਸ ਹੋ ਕੇ ਰੋਣ ਲੱਗ ਪਈ।

ਹਰਪਾਲ ਤਾਂ ਤੁਰ ਗਿਆ ਸੀ। ਪਰ ਸੰਤੁ ਅਤੇ ਮੇਲੋ ਦੀ ਜ਼ਿੰਦਗੀ ਬੰਜਰ ਉਜਾੜ ਬਣ ਗਈ ਸੀ।

ਸੰਤੁ ਦੇ ਘਰ ਰਿਸ਼ਤੇਦਾਰਾਂ ਤੋਂ ਇਲਾਵਾ ਸਾਰਾ ਪਿੰਡ ਬੈਠਣ ਆਇਆ। ਪਰ ਸਰਪੰਚ ਨਾ ਬਹੁੜਿਆ। ਗਿਆਨੀ ਕਈ ਦਿਨਾਂ ਤੋਂ ਤਾੜ ਰੱਖਦਾ ਆ ਰਿਹਾ ਸੀ।

ਗੁਰਮੁਖ ਸਿੰਘ ਅਤੇ ਉਸ ਦੇ ਘਰਵਾਲੀ ਪਾਲੋ ਹਰ ਰੋਜ਼ ਸੰਤੁ ਦੇ ਘਰ ਬੈਠਣ ਆਉਂਦੇ।

- “ਸੰਤੁ, ਗੁਰੂ ਦੇ ਭਾਣੇ ਨੂੰ ਮਿੱਠਾ ਕਰਕੇ ਮੰਨਣਾ ਪੈਣੈਂ - ਪਵਿੱਤਰ ਗੁਰਬਾਣੀ ਫੁਰਮਾਂਦੀ ਐ : ਆਪਣੇ ਭਾਣੇ ਜੋ ਚਲਹਿ ਭਾਈ - ਵਿਛੁੜ ਚੋਟਾ ਖਾਇ ॥” ਗੁਰਮੁਖ ਸਿੰਘ ਆਖਦਾ।

ਗੁਰਮੁਖ ਸਿੰਘ ਅਤੇ ਉਸ ਦੀ ਘਰਵਾਲੀ ਪਾਲੋ ਦੇ ਆਉਣ ਨਾਲ ਸੰਤੁ ਅਤੇ ਮੇਲੋ ਨੂੰ ਅਜੀਬ ਜਿਹਾ ਸਕੂਨ ਮਿਲਦਾ। ਭਟਕਦੀ ਆਤਮਾ ਸ਼ਾਂਤ ਹੋ ਜਾਂਦੀ।

ਤੀਜੇ ਦਿਨ ਛੁੱਲ ਚੁਗੇ ਗਏ।

ਗਿਆਨੀ ਦੀ ਅਗਵਾਈ ਵਿਚ ਸਾਰੇ ਪਿੰਡ ਨੇ ਹਰਪਾਲ ਦੀ ਆਤਮਾ ਦੀ ਸ਼ਾਂਤੀ ਵਾਸਤੇ ਗੁਰਦੁਆਰੇ ਆਖੰਡ ਪਾਠ ਪ੍ਰਕਾਸ਼ ਕਰਵਾ ਦਿੱਤਾ।

ਭੋਗ ਪੈਣ ਉਪਰੰਤ ਗਿਆਨੀ ਅਤੇ ਸੰਤੁ ਹਰਪਾਲ ਦੇ ਛੁੱਲ ਲੈ ਕੇ ਕੀਰਤਪੁਰ ਸਾਹਿਬ ਨੂੰ ਤੁਰ ਗਏ। ਮੇਲੋ ਦਾ ਪੁੱਤਰ ਨੂੰ ਤੌਰਨ ਲਈ ਮਨ ਨਹੀਂ ਕਰਦਾ ਸੀ।

- “ਪਾਲੋ ਇਕ ਗੱਲ ਆਖਾਂ ?” ਗੁਰਮੁਖ ਸਿੰਘ ਨੇ ਆਪਣੀ ਘਰਵਾਲੀ ਨੂੰ ਕਿਹਾ।

- “ਆਖੋ ?”

- “ਆਪਾਂ ਹੁਣ ਹਰਦੀਪ ਸਿਉਂ ਦਾ ਵਿਆਹ ਕਰ ਲਈਏ ।”

- “ਮੈਂ ਤਾਂ ਆਪ ਕਾਫੀ ਦੇਰ ਦੀ ਕਹਿਣ ਨੂੰ ਫਿਰਦੀ ਸੀ-।”

- ”ਕਿਹਾ ਕਾਹਤੋਂ ਨਾਂ ਫਿਰ ?”

- “ਬੱਸ ਪਤਾ ਨਹੀਂ ? ਸੁੱਖ ਨਾਲ ਨੂੰਹ ਘਰੇ ਹੋਵੇ - ਕੋਈ ਨਿਆਣਾ ਜੰਮੇਂ - ਉਹ ਜਾਣੇ ਘਰੇ ਰੋਣਕ ਜਿਹੀ ਬਣੀ ਰਹਿੰਦੀ ਐ - ਹੁਣ ਤਾਂ ਓਸ ਗੱਲ ਦੇ ਆਖਣ ਮਾਂਗੂੰ ਦੋਨੋਂ ਜੀਅ ਮੱਖੀਆਂ ਵਾਂਗੂੰ ਕੰਧਾਂ ਕੌਲਿਆਂ ਦੇ ਨਾਲ ਲੱਗੇ ਬੈਠੇ ਰਹਿੰਨੇ ਐਂ।”

- “ਉਹੀ ਤਾਂ ਗੱਲ ਐ-।”

- “ਖੈਰ ਆਸਰਾ ਤਾਂ ਬੰਦੇ ਨੂੰ ਗੁਰੂ ਦਾ ਈ ਹੁੰਦੈ - ਪਰ ਦੁਨਿਆਵੀ ਰਿਸਤਿਆਂ ਬਿਨਾਂ ਵੀ ਸਰਦਾ

ਨਹੀਂ - ਜੇ ਕਿਤੇ ਵਿਚਾਰਾ ਹਰਪਾਲ ਵਿਆਹਿਆ ਵਿਆ ਹੁੰਦਾ - ਕੁਲ ਦੀ ਜੜ੍ਹ ਤਾਂ ਅੱਗੇ ਤੁਰੀ ਜਾਂਦੀ - ।”

- “ਰੱਬ ਨੇ ਪੁੱਤ ਵੀ ਖੋਹਿਆ ਤੇ ਉਹ ਵੀ ਬੁੜ੍ਹਾਪੇ ਵੇਲੇ - ਹਰਪਾਲ ਦੀ ਮਾਂ ਤਾਂ ਵਿਚਾਰੀ ਉੱਈਂ - ਦਿਨਾਂ ‘ਚ ਈ ਹਾਰ ਗਈ।”

- “ਮੈਂ ਗਿਆਨੀ ਜੀ ਕੋਲੇ ਜਾਨੈਂ - ਕਰਦੈਂ ਸਲਾਹ ਫਿਰ ਹਰਦੀਪ ਦੇ ਵਿਆਹ ਦੀ।”

- “ਉਹਨੂੰ ਵੀ ਸੱਦ ਕੇ ਪੁੱਛ ਲੈ - ਫਿਰ ਬਾਧੂ ਕਲੇਸ਼ ਨਾ ਕਰੇ ?”

- “ਗਿਆਨੀ ਈ ਲੈ ਆਉ - ਨਾਲੇ ਦਰਬਾਰ ਸਾਹਬ ਦੇ ਦਰਸ਼ਣ ਕਰ ਆਉ।”

- “ਤੂੰ ਕਾਹਤੋਂ ਨਹੀਂ ਜਾਂਦਾ ? ਨਾਲੇ ਦਰਬਾਰ ਸਾਹਬ ਦਰਸ਼ਣ ਕਰ ਆਈ ।”

- “ਅਸੀਂ ਦੋਨੋਂ ਈ ਚਲੇ ਜਾਵਾਂਗੇ ।”

- “ਇਉਂ ਕਰ ਲਿਓ।”

- “ਨਾਲੇ ਗਿਆਨੀ ਜੀ ਦੀਆਂ ਦਲੀਲਾਂ ਬਿਨਾਂ ਨਹੀਂ ਉਹ ਮੰਨਣ ਲੱਗਿਆ - ਆਪਾਂ ਨੂੰ ਤਾਂ ਉਤਲੇ ਪਾੜੇ ‘ਚ ਈ ਰੱਖੁ - ਦੇਖ ਲਿਓ।”

ਗੁਰਮਖ ਸਿੰਘ ਚਲਾ ਗਿਆ।

ਗਿਆਨੀ ਗੁਰਮਖ ਸਿੰਘ ਨੂੰ ਬੋਹੜ ਹੇਠਾਂ ਹੀ ਬੈਠਾ ਮਿਲ ਗਿਆ।

- “ਕਿਉਂ ਗਿਆਨੀ ਜੀ - ਲਾਈ ਜਾਨੇ ਐਂ ਥੜ੍ਹੇ ਨੂੰ ਭਾਗ ?”

- “ਆ ਜਾਹ ਗੁਰਮਖ ਸਿਆਂ - ਛੁੱਲ ਤਾਰ ਕੇ ਆਏ ਸੀ ਹਰਪਾਲ ਸਿਉਂ ਦੇ - ਦਿਲ ਕੁਛ ਉਦਾਸ ਸੀ - ਬੱਸ ਐਥੇ ਬੈਠ ਗਿਆ।”

- “ਦਿਲ ਤਾਂ ਉਦਾਸ ਹੋਣਾ ਈ ਸੀ ਗਿਆਨੀ ਜੀ - ਬੜਾ ਧੱਕਾ ਹੋਇਆ ਵਿਚਾਰੇ ਨਾਲ ।”

- “ਮੇਰੇ ਕੋਲੇ ਆਇਆ ਸੀ - ਕੋਈ ਕੰਮ ਸੀ ?” ਗਿਆਨੀ ਨੇ ਪੁੱਛਿਆ।

- “ਕੰਮ ਈ ਸੀ ਗਿਆਨੀ ਜੀ - ਸਾਰਿਆਂ ਤੋਂ ਪਹਿਲਾਂ ਰੱਬ ਤੇ ਫਿਰ ਬੋਡਾ ਈ ਆਸਰਾ ਮੰਨੀਦੈ-।”

- “ਆਸਰਾ ਤਾਂ ਗੁਰਮਖ ਸਿਆਂ ਰੱਬ ਦਾ ਈ ਐ - ਕਰਦਾ ਕਰਾਉਂਦਾ ਉਹੀ ਐ - ਬੱਸ ਬੰਦਾ ਤਾਂ ਵਿਚਾਲੇ ਇਕ ਮਾਧਿਅਮ ਬਣਦੈ - ਇਕ ਹੀਲਾ ਬਣਦੈ।”

- “ਗੱਲ ਅਸਲ ਵਿਚ ਇਹ ਐ ਗਿਆਨੀ ਜੀ - ਜਦੋਂ ਦਾ ਹਰਪਾਲ ਪੁਲਸ ਨੇ ਮਾਰਿਐ - ਉਦੋਂ ਦੀ ਹਰਦੀਪ ਦੀ ਬੇਬੇ ਦਿਲ ਜਿਆ ਸਿੱਟੀ ਫਿਰਦੀ ਐ ।”

- “ਹੁੰਦਾ ਈ ਐ ਬਈ ਮਾਵਾਂ ਨੂੰ - ਉਹਦੇ ਆਬਦੇ ਨਾਲ ਗੁਰਜੀਤ ਆਲਾ ਕਿੱਡਾ ਭਾਣਾ ਵਰਤ ਕੇ ਹਟਿਐ ।”

- “ਹੁਣ ਉਹ ਹਰਦੀਪ ਨੂੰ ਵਿਆਹੁਣ ਦੀ ਰਟ ਲਾਈ ਬੈਠੀ ਐ।”

- “ਕੋਈ ਮਾੜੀ ਗੱਲ ਨਹੀਂ - ਮੁੰਡਾ ਗੁਰੂ ਦੀ ਕਿਰਪਾ ਨਾਲ ਹੁਣ ਪੂਰਾ ਜੁਆਨ ਐਂ ।”

- “ਪਰ ਗਿਆਨੀ ਜੀ ਹਿੰਡੀ ਪੂਰਾ ਐ ਸੁਹਰਾ - ਉਹਨੇ ਵਿਆਹ ਨੂੰ ਲੱਤ ਈ ਨਹੀਂ ਲਾਉਣੀ।”

- “ਲਾਉ ਕਿਵੇਂ ਨੀਂ ?”
- “ਤੁਸੀਂ ਚੱਲੋ ਮੇਰੇ ਨਾਲ ਕੱਲ੍ਹੁ ਨੂੰ - ਉਹਨੂੰ ਟੋਹ ਕੇ ਦੇਖੀਏ ।”
- “ਚੱਲ ਵੜਾਂਗੇ ।”

ਅਗਲੇ ਦਿਨ ਸਵੇਰੇ ਉਹ ਅੰਮ੍ਰਿਤਸਰ ਨੂੰ ਬੱਸ ਚੜ੍ਹ ਗਏ।
ਸ਼ਹਿਰ ਵਿਚ ਬਹੁਤ ਤਣਾਓਂ ਸੀ।

ਪਿਛਲੇ ਦਿਨ ਹਰਿਮੰਦਰ ਸਾਹਿਬ ਮੱਬਾ ਟੇਕ ਕੇ ਆ ਰਹੇ ਪੁਲਸ ਅਫਸਰ ਦੇ ਕਤਲ ਨੇ ਇਲਾਕੇ ਦੀ ਪੁਲਸ ਹਿਲਾ ਧਰੀ ਸੀ। ਉਥਾ ਪੁਲਸ ਅਫਸਰ ਦਿਨ ਦਿਹਾੜੇ ਹੀ ਗੋਲੀਆਂ ਨਾਲ ਉਡਾ ਦਿੱਤਾ ਸੀ।

ਸੈਂਟਰ ਗੌਰਮਿੰਟ ਨੇ ਇਸ ਇਲਾਕੇ ਨੂੰ ਗੜਬੜ ਵਾਲਾ ਇਲਾਕਾ ਕਰਾਰ ਦੇ ਕੇ ਸੀ ਆਰ ਪੀ ਮੰਗਵਾ ਲਈ ਸੀ। ਅਸਲੇ ਦੀਆਂ ਦੁਕਾਨਾਂ ਅਤੇ ਬੈਂਕਾਂ ਲੁਟੀਆਂ ਜਾ ਰਹੀਆਂ ਸਨ। ਇਹਨਾਂ ਵਾਰਦਾਤਾਂ ਵਿਚ ਕਿਸ ਦਾ ਹੱਥ ਸੀ? ਇਹ ਇਕ ਗੁੰਝਲਦਾਰ ਸੁਆਲ ਬਣਿਆ ਹੋਇਆ ਸੀ। ਕੋਈ ਵਾਰਦਾਤ ਕਰਕੇ ਕਿਧਰ ਛਿਤਮ ਹੋ ਜਾਂਦਾ ਸੀ? ਇਹ ਇਕ ਰਹੱਸ ਸੀ।

ਇਸ ਏਰੀਏ ਵਿਚ ਦਿਨੇ ਪੁਲਸ ਦਾ ਅਤੇ ਰਾਤ ਨੂੰ ‘ਅੱਤਵਾਦੀਆਂ’ ਦਾ ਰਾਜ ਚੱਲਦਾ ਸੀ।

ਗਿਆਨੀ ਅਤੇ ਗੁਰਮਖ ਸਿੰਘ ਦੀ ਵੀ ਦਰਬਾਰ ਸਾਹਿਬ ਦਾਖਲ ਹੋਣ ਤੋਂ ਪਹਿਲਾਂ ਬੁਰੀ ਤਰ੍ਹਾਂ ਤਲਾਸ਼ੀ ਸੀ। ਆਰ. ਪੀ ਵੱਲੋਂ ਲਈ ਗਈ।

ਉਹ ਅੰਦਰ ਦਾਖਲ ਹੋ ਗਏ।

- “ਜਿਸ ਹਿਸਾਬ ਨਾਲ ਇਹ ਕੌਮ ਨੂੰ ਜ਼ਲੀਲ ਕਰਦੇ ਐ - ਉਸ ਹਿਸਾਬ ਨਾਲ ਤਾਂ ਕਦੇ ਅੰਗਰੇਜ਼ਾਂ ਨੇ ਨਹੀਂ ਸੀ ਕੀਤਾ - ਨਾਲੇ ਬਾਹਰਲੇ ਮੁਲਕ ਦੇ ਸੀ।”

- “.....।” ਗੁਰਮਖ ਸਿੰਘ ਚੁੱਪ ਰਿਹਾ।

- “ਇਹਦੇ ਨਤੀਜੇ ਬਹੁਤ ਭੈੜੇ ਨਿਕਲਣਗੇ - ਕੌਮ ਕਿੰਨਾ ਕੁ ਚਿਰ ਚੁੱਪ ਧਾਰੀ ਰੱਖ੍ਹ ?”

- “ਇਹਨਾਂ ਨੂੰ ਬੁਰੇ ਦਿਖਾਈ ਦਿੱਤੇ ਵੇ ਐ - ਇਹਨਾਂ ਤੋਂ ਮੈਨੂੰ ਕਿਸੇ ਭਲਮਾਣਸੀ ਦੀ ਆਸ ਈ ਨ੍ਹੀਂ - ਜੁਆਨੀ ਦਾ ਬਾਧੂ ਘਾਣ ਹੋਉ - ਕੌਮ ਨੂੰ ਮੱਲੋਮੱਲੀ ਬਿਨਾਂ ਗੱਲੋਂ ਬਦਨਾਮ ਕਰਨਗੇ ।”

- “.....।”

- “ਪੁਰਾਣੇ ਬੰਦੇ ਠੰਢੇ ਮਤੇ ਵਾਲੇ ਸੀ - ਬੱਸ ਬਿਆਨ ਦੇ ਛੱਡਦੇ ਸੀ - ਹੁਣ ਗੌਰਮਿੰਟ ਨੂੰ ਸੋਚ ਲੈਣਾ ਚਾਹੀਦੈ ਜੀ - ਹੁਣ ਬਰਦਾਸ਼ਤ ਤੋਂ ਬਾਹਰ ਐ ਜੀ - ਇਸ ਦੇ ਬੜੇ ਭੈੜੇ ਸਿੱਟੇ ਨਿਕਲਣਗੇ ਜੀ - ਪਰ ਹੁਣ ਆਲੀ ਪਨੀਰੀ - ਜਾਂ ਮਰੂ ਜਾਂ ਫਿਰ ਮਾਰੂ - ਤੇਰੇ ਸਾਹਮਣੇ ਈ ਐਂ - ਕੀ ਦੋਸ਼ੇ ਤੇ ਕੀ ਨਿਰਦੋਸ਼ੇ - ਪੁਲਸ ਆਲਿਆਂ ਨੂੰ ਮਾਰ ਮਾਰ ਸੁੱਟੀ ਜਾਂਦੇ ਐ ।”

- “ਪੁਲਸ ਕਿਹੜਾ ਘੱਟ ਕਰਦੀ ਐ ਗਿਆਨੀ ਜੀ ? ਘੱਟ ਉਹ ਵੀ ਨਹੀਂ - ਦੇਖ ਲਓ ਕਿੰਨੇ ਬੇਦੋਸ਼ੇ ਮੰਡੇ ਮਾਰੇ ਐ ਇਹਨਾਂ ਨੇ ।”

- “ਮਰਦੀ ਤਾਂ ਮਨੁੱਖਤਾ ਈ ਐ ਗੁਰਮਖ ਸਿਆਂ ?”

- “ਇਹ ਤਾਂ ਹੈ ਈਂ ।”

ਗੱਲਾਂ ਕਰਦੇ ਕਰਦੇ ਉਹ ਹਰਦੀਪ ਹੁਰਾਂ ਦੇ ਜੱਬੇ ਕੋਲ ਪੁੱਜ ਗਏ । ਕੋਈ ਅੱਤ ਗੰਭੀਰ ਮਸਲਾ ਵਿਚਾਰਿਆ ਜਾ ਰਿਹਾ ਸੀ। ਹਰ ਇਕ ਦਾ ਚਿਹਰਾ ਸੰਜੀਦਾ ਸੀ।

- “ਵਾਹਿਗੁਰੂ ਜੀ ਕਾ ਖਾਲਸਾ ॥

ਵਾਹਿਗੁਰੂ ਜੀ ਕੀ ਫਤਹਿ ॥”

‘ ਫਤਹਿ’ ਗੁੰਜੀ ।

ਉਹ ਜੱਬੇ ਦੇ ਪਿੱਛੇ ਜਿਹੇ ਹੋ ਕੇ ਬੈਠ ਗਏ । ਕੀ ਵਿਚਾਰਿਆ ਜਾ ਰਿਹਾ ਸੀ ? ਉਹਨਾਂ ਦੇ ਕੱਖ ਪੱਲੇ ਨਹੀਂ ਪਿਆ ਸੀ।

ਗਿਆਨੀ ਨੇ ਜਦੋਂ ਗੁਰਮਖ ਸਿੰਘ ਨੂੰ ਗੁੱਝਾ ਇਸ਼ਾਰਾ ਕੀਤਾ ਤਾਂ ਗੁਰਮਖ ਸਿੰਘ ਨੇ ਉਸ ਦੇ ਮੂੰਹ ਕੋਲ ਕੰਨ ਕਰ ਲਿਆ।

- “ਹੁਣ ਗੱਲ ਕਰਨ ਦਾ ਸਮਾਂ ਨਹੀਂ - ਉਹਨੂੰ ਆਖ - ਤੇਰੀ ਬੇਬੇ ਚੇਤੇ ਕਰਦੀ ਐ - ਪਿੱਡ ਪਹੁੰਚ ਘਰੇ ਬੈਠ ਕੇ ਟਿਕਾਅ ਨਾਲ ਗੱਲ ਕਰਾਂਗੇ - ਵਿਆਹ ਨੂੰ ਐਥੇ ਕਿਸ ਨੇ ਪੁੱਛਿਆ ? ਇੱਥੇ ਨਗਾਰੇ ਦੇ ਖੜਕ ‘ਚ ਆਪਣੀ ਤੂਤੀ ਨਹੀਂ ਸੁਣਨੀ ਕਿਸੇ ਨੇ - ਮੇਲੇ ‘ਚ ਗੁਰਮਖ ਸਿਆਂ ਚੱਕੀਰਾਹੇ ਨੂੰ ਕਿਸੇ ਨੇ ਨਹੀਂ ਪੁੱਛਣਾ ।”

- “ਸਤਿ ਐ - ਜਦੋਂ ਇਹ ਮਾੜੇ ਜਿਹੇ ਵਿਹਲੇ ਹੋਏ - ਸੁਨੇਹਾ ਦੇ ਕੇ ਤੁਰ ਚੱਲਾਂਗੇ ।”

ਕਿਤੇ ਦੁਪਿਹਰੇ ਜਾ ਕੇ ਜੱਬੇ ਦੀ ਮੀਟਿੰਗ ਖਤਮ ਹੋਈ।

ਹਰਦੀਪ ਉਹਨਾਂ ਕੋਲ ਆ ਗਿਆ।

- “ਚਲੋ ਗਿਆਨੀ ਜੀ - ਲੰਗਰ ਛਕਦੇ ਐਂ ।”

ਉਹ ਉਠ ਕੇ ਲੰਗਰ ਦੀ ਇਮਾਰਤ ਨੂੰ ਤੁਰ ਪਏ। ਪਰਕਰਮਾਂ ਵਿਚ ਸੈਂਕੜੇ ਨੌਜਵਾਨ ਲਾਲੀਆਂ ਭਰੇ ਚਿਹਰੇ ਨਾਲ ਵੇਖਣ ਨੂੰ ਮਿਲੇ। ਗੋਲ ਪੱਗਾਂ ਅਤੇ ਚਿੱਟੇ ਚੋਲਿਆਂ ਦਾ ਦਰਬਾਰ ਸਾਹਿਬ ਵਿਖੇ ਹੜ੍ਹ ਆਇਆ ਹੋਇਆ ਸੀ। ਬਾਹਰ ਸੀ. ਆਰ. ਪੀ ਦਾ ਸਖਤ ਪਹਿਰਾ ਸੀ ਤੇ ਉਨ੍ਹਾਂ ਵੱਲੋਂ ਦਰਬਾਰ ਸਾਹਿਬ ਦੇ ਨੇੜਲੇ ਘਰਾਂ ਦੀਆਂ ਛੱਤਾਂ 'ਤੇ ਮੌਰਚੇ ਬਣਾ ਕੇ ਬੰਦੂਕਾਂ ਦਰਬਾਰ ਸਾਹਿਬ ਵਲ ਬੀਡੀਆਂ ਹੋਈਆਂ ਸਨ। ਸਮੁੱਚੇ ਦਰਬਾਰ ਸਾਹਿਬ ਦੀ ਮੌਰਚਾਬੰਦੀ ਹੋ ਰਹੀ ਸੀ। ਆਉਣ ਵਾਲੇ ਆਸਾਰ ਕੋਈ ਸੁਖਾਵੇਂ ਨਜ਼ਰ ਨਹੀਂ ਆਉਂਦੇ ਸਨ।

ਉਹ ਪ੍ਰਸਾਦੇ ਛਕਣ ਲਈ ਲੰਗਰ ਹਾਲ ਵਿਚ ਚਲੇ ਗਏ।

- “ਗਿਆਨੀ ਜੀ - ਕਿਵੇਂ ਦਰਸ਼ਣ ਦਿੱਤੇ ਅੱਜ ?” ਹਰਦੀਪ ਨੇ ਪੁੱਛਿਆ।

- “ਮੈਂ ਸੋਚਿਆ - ਤੂੰ ਤਾਂ ਮੋਹ ਤੋੜ ਹੋ ਈ ਗਿਐਂ - ਅਸੀਂ ਤਾਂ ਤੈਨੂੰ ਮਿਲ ਆਈਏ ।”

ਗਿਆਨੀ ਹੱਸ ਪਿਆ।

- “ਤੇਰੀ ਬੇਬੇ ਤੈਨੂੰ ਬਾਹਲਾ ਯਾਦ ਕਰਦੀ ਐ - ਜਿੱਦੇਂ ਟੈਮ ਲੱਗਿਆ ਮਿਲ ਆਈਂ ।” ਗੁਰਮਖ

ਸਿੰਘ ਬੋਲਿਆ।

- “ਟੈਮ ਨੂੰ ਕੀ ਐ ? ਮੈਂ ਕੱਲ੍ਹ ਨੂੰ ਈ ਜਾ ਆਉ ।”
 - “ਜੰਮਣ ਆਲਿਆਂ ਨੂੰ ਤਾਂ ਮੋਹ ਹੁੰਦਾ ਈ ਐ- ਕੀ ਹੋ ਗਿਆ ਭੈਡ੍ਹਿਆ ਤੂੰ ਨਿਰਮੋਹਾ ਹੋ ਗਿਆ ਤਾਂ ?” ਗਿਆਨੀ ਨੇ ਹੱਡ ਤੇ ਲਾਈ।
 - “ਕਾਹਨੂੰ ਗਿਆਨੀ ਜੀ - ਜੱਬੇਬਦੀਆਂ ਦੇ ਝਮੇਲੇ ਈ ਐਨੇ ਐਂ - ਸਾਮਾਂ ਈ ਨਹੀਂ ਮਿਲਦਾ ।”
 - “ਜੱਬੇਬਦੀ ਮਾਂ-ਬਾਪ ਨਾਲੋਂ ਵੱਡੀ ਐ ?” ਗੁਰਮਖ ਸਿੰਘ ਅੰਦਰੋਂ ਦੁਖੀ ਹੋ ਗਿਆ।
 - “ਛੱਡੀਆਂ ਬਾਪੂ ਜੀ ਦੋਵੇਂ ਚੀਜ਼ਾਂ ਈ ਨਹੀਂ ਜਾਂਦੀਆਂ - ਮਾਈ ਬਾਪ ਨੇ ਜੱਗ ਦਿਖਾਇਐ - ਇਹਨਾਂ ਨੇ ਲਿਆਕਤ ਦਿੱਤੀ ਐ।”
 - “ਇਹ ਬੜੀ ਲਿਆਕਤ ਐ ? ਬੇਬੇ ਬਾਪੂ ‘ਕੱਲੇ ਘਰੇ ਬਿਲਕੀ ਜਾਣ - ਤੇ ਤੂੰ ਮਿਲਣ ਵੀ ਨਾ ਪਹੁੰਚੇ ?”
 - “ਬਾਪੂ ਜੀ - ਗੁਰਜੀਤ ਵੀਰੇ ਬਿਨਾਂ ਵੀ ਬੋਡਾ ਸਰ ਈ ਗਿਆ ?”
 - “ਜਿਉਂਦੇ ਜੀਆਂ ਨੂੰ ਬੜੇ ਪਾਪੜ ਵੇਲਣੇਂ ਪੈਂਦੇ ਐ ਪੁੱਤਰ ਮੇਰਿਆ - ਬੱਸ ਤੁਰ ਗਿਆਂ ਦੇ ਨਾਲ ਮਰਿਆ ਨਹੀਂ ਜਾਂਦਾ ।”
 - “ਤੁਸੀਂ ਗੱਲਾਂ ਹੋਰ ਪਾਸੇ ਲੈ ਤੁਰੇ - ਵਾਹਿਗੁਰੂ ਆਖ ਕੇ ਪ੍ਰਛਾਦੇ ਛਕੋ ।”
 - “ਵਾਹਿਗੁਰੂ।”
- ਬੋੜੇ ਸਮੇਂ ਵਿਚ ਹੀ ਉਹ ਲੰਗਰ ਛਕ ਕੇ ਵਿਹਲੇ ਹੋ ਗਏ।
- “ਕੱਲ੍ਹ ਨੂੰ ਆ ਜਾਈਂ ਫੇਰ ।” ਤੁਰਦਿਆਂ ਗੁਰਮਖ ਸਿੰਘ ਨੇ ਕਿਹਾ।
 - “ ਮੈਂ ਤਾਂ ਬਾਪੂ ਜੀ ਆ ਜਾਉ । - ਪਰ ਤੁਸੀਂ ਕੁਲਜੀਤ ਨੂੰ ਨਹੀਂ ਮਿਲਣਾ ?”
 - “ਤੇਰੇ ਆਲੀ ਕੱਬਤਾ ਈ ਉਹ ਸੁਣਾਉ - ਉਹਨੂੰ ਮਾਘੀ ਦੀ ਸੰਗਰਾਂਦ ਤੇ ਮਿਲਾਗੇ ।”
 - “ਚੰਗਾ।”
 - “ਕੋਈ ਸੁਨੇਹਾ ਲੈ ਆਈਂ ਉਹਦਾ ।”
- ਹਰਦੀਪ ਨੇ ਹੱਥ ਚੁੱਕ ਦਿੱਤਾ।
- ਉਹ ਬੱਸ ਫੜ ਪਿੰਡ ਆ ਗਏ ।
- “ਕਿਉਂ ? ਕੀ ਕਹਿੰਦਾ ?” ਬੇਬੇ ਨੇ ਹਾਬੜ ਕੇ ਪੁੱਛਿਆ।
 - “ਉਹ ਤਾਂ ਬਾਹਲਾ ਖਿਲਾਰਾ ਜਿਆ ਪਾਈ ਬੈਠੇ ਸੀ - ਉਥੇ ਤਾਂ ਗੱਲ ਕੋਈ ਹੋਈ ਨਹੀਂ - ਕੱਲ੍ਹ ਨੂੰ ਪਿੰਡ ਆਉ - ਬਿਠਾ ਕੇ ਪੁੱਛ ਲਈਂ ।”
 - “ਕਾਹਦਾ ਖਿਲਾਰਾ ?”
 - “ਪਤਾ ਨਹੀਂ ਕੋਈ ਰੌਲਾ ਜਿਆ ਪਾਈ ਜਾਂਦੇ ਸੀ - ਸਾਨੂੰ ਤਾਂ ਕੋਈ ਪੂਰੀ ਸਮਝ ਨਹੀਂ ਆਈ

- ਇਹਨਾਂ ਦੀਆਂ ਇਹੀ ਜਾਣਣ - ਮਹਾਤੜ ਦੇ ਕੱਖ ਪੱਲੇ ਨਹੀਂ ਪਿਆ।”

ਬੇਬੇ ਹੱਸ ਪਈ।

ਅਗਲੇ ਦਿਨ ਸਾਝਰੇ ਹੀ ਹਰਦੀਪ ਬੱਸੋਂ ਉਤਰਿਆ। ਸਰਪੰਚ ਵੀ ਅੱਡੇ ਵਿਚ ਹੀ ਖੜ੍ਹਾ ਸੀ।

- “ਸੁਣਾ ਬਈ ਹਰਦੀਪ ਸਿਆਂ-ਕਦੋਂ ਆਇਆ?”

- “ਬੱਸ ਸਰਪੰਚ ਸਾਹਿਬ-ਤੁਰਿਆ ਈ ਆਉਨੈਂ।”

- “ਰਹੇਂਗਾ ਕੁਛ ਦਿਨ ?”

- “ਬੱਸ ਅੱਜ ਦੀ ਰਾਤ ਜੀ।”

- “ਚੰਗਾ - ਸ਼ਾਬਾਸੇ ਭਾਈ।”

ਹਰਦੀਪ ਘਰ ਨੂੰ ਤੁਰ ਗਿਆ।

ਸਰਪੰਚ ਸ਼ਹਿਰ ਨੂੰ ਬੱਸ ਚੜ੍ਹ ਗਿਆ।

ਪੁੱਤ ਨੂੰ ਦੇਖ ਕੇ ਬੇਬੇ ਵੇਲ ਵਾਂਗ ਹਰੀ ਹੋ ਗਈ। ਉਸ ਨੇ ਕਾਢੀ ਚਿਰ ਪੁੱਤ ਨੂੰ ਹਿੱਕ ਨਾਲ ਘੁੱਟੀ ਰੱਖਿਆ। ਸੀਨੇ ਠੰਢ ਪੈ ਗਈ ਸੀ।

- “ਤੇਰਾ ਦਿਲ ਨਹੀਂ ਕਰਦਾ ਪੁੱਤ ਸਾਨੂੰ ਮਿਲਣ ਆਉਣ ਵਾਸਤੇ ?” ਬੇਬੇ ਨੇ ਅੰਦਰਲਾ ਸ਼ਿਕਵਾ ਬਾਹਰ ਕੱਢਿਆ।

- “ਬੀਜੀ - ਕੰਮ ਈ ਐਸੇ ਐ - ਬੱਸ ਟੈਮ ਈ ਨਹੀਂ ਮਿਲਦਾ।” ਹਰਦੀਪ ਨੂੰ ਕੋਈ ਮੌਕੇ ਦਾ ਉਤਰ ਨਾ ਸੁੱਝਿਆ।

- “ਸੁਣਾਓ ਜੀ ਜੱਥੇਦਾਰ ਸਿੰਘ ਸਾਹਿਬ - ਕਦੋਂ ਪਧਾਰੇ ?” ਬਾਹਰੋਂ ਗੁਰਮਖ ਸਿੰਘ ਨੇ ਆ ਕੇ ਵਿੰਗ ਕਸਿਆ।

- “ਤੁਰਿਆ ਈ ਆਇਐਂ ਬਾਪੂ ਜੀ।” ਹਰਦੀਪ ਨੇ ਗੁਰਮਖ ਸਿੰਘ ਦੇ ਗੋਡੀਂ ਹੱਥ ਲਾਏ।

ਬਾਪੂ ਨੇ ਅਸੀਸ ਦਿੱਤੀ।

- “ਤੇਰੀ ਬੇਬੇ ਤੇਰੇ ਵਿਆਹ ਨੂੰ ਕਾਹਲੀ ਕਰਦੀ ਐ - ਕਹਿੰਦੀ ਪੁੱਤ ਤਾਂ ਰਾਈਂ-ਬਾਗੀਂ ਰਹਿੰਦੇ ਐ - ਨੂੰਹ ਤਾਂ ਕੋਲੇ ਰਿਹਾ ਕਰੂ।”

ਹਰਦੀਪ ਤੇ ਕੁਲਜੀਤ ਮਾਂ ਨੂੰ ਕਦੇ ‘ਬੇਬੇ’ ਅਤੇ ਕਦੇ ‘ਬੀਜੀ’ ਆਖਦੇ ਸਨ।

- “ਬਾਪੂ ਜੀ - ਜਿੱਨਾ ਚਿਰ ਇੱਕੀਆਂ ਦੀ 'ਕੱਤੀ ਨਹੀਂ ਪਾਉਂਦੇ - ਮੈਨੂੰ ਵਿਆਹ ਸ਼ਾਦੀ ਵਾਸਤੇ ਨਾ ਆਖਿਓ - ਅਸੀਂ ਨਿਰੰਕਾਰੀ ਕਾਂਡ ਦਾ ਬਦਲਾ ਲੈਣੈ - ਰਾਸ਼ਣ - ਮੁਨੀਸ਼ਨ ਸਾਨੂੰ ਆਮ ਮਿਲ ਰਿਹੈ - ਜਿੱਦੇਂ ਹੱਥ ਜੁੜ ਗਏ - ਕੇਰਾਂ ਤਾਂ ਕੱਤ ਦਿਆਂਗੇ ਪੂਣੀਆਂ - ਗੁਰੂ ਮਹਾਰਾਜ਼ ਨੇ ਫੁਰਮਾਇਐ : ਜੇ ਜੀਵੈ

ਪਤਿ ਲੱਬੀ ਜਾਇ ॥ ਸਭੁ ਹਰਾਮੁ ਜੇਤਾ ਕਿਛੁ ਖਾਇ ॥”

- “.....”

- “ਤਰੂਂ-ਤਰੂਂ ਦਾ ਅਸਲਾ ਦਰਬਾਰ ਸਾਹਿਬ ਪਹੁੰਚ ਚੁੱਕੈ - ਜਿੱਦੇਂ ਕੁੰਢੀਆਂ ਦੇ ਸਿੰਗ ਫਸ ਗਏ - ਫੇਰ ਤਾਂ ਕੋਈ ਵੜੇਂਦੇਂ ਖਾਣੀ ਈ ਨਿਤਰੂਗੀ - ਮੌਤ ਦਾ ਸਾਨੂੰ ਕੋਈ ਡਰ ਨਹੀਂ - ਹਜਾਰਾਂ ਸਿਰਲੱਬ ਯੋਧੇ ਦਰਬਾਰ ਸਾਹਿਬ ਇਕੱਤਰ ਹੋ ਚੁੱਕੇ ਐ - ਸੁਣਦੇ ਆ ਰਹੇ ਆਂ ਬਈ ਪੁਲਸ ਜਾਂ ਫੌਜ ਦਰਬਾਰ ਸਾਹਿਬ ਅੰਦਰ ਪ੍ਰਵੇਸ਼ ਕਰੂਗੀ - ਪਰ ਜਿਸ ਦਿਨ ਹੱਥ ਜੁੜ ਗਏ - ਉਸ ਦਿਨ ਮੇਲ ਦਿਆਂਗੇ ਅੜੀਆਂ ।”

- “ਪੁੱਤ ਸੇਰਾ - ਸਾਡੀ ਜੜ੍ਹੁ ਰਹੂ ਜੱਗ ‘ਤੇ ਕਿ ਨਹੀਂ ?” ਬੇਬੇ ਨੂੰ ‘ਕੁਲ’ ਦਾ ਹੇਰਵਾ ਮਾਰੀ ਜਾ ਰਿਹਾ ਸੀ।

- “ਬੇਬੇ-ਕਲਗੀਆਂ ਵਾਲੇ ਪਾਤਸ਼ਾਹ ਦੇ ਚਾਰ ਲਾਲ ਸੀ-ਤੇ ਚਾਰਾਂ ਨੇ ਹੀ ਸ਼ਹੀਦੀ ਦਿੱਤੀ ।”

- “ਪੁੱਤ - ਉਹ ਤਾਂ ਗੁਰੂ ਸੀ - ਸਮਰੱਥ ਗੁਰੂ - ਪਰ ਅਸੀਂ ਤਾਂ ਕਲਯੁਗੀ ਕੀਤੇ ਹਾਂ ।”

ਬੇਬੇ ਨੇ ਧੁਖਦੀ ਚਿਤਾ ਵਾਂਗ ਹੌਕਾ ਲਿਆ।

- “ਬੇਬੇ-ਤੁਹਾਨੂੰ ਮੈਂ ਸੌ ਦੀ ਇਕ ਈ ਸੁਣਾ ਦਿਆਂ ?” ਹਰਦੀਪ ਨੇ ਵਲ-ਫੇਰ ਪਾਉਣਾ ਬਿਹਤਰ ਨਾ ਸਮਝਿਆ।

- “ਬੋਲ ਪੁੱਤ ?” ਬੇਬੇ ਨੇ ਕਾਲਜਾ ਬੰਮੁ ਲਿਆ। ਸਾਹਸ ਇਕੱਠਾ ਕੀਤਾ।

- “ਮੈਂ ਤਾਂ ਆਖਰ ਸ਼ਹੀਦ ਹੋਣੈ - ਤੁਸੀਂ ਕੁਲਜੀਤ ਨੂੰ ਵਿਆਹ ਲਵੈ ।” ਹਰਦੀਪ ਦੇ ਟਕੇ ਵਰਗੀ ਗੱਲ ਸੁਣਾਉਣ 'ਤੇ ਇਕ ਲੰਬੀ ਚੁੱਪ ਛਾ ਗਈ। ਇਕ ਅਰਥ-ਭਰਪੂਰ ਚੁੱਧ।

- “ਪਰ ਉਹ ਵੀ ਛੁੱਬੜਾ ਮੰਨੇ - ਨਾ ਮੰਨੇ - ਕਿਹੜਾ ਕੋਈ ਇਤਿਬਾਰ ਐ ? ਪਹਿਲਾਂ ਜੁਆਕ ਹੁੰਦੇ ਸੀ - ਮਾਂ ਬਾਪ ਦੀ ਪੈੜ 'ਚੋਂ ਪੈਰ ਨੂੰ ਸੀ ਕੱਢਦੇ - ਅੱਜ ਕੱਲ੍ਹ ਦੇ ਉਂਈਂ ਛੜਾਂ ਮਾਰੀ ਜਾਣਗੇ ।”

ਹਰਦੀਪ ਹੱਸ ਪਿਆ।

- “ਬੇਬੇ ਸੱਚ ਕੌੜਾ ਹੁੰਦੈ - ਤੈਨੂੰ ਸੱਚ ਸੁਣਾ ਦਿੱਤਾ - ਤੂੰ ਦੁਖੀ ਹੋ ਗਈ - ਪਰ ਇਕ ਗੱਲ ਐ

- ਕੁਲਜੀਤ ਨੂੰ ਮਨਾਉਣਾ ਮੇਰਾ ਕੰਮ ਐਂ - ਵਾਅਦਾ ਰਿਹਾ ।”

- “ਮੰਨ ਵੀ ਜਾਓ ?”

- “ਮੰਨੂੰ ਕਿਵੇਂ ਨਾਂ ? ਬਾਹਲਾ ਗਿਆ - ਪੰਜ ਪਿਆਰਿਆਂ ਨੂੰ ਬੇਨਤੀ ਕਰ ਦਿਆਂਗੇ - ।”

ਤੁਰਦਾ ਫਿਰਦਾ ਗਿਆਨੀ ਪੂਰਨ ਸਿੰਘ ਆ ਬਹੁਤਿਆ।

- “ਤਕੜੈ ਬਈ ਹਰਦੀਪ ਸਿਆਂ ?”

- “ਚੜ੍ਹਦੀ ਕਲਾ ‘ਚ - ਗਿਆਨੀ ਜੀ ।”

- “ਗਿਆਨੀ ਜੀ - ਇਹ ਤਾਂ ਵਿਆਹ ਨੂੰ ਲੱਤ ਨੀਂ ਲਾਉਂਦਾ - ਕਹਿੰਦਾ ਕੁਲਜੀਤ ਦਾ ਕਰ ਦਿਓ ।” ਬੇਬੇ ਨੇ ਸਾਰੀ ਗੱਲ ਚਿਟੀ ਚਾਦਰ ਵਾਂਗ ਗਿਆਨੀ ਅੱਗੇ ਵਿਛਾ ਦਿੱਤੀ।

- “ਗੱਲ ਹਰਦੀਪ ਸਿਉਂ ਦੀ ਠੀਕ ਐ - ਜੇ ਇਹੋ ਕਹਿੰਦੈ - ਕੁਲਜੀਤ ਦਾ ਕਰ ਦਿੰਨੇ ਐਂ ।”
ਗਿਆਨੀ ਨੇ ਆਖਿਆ।

- “ਗਿਆਨੀ ਜੀ - ਤੁਸੀਂ ਵੀ ਇਹਦੇ ਪਿੱਛੇ ਈ ਵੋਟ ਪਾ ਦਿੱਤੀ ਕਮਲੇ ਦੇ ?” ਗੁਰਮਖ ਸਿੰਘ
ਬੋਲਿਆ।

- “ਗੁਰੂ ਦੇ ਸਿੰਘਾ - ਸ਼ਹਾਦਤ ਸਮੇਂ ਦੀ ਮੰਗ ਐ - ਸ਼ਹਾਦਤ ਪਿੱਛੋਂ ਸੁਰਮੇਂ ਦੀ ਸਾਬਣ ਪਹਾੜ
ਜਿੱਡੀ ਉਮਰ ਕਿਵੇਂ ਕੱਢੂ ? ਇਕ ਡੁੱਬਦੇ ਜਹਾਜ ਦੇ ਰਹਿਮ 'ਤੇ ਬੈਠੇ ਰਹਿਣਾ - ਇਕ ਘੋਰ ਗਲਤੀ ਹੀ
ਨਹੀਂ ਬੇਵਕੂਫ਼ੀ ਵੀ ਹੈ ।”

- “.....।”

- “ਹਰਦੀਪ ਨੂੰ ਗੁਰੂ ਦੀ ਰਜਾ ‘ਚ ਰਾਜੀ ਰਹਿਣ ਦਿਓ - ਕੁਲਜੀਤ ਨੂੰ ਮਨਾਉਣਾ ਆਪਣਾ ਕੰਮ
ਐਂ ।” ਗਿਆਨੀ ਤੁਰ ਗਿਆ।

ਵੱਡੀ ਰਾਤ ਤੱਕ ਉਹ ਗੱਲਾਂ ਕਰਦੇ ਰਹੇ ।

ਕੁਲਜੀਤ ਦੇ ਵਿਆਹ ਬਾਰੇ ਪੱਕੀ ਰਾਇ ਬਣ ਗਈ।

ਬੇਬੇ ਅਤੇ ਬਾਪੂ ਨੇ ਕੁਝ ਕੁ ਰਾਹਤ ਮਹਿਸੂਸ ਕੀਤੀ। ਨੂੰਹ ਦੇ ਚਾਅ ਨੇ ਉਹਨਾਂ ਅੰਦਰ ਨਵੇਂ -
ਨਰੋਏ ਖੂਨ ਦਾ ਸੰਚਾਰ ਕਰ ਦਿੱਤਾ ਸੀ।

ਸਰਪੰਚ ਦੀ ਮੁਖਬਰੀ ‘ਤੇ ਪੁਲਸ ਨੇ ਸਵੇਰੇ ਤਿੰਨ ਵਜੇ ਹੀ ਗੁਰਮਖ ਸਿੰਘ ਦੇ ਘਰ ਨੂੰ ਘੇਰ
ਲਿਆ। ਪੁਲਸ ਦਾ ਪੂਰਾ ਟਰੱਕ ਭਰਿਆ ਹੋਇਆ ਸੀ।

ਹਰਦੀਪ ਨੂੰ ਗ੍ਰਿਫ਼ਤਾਰ ਕਰਕੇ ਠਾਣੇ ਲਿਆ ਤਾਤਿਆ।

ਬੇਬੇ-ਬਾਪੂ ਨੇ ਦੁਖਦੇ ਕਾਲਜੇ ਦੱਬ ਲਏ।

ਗਿਆਨੀ ਅਤੇ ਗੁਰਮਖ ਨੇ ਭੱਜ ਦੌੜ ਸ਼ੁਰੂ ਕਰ ਦਿੱਤੀ। ਜੱਥੇਬੰਦੀ ਨੂੰ ਖਬਰ ਕੀਤਾ।

ਸੁਰਜ ਦੀ ਪਹਿਲੀ ਕਿਰਨ ਨਾਲ ਹੀ ਵਕੀਲ ਬੇਦੀ ਠਾਣੇ ਪੁੱਜ ਗਿਆ। ਦੇਖਣਸਾਰ ਹੀ ਠਾਣੇਦਾਰ
ਨੂੰ ਚੇਹ ਚੜ੍ਹ ਗਈ।

- “ਜਦੋਂ ਕਿਸੇ ਅੱਤਵਾਦੀ ਨੂੰ ਫੜ ਕੇ ਲਿਆਉਨੇ ਐਂ - ਉਦੋਂ ਇਹ ਮੇਰਾ ਸਾਲਾ ਝੱਟ ਆ ਖੜ੍ਹਦੈ
- ਕਿਤੇ ਇਹਦੇ ਆਲਾ ਭੋਗ ਨਾ ਪਾਈਏ ?”

ਠਾਣੇਦਾਰ ਨੇ ਮੁਣਸੀ ਦੀ ਸਲਾਹ ਪੁੱਛੀ।

- “ਗੱਲ ਬੋਡੀ ਬਿਲਕੁਲ ਟਿਕਾਣੇ ਦੀ ਐ - ਇਹੋ ਜਿਹੇ ਰਾਮ ਰੌਲੇ ‘ਚ ਕੀਹਨੇ ਪੁੱਛਣੈਂ -
ਕਦੇ ਅੱਗੜ ਪਿੱਛੜ ਇਹਦਾ ਕੰਡਾ ਜਰੂਰ ਕੱਢਣਾ ਪਉ - ਮੁੱਛਾਂ ਦੇਖ ਭੈਣ ਦੇ ਲੱਕੜ ਨੇ ਕਿਵੇਂ ਮੌਲੇ ਦੇ
ਸਿੰਗਾਂ ਵਾਂਗੂੰ ਕੀਤੀਐਂ ।”

- “ਇਕ ਗੱਲ ਮੇਰੀ ਯਾਦ ਰੱਖੀਂ - ਜੇ ਇਹਦੇ ਆਲਾ ਛੋਪ ਨਾ ਕੱਤਿਆ - ਇਹ ਕੋਈ ਪੰਗਾ
ਜਰੂਰ ਖੜ੍ਹਾ ਕਰੂ - ਇਸ ਤੋਂ ਪਹਿਲਾਂ ਕਿ ਇਹ ਆਪਣੇ ਲਈ ਹਉਆ ਬਣੇ - ਇਹਦਾ ਸੋਹਿਲਾ ਪੜ੍ਹਵਾ

ਦੇਈਏ ।”

ਗੱਲਾਂ ਕਰਦੇ, ਮੱਚਦੇ - ਬੁਝਦੇ ਉਹ ਦਫਤਰ ਵੜ ਗਏ।

- “ਸਾਸਰੀਕਾਲ ਜੀ ਬਰਾੜ ਸਾਹਬਾ ।”
- “ਸਾਸਰੀਕਾਲ ।” ਬਰਾੜ ਅਤੀਅੰਤ ਰੁੱਖਾ ਬੋਲਿਆ ।
- “ਸੁਣਾਓ?” ਠਾਣੇਦਾਰ ਕੁਰਸੀ ‘ਤੇ ਜਚ ਕੇ ਬੈਠ ਗਿਆ।
- “ਜਨਾਬ - ਮੈਂ ਤਾ ਇਹੀ ਅਰਜ਼ ਲੈ ਕੇ ਆਇਆ ਸੀ - ਬਈ ਜਿਹੜੇ ਲੜਕੇ ਹਰਦੀਪ ਸਿੰਘ ਨੂੰ ਤੁਸੀਂ ਗ੍ਰਾਫਤਾਰ ਕਰਕੇ ਲੈ ਕੇ ਆਏ ਹੋ - ਉਹਦੇ ਤੇ ਦੋਸ਼ ਕੀ ਐ ?” ਬੇਦੀ ਨੇ ਬੜੀ ਹੀ ਨਿਸਰਤਾ ਨਾਲ ਪੁੱਛਿਆ।
 - “ਇਹ ਅਦਾਲਤ ਕੋਲੋਂ ਪੁੱਛਿਓ - ਅਸੀਂ ਬੋਡੇ ਨੌਕਰ ਨਹੀਂ ਲੱਗੇ ਹੋਏ ।”
 - “ਬਰਾੜ ਸਾਹਬ - ਤਹਿਕੀਕਾਤ ਤਾਂ ਤੁਹਾਡੇ ਤੋਂ ਈ ਸ੍ਰੁਤੁ ਹੋਵੇਗੀ ।”
 - “ਤੁਸੀਂ ਇਹ ਦੱਸੋ - ਬਈ ਤੁਸੀਂ ਸਾਰੇ ਅੱਤਵਾਦੀਆਂ ਦਾ ਠੇਕਾ ਲਿਐ ?” ਠਾਣੇਦਾਰ ਗਲ ਨੂੰ ਆਇਆ।
 - “ਜਨਾਬ - ਮੇਰਾ ਇਹ ਕਿੱਤਾ ਹੈ।” ਬੇਦੀ ਨੇ ਕਿਹਾ ਤਾਂ ਠਾਣੇਦਾਰ ਦਾ ਮੂੰਹ ਤਖਤੇ ਦੀ ਝੀਥ ਵਾਂਗ ਬੰਦ ਹੋ ਗਿਆ।
 - “ਤੁਸੀਂ ਹੁਣ ਸਾਥੋਂ ਚਾਹੁੰਦੇ ਕੀ ਹੋ ?” ਚੁਸਤ ਮੁਣਸ਼ੀ ਨੇ ਤਸਵੀਰ ਦਾ ਇਕ ਪਾਸਾ ਹੀ ਦੇਖਣਾ ਚਾਹਿਆ।
 - “ਜਨਾਬ - ਜਾਂ ਤਾਂ ਉਸ ਦੀ ਰਿਹਾਈ ਪਾ ਦਿਓ - ਤੇ ਜਾਂ ਫਿਰ ਤਹਿਕੀਕਾਤ ਪਾ ਕੇ ਅਦਾਲਤ ਪੇਸ਼ ਕਰੋ ।”
 - “ਫੜ ਕੇ ਅਜੇ ਅੱਜ ਲਿਆਏ ਐਂ - ਕਦੋਂ ਤਹਿਕੀਕਾਤ ਪਾਈਏ ਤੇ ਕਦੋਂ ਅਦਾਲਤ ਪੇਸ਼ ਕਰੀਏ - ਅਸੀਂ ਸਿਰਫ ਏਸੇ ਤੇ ਈ ਐਂ - ਹੋਰ ਸਾਡੇ ਕੋਲ ਕਰਨ ਨੂੰ ਕੁਛ ਵੀ ਨਹੀਂ ?”
 - “ਜਨਾਬ ਕੱਲੁ ਨੂੰ ਕਰ ਦਿਓ ।”
 - “ਕਰ ਦਿਆਂਗੇ - ।” ਠਾਣੇਦਾਰ ਨੇ ਤੱਟ ਫੱਟ ਜਵਾਬ ਦਿੱਤਾ।

ਬੇਦੀ ਤੁਰਨ ਲੱਗਿਆ ਤਾਂ ਠਾਣੇਦਾਰ ਨੇ ਰੋਕ ਲਿਆ :

- “ਬੇਦੀ ਸਾਹਬ - ਲੋਕ ਪੁਲਸ ਨਾਲ ਦੁਸ਼ਮਣੀ ਤਾਂ ਕੀ - ਦੋਸਤੀ ਕਰਨੋਂ ਵੀ ਡਰਦੇ ਐ - ਇਕ ਗੱਲ ਯਾਦ ਰੱਖਣੀ - ਪੁਲਸ ਨਾਲ ਦੁਸ਼ਮਣੀ ਮਾੜੀ ਈ ਮਾੜੀ ਹੁੰਦੀ ਐ ।” ਠਾਣੇਦਾਰ ਨੇ ਦਿਲ ਦੀ ਗੱਲ ਆਖ ਹੀ ਦਿੱਤੀ।
 - “ਬਰਾੜ ਸਾਹਬ - ਮੈਂ ਇਸ ਨੂੰ ਧਮਕੀ ਸਮਝਾਂ ਜਾਂ ਫਿਰ ਵਾਰਨਿੰਗ ?”
 - “.....।” ਠਾਣੇਦਾਰ ਚੁੱਪ ਹੋ ਗਿਆ।
 - “ਜਨਾਬ - ਆਪਾਂ ਸਾਰੇ ਹੀ ਕਿਸੇ ਨਾ ਕਿਸੇ ਕਿੱਤੇ ਨਾਲ ਜੁੜੇ ਹੋਏ ਹਾਂ - ਤੁਹਾਡਾ ਕਿੱਤਾ ਹੈ

ਗ੍ਰਿਫਤਾਰ ਕਰਨਾ - ਤੇ ਸਾਡਾ ਕਿੱਤਾ ਹੈ ਛੁਡਾਣਾ - ਕਿਉਂ ਨਾ ਫਿਰ ਆਪਾਂ ਨਿੱਜੀ ਰੰਘੜਉ ਕੱਢ ਕੇ ਸਿਰਫ ਆਪਣੇ-ਆਪਣੇ ਕਿੱਤਿਆਂ ਨੂੰ ਹੀ ਸਮਰਪਤ ਹੋਈਏ ? ਬਰਾੜ ਸਾਹਬ - ਮੈਂ ਤੁਹਾਡੀ ਬਹੁਤ ਹੀ ਜ਼ਿਆਦਾ ਕਦਰ ਕਰਦਾ ਹਾਂ ।”

- ”।”

- “ਬਰਾੜ ਸਾਹਬ - ਜੇ ਆਪਾਂ ਨਿੱਜੀ ਰੰਜ ਛੱਡ ਕੇ - ਕੌਮ ਅਤੇ ਕਾਨੂੰਨ ਪ੍ਰਤੀ ਈਮਾਨਦਾਰ ਹੋਈਏ ਤਾਂ ਆਪਣੀ ਦੁਸ਼ਮਣੀ ਰਹਿ ਹੀ ਕੋਈ ਨਹੀਂ ਜਾਂਦੀ ।” ਤੇ ਬੇਦੀ ਤੁਰ ਗਿਆ।

- “ਕਿਵੇਂ ਚਬਰ - ਚਬਰ ਜਾਬੂਂ ਨੂੰ ਮਾਰਦੇ - ਭੈਣ ਦਾ ਲੱਕੜ - ਜਿੰਨਾ ਚਿਰ ਇਹਦੇ ਆਲਾ ਤੂੰਬਾ ਨਹੀਂ ਵਜਾਉਂਦੇ - ਇਹਨੇ ਲੋਟ ਨਹੀਂ ਆਉਣਾ - ਤੂੰ ਰਾਤ ਨੂੰ ਧੱਤੂ ਹੋਰਾਂ ਨੂੰ ਬੁਲਾ - ਬੈਠ ਕੇ ਇਹਦੇ ਆਲਾ ਸਿਆਪਾ ਨਿਬੇੜੀਏ ।” ਠਾਣੇਦਾਰ ਨੇ ਮੁਣਸ਼ੀ ਨੂੰ ਕਿਹਾ।

- “ਜੀ ਹਸੂਰ ।”

ਠਾਣੇਦਾਰ ਹੱਥਾਂ ਤੇ ਦੰਦੀਆਂ ਵੱਢ ਰਿਹਾ ਸੀ।

ਰਾਤ ਨੂੰ ਉਸ ਨੇ ਹਰਦੀਪ ਨੂੰ ਬਾਹਰ ਕਢਵਾ ਲਿਆ। ਹਰਦੀਪ ਦੇ ਚਿਹਰੇ ਤੇ ਕੋਈ ਡਰ ਛੁੱਕਰ ਦਾ ਨਿਸ਼ਾਨ ਵੀ ਨਹੀਂ ਸੀ।

- “ਹਾਂ ਬਈ - ਸਿੱਧਾ ਹੋ ਕੇ ਪੰਜਾਲੀ ਹੇਠ ਆਜੇਂਗਾ - ਠੀਕ ਰਹੇਂਗਾ - ਨਹੀਂ ਮੂਧਾ ਅਸੀਂ ਪਾਈ ਲੈਣੈ ।” ਠਾਣੇਦਾਰ ਨੇ ਉਸ ਨੂੰ ਡਰਾਇਆ।

- “ਕਸੂਰ ਤਾਂ ਕੋਈ ਅਜੇ ਤੱਕ ਕੀਤਾ ਨਹੀਂ ਵਾਧੂ ਡਰਾਵੇ ਜਿਹੇ ਕਾਹੂੰ ਦੇਈ ਜਾਨੇ ਓਂ ?” ਹਰਦੀਪ ਨੇ ਕਰਾਰਾ ਉਤਰ ਮੌਝਿਆ।

- “ਇਹਦਾ ਮਤਲਬ ਐ - ਅਜੇ ਤੱਕ ਨਹੀਂ ਕੀਤਾ - ਕਰਨ ਦਾ ਇਰਾਦੈ ?”

- “ਕੋਈ ਇਰਾਦਾ ਨਹੀਂ ।”

- “ਫੇਰ ਬੋਲਦਾ ਨਹੀਂ ?”

- “ਕੀ ਬੋਲਾਂ - ਕੁਛ ਪੁੱਛੋ ਵੀ।”

- “ਬੋਨੂੰ ਹਥਿਆਰ ਕਿੱਥੋਂ ਮਿਲਦੇ ਐ ?”

- “ਤੂੰ ਉਹਨਾਂ ਹਥਿਆਰਾਂ ਦੀ ਗੱਲ ਕਰਦੈਂ ? ਤੂੰ ਆਹ ਆਪਣੇ ਆਲਾ ਰਿਵਾਲਵਰ ਈ ਦੇ ਦੇਹ

- ਫਿਰ ਲੈ ਕੇ ਜਾਂ ਮਨਾ ਕੇ ਦਿਖਾਦੀ ।” ਹਰਦੀਪ ਜ਼ਰਾ ਵੀ ਨਹੀਂ ਬਿੜਕਿਆ ਸੀ।

ਠਾਣੇਦਾਰ ਅਵਾਕ ਰਹਿ ਗਿਆ।

ਹਰਦੀਪ ਤੋਂ ਉਸ ਨੂੰ ਉਕਾ ਹੀ ਉਮੀਦ ਨਹੀਂ ਸੀ ਕਿ ਉਹ ਇਸ ਤਰ੍ਹਾਂ ਉਖੜੀ ਕੁਹਾੜੀ ਵਾਂਗ ਮੱਥੇ ਵਿਚ ਵੱਜੇਗਾ ।

ਠਾਣੇਦਾਰ ਨੇ ਆਪਣੀ ਬੇਇੱਜਤੀ ਸਮਝੀ ।

- “ਫੇਰ ਤੂੰ ਸਾਨੂੰ ਬੁੱਚੜ ਬਣਾਵੇਂਗਾ ਈ ? ਬਿਲਕੁਲ ਨਹੀਂ ਸਰਦਾ ਤੇਰਾ ?” ਠਾਣੇਦਾਰ ਵੱਟ ਖਾ

ਗਿਆ। ਕਰੋਧ ਵਿਚ ਉਹ ਸੜ ਉਠਿਆ ਸੀ।

- “ਇਕ ਬੁੱਚੜ ਨੂੰ ਮੈਂ ਹੋਰ ਕੀ ਬੁੱਚੜ ਬਣਾਊਂ ? ਹਰਪਾਲ ਅਰਗੇ ਖਾ ਕੇ ਤੂੰ ਡਕਾਰ ਨਹੀਂ ਮਾਰਿਆ - ਗੁਰੂ ਦੇ ਬੀਰ ਤੇਰੇ ਪਿੱਛੇ ਲੱਗੇ ਵੇ ਐ - ਇਕ ਦਿਨ ਲੇਖਾ ਬਰਾਬਰ ਕਰ ਦੇਣਗੇ ।”

- “.....।” ਠਾਣੇਦਾਰ ਦਾ ਕਰੋਧ ਢੈਲਾ ਪੈ ਗਿਆ। ਅੱਤਿਵਾਦੀ ਉਸ ਦੇ ਮਗਰ ਵੀ ਲੱਗੇ ਹੋਣਗੇ ? ਇਸ ਬਾਰੇ ਉਸ ਨੇ ਕਦੇ ਸੋਚਿਆ ਵੀ ਨਹੀਂ ਸੀ।

ਉਹ ਦੁਬਿਧਾ ਜਿਹੀ ਵਿਚ ਘਰਿਆ, ਦੋਚਿੱਤਾ ਜਿਹਾ ਹੋਇਆ ਖੜਾ ਸੀ।

- “ਸਰਦਾਰ ਬੋਡਾ ਫੋਨ ਐਂ ।” ਵਿਹੜੇ ਵੱਲੋਂ ਇਕ ਸਿਪਾਹੀ ਰੇਵੀਏ ਪਿਆ ਹੋਇਆ, ਆਉਂਦਾ ਬੋਲਿਆ।

- “ਮੇਰਾ ਫੋਨ ?”

- “ਹਾਂ ਜੀ ।”

- “ਕੌਣ ਐਂ?”

- “ਪਤਾ ਨਹੀਂ - ਪਰ ਕਹਿੰਦਾ ਜਰੂਰੀ ਕੰਮ ਐਂ ।”

ਠਾਣੇਦਾਰ ਨੇ ਡੰਡਾ ਸੁੱਟ ਕੇ ਫੋਨ ਤੇ ‘ਹੈਲੋ’ ਜਾ ਆਖੀ।

- “ਬਰਾੜ ਬੋਲਦੈ ?” ਉਧਰੋਂ ਅਵਾਜ਼ ਆਈ।

- “ਹਾਂ - ਮੈਂ ਬਰਾੜ ਈ ਬੋਲਦੈ ।” ਠਾਣੇਦਾਰ ਨੇ ਇਸ਼ਾਰੇ ਨਾਲ ਸਿਪਾਹੀ ਨੂੰ ਬਾਹਰ ਭੇਜ ਦਿੱਤਾ।

- “ਤੈਨੂੰ ਜਾਨ ਚਾਹੀਦੀ ਐ ਜਾਂ ਨਹੀਂ ?”

ਉਧਰੋਂ ਸੁਆਲ ਘਣ ਵਾਂਗ ਮੱਥੇ ਵਿਚ ਪਿਆ।

- “ਕੌਣ ਬੋਲਦੈ ?” ਠਾਣੇਦਾਰ ਦੀਆਂ ਲੱਤਾਂ ‘ਝਰਨ-ਝਰਨ’ ਕੰਬਣ ਲੱਗ ਪਈਆਂ ਅਤੇ ਹੱਥਾਂ ਪੈਰਾ ਨੂੰ ਮੁੜ੍ਹਕਾ ਆ ਗਿਆ।

“ਮੈਂ ਕੋਈ ਵੀ ਬੋਲਦਾ ਹੋਵਾਂ - ਪਰ ਇਕ ਗੱਲ ਯਾਦ ਰੱਖੀਂ - ਮੈਂ ਤੇਰਾ ਮਿੱਤਰ ਕਦਾਚਿੱਤ ਨਹੀਂ - ।”

- “ਤੂੰ ਚਾਹੁੰਦਾ ਕੀ ਐਂ - ਇਹ ਵੀ ਦੱਸ ?”

ਠਾਣੇਦਾਰ ਪਰਾਲੂ ਹੋਇਆ ਉਸ ਦੇ ਅੱਗੇ ਵਿਛਿਆ ਪਿਆ ਸੀ।

- “ਜੇ ਹਰਦੀਪ ਨੂੰ ਛੁੱਲ ਦੀ ਵੀ ਲਾਈ - ਤੈਨੂੰ ਗੱਡੀ ਚਹੜ ਦਿਆਂਗੇ ।” ਉਧਰੋਂ ਅਟੱਲ ਫੈਸਲਾ ਆਇਆ।

- “ਜੇ ਮੈਂ ਇਹਨੂੰ ਡੱਡ ਦਿਆਂ ?” ਠਾਣੇਦਾਰ ਨੇ ਜਾਂਦੀ ਗੱਲ ਹੱਥ ਵਿਚ ਲੈਣ ਦੀ ਕੋਸ਼ਿਸ਼ ਕੀਤੀ।

- “ਫੇਰ ਆਪਣੇ ਗੁੱਸੇ ਗਿਲੇ ਖਤਮ ।”

ਫੋਨ ਕੱਟਿਆ ਗਿਆ।

ਠਾਣੇਦਾਰ ਨੇ ਮੁੜ੍ਹਕਾ ਪੂੰਝਿਆ।

- “ਕੀਹਦਾ ਫੋਨ ਸੀ ?” ਪਿੱਛੋਂ ਮੁਣਸੀ ਨੇ ਪੁੱਛਿਆ ਤਾਂ ਠਾਣੇਦਾਰ ਤ੍ਰਹਿ ਕੇ ਪਿੱਛੇ ਝਾਕਿਆ।
ਮੁਣਸੀ ਨੂੰ ਦੇਖ ਕੇ ਉਸ ਦਾ ਦਿਲ ਥਾਵੇਂ ਆ ਗਿਆ।
- “ਅੱਤਵਾਦੀਆਂ ਦਾ ।”
- “ਕੀ ਕਹਿੰਦੇ ?”
- “ਕਹਿਣਾ ਕੀ ਐ ? ਸਾਲੇ ਰੱਬ ਬਣੇ ਫਿਰਦੇ ਐ - ਕਹਿੰਦੇ ਜੇ ਹਰਦੀਪ ਨੂੰ ਕੁਛ ਆਖਿਆ -
ਪਾਰ ਬੁਲਾ ਦਿਆਂਗੇ ।”
- “ਬੜੇ ਲੁੱਚੇ ਐ ਕੰਜਰ ।”
- ‘ਕੀ ਕਰੀਏ ?’ ਠਾਣੇਦਾਰ ਨੇ ਜਿਵੇਂ ਹਨੁੰਕੇ ਵਿਚ ਹੱਥ ਮਾਰਿਆ।
- “ਹਜ਼ੁਰ ਇਹਨੂੰ ਛੱਡੋ ਪਰ੍ਹਾਂ - ਜਿਵੇਂ ਇਹ ਗੱਲਾਂ ਕਰਦੈ - ਮੈਨੂੰ ਇਹਦੇ ‘ਚੋਂ ਕੁਛ ਨਿਕਲਦਾ
ਦਿਸਦਾ ਨਹੀਂ - ਦੁਸ਼ਮਣੀ ਵਾਧੂ ਦੀ ਪਾ ਲਵਾਂਗੇ ।”
- “ਸਮਾਂ ਬੜਾ ਮਾੜਾ ਆ ਗਿਆ।”
- “ਮਾੜੇ ਅਰਗਾ ਮਾੜਾ ? ਇਹਦੇ ਵਰਗੇ ਛੋਕਰੇ ਅੱਖ ‘ਚ ਪਾਏ ਨਹੀਂ ਰੜਕਦੇ ਸੀ- ਹੁਣ ਤਾੜਾਂ
ਮਾਰਦੇ ਐ।” ਠਾਣੇਦਾਰ ਨਿਰਾਸ ਸੀ।
- “ਨਿਰੰਕਾਰੀ ਕਾਂਡ ਨਾ ਹੁੰਦਾ - ਆਹ ਦਿਨ ਦੇਖਣੇ ਈ ਨਹੀਂ ਪੈਣੇ ਸੀ।”
- “ਇਹਦੇ ਲਾਹੋ ਰੱਸੇ ।”
- “ਲਾਹੇ ਈ ਚੰਗੇ ਐ - ਹੋਰ ਨਾ ਕੁੜੀ ਚੌਦ ਠਾਣੇ ਨੂੰ ਈ ਆ ਪੈਣ ।”
- ਹਰਦੀਪ ਛੱਡ ਦਿੱਤਾ ਗਿਆ।
- “ਸਿਫਾਰਸ਼ ਈ ਬੜੀ ਤਕੜੀ ਆ ਛਿੱਗੀ - ਨਹੀਂ ਤਾਂ ਪੱਥ ਦਿੰਦੇ ਇੱਟ ਮਾਂਗੂੰ ।” ਮੁਣਸੀ ਨੇ
ਸਿਪਾਹੀਆਂ ਵਿਚ ਗੱਲ ਫੇਰ ਦਿੱਤੀ। ਘੱਟੋ-ਘੱਟ ਠਾਣੇ ਵਿਚ ਉਹ ਬੱਲੇ ਨਹੀਂ ਲਗਣਾ ਚਾਹੁੰਦੇ ਸਨ।
- ਸਵੇਰ ਹੋਣ ਸਾਰ ਸਰਪੰਚ ਠਾਣੇ ਪੁੱਜ ਗਿਆ। ਸਵੇਰੇ - ਸਵੇਰੇ ਉਸ ਨੇ ਹਰਦੀਪ ਨੂੰ ਦੇਖ ਲਿਆ
ਸੀ।
- “ਹਰਦੀਪ ਨੂੰ ਛੱਡ ਵੀ ਦਿੱਤਾ ?” ਉਹ ਠਾਣੇਦਾਰ ਦੇ ਸਾਹਮਣੇ ਬੈਠਾ ਹੈਰਾਨ ਸੀ।
- “ਸਰਪੈਂਚਾ - ਇਹਦੇ ਮਗਰ ਸਿਫਾਰਸ਼ ਬਹੁਤ ਵੱਡੀ ਐ - ਇਹਨੂੰ ਫੜਨ ਦੀ ਮੁੜ ਕੇ ਗਲਤੀ
ਨਹੀਂ ਕਰਨੀ ।”
- “ਹਲਾ!” ਸਰਪੰਚ ਹੋਰ ਹੈਰਾਨ ਹੋ ਗਿਆ।
- “ਤੂੰ ਕਿਸੇ ਹੋਰ ਅੱਤਵਾਦੀ ਦੀ ਬਿੜਕ ਲੈ - ਐਤਕੀਂ ਗ੍ਰਿਫਤਾਰੀ ਗੁਪਤ ਰੱਖਾਂਗੇ - ਨਾ ਸੈਹਾ
ਨਿਕਲੇ ਤੇ ਨਾ ਕੁੱਤੀ ਭੌਂਕੇ।”
- “ਅਗੇ ਹਰਦੀਪ ਆਲੀ ਕਾਰਵਾਈ ਗੋਹਿਆਂ ਦੀ ਲੜਾਈ ਵਿਚ ਈ ਰੁਲ ਗਈ।” ਮੁਣਸੀ ਨੂੰ

ਛੱਡਣ ਦਾ ਦਿਲੋਂ ਦੁੱਖ ਸੀ।

- “ਤੁਸੀਂ ਮੇਰੀ ਮੰਨੋਂ ਤਾਂ ਗਿਆਨੀ ਨੂੰ ਫੜ ਕੇ ਫਰੋਲ ਲਓ - ਬੋਡੇ ਬਬੇਰਾ ਕੁਛ ਪੱਲੇ ਪਾਉ - ਇਹਨਾਂ ਅੱਤਵਾਦੀਆਂ ਦੀ ਵੱਡੀ ਨਾਨੀ ਤਾਂ ਉਹ ਐ - ਜਿੰਨੇ ਵੀ ਕਛਿਹਰਿਆਂ ਆਲੇ ਐ - ਸਾਰੇ ਉਹਦੇ ਕੋਲੇ ਈ ਆਉਂਦੇ ਐ - ਤੇ ਇਹ ਵੀ ਸਰਕਾਰੀ ਸਾਹਣ ਵਾਂਗੂ ਗੇੜਾ ਉਹਨਾਂ ਕੋਲੇ ਈ ਰੱਖਦੇ ।”

- “ਅਜੇ ਸਰਪੈਂਚਾ ਬੋੜਾ ਜਿਆ ਅੜਕ - ਹਰ ਕੰਮ ਦਾ ਟੈਮ ਹੁੰਦੈ - ਸਾਰੇ ਈ ਲਵੇਟ ਦਿਆਂਗੇ - ਫਿਕਰ ਕਾਹਦਾ ਕਰਦੇ ?”

- “ਗਿਆਨੀ ਆਲੀ ਕਾਰਵਾਈ ਰੱਖਿਓ ਬਿਲਕੁਲ ਗੁਪਤ - ਬੋਡੇ ਉਹ ਬਬੇਰਾ ਕੁਛ ਪੱਲੇ ਪਾਉ ।”

- “ਫਿਕਰ ਕਾਹਦਾ ਕਰਦੇ ਸਰਪੈਂਚਾ - ਦੂਹਰ ਲਾ ਕੇ ਛੱਡਾਂਗੇ - ਇਹ ਸਾਡਾ ਕੰਮ ਐਂ - ਤੂ ਮਾੜਾ ਜਿਆ ਸਮਾਂ ਆਉਣ ਦੇ।”

ਸਰਪੰਚ ਚਲਾ ਗਿਆ।

- “ਇਹ ਗਿਆਨੀ ਨਾਲ ਦਿਲੋਂ ਖਾਰ ਖਾਂਦੈ ।” ਸਰਪੰਚ ਦੇ ਜਾਣ ਪਿੱਛੋਂ ਮੁਣਸ਼ੀ ਨੇ ਠਾਣੇਦਾਰ ਨੂੰ ਕਿਹਾ।

- “ਉਹ ਇਹਨੂੰ ਕੁਛ ਨਹੀਂ ਕਹਿੰਦਾ - ਬੱਸ ਇਹਨੂੰ ਉਹਦਾ ਇਕੋ ਈ ਦੁੱਖ ਐ ਬਈ ਗਿਆਨੀ ਕਿਸੇ ਨੂੰ ਕਾਂਗਰਸ ਨੂੰ ਵੋਟ ਨਹੀਂ ਪਾਉਣ ਦਿੰਦਾ - ਤੇ ਸਰਪੰਚ ਕੱਟੜ ਕਾਂਗਰਸੀ ਐ ।”

- “ਪਰ ਹਜ਼ੂਰ ਇਕ ਗੱਲ ਐ - ਜੇ ਗਿਆਨੀ ਨੂੰ ਚੱਕਿਆ ਤਾਂ ਕਰੜੇ ਪੈਰੀਂ ਚੱਕਣਾ ਪਉ - ਇਹਨੂੰ ਗ੍ਰਿਫਤਾਰ ਕਰੇ ਤੋਂ ਬਾਹਲੀ ਲਾਅਲਾ ਲਾਅਲਾ ਹੋਊ ।”

- “ਤੂੰ ਬੇਫਿਕਰ ਰਹਿ - ਜਿੱਦੇਂ ਹੱਥ ਪਾਇਆ - ਸਾਹਬ ਦੇ ਹੁਕਮ ਲੈ ਕੇ ਪਾਵਾਂਗੇ - ਪਰ ਕੰਮ ਚੁੱਪ ਚਾਪ ਨੇਪਰੇ ਚਾਹੜਨਾ ਪਉ ।”

ਉਹ ਗੱਲਾਂ ਕਰਦੇ ਰਹੇ।

ਕੁਝ ਦਿਨ ਬੀਤੇ।

ਕੁਲਜੀਤ ਦਾ ਵਿਆਹ ਧਰ ਲਿਆ।

ਪੰਜ ਬੰਦੇ ਜੰਝ ਗਏ ਅਤੇ ਕੁਲਜੀਤ ਨੂੰ ਵਿਆਹ ਕੇ ਲੈ ਆਏ । ਬੜਾ ਹੀ ਸਾਦਾ ਵਿਆਹ ਕੀਤਾ ਸੀ। ਕੋਈ ਲੈਣ ਦੇਣ ਨਹੀਂ ਕਰਿਆ ਸੀ। ਬਹੁ ਗੁਰਅੰਮ੍ਰਿਤ ਪੜ੍ਹੀ ਲਿਖੀ ਅਤੇ ਅੰਮ੍ਰਿਤਧਾਰੀ ਸੀ। ਸਾਰੇ ਘਰ ਦੇ ਉਸ ਨੂੰ ‘ਬੰਟੀ’ ਕਰ ਕੇ ਹੀ ਬੁਲਾਉਂਦੇ ਸਨ।

ਬੰਟੀ ਬੜੀ ਹੀ ਸੁੱਘਤ-ਸਿਆਣੀ ਅਤੇ ਸਾਉ ਪ੍ਰੀਵਾਰ ਦੀ ਕੁੜੀ ਸੀ। ਬਾਪੂ - ਬੇਬੇ ਬੱਡੇ ਹੀ ਖੁਸ਼ ਸਨ। ਬੰਟੀ ਉਹਨਾਂ ਦੀ ਸੱਤ ਬਚਨ ਦੀ ਭਾਗੀ ਨੂੰਹ ਸੀ। ਸੁਭਾਅ ਪੱਖੋਂ ਬੜੀ ਕੂਲੀ। ਪਹਿਨਣ ਪੱਚਰਨ ਵਿਚ ਬੇਹੱਦ ਸਾਦੀ।

- ਜੱਬੇਬੰਦੀ ਦੇ ਹੁਕਮਾਂ ਅਨੁਸਾਰ ਕੁਲਜੀਤ ਨੇ ਪਿੰਡ ਹੀ ਰਹਿਣਾ ਸ਼ੁਰੂ ਕਰ ਦਿੱਤਾ।
ਬੰਟੀ ਸੱਸ ਨੂੰ ਚੁੱਲ੍ਹੇ ਕੋਲ ਨਾ ਹੋਣ ਦਿੰਦੀ।
ਸਾਰਾ ਕੰਮ ਆਪ ਕਰਦੀ।
ਸਾਰਾ ਪ੍ਰੀਵਾਰ ਹੀ ਬੜਾ ਖੁਸ਼ ਸੀ।
ਇਕ ਦਿਨ ਗਿਆਨੀ ਬੜਾ ਹੀ ਘਬਰਾਇਆ ਗੁਰਮਖ ਸਿੰਘ ਕੋਲ ਆਇਆ।
- “ਗੁਰਮਖ ਸਿੰਘ ! ਤੂੰ ਸੁਣਿਐਂ ਕੁਛ ?”
 - “ਨਹੀਂ ਗਿਆਨੀ ਜੀ - ਸੁੱਖ ਤਾਂ ਹੈ ?”
 - “ਬੇਦੀ ਵਕੀਲ ਮਾਰਤਾ ਕਿਸੇ ਨੇ ।”
 - “ਕਦੋਂ - ਕਿਥੇ - ਕਿਵੇਂ ?” ਗੁਰਮਖ ਸਿੰਘ ਦੇ ਪੈਰਾ ਹੇਠੋਂ ਧਰਤੀ ਤਿਲੁਕੀ। ਉਸ ਨੇ ਇਕੋ ਸਾਹ ਕਈ ਸੁਆਲ ਕਰ ਦਿੱਤੇ।
 - “ਹਜ਼ੂਰ ਸਾਹਬ ਚੱਲਿਆ ਸੀ ਬੱਸ ‘ਚ - ਇਕ ਉਹਦਾ ਸੱਤ ਕੁ ਸਾਲ ਦਾ ਮੁੰਡਾ ਸੀ - ਘਰਆਲੀ ਤੇ ਆਪ - ਕਹਿੰਦੇ ਬੱਸ ਵਿਚੋਂ ਲਾਹ ਕੇ ਤਿੰਨਾਂ ਨੂੰ ਈਗੀਆਂ ਮਾਰ ਦਿੱਤੀਆਂ - !”
 - “ਹੈਅ ਬੋਡੇ ਕੀਤੇ ਪੈ ਜਾਣ ਦੁਸ਼ਟੋਂ ! ਦੱਸੋ ਸੱਤ ਸਾਲ ਦੇ ਬੱਚੇ ਨਾਲ ਬੋਡਾ ਕੀ ਵੈਰ ਸੀ ? ਮਾਰਿਆ ਕੀਹਨੇ ਆਂ ? ਇਹ ਨਹੀਂ ਪਤਾ ਲੱਗਿਆ ?”
 - “ਮੈਨੂੰ ਪੱਕੀ ਸੱਕ ਪੁਲਸ ‘ਤੇ ਐ - ਹੋਰ ਉਹਦੀ ਕਿਸੇ ਨਾਲ ਕੋਈ ਲਾਗ ਡਾਟ ਹੈਨੀ ਸੀ - ਖੈਰ ! ਦੁਸ਼ਮਣੀ ਤਾਂ ਉਹਦੀ ਪੁਲਸ ਨਾਲ ਵੀ ਕੋਈ ਨਹੀਂ ਸੀ - ਪਰ ਸਿੰਘਾਂ ਦੇ ਕੇਸ ਅਕਸਰ ਬੇਦੀ ਈਗੀ ਲੜਦਾ ਸੀ - ਮੈਨੂੰ ਪਰਧੱਕ ਯਕੀਨ ਆਂ - ਬਈ ਪੁਲਸ ਨੇ ਆਬਦੇ ਬੰਦਿਆਂ ਤੋਂ ਈਗੀ ਟਿਕਾਣੇ ਲੁਆ ਦਿੱਤਾ ।”
 - “ਦੱਸੋ ਗਿਆਨੀ ਜੀ - ਇਹ ਤਾਂ ਵਕੀਲਾਂ ਨੂੰ ਮਾਰਨ ਪੈ ਗਏ - ਬਾਕੀ ਆਮ ਜਨਤਾ ਦਾ ਕੀ ਬਣੂੰ - ਆਪਣੇ ਵਰਗੇ ਮਹਾਤੜਾਂ ਦਾ ਤਾਂ ਫਿਰ ਗੁਰੂ ਈਗੀ ਰਾਖਾ ਐ ।”
 - “ਗੁਰੂ ਤਾਂ ਰਾਖਾ ਹੈ ਈਗੀ - ਕੱਲ੍ਹੁ ਨੂੰ ਸਸਕਾਰ ਤੇ ਚੱਲੇਂਗਾ ?”
 - “ਜ਼ਰੂਰ ਚੱਲੁੰਗਾ - ਇਹ ਕੋਈ ਪੁੱਛਣ ਆਲੀ ਗੱਲ ਐ ? ਆਪਣੇ ਕੁਲਜੀਤ ਨੂੰ ਵੀ ਦੱਸ ਦੇਈਏ - ਇਹਨਾਂ ਕੋਲੇ ਤਾਂ ਉਹ ਬਾਹਵਾ ਆਉਂਦਾ ਜਾਂਦਾ ਸੀ।”
 - “ਦੱਸ ਦੇਹ ।”
- ਜਦੋਂ ਕੁਲਜੀਤ ਨੂੰ ਦੱਸਿਆ ਤਾਂ ਉਸ ਦਾ ਖੂਨ ਉਬਲ ਗਿਆ। ਅੱਖਾਂ ਵਿਚੋਂ ਜੁਆਲਾ ਛੁਟੀ।
- “ਇਹ ਸਾਰਾ ਕਾਰਾ ਬਰਾੜ ਦਾ ਐ ਬਾਪੂ - ਉਹਨੇ ਉਹਨੂੰ ਇਕ ਦੋ ਵਾਰੀ ਧਮਕੀਆਂ ਵੀ

ਦਿੱਤੀਆਂ ਸੀ - ਬੇਦੀ ਆਪ ਈ ਦੱਸਦਾ ਸੀ।” ਕੁਲਜੀਤ ਨੇ ਕੁਝ ਯਾਦ ਕਰਦਿਆਂ ਆਖਿਆ ।

- “ਕੁਲਜੀਤਿਆ - ਬੰਟੀ ਦਾ ਪੈਰ ਭਾਰੈ ਪੁੱਤ ਤੂੰ ਆਬਦੇ ਆਪ ਨੂੰ ਸੁਰਤ ਸਿਰ ਰੱਖ - ਬਹੁ ਨੂੰ ਬੱਚਾ ਬੱਚੀ ਹੋਣ ਆਲੈ - ਤੂੰ ਉਹਨੂੰ ਨਾ ਛੱਡ ਕੇ ਕਿਤੇ ਵਗਜੀ ।” ਬੇਬੇ ਨੇ ਮੱਤ ਦਿੱਤੀ।

- “ਬੇਦੀ ਪਿੱਛੇ ਤਾਂ ਬਬੇਰੀ ਦੁਨੀਆਂ ਖੜ੍ਹੀ ਐ - ਵਿਚਾਰੇ ਦੀ ਮੁਫਤੀ ‘ਚ ਜਾਨ ਗਈ - ਬੱਸ ਇਹੀ ਦੁੱਖ ਐ ।” ਗਿਆਨੀ ਵੀ ਸਾਰੀ ਗੱਲ ਸਮਝ ਗਿਆ।

- “ਅਸੀਂ ਕੱਲ੍ਹ ਨੂੰ ਸਸਕਾਰ ਕਰਵਾ ਆਵਾਂਗੇ - ਤੂੰ ਸੀਰੀਆਂ ਨਾਲ ਪੱਠੇ ਦੱਬੇ ਦਾ ਕਰਵਾ ਲਈਂ ।” ਬਾਪੂ ਨੇ ਵੀ ਖਾਲੀ ਮੌਰੀ ਵਿਚ ਇੱਟ ਠੋਕੀ ।

ਕੁਲਜੀਤ ਨੂੰ ਸਾਰੀ ਰਾਤ ਨਿੰਦ ਨਾ ਆਈ।

ਉਹ ਮੰਜੇ ਤੇ ਪਿਆ ਪਾਸੇ ਪਲਟਦਾ ਰਿਹਾ। ਬੇਦੀ ਅਤੇ ਉਸ ਦਾ ਮਰਿਆ ਪ੍ਰੀਵਾਰ ਕੁਲਜੀਤ ਦੇ ਦਿਲ - ਦਿਮਾਗ ਦੇ ਸਾਰੇ ਬੂਹੇ ਮੱਲ ਕੇ ਬੈਠ ਗਿਆ ਸੀ। ਇਕ ਹੱਸਮੁੱਖ ਅਤੇ ਕੌਮ ਪ੍ਰਤੀ ਈਮਾਨਦਾਰ ਬੰਦੇ ਦਾ ਆਹ ਹਸ਼ਰ ਸੀ ? ਇਹ ਅੰਤ ਸੀ ? ਬੇਦੀ ਦੀ ਕੁਲ ਦੇ ਚਿਰਾਗ, ਸੱਤ ਸਾਲ ਦੇ ਬੱਚੇ ਨੂੰ ਵੀ ਨਹੀਂ ਬਖਸ਼ਿਆ । ਸਿਰਫ ਇਸ ਕਰਕੇ ਕਿ ਉਹ ਸਿੰਘਾਂ ਦੇ ਕੇਸ ਨਿਪਟਾਉਂਦਾ ਸੀ? ਇਸ ਲਈ ਕਿ ਉਹ ਪੁਲੀਸ ਦੇ ਰਾਹ ਵਿਚ ਰੋੜਾ ਬਣਦਾ ਸੀ? ਕਿੱਥੇ ਅਤੇ ਕਦੋਂ ਪੈਦਾ ਹੋਵੇਗਾ ਬੇਦੀ ਜਿਹਾ ਪੰਥ - ਦਰਦੀ ? ਇਤਨਾ ਵੱਡਾ ਤਜਰਬੇਕਾਰ ਵਕੀਲ ਇਕ ਪਲ ਵਿਚ ਖਤਮ ਕਰਕੇ ਪਰ੍ਹਾਂ ਮਾਰਿਆ । ਕੀ ਦੋਸ਼ ਸੀ ਉਸ ਰਤੀ-ਭਰ ਬੱਚੇ ਦਾ ? ਉਸ ਬੇਕਸੂਰ ਪਤਨੀ ਦਾ ?

ਸਾਰੀ ਰਾਤ ਹੀ ਕੁਲਜੀਤ ਦੀਆਂ ਅੱਖਾਂ ਵਿਚ ਲੰਘ ਗਈ।

ਉਹ ਸਵੇਰੇ ਉਠਣਸਾਰ ਹੀ ਖੇਤ ਚਲਾ ਗਿਆ।

ਗਿਆਨੀ ਅਤੇ ਗੁਰਮੁਖ ਸਿੰਘ ਪਹਿਲੀ ਬੱਸ ਤੇ ਸ਼ਹਿਰ ਸਸਕਾਰ ‘ਤੇ ਚਲੇ ਗਏ।

ਸ਼ਹਿਰ ਵਿਚ ਤਣਾਓ ਸੀ।

ਵਕੀਲਾਂ ਨੇ ਹੜਤਾਲ ਕੀਤੀ ਹੋਈ ਸੀ।

ਕਰਫਿਊ ਵਰਗੀ ਹਾਲਤ ਸੀ।

ਸੜਕਾਂ ‘ਤੇ ਸੀ. ਆਰ. ਪੀ ਗਸ਼ਤ ਕਰ ਰਹੀ ਸੀ।

ਵਕੀਲ ਬੇਦੀ ਅਤੇ ਉਸ ਦੇ ਪ੍ਰੀਵਾਰ ਦੇ ਸਸਕਾਰ ਮੌਕੇ ਹਜਾਰਾਂ ਦਾ ਇਕੱਠ ਸੀ। ਸਥਿਤੀ ਕਾਫੀ ਗੰਭੀਰ ਸੀ। ਜਿਸ ਦੀ ਹਰ ਹਰਕਤ ‘ਤੇ ਸੀ. ਆਈ. ਡੀ ਵੱਲੋਂ ਕਾਂ ਨਜ਼ਰ ਰੱਖੀ ਜਾ ਰਹੀ ਸੀ। ਅੱਖ ਫਰਕਦੀ ਵੀ ਨੋਟ ਹੋ ਰਹੀ ਸੀ।

ਜਦੋਂ ਚਿਖਾਵਾਂ ਤਿਆਰ ਹੋ ਗਈਆਂ ਤਾਂ ਵੱਖ-ਵੱਖ ਬੁਲਾਰਿਆਂ ਨੇ ਬੇਦੀ ਅਤੇ ਉਸ ਦੇ ਪ੍ਰੀਵਾਰ ਨੂੰ ਸ਼ਰਧਾ ਦੇ ਛੁੱਲ ਅਰਪਨ ਕੀਤੇ।

ਗਿਆਨੀ ਨੇ ਆਪਣੇ ਭਾਸ਼ਨ ਵਿਚ ਬੇਦੀ ਦੇ ਮਾਂ-ਬਾਪ ਨੂੰ ਪੰਜ ਲੱਖ ਮੁਆਵਜ਼ਾ ਗੌਰਮੰਟ ਵੱਲੋਂ ਦੇਣ ਦੀ ਮੰਗ ਕੀਤੀ ਅਤੇ ਬੇਦੀ ਪ੍ਰੀਵਾਰ ਦੇ ਕਾਤਲਾਂ ਨੂੰ ਤੁਰੰਤ ਗ੍ਰਿਫਤਾਰ ਕਰਨ ਤੇ ਜੋਰ ਦਿੱਤਾ।

ਜਦੋਂ ਅਰਥੀਆਂ ਨੂੰ ਲਾਇਆ ਤਾਂ ਬੇਦੀ ਦੇ ਹਮਾਇਤੀਆਂ ਵੱਲੋਂ ਨਾਹਰੇ ਗੁੰਜ ਪਏ :

- “ਗੁਰਦੇਵ ਸਿੰਘ ਬੇਦੀ!”
- _ “ਅਮਰ ਰਹੇ.....!!”
- “ਗੁਰਦੇਵ ਸਿੰਘ ਬੇਦੀ...!”
- “ਜ਼ਿੰਦਾਬਾਦ!!”
- “ਬੇਦੀ ਦੇ ਕਾਤਿਲ....!”
- “ਮੁਰਦਾਬਾਦ!!”
- “ਬੇਦੀ ਦੇ ਕਾਤਲਾਂ ਨੂੰ!”
- “ਛਾਹੇ ਲਾਓ - ਛਾਹੇ ਲਾਓ.....!!”
- “ਬੋਲੇ ਸੋ ਨਿਹਾਲ ...!”
- “ਸਤਿ ਸ੍ਰੀ ਅਕਾਲ!!”

ਗੁੰਜਦੇ ਜੈਕਾਰਿਆਂ ਨਾਲ ਲੋਕ ਇਕ ਜਲ੍ਹਸ ਦੀ ਸ਼ਕਲ ਵਿਚ ਦਰਬਾਰ ਸਾਹਿਬ ਨੂੰ ਤੁਰ ਪਏ। ਸੀ. ਆਰ. ਪੀ ਵੀ ਨਾਲ ਨਾਲ ਤੁਰ ਰਹੀ ਸੀ। ਪਰ ਕੋਈ ਅਣ-ਸੁਖਾਵੀਂ ਘਟਨਾ ਨਹੀਂ ਵਾਪਰੀ ਸੀ।

ਗੁਰੂ ਨਾਨਕ ਨਿਵਾਸ ਵਿਖੇ ਬੇਦੀ ਪ੍ਰਵਾਰ ਨਮਿੱਤ ਸ੍ਰੀ ਆਖੰਡ ਪਾਠ ਪ੍ਰਕਾਸ਼ ਕਰਵਾ ਦਿੱਤਾ ਗਿਆ। ਪੰਜਵੇਂ ਦਿਨ ਹੀ ਠਾਣੇਦਾਰ ਬਰਾੜ ‘ਤੇ ਠਾਣਿਓਂ ਨਿਕਲਦੇ ‘ਤੇ ਹਮਲਾ ਹੋ ਗਿਆ।

ਦੋ ਚੋਲਿਆਂ ਵਾਲੇ ਨੌਜਵਾਨ ਖੱਟੇ ਮੋਟਰਸਾਈਕਲ ‘ਤੇ ਆਏ ਅਤੇ ਬਾਹਰ ਨਿਕਲਦੇ ਠਾਣੇਦਾਰ ਨੂੰ ਗੋਲੀਆਂ ਮਾਰ ਦਿੱਤੀਆਂ।

ਸਖਤ ਫੱਟੜ ਠਾਣੇਦਾਰ ਠਾਣੇ ਅੰਦਰ ਆ ਡਿੱਗਿਆ। ਖੱਟੇ ਮੋਟਰਸਾਈਕਲ ਵਾਲੇ ਫੁਰਤੀ ਨਾਲ, ਸ਼ਿਕਾਰੀ ਕੁੱਝੀ ਵਾਂਗ ਦੌੜ ਗਏ।

ਠਾਣੇ ਅੰਦਰ ਤੜਬੱਲ ਮੱਚ ਗਿਆ।

ਠਾਣੇਦਾਰ ਨੂੰ ਤੁਰੰਤ ਹਸਪਤਾਲ ਦਾਖਲ ਕਰਵਾਇਆ। ਜਿੱਥੇ ਉਸ ਨੂੰ ਡਾਕਟਰਾਂ ਨੇ ਸਾਂਭ ਲਿਆ। ਬਰਾੜ ਦੇ ਘਰੇ ਖਬਰ ਕਰ ਦਿੱਤੀ ਗਈ।

ਡਾਕਟਰਾਂ ਨੇ ਬਰਾੜ ਦੇ ਸਰੀਰ ‘ਚੋ ਪੂਰੀਆਂ ਅੱਠ ਗੋਲੀਆਂ ਕੱਢੀਆਂ। ਪਰ ਉਹ ਬਚ ਗਿਆ। ਡਾਕਟਰਾਂ ਅਨੁਸਾਰ ਕੋਈ ਜਾਨ ਖਤਰਾ ਨਹੀਂ ਸੀ। ਪਰ ਠੀਕ ਹੋਣ ਨੂੰ ਅਜੇ ਸਮਾਂ ਲੱਗਣਾ ਸੀ।

ਵੱਡੇ-ਵੱਡੇ ਅਫਸਰ ਬਰਾੜ ਦਾ ਪਤਾ ਲੈਣ ਆ ਰਹੇ ਸਨ। ਵੱਡੇ - ਵੱਡੇ ਦਾਅਵੇ ਕੀਤਾ ਜਾ ਰਹੇ ਸਨ। ਫੜ੍ਹਾਂ ਮਾਰੀਆਂ ਜਾ ਰਹੀਆਂ ਸਨ।

ਅਖਬਾਰਾਂ ਨੇ ਇਹ ਖਬਰ ਘਰ ਘਰ ਜਾ ਸੁੱਟੀ।

ਦੁਨੀਆਂ ਦੰਗ ਰਹਿ ਗਈ।

ਲੋਕਾਂ ਨੇ ਮੂੰਹ ਵਿਚ ਉਗਲਾਂ ਪਾ ਲਈਆਂ।

ਬਰਾੜ ਦੀ ਜਗਾਹ ਇਕ ਜੰਗ ਸਿੰਘ ਠਾਣੇਦਾਰ ਲਿਆ ਲਾਇਆ।

ਜੰਗ ਸਿੰਘ ਇਕ ਬੜਾ ਹੀ ਬੁੱਚੜ ਠਾਣੇਦਾਰ ਸੀ। ਹੌਲਦਾਰ ਦੀ ਨੌਕਰੀ ਕਰਦਾ-ਕਰਦਾ ਉਹ 'ਤਰੱਕੀਆਂ' ਪਾ ਕੇ ਠਾਣੇਦਾਰ ਬਣਿਆ ਸੀ।

ਜੰਗ ਸਿੰਘ ਬੜਾ ਚੁਸਤ-ਚਲਾਕ, ਚਤਰ ਅਫਸਰ ਸੀ। ਚਾਰਜ ਲੈਣ ਸਾਰ ਉਸ ਨੇ ਪਿੰਡਾਂ ਦੀਆਂ ਸਾਰੀਆਂ ਪੰਜਾਇਤਾਂ ਬੁਲਾ ਕੇ ਸਰਸਰੀ ਕਨਸੋਅ ਲਈ। ਪੰਜਾਇਤੀਆਂ ਦਾ ਰੁੱਖ ਤਾਤਿਆ। ਕੁਝ ਸ਼ਕਾਇਤਾਂ ਸੁਣੀਆਂ ਅਤੇ ਕੁਝ ਹਦਾਇਤਾਂ ਦਿੱਤੀਆਂ। ਦਮਗੱਜੇ ਛੱਡੇ। ਖੁਰਗੇ ਪੱਟੀ!

ਸਾਰੀਆਂ ਪੰਜਾਇਤਾਂ ਵਿਚੋਂ ਜੰਗ ਸਿੰਘ ਨੂੰ ਗਿਆਨੀ ਦੇ ਪਿੰਡ ਵਾਲਾ ਸਰਪੰਚ ਕੁਝ ਜ਼ਿਆਦਾ ਹੀ ਮੇਚ ਆਇਆ। ਖਿਆਲ ਰਲੇ। ਨਜ਼ਰਾਂ ਮਿਲੀਆਂ ਅਤੇ ਅੱਖਾਂ ਹੀ ਅੱਖਾਂ ਰਾਹੀਂ 'ਯਾਰੀ' ਪੈ ਗਈ। ਗੱਲ ਸਾਂਝੀ ਹੋ ਗਈ।

ਸ਼ਾਮ ਨੂੰ ਹੀ ਠਾਣੇਦਾਰ ਨੇ ਸਰਪੰਚ ਨੂੰ ਸੁਨੇਹਾ ਦੇ ਕੇ ਠਾਣੇ ਬੁਲਾ ਲਿਆ। ਪੱਬਾ ਭਾਰ ਤੁਰਦਾ ਸਰਪੰਚ ਠਾਣੇ ਪਹੁੰਚ ਗਿਆ।

ਜੰਗ ਸਿੰਘ ਸਰਪੰਚ ਨੂੰ ਜੱਫੀ ਪਾ ਕੇ ਮਿਲਿਆ। ਸਰਕਾਰੀ ਵਰਦੀ ਨਾਲ ਖਹਿਣ ਕਰਕੇ ਸਰਪੰਚ ਅੰਦਰ ਅਜੀਬ ਜਿਹਾ ਨਿੱਘ ਭਰ ਗਿਆ।

ਜੰਗ ਸਿੰਘ ਸਰਪੰਚ ਨੂੰ ਠਾਣੇ ਦੇ ਇਕ ਖੂੰਜੇ ਲੈ ਗਿਆ।

- "ਕੀ ਨਾਂ ਸੀ ਆਪਣਾ ?" ਠਾਣੇਦਾਰ ਨੇ ਬੜੀ ਅਪਣੱਤ ਨਾਲ ਪੁੱਛਿਆ। ਦਰਿਆ-ਦਿਲੀ ਦਿਖਾਈ। ਆਪਣਾਪਨ ਜਾਹਿਰ ਕੀਤਾ।

- "ਜੀ ਜੱਗਰ ਸਿੰਘ।"
- "ਖੁੱਲ੍ਹੁ ਕੇ ਬੈਠ ਤੇ ਮੈਨੂੰ 'ਜੀ' ਆਖਣਾ ਛੱਡ - ਅੱਜ ਤੋਂ ਆਪਾਂ ਜਿਗਰੀ ਯਾਰ ਐਂ।"
- ".....।" ਸਰਪੰਚ ਅੰਦਰ ਕੁਤਕੁਤੀ ਹੋਈ।
- "ਅੱਜ ਤੋਂ ਤੂੰ ਮੈਨੂੰ ਜੰਗ ਸਿੰਘ ਆਖ ਕੇ ਬੁਲਾਇਆ ਕਰ - ਆਪਾਂ ਯਾਰਾਂ ਦੇ ਯਾਰ ਐਂ - ਬੰਦਾ ਮਾਰ ਕੇ ਆਜੀਂ - ਤੇਰੀ ਹਵਾ ਵੱਲ ਵੀ ਨੂੰ ਕੋਈ ਦੇਖੂ।"

- ".....।" ਸਰਪੰਚ ਨੂੰ ਖੰਭ ਲੱਗ ਗਏ।
- "ਇਸ ਖੁਸ਼ੀ 'ਚ ਇਕ ਬੋਤਲ ਤਾਂ ਮੰਗਵਾ ਲਈਏ - ਨਾਲੇ ਦੁਖ ਸੁਖ ਕਰਲਾਂਗੇ।" ਸਰਪੰਚ ਨੇ ਜੇਬ ਵਿਚ ਹੱਥ ਪਾ ਲਿਆ।

- "ਸਾਡੇ ਕੋਲੇ ਆ ਕੇ ਕਾਹਨੂੰ ਬੇਸ਼ਰਮੀ ਦਿੱਨੈਂ ? ਚੱਲ ਚੁਬਾਰੇ 'ਚ ਚੱਲਦੇ ਐਂ - ਸਾਰਾ ਪ੍ਰਬੰਧ ਮੇਰਾ ਕੀਤਾ ਹੋਇਐ - ਮੈਂ ਹੋਰਨਾਂ ਪੁਲਸੀਆਂ ਵਾਂਗੂੰ ਖਾਉ ਯਾਰ ਨਹੀਂ - ਸੱਜਣਾਂ ਮਿੱਤਰਾਂ ਦੀ ਥਾਂ ਜਿੰਦ ਵਾਰਨ ਆਲੇ ਇਨਸਾਨ ਐਂ।"

ਠਾਣੇਦਾਰ ਅਤੇ ਸਰਪੰਚ ਚੁਬਾਰੇ ਚੜ੍ਹ ਗਏ।

ਠਾਣੇਦਾਰ ਨੇ ਰੈੱਡ - ਨਾਈਟ ਦੀ ਬੋਤਲ ਕੱਢ ਲਈ। ਪਰੀ ਵਰਗੀ ਬੋਤਲ ਦੇਖ ਕੇ ਸਰਪੰਚ ਨੂੰ ਗਿਆ ਵਾਂਗ ਹੀਂਗਣਾ ਛੁੱਟ ਪਿਆ। ਉਸ ਨੇ ਲੂੰਬੜ ਦੀ ਪੂੰਛ ਵਰਗੀਆਂ ਮੁੱਛਾਂ ਹਥੇਲੀ ਨਾਲ ਪਿੱਛੇ ਹਟਾ ਕੇ ਬੁੱਲ੍ਹਾਂ ਤੇ ਜੀਭ ਫੇਰੀ। ਫਨੀਅਰ ਸੱਪ ਵਰਗੀ ਸਰਪੰਚ ਦੀ ਜੀਭ ਬੜੀ ਫੁਰਤੀ ਨਾਲ ਫਿਰ ਅੰਦਰ ਚਲੀ ਗਈ।

- “ਲੈ ਚੱਕ ਸਰਪੈਂਚਾ ਪਹਿਲਾ ਪੈਗ ਆਪਣੀ ਪੱਕੀ ਯਾਰੀ ਦੇ ਨਾਂ।”

ਦੋਨਾਂ ਨੇ ਗਿਲਾਸ ਖਾਲੀ ਕਰ ਦਿੱਤੇ।

ਟੁੱਟਦੇ ਤਾਰੇ ਵਾਂਗ ਲੀਕ ਜਿਹੀ ਪਾਉਂਦੀ ਦਾਰੂ ਬੱਲੇ ਉਤਰੀ ਸੀ।

ਪਹਿਲੇ ਕਰਤੇ ਪੈਂਗ ਨਾਲ ਹੀ ਦੋਹਾਂ ਦੀਆਂ ਅੱਖਾਂ ਵਿਚ ਚਮਕ ਆ ਗਈ।

- “ਸਰਪੈਂਚਾ - ਹੁਣ ਤੇਰੇ ਕੋਲੇ ਕਾਹਦਾ ਲਕੋ ਐ ? ਜਿਵੇਂ ਮੈਂ ਗੱਲਾਂ ਸੁਣੀਆਂ ਨੇ - ਬਰਾੜ ਮੈਨੂੰ ਬੰਦਾ ਬੇਵਕੂਫ ਈ ਲੱਗਦੈ ।” ਆਖ ਕੇ ਜੰਗ ਸਿੰਘ ਨੇ ਸਰਪੰਚ ਦਾ ਚਿਹਰਾ ਨਿਹਾਰਿਆ।

- “ਨਹੀਂ ਜੰਗ ਸਿਆਂ - ਉਹ ਬੇਵਕੂਫ ਨਹੀਂ ਸੀ - ਬੋੜਾ ਘੌਲੀ ਬੰਦਾ ਸੀ - ਬੜੀ ਬਰੀਕ ਚਾਲ ਤੁਰਨ ਆਲਾ - ਮੈਂ ਉਹਨੂੰ ਬੜਾ ਕਿਹਾ ਬਈ ਤੂੰ ਸਾਡੇ ਪਿੰਡ ਆਲੇ ਗਿਆਨੀ ਨੂੰ ਫੜ - ਬਥੇਰੇ ਅੱਤਵਾਦੀਆਂ ਦੀ ਪੈੜ ਫੜੀ ਜਾਊ - ਗਿਆਨੀ ਅੱਤਵਾਦੀਆਂ ਦਾ ਕੱਟੜ ਹਮਾਇਤੀ ਐ - ਪਰ ਕੀ ਕਰਦੇ ? ਪਤੰਦਰ ਨੇ ਗੱਲ ਈ ਨਹੀਂ ਗੌਲੀ - ਅੱਜ ਫੜਦੇਂ ਆਂ - ਕੱਲ੍ਹ ਫੜਦੇਂ ਆਂ - ਬੱਸ ਆਲੇ ਕੌਡੀ ਛਿੱਕੇ ਕੌਡੀ ਕਰੀ ਗਿਆ - ਕੰਨ ਈ ਨਹੀਂ ਧਰਿਆ - ਬੱਸ ਜਿੱਦੇਂ ਉਹਨਾਂ ਦੇ ਅੜਿੱਕੇ ਚੜ੍ਹ ਗਿਆ - ਅਗਲਿਆਂ ਨੇ ਕੌਡੇ ਆਲੀ ਥਾਂ ਮਾਰ ਕੇ ਪਰਾਂਹ ਕੀਤਾ ।”

- “ਇਹ ਗਿਆਨੀ ਕੌਣ ਐਂ ?”

- “ਹੈਗਾ ਯਾਰ ਇਕ ਸਾਡੇ ਪਿੰਡ - ਪਾਕਸਤਾਨ ਤੋਂ ਉਜੜ ਕੇ ਆਇਐ - ਜਣੇ ਖਣੇ ਨੂੰ ਅੰਮ੍ਰਿਤ ਛਕਾ ਛੱਡਿਐ - ਹੋਰ ਤਾਂ ਉਹਨੂੰ ਕੋਈ ਕੰਮ ਨਹੀਂ - ਬੱਸ ਅੰਬਰਸਰ ਈ ਰਹਿੰਦੈ - ਅੰਬਰਸਰ ਤੈਨੂੰ ਪਤਾ ਈ ਐ ਬਈ ਅੱਤਵਾਦੀਆਂ ਦਾ ਗੜ੍ਹ ਐ - ਇਹਦੇ ਕੋਲੇ ਲਗਾੜੇ ਬਥੇਰੇ ਆਉਂਦੇ ਐ।”

- “ਕਰਦਾ ਕੀ ਐ ?” ਠਾਣੇਦਾਰ ਬੋਤਲ ਗਿਲਾਸਾਂ ਵਿਚ ਉਲੱਦਦਾ ਹੋਇਆ ਬੋਲਿਆ।

- “ਨੌਂ ਕੁ ਕਿੱਲੇ ਜਮੀਨ ਅਲਾਟ ਹੋਈ ਵੀ ਐ - ਉਹਨੂੰ ਅੱਧ ਮਾਮਲੇ ‘ਤੇ ਦੇ ਛੱਡਦੈ - ਬਾਕੀ ਗੁਰਦੁਆਰੇ ਪਾਠ ਕਰ ਛੱਡਦੈ - ਮੁਡੀਹਰ ਦੀ ਪੂੰਛ ਨੂੰ ਵੱਟ ਦੇਈ ਰੱਖਦੈ - ਅੰਮ੍ਰਿਤ ਛਕੇ - ਗੁਰੂ ਵਾਲੇ ਬਣੋਂ - ਬੱਸ ਆਹ ਇਹਦਾ ਕੰਮ ਐਂ - ਵਿਹਲੀ ਰੰਨ ਪ੍ਰਾਹਣਿਆਂ ਜੋਗੀ।”

- “ਮਗਰ ਕੋਈ ਹੈ ਸਹਾਰਾ ?”

- “ਕਾਹਦਾ ਸਹਾਰੈ ? ਕੋਈ ਸਹਾਰਾ ਨਹੀਂ - ਬੱਸ ਲਗੋੜ੍ਹ ਈ ਮਗਰ ਲੱਗਦੀ ਐ - ਪਰ ਪਿੰਡ ਆਲੇ ਵੀ ਕੰਜਰ ਨੂੰ ਦਿਲੋਂ ਮੋਹ ਕਰਦੇ ਐ ।” ਸਰਪੰਚ ਦੇ ਮੂੰਹੋਂ ਸੱਚੀ ਗੱਲ ਨਿਕਲ ਗਈ।

ਉਹਨਾਂ ਨੇ ਗਿਲਾਸ ਖਾਲੀ ਕਰ ਦਿੱਤੇ।

- “ਤੈਨੂੰ ਸਰਪੈਂਚਾਂ ਮੈਂ ਦੱਸਦੇਂ ਸੱਚੀ ਗੱਲ - ਇਹੋ ਜਿਹੇ ਬੰਦੇ ਮੈਨੂੰ ਹਰ ਹਾਲਤ ਚਾਹੀਦੇ ਐ-ਸਿੱਧੀ ਤਰ੍ਹਾਂ ਕੱਛ ਹੇਠ ਆ ਜਾਣਗੇ ਵਾਹ ਭਲੀ ਐ - ਨਹੀਂ ਮੈਨੂੰ ਧੋਣ ਵੀ ਮਰੋੜਨੀ ਆਉਂਦੀ ਐ।”

- “ਇਕ ਗੱਲ ਜੰਗ ਸਿਆਂ ਮੇਰੀ ਵੀ ਸੁਣ ਲਈਂ - ਸਿੱਧੀ ਤਰ੍ਹਾਂ ਫਰਾਂ ਹੇਠ ਆਉਣ ਵਾਲੀ ਉਹ ਜੜੀ ਹੀ ਨਹੀਂ।” ਸਰਪੰਚ ਨੇ ਮੇਜ਼ ਤੇ ਲਕੀਰ ਵਾਹ ਧਰੀ।

- “ਸਰਪੈਂਚਾ - ਸਰਪੈਂਚਾ ! ਐਹੋ ਜਿਹੇ ਘੈਟਾਂ ਦੇ ਵਲ ਕੱਚ ਕੇ ਮੈਂ ਹੌਲਦਾਰ ਤੋਂ ਠਾਣੇਦਾਰ ਬਣਿਐਂ - ਜਦੋਂ ਚੱਡਿਆਂ ਨੂੰ ਨਾਗਵਲ ਪਾਈਦੈ - ਸੱਪ ਮਾਂਗੂੰ ਸਿੱਧੇ ਹੋ ਜਾਂਦੇ ਐ - ਤੂੰ ਐਥੇ ਐਂ - ਮੈਂ ਐਥੇ ਐਂ - ਜੇ ਨਾ ਚੰਘਿਆਡਾਂ ਮਾਰੇ - ਮੈਨੂੰ ਫੜ ਲਈਂ।”

- “ਇਕ ਹੋਰ ਮੈਂ ਮੁੰਡਾ ਫੜਵਾਇਆ ਸੀ- ਗੁਰਮਖ ਸਿਉਂ ਦਾ ਹਰਦੀਪ - ਬੱਸ ਫੜ ਕੇ ਈ ਛੱਡ ਦਿੱਤਾ ਬਰਾੜ ਨੇ - ਕਹਿੰਦਾ ਬੜੀ ਵੱਡੀ ਸਪਾਰਸ਼ ਐ ਉਹਦੇ ਮਗਰ - ਪਤੰਦਰ ਬਾਹਲਾ ਈ ਮੋਕਮਾਰ ਬੰਦੈ ।”

- “ਉਹਦੇ ਤੇ ਕੀ ਕੇਸ ਸੀ ?”

- “ਕੇਸ ਕੂਸ ਤਾਂ ਕੋਈ ਨਹੀਂ ਸੀ - ਐਮੇਂ ਬਾਧੂ ਆਖਾਂ - ਪਰ ਅੱਤਵਾਦੀਆਂ ਆਲੀ ਢਾਣੀ ਜਿਹੀ ‘ਚ ਰਲਿਐ - ਜੀਹਨੂੰ ਤੁਸੀਂ ਜਥੇਬੰਦੀ ਆਖਦੇ ਐਂ ।”

- “ਹੁਣ ਕਿੱਥੇ ਐ ?”

- “ਰੱਬ ਜਾਣੇ - ਉੱਥੇ ਰਹਿੰਦਾ ਮੈਨੂੰ ਮੈਦ ਐ ਅੰਬਰਸਰ ਈ ਐ - ਨਾਲੇ ਜੰਗ ਸਿਆਂ ਓਡਾਂ ਦੀ ਦੀ ਗੱਦੋਂ ਦਾ ਕੋਈ ਟਿਕਾਣਾ ਹੁੰਦੈ ? ਜਿਥੇ ਪ੍ਰਛਾਦੇ ਮਿਲ ਗਏ - ਛਕ ਲਏ - ਲੰਡਰ ਮਡੀਹਰ ਐ - ਘਰੋਂ ਭੁੱਖੇ ਮਰਦੇ ਅੱਤਵਾਦ ਦੀ ਪੂਛ ਫੜੀ ਫਿਰਦੇ ਐ - ਜਿੰਨੇ ਵੀ ਮੈਨੂੰ ਮੈਦ ਐ ਬਈ ਅੱਤਵਾਦੀ ਬਣੇ ਵੇ ਐ - ਸਾਰੇ ਈ ਘਰੋਂ ਘਰਦਿਆਂ ਦੇ ਲਲਕਰੇ ਵੇ ਐ ।”

- “ਐਹੋ ਜਿਹੇ ਬੰਦਿਆਂ ਦੀ ਤਾਂ ਸਰਪੈਂਚਾਂ ਆਪਾਂ ਨੂੰ ਸਖਤ ਲੋੜ ਐ - ਇੰਸਪੈਕਟਰ ਦੀ ਪੇਸਟ ਵੱਟ ਤੇ ਈ ਪਈ ਐ ।”

- “ਹਲਾ ...!”

- “ਹਾਂ ਜੀ ! ਸਰਕਾਰ ਤਾਂ ਸਰਪੈਂਚਾ ਪੇਂਦੂ ਬੇਰੀ ਐ - ਜਿੰਨੇ ਐਹੋ ਜਿਹੇ ਫੜ ਫੜ ਮਾਰਾਂਗੇ - ਉਨਾ ਈ ਝਾੜ ਵੱਧ ਦਿੰਦੀ ਐ ।”

- “ਸਾਡਾ ਯਾਰ ਇੰਸਪੈਕਟਰ ਬਣੇ - ਹੋਰ ਸਾਨੂੰ ਕੀ ਬੈਂਗਣ ਚਾਹੀਦੈ ? ਤੂੰ ਮੇਰੇ ਲੈਕ ਕੋਈ ਕੰਮ ਦੱਸ - ਡਿਊਟੀ ਲਾ - ਜੇ ਨਾ ਸੇਰ ਦਾ ਸਵਾ ਸੇਰ ਉਤਰਾਂ ਪੰਜਾਹ ਮਾਰੀਂ ਛੱਤਰ।”

- “ਫੇਰ ਅੱਜ ਤੋਂ ਤੇਰੀ ਇਹ ਹੀ ਡਿਊਟੀ ਐ - ਬਈ ਅੱਤਵਾਦੀ ਫੜਵਾਉਣੇ - ਇਨਾਮ ਛਿਨਾਮ ਸਰਕਾਰ ਤੋਂ ਤੈਨੂੰ ਮੈਂ ਦਿਵਾ ਦਿਆ ਕਰੁੰ - ਹੋਰ ਦੱਸ ?”

- “ਹੋਰ ਜੰਗ ਸਿਆਂ ਇਹ ਐ ਬਈ ਇਕ ਹਥਿਆਰ ਦਾ ਲਸੰਸ ਲੈਣੈ ।”

- “ਹਥਿਆਰਾਂ ਦੇ ਲਸੰਸ ਜਿੰਨੇ ਕਹੋਂ - ਜਿੰਨਾ ਚਿਰ ਲਸੰਸ ਨਹੀਂ ਬਣਦਾ - ਕੋਈ ਉੱਥੇ ਰੱਖ ਲਾ

- ਖੁਲ੍ਹੀ ਛੁੱਟੀ ।”

- “ਉਂ ਰੱਖ ਕੇ ਕੋਈ ਹੋਰ ਨਾ ਪੁਆੜਾ ਪੈ ਜੇ ?”

- “ਸਰਪੈਂਚਾ - ਤੂੰ ਮੇਰਾ ਯਾਰ - ਹਿੱਕ ਦਾ ਵਾਲ - ਹਮ ਪਿਆਲਾ ਹਮ ਨਿਵਾਲਾ - ਤੈਨੂੰ ਕੋਈ ਪੁਆੜਾ ਪੈਣ ਦਿੱਨੇ ਐਂ - ਤੈਨੂੰ ਅੱਗੇ ਵੀ ਕਿਹੈ ਬਈ ਮੈਂ ਉਹਨਾਂ ਪੁਲਸ ਵਾਲਿਆਂ ਵਰਗਾ ਨਹੀਂ - ਜਿਹੜੇ ਮਾਰੀ ਸਾਧ ਬਿਸਤਰੇ ।”

- “ਮੈਖਿਆ - ਗੌਰਮਿੰਟ ਕਾਨੂੰਨ ਈ ਬੜੇ ਸਖਤ ਬਣਾਈ ਜਾਂਦੀ ਐ ?”

- “ਕਾਨੂੰਨ ਲੋਕਾਂ ਆਸਤੇ ਐ - ਤੇਰੇ ਵਾਸਤੇ ਨਹੀਂ - ਬੇਧੜਕ ਰਹਿ ।”

- “ਫਿਰ ਮੈਂ ਤੇਰੇ ਕਹੇ - ਬੇਧੜਕ ਈ ਆਂ ।”

ਉਹਨਾਂ ਬੋਤਲ ਖਾਲੀ ਕਰਕੇ ਹੋਰ ਖੇਲ੍ਹ ਲਈ।

- “ਤੂੰ ਸਵੇਰੇ ਆ ਕੇ ਦਰਖਾਸਤ ਦੇਹ - ਲਸੰਸ ਤੇਰਾ ਹਫਤੇ ਦੇ ਵਿਚ ਵਿਚ ਬਣਜੂਗਾ।”

- “ਦਰਖਾਸਤ ਮੈਂ ਸਵੇਰੇ ਆਉਂਦਾ - ਆਉਂਦਾ ਕਚਿਹਰੀਆਂ ਤੋਂ ਈ ਟੈਪ ਕਰਵਾਉਂਦਾ ਆਉਂਗਾ।”

- “ਇਹ ਤੇਰਾ ਕੰਮ ਐਂ ।”

- “ਲਸੰਸ ਰਿਵਾਲਵਰ ਦਾ ਬਣਾਈਏ ਜਾਂ ਰਫ਼ਲ ਦਾ ?”

- “ਇਹ ਵੀ ਤੇਰੀ ਚੁਆਇਸ ਐ - ਮੈਂ ਤਾਂ ਤੇਰੇ ਮੂਹਰੇ ਥਾਨ ਸੁੱਟਿਆ - ਸੁਥਣ ਸੁਆ ਲੈ ਚਾਹੇ ਲਹਿੰਗਾ ।”

ਦੋਨੋਂ ਹੱਸ ਪਏ।

ਦੇਰ ਰਾਤ ਗਈ ਉਹ ਪੀਂਦੇ ਗੱਲਾਂ ਕਰਦੇ ਰਹੇ। ਬਾਰੂਦ ਵਰਗੀਆਂ ਦੋ ਬੋਤਲਾ ਪੀ ਕੇ ਵੀ ਉਹਨਾਂ ਦਾ ਪੱਤਾ ਨਹੀਂ ਹਿੱਲਿਆ ਸੀ।

ਗਿਆਨੀ ਦੀ ਗ੍ਰਿਫ਼ਤਾਰੀ ਕਿਸੇ ਕਾਰਨ ਲੇਟ ਹੀ ਲੇਟ ਹੁੰਦੀ ਰਹੀ। ਅਸਲ ਵਿਚ ਠਾਣੇਦਾਰ ਜੰਗ ਸਿੰਘ ਗਿਆਨੀ ਨੂੰ ਕੱਚੇ ਪੈਰੀਂ ਗ੍ਰਿਫ਼ਤਾਰ ਨਹੀਂ ਕਰਨਾ ਚਾਹੁੰਦਾ ਸੀ। ਉਹ ਉਪਰਲੇ ਅਫਸਰਾਂ ਨੂੰ ਵਿਸ਼ਵਾਸ ਵਿਚ ਲੈ ਕੇ ਅਤੇ ਗਿਆਨੀ ਦੇ ਖ਼ਿਲਾਫ਼ ਗਵਾਹੀਆਂ ਇਕੱਤਰ ਕਰਕੇ, ਪੱਕੇ ਪੈਰੀਂ ਲੱਕੋਂ ਚੁੱਕਣਾ ਚਾਹੁੰਦਾ ਸੀ।

ਇਸੇ ਕਾਰਨ ਹੀ ਸਮਾਂ ਬੀਤਦਾ ਜਾ ਰਿਹਾ ਸੀ। ਠਾਣੇਦਾਰ ਜੰਗ ਸਿੰਘ ਬੜਾ ਹੀ ਸੁਲਝਿਆ ਅਫਸਰ ਸੀ। ਬਿਨਾਂ ਪਾਣੀ ਤੋਂ ਮੌਜੇ ਲਾਹੁੰਣਾ ਉਸ ਦਾ ਸੁਭਾਅ ਨਹੀਂ ਸੀ। ਅੱਕਾਂ ਵਿਚ ਫੋਕੀਆਂ ਡਾਂਗਾਂ ਮਾਰਨੀਆਂ ਉਸ ਦੀ ਫਿਤਰਤ ਨਹੀਂ ਸੀ।

ਕੁਲਜੀਤ ਦੇ ਘਰਵਾਲੀ ਬੰਟੀ ਨੇ ਇਕ ਪੁੱਤਰ ਨੂੰ ਜਨਮ ਦਿੱਤਾ ਤਾਂ ਘਰ ਵਿਚ ਖੁਸ਼ੀ ਛਾ ਗਈ। ਖੇੜਾ ਚਹਿਕਣ ਲੱਗ ਪਿਆ।

ਬਾਪੂ-ਬੇਬੇ ਦੇ ਚਾਅ ਦੀ ਕੋਈ ਜੂਹ ਨਹੀਂ ਸੀ। ਉਹਨਾਂ ਦੇ ਧਰਤੀ ਪੈਰ ਨਹੀਂ ਲੱਗਦੇ ਸਨ।

ਕੁਝ ਦਿਨ ਬੀਤਣ ਦੇ ਬਾਅਦ ਉਹਨਾਂ ਨੇ ਅਕਾਲ ਪੁਰਖ ਦੇ ਸ੍ਰਕਾਰਾਨੇ ਵਜੋਂ ਗੁਰਦੁਆਰੇ ਦੇਗ ਕਰਵਾਈ।

ਗਿਆਨੀ ਨੇ ਵਾਕ ਲਿਆ।

ਵਾਕ ਦੇ ਪਹਿਲੇ ਅੱਖਰ ਉਪਰ ਮੁੰਡੇ ਦਾ ਨਾਂ ਕੁਲਬੀਰ ਸਿੰਘ ਰੱਖਿਆ। ਬਾਪੂ-ਬੇਬੇ ਉਸ ਨੂੰ 'ਕੁਲਬੀਰਾ' ਆਖਦੇ ਅਤੇ ਕੁਲਜੀਤ ਅਤੇ ਬੰਟੀ, ਟੀਟੂ।

ਚਿੱਟੇ ਦੁੱਧ ਗਲੋਟੇ ਵਰਗਾ ਮੁੰਡਾ ਬੜਾ ਹੀ ਸੁਨੱਖਾ ਸੀ। ਉਹ ਕਦੇ ਰੋਂਦਾ ਨਾ ਰਿਹਾੜ ਕਰਦਾ। ਬੇਬੇ ਹਰ ਵਕਤ ਉਸ ਨਾਲ ਹੀ ਪਰਚੀ ਰਹਿੰਦੀ। ਰੱਬ 'ਤੇ ਉਸ ਨੂੰ ਕੋਈ ਗਿਲਾ-ਸ਼ਿਕਵਾ ਨਹੀਂ ਰਹਿ ਗਿਆ ਸੀ। ਗੁਰੂ ਮਹਾਰਾਜ ਦੀ ਉਹ ਸ੍ਰਕਰ ਗੁਜ਼ਾਰ ਸੀ। ਉਹ ਅਕਾਲ ਪੁਰਖ ਦੇ ਸ੍ਰਕਾਰਾਨੇ ਵਿਚ ਹਮੇਸ਼ਾ ਗੁਰਬਾਣੀ ਗਾਇਨ ਕਰਦੀ ਰਹਿੰਦੀ।

- “ਪ੍ਰਮੇਸ਼ਰ ਦਿੱਤਾ ਬੰਨਾ ॥

ਦੁਖੁ ਰੋਗੁ ਕਾ ਡੇਰਾ ਭੰਨਾ ॥

ਪ੍ਰਮੇਸਰੁ ਬਣਤ ਬਣਾਈ ॥

ਫਿਰ ਡੋਲਤੁ ਕਤਹੂੰ ਨਾਹੀ ॥” ਸ਼ਬਦ ਬੇਬੇ ਦੇ ਮੁੱਖੋਂ ਝਰਦੇ ਰਹਿੰਦੇ ।

ਗੁਰਮੁਖ ਸਿੰਘ ਵੀ ਪੇਤੇ ਨਾਲ ਲਾਡ ਕਰਦਾ ਉਸ ਨੂੰ ਅਠੇ ਪਹਿਰ ਚੁੱਕੀ ਰੱਖਦਾ। ਕਦੇ ਕਦੇ ਉਸ ਦਾ 'ਬਾਲ' ਕੱਢਦਾ ਸੀ। ਟੀਟੂ ਵੀ ਬਾਪੂ ਵੱਲ ਦੇਖ ਕੇ ਬਾਲ-ਮੁਸਕਰਾਹਟਾਂ ਬਖੇਰਦਾ ਰਹਿੰਦਾ। ਸਾਰਾ ਟੱਬਰ ਟੀਟੂ ਕਰਕੇ ਇਕ ਤਰ੍ਹਾਂ ਨਾਲ 'ਆਹਰ' ਲੱਗਿਆ ਰਹਿੰਦਾ।

ਇਕ ਸਵੇਰ ਪੁਲੀਸ ਨੇ ਗਿਆਨੀ ਪੂਰਨ ਸਿੰਘ ਨੂੰ ਗ੍ਰਿਫਤਾਰ ਕਰ ਲਿਆ। ਪੁਲੀਸ ਦੀ ਰੇਡ ਇਤਨੀ ਸਾਝਰੇ ਅਤੇ ਫੁਰਤੀ ਨਾਲ ਪਈ ਸੀ ਕਿ ਲੋਕ ਦੰਗ ਰਹਿ ਗਏ।

ਪਹਿਰ ਦੇ ਤੜਕੇ ਹੀ ਗਿਆਨੀ ਨੂੰ ਫੜਿਆ ਅਤੇ ਉਸ ਦੀ ਪੱਗ ਨਾਲ ਹੀ ਹੱਥ ਬੰਨ੍ਹ ਕੇ ਟਰੱਕ ਵਿਚ ਸੁੱਟ ਲਿਆ।

ਟਰੱਕ ਤੁਰ ਗਿਆ।

ਗਿਆਨੀ ਦਾ ਕਸੂਰ ਕੀ ਸੀ ? ਲੋਕ ਤਰ੍ਹਾਂ ਤਰ੍ਹਾਂ ਦੇ ਲੱਖਣ ਲਾ ਰਹੇ ਸਨ। ਵੱਖੋ-ਵੱਖ ਖਿਆਲਾਂ ਦੀ ਘੋੜ-ਦੌੜ ਜਾਰੀ ਸੀ। ਲੋਕ ਹਨ੍ਹੇਰੇ ਵਿਚ ਹੱਥ ਪੈਰ ਮਾਰ ਰਹੇ ਸਨ।

ਗੁਰਮੁਖ ਸਿੰਘ ਤੱਕ ਗੱਲ ਪੁੱਜੀ ਤਾ ਉਸ ਨੇ ਸੂਰਜ ਦੀ ਪਹਿਲੀ ਕਿਰਨ ਨਾਲ ਹੀ ਪੰਚਾਇਤ ਇਕੱਠੀ ਕਰ ਲਈ।

ਸੱਥ ਵਿਚ ਮੇਲਾ ਲੱਗਿਆ ਹੋਇਆ ਸੀ।

- “ਗਿਆਨੀ ਜੀ ਨੇ ਤਾਂ ਕਦੇ ਕੀੜੀ 'ਤੇ ਪੈਰ ਨਹੀਂ ਧਰਿਆ ਸੀ-ਪੁਲਸ ਨੇ ਉਹਨੂੰ ਕਿਉਂ ਫੜਿਆ ?” ਗੁਰਮੁਖ ਸਿੰਘ ਨੇ ਗੱਲ ਤੋਰੀ।

- “ਬਿਰਧ ਬੰਦੈ ।”

- “ਕਦੇ ਕਿਸੇ ਨੂੰ ਮਾੜੀ ਚੰਗੀ ਕਹਿੰਦਾ ਨਹੀਂ ਸੁਣਿਆ ।”
- “ਉਹਨੇ ਤਾਂ ਯਾਰ ਪਿੰਡ ਦੀ ਰੂਹ ਈ ਬਦਲਤੀ - ਮਾੜੀ ਚੰਗੀ ਤਾਂ ਕੀ ਆਖਣੀ ਸੀ?”
- “ਜਿੰਨੇ ਮੁੰਡੇ ਆਪਣੇ ਪਿੰਡ ਅੰਮ੍ਰਿਤਧਾਰੀ ਐ - ਕਿਸੇ ਪਿੰਡ ਨਹੀਂ ਹੋਣੇ - ਨਹੀਂ ਤਾਂ ਮੁੜੀਹਰ ਖਾ ਕੇ ਨਸੇ ਆਲੀਆਂ ਗੋਲੀਆਂ ਟੋਇਆਂ ਟਿੱਬਿਆਂ ‘ਚ ਈ ਛਿੱਗੀ ਰਹਿੰਦੀ ਸੀ।”

- “ਗਿਆਨੀ ਨੇ ਤਾਂ ਪਿੰਡ ਦਾ ਸੁਧਾਰ ਈ ਕੀਤੈ - ਜਿੰਨਾ ਉਹਤੋਂ ਹੋ ਸਕਿਐ।”
- “ਚਲੋ ਚੱਲਕੇ ਠਾਣਿਓਂ ਤਾਂ ਪਤਾ ਕਰੀਏ ।”
- “ਢੇਰੀ ਢਾਹ ਕੇ ਨਾ ਬੈਠੀਏ ।”
- “ਕਨਸੋਅ ਲੈਣੀ ਆਪਣਾ ਫਰਜ ਬਣਦੈ ।”

ਇਕ ਕਾਵਾਂ ਰੌਲੀ ਮੱਚੀ ਹੋਈ ਸੀ।

ਸਰਪੰਚ ਬੇਪ੍ਰਵਾਹ ਹੋ ਕੇ ਸੁਣ ਰਿਹਾ ਸੀ।

- “ਸਰਪੈਂਚਾਂ ਨੂੰ ਨਹੀਂ ਬੋਲਦਾ ਕੁਛ ?”
- “ਤੂੰ ਕਿਹੜੀ ਸੋਚੀਂ ਪਿਆ ਹੋਇਐਂ ?”
- “ਪਿੰਡ ਦਾ ਇੱਜ਼ਤਦਾਰ ਬੰਦਾ ਪੁਲਸ ਐਮੇਂ ਈ ਫੜ ਕੇ ਲੈ ਗਈ।”

ਸਰਪੰਚ ਉਠ ਕੇ ਖੜ੍ਹਾ ਹੋ ਗਿਆ।

- “ਉ਷ੇ ਸੁਣੋ ਬਈ ਭਰਾਵੇ ਗੱਲ ਸੁਣੋ !”

ਉਸ ਨੇ ਬੇਬਵਾ ਹੱਥ ਹਵਾ ‘ਚ ਹਿਲਾਇਆ ਤਾਂ ਸ਼ਾਂਤੀ ਵਰਤ ਗਈ।

- “ਪੁਲਸ ਬੇਵਕੂਫ ਨਹੀਂ ਜਿਹੜੀ ਇਕ ਬਾਇੱਜ਼ਤ ਬੰਦੇ ਨੂੰ ਬਿਨਾਂ ਗੱਲੋਂ ਗ੍ਰਿਫਤਾਰ ਕਰੂ।” ਉਸ ਨੇ ਸਾਰਾ ਜ਼ੋਰ ਦੇ ਕੇ ਆਖਿਆ। ਟੁੱਟੇ ਨਸੇ ਕਾਰਨ ਉਸ ਦੀ ਅਵਾਜ਼ ਪਾਟੇ ਢੋਲ ਵਾਂਗ ਭਰੜਾਈ।

- “ਲਓ ਬਈ ਲੋਕੋ - ਸੁਣ ਲਓ !”
- “ਕਰ ਲਓ ਘਿਉ ਨੂੰ ਭਾਂਡਾ !”
- “ਮੁਰਦਾ ਬੋਲੂ ਖੱਫਣ ਪਾਊ !”
- “ਇਹ ਤਾਂ ਪੁਲਸ ਦਾ ਬੰਦੈ - ਆਪਣੇ ਹੱਕ ‘ਚ ਇਹ ਕਦੋਂ ਬੋਲਿਆ ?”
- “ਇਹ ਤਾਂ ਪੁਲਸ ਦਾ ਟੌਟ ਐ ।”
- “ਪੂਰਾ ਚਮਚਾ ।”
- “ਤਾਂ ਹੀ ਤਾਂ ਪੁਲਸ ਨੇ ਹਥਿਆਰ ਦਾ ਲਸੰਸ ਲੈ ਕੇ ਦਿੱਤੈ ।”
- “ਲੋਕਾਂ ਦਾ ਅਸਲਾ ਠਾਣੇ ਜਮਾਂਹ - ਤੇ ਇਹਨੂੰ ਲਸੰਸ ਲੈ ਕੇ ਦਿੰਦੇ ਐ ।”

ਇਕ ਗਰਦੋਗੋਰ ਉਠ ਖੜ੍ਹੀ।

ਸਰਪੰਚ ਕਸੂਤਾ ਫਸ ਗਿਆ।

ਉਸ ਨੇ ਭੁਲੱਥਾ ਮਰਿਆ।

- “ਉਣੇ ਲੋਕੇ - ਮੈਂ ਪੁਲਸ ਦਾ ਬੰਦਾ ਕਾਹਨੂੰ ਐਂ ? ਥੋਨੂੰ ਸਰਾਸਰ ਭਲੇਖੈ - ਸਰਪੰਚ ਮੈਨੂੰ ਤੁਸੀਂ ਬਣਾਇਐ ਕਿ ਪੁਲਸ ਨੇ ?”

- “ਅਸੀਂ ਬਣਾਇਐ ।”

- “ਫਿਰ ਮੈਂ ਪੁਲਸ ਵੱਲ ਦਾ ਕਿਉਂ ਹੋਉਂ ? ਕਹੋਂ ਤਾਂ ਗੁਰਦੁਆਰੇ ਚੜ੍ਹ ਜਾਨੈ - ਗਾਂ ਦੀ ਪੂੜ ਨੂੰ ਹੱਥ ਲਾ ਦਿੰਨੈ - ਪਰ ਵੀਰ ਬਣਕੇ ਮੈਨੂੰ ਗਲਤ ਨਾ ਸਮਝੋ - ਜਿਥੇ ਮਰਜ਼ੀ ਐਂ ਚਾਹੜ ਲਵੋ ।”

- “.....।” ਇਕ ਚੁੱਪ ਛਾ ਗਈ।

- “ਤੁਸੀਂ ਮੇਰੇ ਗੋਲੀ ਨਿਸ਼ਗ ਮਾਰ ਦਿਓ - ਪਰ ਮੈਨੂੰ ਗਲਤ ਨਾ ਸਮਝੋ - ਜਿਹੜੀ ਰਿਵਾਲਵਰ ਦੀ ਗੱਲ ਐ - ਉਹ ਇਹ ਐ ਬਈ ਪਿੰਡਾਂ ਵਿਚ ਹੋਣ ਲੱਗ ਪਈਆਂ ਵਾਰਦਾਤਾਂ - ਜੇ ਪਿੰਡ ਦੇ ਕਿਸੇ ਸੱਜਣ ‘ਤੇ ਕੋਈ ਵਾਰ ਹੁੰਦੇ ਤਾਂ ਇਕ ਅੱਧੀ ਦਾਗ ਤਾਂ ਦਿਆਂਗੇ - ਹੋਰ ਦੱਸੋ ?”

- “.....।” ਸਾਰਿਆਂ ਦੀ ਤਹਿ ਲੱਗ ਗਈ। ਸਾਰੇ ਅਵਾਕ ਖੜੇ ਸਨ, ਬੇਸੁਰਤਾਂ ਵਾਂਗ ।

- “ਮੈਂ ਆਬਦੇ ਪਿੰਡ ਆਲੇ ਭਰਾ ਛੱਡ ਕੇ - ਪੁਲਸ ਨਾਲ ਕਿਉਂ ਰਲੂੰ ?”

- “ਫੇਰ ਹੁਣ - ਗਿਆਨੀ ਦਾ ਕੀ ਕਰੀਏ ?” ਗੁਰਮੁਖ ਸਿੰਘ ਨੇ ਹੀ ਪਹਿਲ ਕੀਤੀ।

- “ਚਲੋ ਠਾਣੇ ਚੱਲ ਕੇ ਪਤਾ ਕਰਦੇ ਐਂ - ਹੋਰ ਕੋਈ ਰਾਹ ਹੀ ਨਹੀਂ ।” ਸਰਪੰਚ ਨੇ ਕਿਹਾ ਤਾਂ ਸਾਰਾ ਪਿੰਡ ਉਠ ਕੇ ਚਿੱਤੜ ਝਾੜਨ ਲੱਗ ਪਿਆ।

- “ਨਹੀਂ - ਇਉਂ ਤਾਂ ਬਾਹਲੇ ਹੋਜਾਂਗੇ - ਬਾਹਲਾ ‘ਕੱਠ ਨਾ ਕਰੋ - ਪੰਜ ਸੱਤ ਬੰਦੇ ਈ ਚੱਲੀਏ ।”

ਗੁਰਮੁਖ ਸਿੰਘ ਨੇ ਕਿਹਾ।

ਗੱਲ ਮੰਨ ਕੇ ਅੱਧਾ ਪਿੰਡ ਬੈਠ ਗਿਆ।

ਪਿੰਡ ਦੇ ਪੰਜ ਸੱਤ ਬੰਦੇ ਸਰਪੰਚ ਨਾਲ ਠਾਣੇ ਪਹੁੰਚ ਗਏ । ਦੂਰੋਂ ਸਰਪੰਚ ਨੇ ਠਾਣੇਦਾਰ ਜੰਗ ਸਿੰਘ ਨੂੰ ਕੋਈ ਗੁੱਸ਼ਾ ਇਸ਼ਾਰਾ ਕੀਤਾ। ਜਿਸ ਨੂੰ ਲੂੰਬੜ ਠਾਣੇਦਾਰ ਝੱਟ ਸਮਝ ਗਿਆ।

ਉਸ ਨੇ ਦੁਪਿਹਰ ਤੱਕ ਪੰਚਾਇਤ ਦੀ ਬਾਤ ਤੱਕ ਨਾ ਪੁੱਛੀ । ਹੋਰ ਕੰਮ ਹੀ ਨਿਪਟਾਉਂਦਾ ਰਿਹਾ।

ਦੁਪਿਹਰੇ ਰੋਟੀ ਖਾਣ ਤੋਂ ਬਾਅਦ ਉਸ ਨੇ ਪੰਚਾਇਤ ਬੁਲਾ ਲਈ।

- “ਹਾਂ ਬਈ ਸਰਦਾਰੋਂ - ਹੁਕਮ ਕਰੋ - ਕਿਵੇਂ ਦਰਸ਼ਣ ਦਿੱਤੇ ?” ਪੂਰੀ ਪੰਚਾਇਤ ਵੱਲ ਠਾਣੇਦਾਰ ਨੇ ਤਿਰਛਾ ਤੀਰ ਚਲਾਇਆ।

- “ਅਸੀਂ ਜੀ ਗਿਆਨੀ ਪੂਰਨ ਸਿੰਘ ਪਿੱਛੇ ਆਏ ਆਂ ।” ਸਰਪੰਚ ਵੀ ਠਾਣੇਦਾਰ ਨਾਲ ਯਾਰੀ ਨੰਗੀ ਨਹੀਂ ਹੋਣ ਦੇਣੀ ਚਾਹੁੰਦਾ ਸੀ। ਲੱਖਾਂ ਦੀ ਮੁੱਠੀ ਖੋਲ੍ਹੀ ਕੇ ਉਹ ਕੱਖ ਨਹੀਂ ਹੋਣ ਦੇਣੀ ਚਾਹੁੰਦਾ ਸੀ।

- “ਦੇਖੋ ਸਰਪੰਚ ਸਾਹਬ - ਉਸ ਨੂੰ ਅਸੀਂ ਠੋਸ ਰਿਪੋਰਟ ਦੇ ਅਧਾਰ 'ਤੇ ਈ ਗ੍ਰਿਡਤਾਰ ਕਰ ਕੇ ਲਿਆਏ ਆਂ - ਅੱਜ ਤਹਿਕੀਕਾਤ ਕਰ ਕੇ ਸਵੇਰੇ ਛੱਡ ਦਿਆਂਗੇ - ਬੇਕਸੂਰਾਂ ਨੂੰ ਫੜਨ ਦਾ ਸਾਨੂੰ ਕੋਈ ਸੌਂਕ ਨਹੀਂ - ਅਸੀਂ ਵੀ ਅੱਗੇ ਜਵਾਬ ਦੇਹ ਹਾਂ - ਬਾਲ ਬੱਚੜਦਾਰ ਹਾਂ - ਅਸੀਂ ਵੀ ਸਰਦਾਰੋਂ ਨੌਕਰੀ

ਕਰ ਕੇ ਈ ਬੱਚੇ ਪਾਲਣੇ ਐਂ ।” ਠਾਣੇਦਾਰ ਨੇ ਸਾਰੇ ਪ੍ਰੈਸ ਕਰ ਦਿੱਤੇ।

- “ਉਹਦੇ ‘ਤੇ ਦੋਸ਼ ਕੀ ਐ ?” ਸਰਪੰਚ ਨੇ ਪੁੱਛਿਆ ।
 - “ਸਰਪੰਚ ਸਾਹਬ - ਸਾਡੀਆਂ ਵੀ ਕੋਈ ਸੀਕਰੇਸੀਜ਼ ਹੁੰਦੀਐਂ - ਨਾ ਹੁਣ ਪੋਤੜੇ ਫਰੋਲੇ ।”
 - “ਫੇਰ ਵੀ - ਪਤਾ ਤਾਂ ਲੱਗੇ ?”
 - “ਸਾਡੀ ਮਜ਼ਬੂਰੀ ਸਮਝੋ - ਉਪਰਲਿਆਂ ਕੰਜਰਾਂ ਦਾ ਹੁਕਮ ਐਂ ਬਈ ਬਾਹਰ ਕਿਸੇ ਨੂੰ ਭੇਦ ਨਹੀਂ ਦੇਣਾ - ਥੋਡੇ ਪਿੰਡ ਕੋਈ ਗੁਰਮਖ ਸਿੰਘ ਵੀ ਹੈਗਾ ?” ਠਾਣੇਦਾਰ ਨੇ ਤੁਰੰਤ ਗੱਲ ਬਦਲੀ।
 - “ਆਹ ਬੈਠੈ - ਕਿਉਂ ?” ਸਾਰੇ ਹੱਦੋਂ ਵੱਧ ਹੈਰਾਨ ਹੋ ਗਏ ।
 - “ਲੈ ਬਈ ਗੁਰਮਖ ਸਿਆਂ - ਤੇਰੇ ਦੋਨੋਂ ਮੁੰਡਿਆਂ ਬਾਰੇ ਮੈਨੂੰ ਕਈ ਵਾਰੀ ਸ਼ਕਾਇਤ ਆ ਚੁੱਕੀ ਐ ਬਈ ਅੱਤਵਾਦੀਆਂ ਨਾਲ ਸਬੰਧ ਰੱਖਦੇ ਐ - ਇਹ ਤੂੰ ਸਾਡੀ ਦਰਿਆ ਦਿਲੀ ਦੇਖ - ਅਸੀਂ ਹਾਲੀ ਤੱਕ ਹੱਥ ਨਹੀਂ ਪਾਇਆ ।” ਠਾਣੇਦਾਰ ਨੇ ਇਕ ਹੋਰ ਪੜ੍ਹਲ ਸੁੱਟ ਦਿੱਤਾ।
 - “ਵੱਡੇ ਦਾ ਤਾਂ ਪਤਾ ਨਹੀਂ ਜੀ - ਪਰ ਛੋਟਾ ਤਾਂ ਹੁਣ ਵਿਆਹ ਤੋਂ ਬਾਅਦ ਘਰੇ ਈ ਰਹਿੰਦੇ - ਹੁਣ ਤਾਂ ਸੁੱਖ ਨਾਲ ਇਕ ਕਾਕੇ ਦਾ ਬਾਪ ਐ - ਕਦੇ ਘਰੋਂ ਨਹੀਂ ਨਿਕਲਿਆ ਬੱਤੀ ਸੁਲੱਖਣਾਂ ।” ਗੁਰਮਖ ਸਿੰਘ ਨੇ ਸਫ਼ਾਈ ਦਿੱਤੀ।
 - “ਮੈਂ ਤਾਂ ਤੈਨੂੰ ਉਂਈਂ ਦੱਸਿਐ ਬਈ ਮਾੜੀ ਮੌਟੀ ਡਾਇਰੀ ‘ਤੇ ਅਸੀਂ ਕਿਸੇ ਨੂੰ ਕਦੇ ਫੜ ਕੇ ਨਹੀਂ ਲਿਆਂਦਾ - ਤੁਸੀਂ ਬੇਚਿਤ ਹੋ ਕੇ ਘਰ ਨੂੰ ਜਾਓ - ਬਾਬੇ ਨੂੰ ਕੱਲ੍ਹੁ ਨੂੰ ਛੱਡ ਦਿਆਂਗੇ - ਉਹਨੂੰ ਵੱਡੇ ਸਾਹਬ ਆਉਣ 'ਤੇ - ਪੁੱਛ ਗਿੱਛ ਕਰਕੇ ਤੋਰ ਦਿਆਂਗੇ ।”
 - “ਜੇ ਉਹਨੂੰ ਅਸੀਂ ਵੱਡੇ ਸਾਹਬ ਆਉਣ ਵੇਲੇ ਤੱਕ ਪੇਸ਼ ਕਰ ਦੇਈਏ - ਹੁਣ ਛੱਡ ਦਿੰਦੇ ?” ਸਰਪੰਚ ਨੇ ਵੀ ਦੱਲਿਆਂ ਵਾਲਾ ਦਾਅ ਖੇਡਿਆ।
 - “ਕੀ ਫਰਕ ਐ ? ਥੋਡੇ ਕੋਲੇ ਕੀ ਸਾਡੇ ਕੋਲੇ ਕੀ - ਕਾਹਨੂੰ ਬੇਸ਼ਰਮੀ ਦਿੰਦੇ ਹੋ ?”
 - “ਬੋਡੀ ਮਰਜ਼ੀ ਐ - ਕਿਹੜਾ ਕੋਈ ਜੋਰ ਐ ।” ਸਰਪੰਚ ਨੇ ਆਖਿਆ।
 - “ਜੇ ਮੇਰੇ ਹੱਥ ਵੱਸ ਹੁੰਦਾ - ਜਿਵੇਂ ਕਹਿੰਦੇ ਸੀ - ਕਰ ਲੈਂਦੇ - ਪਰ ਛੁੱਬੀ ਤਾਂ - ਤਾਂ ਜੇ ਸਾਹ ਨਾ ਆਇਆ - ਹੋਰ ਹੁਕਮ ਕਰੋ - ਚਾਹ ਪੀਓਗੇ ?”
 - “ਨਹੀਂ - ਮਿਹਰਬਾਨੀ ।”
- ਪੰਚਾਇਤ ਤੁਰ ਆਈ।
- “ਲੈ - ਦੇਖ ਲਓ ਹੁਣ ਬਈ ਮੇਰੀ ਪੁਲਸ ਨਾਲ ਕਿੰਨੀ ਕੁ ਬਣਦੀ ਐ ? ਜਾਂ ਮੇਰੀ ਪੁਲਸ ਕਿੰਨੀ ਕੁ ਮੰਨਦੀ ਐ - ਥੋਡੇ ਸਾਹਮਣੇ ਈ ਐ ।” ਸਰਪੰਚ ਦੋਨੋਂ ਪਾਸਿਓਂ ਹੀ ਖੁਸ਼ ਸੀ। ਗਿਆਨੀ ਗ੍ਰਿਫਤਾਰ ਕਰਵਾ ਦਿੱਤਾ ਸੀ ਅਤੇ ਸਾਰੇ ਪਿੰਡ ਵੱਲੋਂ ਵੀ ਸੱਚਾ ਰਹਿ ਗਿਆ ਸੀ।
 - “ਕਿਹੜਾ ਕੀਲੂ ਉ਷ੇ ਦਮੂੰਹੇਂ ਸੱਪ ਨੂੰ - ਮੈਂ ਤਾਂ ਸਮੁੰਦਰ ਪੀ ਕੇ ਡਕਾਰੁ ਨਾ ਮਾਰਾਂ - ਮੈਂ ਤਾਂ ਮੂਤ ਦੀ ਧਾਰ ਮਾਰਾਂ - ਸਾਰਾ ਪਿੰਡ ਰੋੜ੍ਹ ਦਿਆਂ - ਇਹ ਮੇਰੀ ਰੀਸ ਕਿਵੇਂ ਕਰਨਗੇ ?” ਸਰਪੰਚ ਦਿਨ

ਢਲਦੇ ਨਾਲ ਹੀ ਕਈ ਕਰਡੇ ਪੈਂਗ ਮਾਰ ਗਿਆ ਸੀ।

- “ਰੱਬ ਦਿਆ ਬੰਦਿਆ - ਬੇਕਸੂਰਾਂ ਨਾਲ ਵੈਰ ਨਹੀਂ ਕਮਾਈਦਾ - ਗੁਰਬਾਣੀ ਕਹਿੰਦੀ ਐ : ਨਿਰਵੈਰੇ ਸੰਗ ਵੈਰ ਕਮਾਇਦਾ॥ ਘਰ ਆਪਣੇ ਲੂਕੀ ਲਾਇ ॥ ਜਿਹੜਾ ਨਿਰਵੈਰ ਨਾਲ ਵੈਰ ਕਮਾਉਂਦੈ - ਉਹ ਆਪ ਦੇ ਘਰੇ ਆਪ ਈ ਅੱਗ ਲਾਉਂਦੈ ।” ਸਰਪੰਚਣੀ ਨੇ ਵਰਜਿਆ।

- “ਤੂੰ ਆਬਦੀਆਂ ਜਤੀ ਸਤੀ ਗੱਲਾਂ ਆਬਦੇ ਕੋਲੇ ਰੱਖਿਆ ਕਰ।”

ਸਰਪੰਚਣੀ ਚੁੱਪ ਕਰ ਗਈ।

ਉਸ ਨੇ ਧੁਖਦੀ ਚਿਖਾ ਵਾਂਗ ਹੌਕਾ ਲਿਆ।

ਰਾਤ ਦੇ ਨੌਂ ਕੁ ਵਜੇ ਹੀ ਗਿਆਨੀ ਨੂੰ ਸ਼ਿਕੰਜੇ ਵਿਚ ਅੜਾ ਦਿੱਤਾ। ਉਸ ਤੋਂ ਕੋਈ ਗੱਲ ਨਹੀਂ ਪੁੱਛੀ ਸੀ। ਉਸ ਨੂੰ ਕੋਈ ਗੱਲ ਦੱਸੀ ਨਹੀਂ ਸੀ।

ਗਿਆਨੀ ਨੇ ਵੀ ਬੂ-ਕਲਾਪ ਕਰਨ ਦੀ ਕੋਈ ਜ਼ਰੂਰਤ ਨਾ ਸਮਝੀ। ਸ਼ਿਕੰਜੇ ਨਾਲ ਖਿੱਚੇ ਸਰੀਰ ਦੇ ਅੰਗ-ਅੰਗ ‘ਚੋਂ ਵਰੋਲੇ ਵਾਂਗ ਲਾਟਾਂ ਉਠੀਆਂ । ਪੀੜਾਂ ਦਾ ਹਨ੍ਹੇਰ ਤੂੜਾਨ ਵਾਂਗ ਦਿਲ-ਦਿਮਾਗ ਨੂੰ ਚੜਿਆ ।

ਸਿਰੜੀ ਗਿਆਨੀ ਨੇ ਸਰੀਰ ਦੀ ਤਾਨ ਸੂਰਮੇਂ-ਯੋਧਿਆਂ ਨਾਲ ਜੋੜ ਲਈ। ਉਸ ਨੇ ਸ਼ਹੀਦਾਂ ਦੇ ਸਿਰਤਾਜ ਸ੍ਰੀ ਗੁਰੂ ਅਰਜਨ ਦੇਵ ਜੀ ਦੇ ਤੱਤੀ ਤਵੀ ‘ਤੇ ਬੈਠਿਆਂ ਦੇ ਚਰਨ ਜਾ ਫੜੇ। ਉਹ ਸੀਸ ਤਲੀ ‘ਤੇ ਰੱਖੀ, ਮੌਛੇ ਪਾਉਂਦੇ ਜਾ ਰਹੇ ਬਾਬਾ ਦੀਪ ਸਿੱਖ ਸੰਗ ਜਾ ਰਲਿਆ । ਮੁੱਖੋਂ ਰੁਕ ਰੁਕ ਕੇ ਗੁਰਬਾਣੀ ਕਿਰ ਰਹੀ ਸੀ।

ਪੂਰੇ ਦੋ ਘੰਟੇ ਬਾਅਦ ਠਾਣੇਦਾਰ ਨੇ ਇਸ਼ਾਰੇ ਨਾਲ ਗਿਆਨੀ ਸ਼ਿਕੰਜੇ ‘ਚੋਂ ਲੁਹਾਇਆ ਤਾਂ ਉਹ ਚੌਫ਼ਾਲ ਧਰਤੀ ਤੇ ਛਿੱਗ ਪਿਆ। ਬਿਰਧ ਸਰੀਰ ਉਸ ਦਾ ਲੱਕੜ ਵਾਂਗ ਆਕੜ ਗਿਆ ਸੀ। ਸਿੱਧਾ ਸਾਹ ਨਹੀਂ ਆ ਰਿਹਾ ਸੀ ਅਤੇ ਉਹ ਪੀੜਾਂ ਗਰਾਸਿਆ ‘ਵਾਹਿਗੁਰੂ-ਵਾਹਿਗੁਰੂ’ ਜਪੀ ਜਾ ਰਿਹਾ ਸੀ। ਉਸ ਦੀ ਦਸਤਾਰ ਲਹਿ ਕੇ ਪਿੱਛੇ ਛਿੱਗ ਪਈ ਸੀ । ਅਤੇ ਕੇਸ ਖੁੱਲ੍ਹੇ ਕੇ ਖਿੱਲਰ ਗਏ ਸਨ। ਕੇਸ ਬੰਨ੍ਹਣ ਲਈ ਵੀ ਉਸ ਕੋਲ ਸਮਰੱਥਾ ਨਹੀਂ ਸੀ।

- “ਕਿਉਂ ਗਿਆਨੀ-ਆਈ ਸੁਰਤ ਟਿਕਾਣੇ?” ਠਾਣੇਦਾਰ ਦੇ ਹੱਥ ਵਿਚ ਡੰਡਾ ਘੁਕ ਰਿਹਾ ਸੀ।

- “ਪਿਆਰ ਸਤਿਕਾਰ ਨਾਲ ਗੱਲ ਕਰਨ ਦਾ ਮੈਨੂੰ ਮੈਦ ਐ ਬਈ ਆਪਣਾ ਸਮਾਂ ਲੰਘ ਗਿਆ।”

ਗਿਆਨੀ ਸਾਰਾ ਸਾਹਸ ਇਕੱਠਾ ਕਰਕੇ ਬੋਲਿਆ।

- “ਜਿਵੇਂ ਦਿਲ ਕਰਦੈ - ਉਵੇਂ ਬੋਲ ।”

- “ਤੁਸੀਂ ਚਾਹੁੰਦੇ ਕੀ ਹੋ ?”

- “ਅਤਵਾਦੀਆਂ ਬਾਰੇ ਜਾਣਕਾਰੀ ਚਾਹੁੰਨੇ ਅਂ - ਸਿੱਧੀ ਤਰ੍ਹਾਂ ਦੱਸ ਦੇਵੇਂਗਾ - ਵਾਹ ਭਲੀ - ਨਹੀਂ ਫੇਰ ਸਾਡੇ ਚੁਬਾਰੇ ਦੀ ਪਹਿਲੀ ਪੌੜੀ ਤੂੰ ਦੇਖ ਈ ਲਈ ਐ - ਅਸੀਂ ਬਿਰਧ ਕਰਕੇ ਲਿਹਾਜ ਕਰਦੇ ਐਂ - ਬਾਕੀ ਤੇਰੀ ਮਰਜ਼ੀ ਐ।” ਠਾਣੇਦਾਰ ਨੇ ਇਕੋ ਸਾਹ ਕਈ ਤੀਰ ਚਲਾ ਦਿੱਤੇ ।

- “ਅੱਤਵਾਦੀਆਂ ਬਾਰੇ ਮੈਨੂੰ ਪਤਾ ਈ ਕੱਖ ਨਹੀਂ - ਦੱਸੀਏ ਕੀ ?”
- “ਬਾਬਾ - ਕਾਹਨੂੰ ਆਬਦਾ ਤੇ ਨਾਲੇ ਸਾਡਾ ਵੈਰੀ ਬਣਦੈਂ - ਦੱਸ ਦੇਹ ਜੋ ਕੁਛ ਪਤੈ ।” ਮੁਣਸੀ ਨੇ ਮਿੱਠੀ ਘਿੱਤ ਖੇਡੀ । ਉਹ ਕਿਰਲੀ ਦੀ ਪੂਛ ਵਰਗੀਆਂ ਮੁੱਛਾਂ ਦੇ ਸਿਰੇ, ਅੱਖਾਂ ਨਾਲ ਲਾਈ ਖੜਾ ਸੀ।
- “ਜੁਆਨਾਂ - ਆਹ ਵਾਲ ਧੁਪ ‘ਚ ਨਹੀਂ ਚਿੱਟੇ ਹੋਏ - ਤਜ਼ਰਬਿਆਂ ਦੇ ਕੀਤੇ ਵੇ ਐ ।”
- “ਬਾਬਾ - ਦੇਖ ਲੈ - ਫੇਰ ਨਾ ਕੱਟੇ ਵਾਂਗੂੰ ਰਿੰਗੀਂ - ਅਸੀਂ ਹਰ ਰੋਜ਼ ਆਹੀ ਵਿਹਾਰ ਕਰਿਆ ਕਰਾਂਗੇ ।”
- “ਜੋ ਦਿਲ ਆਵੇ ਕਰੋ- ਪਰ ਝੂਠੀ ਗੱਲ ਮੈਂ ਨਹੀਂ ਮੂੰਹੋਂ ਕਹਿਣੀ - ਮਰਨ ਮਰਵਾਉਣ ਆਲਾ ਡਰ ਮੈਨੂੰ ਦੇਇਓ ਨਾ - ਚਿੱਤਾ ਤਾ ਕੀ ਕੀਜੀਏ - ਜੋ ਅਨਹੋਨੀ ਹੋਇ - ਇਹੁ ਮਾਰਗੁ ਸੰਸਾਰ ਕੋ ਨਾਨਕੁ ਬਿਚੁ ਨਹਿ ਕੋਇ - ਪਹਿਲਾਂ ਮਰਨਾਂ ਲਿਖਾ ਕੇ ਫਿਰ ਮਾਤ ਲੋਕ ਵਿਚ ਆਏ ਆਂ ਸ਼ੇਰਾ ।”
- ਗਿਆਨੀ ਨੂੰ ਫਿਰ ਸ਼ਿਕਿਤਸੇ ਵਿਚ ਦੇ ਦਿੱਤਾ । ਉਸ ਨੂੰ ਪਾਣੀ ਤੱਕ ਪੁੱਛਣ ਦੀ ਵੀ ਮਨਾਹੀ ਸੀ।
- ਠਾਣੇਦਾਰ ਨੇ ਡੀ. ਐਸ. ਪੀ ਨੂੰ ਫੋਨ ਮਿਲਾ ਲਿਆ। ਦੂਜੀ ਘੰਟੀ ‘ਤੇ ਹੀ ਅੱਗੋਂ ਫੋਨ ਕਿਸੇ ਨੇ ਚੁੱਕ ਲਿਆ।
- “ਹਾਂ ਜੀ - ਮੈਂ ਠਾਣੇਦਾਰ ਜੰਗ ਸਿੰਘ ਬੋਲ ਰਿਹੈਂ - ਸਾਹਬ ਬਹਾਦਰ ਨਾਲ ਗੱਲ ਕਰਵਾਓ - ਬੜਾ ਜਰੂਰੀ ਕੰਮ ਐ ..।”
- “ਹੋਲਡ ਰੱਖੋ।” ਉਧਰੋਂ ਅਵਾਜ਼ ਆਈ।
- ਕਾਫ਼ੀ ਦੇਰ ਉਡੀਕ ਕਰਨ ਤੋਂ ਬਾਅਦ 'ਸਾਹਿਬ' ਨੇ ਫੋਨ ‘ਤੇ ‘ਹੈਲੋ’ ਆ ਆਖੀ।
- “ਸਾਹਬ ਬਹਾਦਰ - ਜੰਗ ਸਿੰਘ ਬੋਲ ਰਿਹੈਂ ।”
- “ਹਾ ਬਈ - ਬੋਲੋ ਜੰਗ ਸਿੰਘ ?”
- “ਇਕ ਠੋਸ ਮੁਖਬਰੀ ‘ਤੇ ਇਕ ਬਜ਼ੁਰਗ ਫਤਿਅੈ - ਉਸ ਦੇ ਸਬੰਧ ਅੱਤਵਾਦੀਆਂ ਨਾਲ ਦੱਸੇ ਜਾਂਦੇ ਐ - ਉਹਦਾ ਕੀ ਕਰੀਏ ਹਜ਼ੂਰ ?”
- “ਇਹਨੇ ਤਾਂ ਨਹੀਂ ਕੋਈ ਵਾਰਦਾਤ ਕੀਤੀ?”
- “ਇਹਨੇ ਕੋਈ ਵਾਰਦਾਤ ਨਹੀਂ ਜੀ ਕੀਤੀ - ਤੇ ਨਾ ਹੀ ਇਹ ਵਾਰਦਾਤ ਕਰਨ ਵਾਲਾ ਲੱਗਦੈ
- ਬੱਸ ਅਸੀਂ ਤਾਂ ਇਹਦੇ ਸਬੰਧ ਸੁਣ ਕੇ ਈ ਚੁੱਕ ਲਿਆਏ ।”
- “ਤੁਸੀਂ ਇਉਂ ਕਰੋ ।”
- “ਜੀ ਜਨਾਬ ?”
- “ਇਹਨੂੰ ਵਕਤੀ ਤੌਰ ਤੇ ਛੱਡ ਦਿਓ- ਇਹਦੇ ਪਿੱਛੇ ਸੂਹੀਏ ਲਾਓ - ਬਈ ਕਿੱਥੇ ਕਿੱਥੇ ਜਾਂਦੇ
- ਕਿਹੜੇ ਕਿਹੜੇ ਬੰਦੇ ਨੂੰ ਮਿਲਦੇ - ਕੀ ਕੀ ਇਹਨਾਂ ਦੀਆਂ ਗੱਲਾਂ ਹੁੰਦੀਆਂ ।”
- “ਜੋ ਹੁਕਮ ਹਜ਼ੂਰ ।”

- “ਇੰਜ ਬੁੱਢੇ ਨੇ ਆਪਣੇ ਪੱਲੇ ਕੁਛ ਨਹੀਂ ਪਾਉਣਾ - ਸਿੱਧੀਆਂ ਗ੍ਰਿਫ਼ਤਾਰੀਆਂ ਈ ਨਾ ਕਰੀ ਜਾਓ - ਕੋਈ ਤਕਨੀਕ ਵੀ ਵਰਤੋਂ - ਸਮਝੋ ?”

- “ਜੀ ਸਰਕਾਰ ।”

ਫੋਨ ਕੱਟੇ ਗਏ ।

- “ਬਾਬੇ ਨੂੰ ਸਿਕੰਜੇ ‘ਚੋਂ ਲਾਹ ਕੇ ਪਾਣੀ ਧਾਣੀ ਪਿਆਓ ।” ਠਾਣੇਦਾਰ ਨੇ ਹੁਕਮ ਕੀਤਾ ਅਤੇ ਇਕ ਸਿਪਾਹੀ ਸਖ਼ਤ ਹਦਾਇਤਾਂ ਦੇ ਕੇ ਸਰਪੰਚ ਵੱਲ ਨੂੰ ਤੌਰ ਦਿੱਤਾ।

ਗਿਆਨੀ ਨੂੰ ਸਿਕੰਜੇ ‘ਚੋਂ ਲਾਹ ਕੇ ਪਾਣੀ ਧਾਣੀ ਪਿਆਇਆ ਗਿਆ। ਵਿਹੜੇ ਦੇ ਇਕ ਖੂੰਜੇ ਮੰਜਾ ਅਤੇ ਖੇਸ ਦੇ ਕੇ ਪਾ ਦਿੱਤਾ। ਗਿਆਨੀ ਫਿਰ ਵੀ ਕੁਝ ਨਹੀਂ ਬੋਲਿਆ ਸੀ। ਉਹ ਰੱਬ ਦੀ ਰਜ਼ਾ ਵਿਚ ਰਾਜੀ ਰਹਿਣ ਵਾਲਾ ਬੰਦਾ ਸੀ।

ਸੂਰਜ ਚੜ੍ਹਨਸਾਰ ਹੀ ਸਰਪੰਚ ਆ ਗਿਆ।

- “ਕਿਵੇਂ ਯਾਦ ਕੀਤਾ ?” ਉਸ ਨੇ ਦਫ਼ਤਰ ਵਿਚ ਠਾਣੇਦਾਰ ਦੇ ਸਾਹਮਣੇ ਬੈਠਦਿਆਂ ਪੁੱਛਿਆ।

- “ਗੱਲ ਸੁਣ ਮੇਰੀ ਧਿਆਨ ਨਾਲ - ।” ਠਾਣੇਦਾਰ ਨੇ ਸਰਪੰਚ ਦੇ ਪੱਟ ਤੇ ਹੱਥ ਮਾਰਿਆ।

- “ਬੋਲ ?”

- “ਸਾਹਬ ਕਹਿੰਦਾ ਬਈ ਉੰਤਾਂ ਇਸ ਬੁੱਢੇ ਨੇ ਸਾਡੇ ਕੁਛ ਪੱਲੇ ਨਹੀਂ ਪਾਉਣਾ - ਇਹਦਾ ਰੱਸਾ ਲਾਹੋ ਤੇ ਫਿਰ ਇਸ ‘ਤੇ ਕਰੜੀ ਨਜ਼ਰ ਰੱਖੋ - ਕਿੱਥੇ ਜਾਵੈ - ਕੀ ਕਰਦੈ - ਕੀਹਨੂੰ ਕੀਹਨੂੰ ਮਿਲਦੈ - ।

- “ਹੋਰ - ?”

- ”ਫੇਰ ਇਹਨੂੰ ਪੱਕੇ ਪੈਰੀਂ ਪਵਾਂਗੇ ।”

- “ਫੇਰ ਮੈਨੂੰ ਕਾਹਦੇ ਲਈ ਬੁਲਾਇਐ ?”

- “ਸਰਪੈਚਾਂ - ਧਰਮ ਨਾਲ ਜਮਾਂ ਈ ਜੁਆਕਾਂ ਆਲੀ ਗੱਲ ਕਰਤੀ ਤੂੰ ਤਾਂ ।”

- “....।” ਸਰਪੰਚ ਹੱਸ ਪਿਆ।

- “ਸਾਹਬ ਹੈਗਾ ਬੰਦਾ ਸੱਤਾਂ ਪੱਤਣਾਂ ਦਾ ਤਾਰੂ - ਬਹੁਤ ਲੰਮੀ ਸੋਚਦੈ - ਤੂੰ ਇੰਜ ਕਰ ।”

- “ਦੱਸ ?”

- “ਤੂੰ ਇਹਨੂੰ ਲੈ ਜਾਹ - ਪਿੰਡ ਜਾ ਕੇ ਭੱਲ ਬਣਾ ਬਈ ਮੈਂ ਇਹਨੂੰ ਛੁਡਾ ਕੇ ਲਿਆਇਐਂ - ਪਿੰਡ ‘ਚ ਸਿੱਧਾ ਈ ਹੀਰੋ ਬਣਜੇਂਗਾ - ਏਸ ਕੰਜਰ ਨਾਲ ਮੇਲ ਜੋਲ ਵਧਾ - ਨੇੜਤਾ ਕਰ - ਫੇਰ ਸਾਰਾ ਭੇਦ ਬਾਹਰ ਕੱਢ - ਕਿਸੇ ਨੂੰ ਕੋਈ ਸੱਕ ਨਹੀਂ ਹੋਊ - ਪੁੰਨ ਨਾਲੇ ਫਲੀਆਂ - ਸਮਝ ਗਿਆ ?”

- “ਬਿਲਕੁਲ - ਪਰ ਮੈਂ ਤਾਂ ਪਿੰਡ ਆਲਿਆਂ ਨੂੰ ਇਹੋ ਈ ਕਿਹੈ ਬਈ ਆਪਣੀ ਬਣਦੀ ਈ ਨਹੀਂ ?”

- “ਆਪਾਂ ਬਿਲਕੁਲ ਜਾਹਿਰ ਈ ਨਹੀਂ ਹੋਣ ਦਿੰਦੇ - ਫਿਕਰ ਨਾ ਕਰ ।”

ਜਦੋਂ ਸਰਪੰਚ ਗਿਆਨੀ ਕੋਲ ਗਿਆ ਤਾਂ ਉਹ ਉਖੜੀ ਪੀੜ੍ਹੀ ਵਾਂਗ ਇਕੱਠਾ ਜਿਹਾ ਹੋਇਆ ਪਿਆ

ਸੀ। ਪਰ ਪਾਣੀ-ਧਾਣੀ ਪੀਣ ਕਰਕੇ ਅਤੇ ਸੂਰਜ ਦੇ ਨਿਘਾਸ ਕਰਕੇ ਉਹ ਵਾਹਵਾ ਸੰਭਲ ਚੁੱਕਿਆ ਸੀ। ਧੁੱਪ ਦੇ ਸੇਕ ਨਾਲ ਖਿੱਚੇ ਹੱਡ ਰੈਲੇ ਹੋ ਗਏ ਸਨ।

- “ਗਿਆਨੀ ਜੀ ਕੈਮ ਓਂ ?”

- “ਕੈਮ ਕੁਮ ਕਾਹਦੇ ਐਂ ਸਰਪੈਂਚ ਸਾਹਿਬ - ਬਿਨਾਂ ਗੱਲੋਂ ਕੜੱਕੇ ‘ਚ ਦੇ ਦਿੱਤਾ ਦੁਸ਼ਟਾਂ ਨੇ - ਕਿਤੇ ਅੱਧੀ ਰਾਤੋਂ ਜਾ ਕੇ ਲਾਹਿਐ - ਮੇਰਾ ਤਾਂ ਜੋੜ ਜੋੜ ਹਿੱਲਿਆ ਪਿਐ - ਫੇਰ ਪਤਾ ਨਹੀਂ ਰੱਬ ਆਸਰੇ ਕੀ ਮਨ ਮਿਹਰ ਪੈ ਗਈ - ਮੰਜਾ ਬਿਸਤਰਾ ਦਿੱਤਾ ਜਾ ਕੇ।”

ਗਿਆਨੀ ਦੀ ਦੁਰਦਸ਼ਾ ਸੁਣ ਕੇ ਸਰਪੰਚ ਨੂੰ ਲੱਜਤ ਆ ਗਈ। ਗਿਆਨੀ ਪੂਰਨ ਸਿੰਘ ਉਸ ਦਾ ਕਦੋਂ ਦਾ ‘ਅੱਖ-ਤਿਣ’ ਤੁਰਿਆ ਆ ਰਿਹਾ ਸੀ।

- “ਇਹ ਤਾਂ ਕੱਲ੍ਹ ਕਹਿੰਦੇ ਸੀ ਬਈ ਮਾੜੀ ਮੌਟੀ ਪੁੱਛ ਦੱਸ ਈ ਕਰਨੀ ਐਂ।”

- “ਉਹ ਇਹਨਾਂ ਨੇ ਕਰ ਲਈ - ਨਿਕਲਣਾ ਮੇਰੇ ਅੰਦਰੋਂ ਕੀ ਸੀ ? ਬੱਸ ਹੱਡ ਜਰਖਲ ਦਿੱਤੇ।”

- “ਚਲੋ ਮੈਂ ਥੋਨੂੰ ਲੈਣ ਆਇਐਂ - ਮੈਨੂੰ ਤਾਂ ਸਾਰੀ ਰਾਤ ਨੀਂਦ ਨਹੀਂ ਆਈ - ਸਵੇਰੇ ਮੂੰਹ ਹਨੂਰੇ ਈ ਇਧਰ ਨੂੰ ਤੁਰ ਪਿਆ - ਮੈਂ ਤਾਂ ਕੋਈ ਪੰਚਾਇਤ ਦਾ ਬੰਦਾ ਵੀ ਨਾਲ ਨਹੀਂ ਲਿਆ - ਬਈ ਬਾਧੂ ਲੇਟ ਹੁੰਦੇ ਫਿਰਾਂਗੇ - ਚੱਲੋ ਚੱਲੀਏ।”

- “ਕਹਿੰਦੇ ਐਂ ਤਾਂ ਚੱਲ ਵੱਡੇ ਐਂ।” ਗਿਆਨੀ ‘ਹਾਏ’ ਕਹਿ ਕੇ ਉਠ ਖੜ੍ਹਾ। ਉਸ ਦੇ ਬੁੱਢੇ ਹੱਡ ‘ਚਿਲੂੰ-ਚਿਲੂੰ’ ਕਰਦੇ ਸਨ।

ਬਾਹਰ ਨਿਕਲਦਿਆਂ ਨੂੰ, ਉਹਨਾਂ ਨੂੰ ਕਿਸੇ ਨੇ ਨਾ ਬੁਲਾਇਆ।

ਠਾਣੇ ਤੋਂ ਬਾਹਰਲੇ ਹੋਟਲ ‘ਤੇ ਖੜ੍ਹ ਕੇ ਸਰਪੰਚ ਨੇ ਖੂਦ ਚਾਹ ਪੀਤੀ ਅਤੇ ਗਿਆਨੀ ਨੂੰ ਗਰਮ-ਗਰਮ ਦੁੱਧ ਪਿਆਇਆ। ਗਿਆਨੀ ਦੀਆਂ ਅੱਖਾਂ ਉਘੜ ਆਈਆਂ। ਸਰੀਰ ਅੰਦਰ ਨਿਘਾਸ ਭਰ ਗਿਆ।

ਉਹ ਬੱਸ ਫੜ ਪਿੰਡ ਆ ਗਏ।

ਸਾਰੇ ਪਿੰਡ ਵਿਚ ਸਰਪੰਚ ਵੱਲੋਂ ਗਿਆਨੀ ਨੂੰ ਛੁਡਾਉਣ ਵਾਲੀ ਗੱਲ ਦੀ ਚਰਚਾ ਛਿੜ ਪਈ। ਸਰਪੰਚ ਦੀ ਧੁੰਮ ਮੱਚ ਗਈ।

ਸਾਰਾ ਪਿੰਡ ਹੈਰਾਨ ਸੀ।

- “ਸਰਪੈਂਚਾ - ਸਾਰੀ ਉਮਰ ‘ਚ ਤੂੰ ਆਹ ਭਲੇ ਦਾ ਕੰਮ ਕੀਤੈ - ਰੱਬ ਤੇਰਾ ਭਲਾ ਕਰੂ।” ਸਰਪੰਚਣੀ ਨੇ ਸਰਪੰਚ ਨੂੰ ਚਾਹ ਦਿੰਦਿਆਂ ਕਿਹਾ।

- “ਤੂੰ ਮੈਨੂੰ ਬਾਧੂ ਮਾਰੂੰ-ਮਾਰੂੰ ਕਰੀ ਜਾਂਦੀ ਰਹਿੰਦੀ ਸੀ - ਮੈਂ ਭਾਗਮਾਨੇ ਲੋਕਾਂ ਮਾਂਗੂੰ ਬਾਹਲੀ ਕਦੇ ਹਲ੍ਹਾ-ਹਲ੍ਹਾ ਨਹੀਂ ਕਰੀ - ਦੇਖਿਆ ? ਲਿਆਂਦਾ ਨਾਂ ਖੋਟੇ ਪੈਸੇ ਮਾਂਗੂੰ ?”

- “ਸੁਕਰ ਐ ਸਰਪੈਂਚਾ - ਤੂੰ ਵੀ ਸਹੀ ਲੀਹ ‘ਤੇ ਆਇਐਂ ਕਦੇ - ਸ਼ਾਬਾਸੇ।”

- “ਅੱਜ ਫਿਰ ਹੱਥਿਂ ਪੈਗ ਪਾ ਕੇ ਪਿਆਵੇਂਗੀ ?”
- “ਤੂੰ ਨਿੱਤ ਕੋਈ ਚੰਗਾ ਕੰਮ ਕਰਿਆ ਕਰ - ਤੈਨੂੰ ਹਰ ਰੋਜ ਈ ਪਿਆ ਦਿਆ ਕਰੂੰਗੀ ।”
- “ਹਾਏ - ਹਾਏ ! ਮਰਜਾਂ ਤੇਰਾ ਈ ਦੁੱਧ ਪੀ ਕੇ ਸਰਪੈਂਚਣੀਏਂ ...!” ਸਰਪੰਚ ਨੇ ਬੈਠਕ ਵਿਚ ਹੀ ਸਰਪੰਚਣੀ ਤੱਕੜੀ ਵਾਂਗ ਤੋਲ ਲਈ।

- “ਸਰਮ ਕਰ - ਜੁਆਕਾਂ ਜੱਲਿਆਂ ਆਲੈਂ - ਬੁੜ੍ਹਾ ਤੂੰ ਹੋ ਚੱਲਿਐਂ ।”
- “ਬੁੜ੍ਹਾ ਮੈਂ ਕਿਹੜੇ ਪਾਸਿਓਂ ਐਂ ਨੀ ? ਤੇਰੇ ਈ ਕੁੱਤੇ ਫੇਲ੍ਹੁ ਹੋ ਗਏ - ਮੈਂ ਤਾਂ ਅੱਠੋ ਅੱਠ ਮਾਰਦੈਂ - ਆ ਕੇ ਦੇਖ ਲਈਂ ਅੱਜ ਰਾਤ ਨੂੰ ਫੇਰ ।”

ਉਹ ਹਾਸਾ-ਠੱਠਾ ਕਰਦੇ ਰਹੇ।

ਪਰ ਸਰਪੰਚ ਦੀ ਅਸਲੀ ਬੇਈਮਾਨੀ ਅਤੇ ਬੁਰੀ ਨੀਅਤ ਦਾ ਕਿਸੇ ਨੂੰ ਪਤਾ ਨਹੀਂ ਸੀ।

ਤਕਰੀਬਨ ਦੋ ਸਾਲਾਂ ਦੇ ਵਿਚ ਵਿਚ ਗਿਆਨੀ ਦੀਆਂ ਕਈ ਗ੍ਰਿਫਤਾਰੀਆਂ ਹੋ ਚੁੱਕੀਆਂ ਸਨ। ਪਰ ਨਿਕਲਿਆ ਉਸ ਦੇ ਵਿਚੋਂ ਫਿਰ ਵੀ ਕੱਖ ਨਹੀਂ ਸੀ।

ਗਿਆਨੀ ਸਿੱਧਾ- ਸਾਦਾ ਗੁਰੂ ਕਾ ਬੰਦਾ ਸੀ। ਨਿਕਲਣਾ ਵੀ ਉਸ ਵਿਚੋਂ ਕੀ ਸੀ ? ਪੁਲੀਸ ਦੇ ਤਸੀਹੇ ਉਹ ‘ਵਾਹਿਗੁਰੂ-ਵਾਹਿਗੁਰੂ’ ਜਪ ਕੇ ਸਹਿ ਛੱਡਦਾ। ਕਸੂਰ ਉਸ ਦਾ ਸਿਰਫ ਇਤਨਾ ਸੀ ਕਿ ਉਹ ਮੁੰਡਿਆਂ ਨੂੰ ਨਸ਼ਿਆਂ ਤੋਂ ਹਟਾ ਕੇ ਅੰਮ੍ਰਿਤਯਾਰੀ ਬਣਾਉਂਦਾ ਸੀ। ਦੂਜਾ ਦੋਸ਼ ਉਸ ਦਾ ਇਹ ਸੀ ਕਿ ਉਹ ਗੁਰੂ ਕੀ ਨਗਰੀ ਅੰਮ੍ਰਿਤਸਰ ਜਾਦਾ ਸੀ। ਹੋਰ ਉਸ ਦਾ ਕੋਈ ਕਸੂਰ ਹੀ ਨਹੀਂ ਸੀ।

ਪਿਛਲੀ ਗ੍ਰਿਫਤਾਰੀ ਅਤੇ ਰਿਹਾਈ ਵੇਲੇ ਠਾਣੇਦਾਰ ਜੰਗ ਸਿੰਘ ਨੇ ਗਿਆਨੀ ਪੂਰਨ ਸਿੰਘ ਨੂੰ ਕੰਨ ਕਰ ਦਿੱਤੇ ਸਨ :

- “ਲੈ ਬਾਬਾ - ਜਦੋਂ ਹੁਣ ਫਤਿਆ - ਤੂੰ ਆਬਦੇ ਵੱਲੋਂ ਕਾਇਮ ਹੋ ਕੇ ਆਈਂ - ਅਸੀਂ ਤੇਰੇ ਆਲਾ ਭੋਗ ਪਾ ਈ ਦੇਣੈ - ਸਾਨੂੰ ਨਿੱਤ ਤੇਰੇ ਮਗਰ ਗਿੱਟੇ ਕਢਵਾਉਂਦਿਆਂ ਨੂੰ ਸ਼ਰਮ ਆਉਂਦੀ ਐ - ਤੂੰ ਸਾਨੂੰ ਵਿਹਲੇ ਸਮਝ ਰੱਖਿਐ ? ਤੂੰ ਪੱਲੇ ਸਾਡੇ ਕੁਛ ਪਾਉਂਦਾ ਨਹੀਂ - ‘ਕੱਲੇ ਨੇ ਈ ਵੰਝ ‘ਤੇ ਚੜ੍ਹਾ ਰੱਖਿਐ ।’”

- “ਠਾਣੇਦਾਰ ਸਾਹਬ - ਜੋ ਅਕਾਲ ਪੁਰਖ ਨੂੰ ਮਨਜ਼ੂਰ ਐ - ਹਰ ਹਾਲਤ ਹੋ ਕੇ ਰਹਿਣੈ - ਉਸ ਨੂੰ ਦੁਨੀਆਂ ਦੀ ਕੋਈ ਤਾਕਤ ਨਹੀਂ ਰੋਕ ਸਕਦੀ - ਕਰੈ ਕਰਾਵੈ ਆਪੇ ਆਪੁ ॥ ਮਾਨੁਖ ਕੇ ਕਿਛੁ ਨਾਹਿ ਹਾਥ ॥” ਆਖ ਕੇ ਗਿਆਨੀ ਤੁਰ ਗਿਆ ਸੀ।

ਇਕ ਦਿਨ ਗਿਆਨੀ ਗੁਰਮਖ ਸਿੰਘ ਦੇ ਘਰ ਬੈਠਾ ਗੱਲਾਂ ਕਰ ਰਿਹਾ ਸੀ। ਗੁਰਮਖ ਸਿੰਘ ਦਾ ਪੋਤਰਾ ਕੁਲਬੀਰਾ ਵਿਹੜੇ ਵਿਚ ਖੇਡ ਰਿਹਾ ਸੀ।

- “ਉਏ ਆ ਬਈ ਸਿੰਘਾ - ਪਸੂਆਂ ਵੱਲੀਂ ਨਾ ਖੇਡ - ਤੇਰੇ ਸਿੰਗ ਮਾਰਨਗੇ ।” ਗਿਆਨੀ ਨੇ ਕੁਲਬੀਰੇ ਨੂੰ ਕਿਹਾ।

ਕੁਲਬੀਰਾ ਹੱਸਕੇ, ਪਸੂਆਂ ਵੱਲੋਂ ਹਟ ਨਲਕਾ ਗੇੜਨ ਜਾ ਲੱਗਿਆ।

- “ਕਿੰਨੇ ਚਿਰ ਦਾ ਹੋ ਗਿਆ ਹੁਣ ਇਹ ਗੁਰਮਖ ਸਿਆਂ ਸੁੱਖ ਨਾਲ ?”
- “ਰੱਬ ਆਸਰੇ ਤੀਜੇ ਸਾਲ ‘ਚ ਐ ।”
- “ਲੈ-ਦਿਨਾਂ ਜਾਂਦਿਆਂ ਨੂੰ ਕੀ ਲੱਗਦੈ - ਕੱਲ੍ਹ ਦੀ ਗੱਲ ਐ ਜਦੋਂ ਹੋਇਆ ਸੀ।”
- “ਪੰਜਾਬ ਦੇ ਪੁੱਤਰਾਂ ਨੂੰ ਜੁਆਨ ਹੁੰਦਿਆਂ ਕਿਤੇ ਦੇਰ ਲੱਗਦੀ ਐ ?” ਗੁਰਮਖ ਸਿੰਘ ਪੋਤਰੇ ਦੇ ਚਾਅ ਵਿਚ ਲਾਟ ਵਾਂਗ ਉਚਾ ਉਠਿਆ।
- “ਪੰਜਾਬ ਦੇ ਪੁੱਤਰਾਂ ਦੀ ਤਾਂ ਗੱਲ ਠੀਕ ਐ - ਪਰ ਪੰਜਾਬ ਦੇ ਆਉਣ ਵਾਲੇ ਆਸਾਰ ਮੈਨੂੰ ਬੁਰੇ ਈਂਦੀ ਦਿਸਦੇ ਐ ।”
- “ਗਿਆਨੀ ਜੀ - ਲੋਕਾਂ ਨਾਲ ਈਂ ਆਪਾਂ ਐਂ - ਕੀ ਕਰ ਸਕਦੇ ਅਂ ?”
- “ਆਪਣੇ ਆਪ ਨੂੰ ਡੱਬਦੇ ਜਹਾਜ਼ ਦੇ ਰਹਿਮ ‘ਤੇ ਡੱਡ ਕੇ ਬੈਠੇ ਰਹਿਣਾ - ਮੈਨੂੰ ਇਹ ਘੋਰ ਬੇਵਕੂਫੀ ਲੱਗਦੀ ਐ - ਜਿਉਂਦਾ ਬੰਦਾ ਸੌ ਹੱਥ ਪੈਰ ਮਾਰਦੈ ।”
- “ਇਹ ਤਾਂ ਹੈ - ਪਰ ਕੋਈ ਹੱਲ ਵੀ ਨਜ਼ਾਰ ਨਹੀਂ ਆਉਂਦਾ - ਨਾ ਹੀ ਆਪਣੀ ਗੌਰਮਿੰਟ ਇਮਾਨਦਾਰ ਐ ।”

ਅਸਲ ਵਿਚ ਪੰਜਾਬ ਦੇ ਹਾਲਾਤ ਦਿਨ-ਬ-ਦਿਨ ਬੁਰੀ ਤਰ੍ਹਾਂ ਵਿਗੜਦੇ ਜਾ ਰਹੇ ਸਨ। ਹਰ ਰੋਜ਼ ਲੁੱਟਾਂ-ਖੋਹਾਂ, ਕਤਲਾਂ ਅਤੇ ਡਕੈਤੀ ਦੀਆਂ ਵਾਰਦਾਤਾਂ ਹੁੰਦੀਆਂ ਸਨ। ਪੁਲੀਸ ਵਾਲਿਆਂ ਦੇ ਕਤਲਾਂ ਦੀ ਗਿਣਤੀ ਦਿਨੋਂ ਦਿਨ ਵਧਦੀ ਜਾ ਰਹੀ ਸੀ। ਹਿੰਦੂ - ਸਿੱਖਾਂ ਵਿਚ ਪਾੜਾ ਵਧਦਾ ਹੀ ਜਾ ਰਿਹਾ ਸੀ। ਜਿਸ ਨੂੰ ਫਿਰਕੂ ਰੰਗ ਦੇ ਕੇ ਹੋਰ ਚੌੜਾ ਕੀਤਾ ਜਾ ਰਿਹਾ ਸੀ। ਹਿੰਦੂ - ਸਿੱਖ ਮੀਡੀਏ ਦਾ ਆਪਣਾ ਆਪਣਾ, ਵੱਖਰਾ - ਵੱਖਰਾ ਸਟੈਂਡ ਸੀ। ਵੱਖਰਾ ਵੱਖਰਾ ਸਟੰਟ ਸੀ।

ਸੈਂਟਰ ਗੌਰਮਿੰਟ ਵੱਲੋਂ ਦੋਸ਼ ਲਾਏ ਜਾ ਰਹੇ ਸਨ ਕਿ ਦਰਬਾਰ ਸਾਹਿਬ ਕੰਪਲੈਕਸ ਵਿਖੇ ‘ਕਾਰ ਸੇਵਾ’ ਦੇ ਟਰੱਕਾਂ ਰਾਹੀਂ ਭਾਰੀ ਮਾਤਰਾ ਵਿਚ ਅਸਲਾ ਜਮਾਂ ਕੀਤਾ ਜਾ ਰਿਹਾ ਸੀ। ਇਸ ਅਸਲੇ ਨੂੰ ਅੰਦਰ ਜਾਣੋਂ ਕਿਉਂ ਨਹੀਂ ਰੋਕਿਆ ਜਾ ਰਿਹਾ ਸੀ ? ਇਹ ਇਕ ਰਹੱਸ, ਇਕ ਭੇਦ ਬਣਿਆ ਹੋਇਆ ਸੀ। ਮੀਡੀਏ ਅਨੁਸਾਰ ਦਰਬਾਰ ਸਾਹਿਬ ਵਿਖੇ ਬਹੁਤ ਸਾਰੇ ਕੱਟੜ ਅੱਤਿਵਾਦੀਆਂ ਨੇ ਪੱਕੇ ਟਿਕਾਣੇ ਮੱਲ ਲਏ ਸਨ ਅਤੇ ਦਰਬਾਰ ਸਾਹਿਬ ਕੰਪਲੈਕਸ ਵਿਖੇ ਅੱਤਿਵਾਦੀਆਂ ਵੱਲੋਂ ਮੋਰਚਾਬੰਦੀ ਕੀਤੀ ਜਾ ਰਹੀ ਸੀ। ਵੱਖੋ - ਵੱਖ ਅਖਬਾਰਾਂ ਦੀਆਂ ਸੁਰਖੀਆਂ ਦੱਸਦੀਆਂ ਸਨ ਕਿ ਦਰਬਾਰ ਸਾਹਿਬ ਦੇ ਅੰਦਰ ਹਰ ਤਰ੍ਹਾਂ ਦਾ ਖਤਰਨਾਕ ਹਥਿਆਰ ਮੌਜੂਦ ਸੀ। ਅੱਤਿਵਾਦੀਆਂ ਨੂੰ ਦਰਬਾਰ ਸਾਹਿਬ ਤੋਂ ਬਾਹਰ ਕੱਢਣ ਲਈ ਫੌਜੀ ਹਮਲੇ ਦੀਆਂ ਵੀ ਖਬਰਾਂ ਸੁਣਨ ਨੂੰ ਮਿਲਦੀਆਂ ਸਨ। ਇਹ ਫੌਜੀ ਹਮਲਾ ਦਰਬਾਰ ਸਾਹਿਬ ‘ਤੇ ਕਦੋਂ ਹੋਵੇਗਾ ? ਇਸ ਬਾਰੇ ਉੱਗਲ ਰੱਖ ਕੇ ਠੋਸ ਕਹਿਣਾ ਮੁਸ਼ਕਿਲ ਸੀ। ਲੋਕ ਸਿਰਫ਼ ਕਿਆਫ਼ੇ ਹੀ ਲਾ ਰਹੇ ਸਨ।

ਅਣ-ਕਿਆਸੀਆਂ ਗੱਲਾਂ ਸੁਣ-ਸੁਣ ਲੋਕਾਂ ਨੂੰ ਹੌਲ ਪੈਂਦੇ ਸਨ।
ਗੁਰਮਖ ਸਿੰਘ ਅਤੇ ਗਿਆਨੀ ਅਜੇ ਗੱਲਾਂ ਹੀ ਕਰ ਰਹੇ ਸਨ ਕਿ ਕਿਧਰੋਂ ਕੁਲਜੀਤ ਘਬਰਾਇਆ ਬਾਹਰੋਂ ਆਇਆ। ਉਸ ਦਾ ਸਾਹ ਨਾਲ ਸਾਹ ਨਹੀਂ ਰਲਦਾ ਸੀ।

- “ਕੀ ਗੱਲ ਐ ਕੁਲਜੀਤ ਸਿਆਂ ? ਬੜਾ ਘਬਰਾਇਆ ਫਿਰਦੈ ?” ਗਿਆਨੀ ਨੇ ਪੁੱਛਿਆ।
 - “ਗਿਆਨੀ ਜੀ - ਲੁਕਣ ਦਾ ਕੋਈ ਜੁਗਾੜ ਕਰੋ - ਪੁਲਸ ਨੇ ਥੋੜੂ ਫੜਨ ਲਈ ਫਿਰ ਛਾਪਾ ਮਾਰਿਐ ।”
 - “ਸਿੰਘਾ - ਨਿੱਤ ਨਿੱਤ ਕਿੱਥੇ ਲੁਕਦੇ ਫਿਰਾਂਗੇ - ਅੱਜ ਇਹਨਾਂ ਨੂੰ ਕੱਟਾ ਕੱਟੀ ਕੱਢ ਈ ਲੈਣਦੇ ।” ਗਿਆਨੀ ਉਠ ਕੇ ਖੜ੍ਹਾ ਹੋ ਗਿਆ।
 - “ਨਹੀਂ ਗਿਆਨੀ ਜੀ - ਤੁਸੀਂ ਕੁਛ ਤਾਂ ਖਿਆਲ ਕਰੋ - ਪੁਲਸ ਦਾ ਅੱਜ ਕੱਲ੍ਹੁ ਕੋਈ ਵੀ ‘ਤਬਾਰ ਨਹੀਂ - ਖੁੱਲ੍ਹੇ ਇਹਨਾਂ ਨੂੰ ਆਡਰ ਮਿਲੇ ਹੋਏ ਐ - ਮਾਰੋ, ਲੁਟੋ ਤੇ ਖਾਓ - ਤੁਸੀਂ ਮੇਰੇ ਘਰੇ ਬੈਠੋ ਓਂ - ਮੈਂ ਇਹ ਅਣਹੋਣੀ ਨਹੀਂ ਹੋਣ ਦੇਣੀ ।”
 - “ਕੀ ਕਰੀਏ ਗੁਰਸਖ ਸਿਆਂ ? ਇਹ ਖਹਿੜਾ ਤਾਂ ਛੱਡਦੇ ਨਹੀਂ ।” ਗਿਆਨੀ ਘੋਰ ਨਿਰਾਸਾ ਵਿਚੋਂ ਬੋਲਿਆ।
 - “ਕੋਈ ਨਹੀਂ - ਛੱਡ ਦੇਣਗੇ - ਆਪਾਂ ਰੱਬ ਦੇ ਮਾਂਹ ਤਾਂ ਨਹੀਂ ਮਾਰੋ - ਕੁਲਜੀਤ !”
 - “ਹਾਂ ਬਾਪੂ ?”
 - “ਤੂੰ ਸੰਤੂ ਨੂੰ ਬੁਲਾ ਕੇ ਲਿਆ।”
- ਕੁਲਜੀਤ ਪੈਰ ਤੋਂ ਹੀ ਪਿਛਲਖੁਰੀ ਮੁੜ ਪਿਆ। ਸੰਤੂ ਦਾ ਘਰ ਕੋਈ ਬਹੁਤੀ ਦੂਰ ਨਹੀਂ ਸੀ। ਸੁਨੇਹੇ ਦੇ ਨਾਲ ਹੀ ਸੰਤੂ ਆ ਗਿਆ।
- “ਸੰਤੂ - ਗਿਆਨੀ ਹੋਰਾਂ ਨੂੰ ਫੜਨ ਆਸਤੇ ਪੁਲਸ ਫੇਰ ਆ ਪਈ - ਤੂੰ ਇਹਨਾਂ ਨੂੰ ਆਬਦੇ ਘਰੇ ਲਕੋ - ਆਪਣੇ ਕੁਲਜੀਤ ਕਰਕੇ ਪੁਲਸ ਆਲੇ ਆਪਣੇ ਘਰੇ ਆ ਵੜਦੇ ਐ - ਤੇਰੇ ‘ਤੇ ਕੋਈ ਸੱਕ ਸੁਭਾਹ ਨਹੀਂ ।’
 - “ਮਖ ਕਾਹਨੂੰ - ਤੁਸੀਂ ਮੇਰੇ ਕਰਕੇ ਐਨੇ ਜਾਣੇ ਕਾਹਨੂੰ ਘੁਲਾੜੇ ‘ਚ ਬਾਂਹ ਦਿੰਨੇ ਐਂ - ਮੇਰੀ ਗੱਲ ਤਾਂ ਮੰਨੋਂ!” ਗਿਆਨੀ ਨੇ ਦੁਹਾਈ ਦਿੱਤੀ।
 - “ਬੋਡੀ ਗੱਲ ਮੰਨੀ ਪਈ ਐ - ਸੰਤੂ !”
 - “ਹਾਂ - ਦੱਸ ?”
 - “ਤੁਸੀਂ ਪਿੱਛੋਂ ਦੀ ਤੇਲੀਆਂ ਆਲੀ ਵੀਹੀ ਪੈ ਕੇ ਪੱਤੇ ਤੋੜ ਜਾਓ ।”
 - “ਚੱਲੋ ਗਿਆਨੀ ਜੀ ।”
- ਸੰਤੂ ‘ਨਾਂਹ - ਨਾਂਹ’ ਕਰਦੇ ਗਿਆਨੀ ਨੂੰ ਇਕ ਤਰ੍ਹਾਂ ਨਾਲ ਬੱਚੇ ਵਾਂਗ ਉੱਗਲ ਜਿਹੀ ਲਾ ਕੇ ਲੈ ਗਿਆ। ਤੇਲੀਆਂ ਵਾਲੀ ਭੀੜੀ ਜਿਹੀ ਗਲੀ ਦਾ ਕੂਹਣੀ ਮੋੜ ਮੁੜਕੇ ਸੰਤੂ ਦਾ ਘਰ ਸੀ। ਆਖਰ 'ਤੇ ਜਾ ਕੇ ਵੀਹੀ ਬੰਦ ਹੋ ਜਾਂਦੀ ਸੀ। ਜਿਸ ਕਰਕੇ ਇਹ ਵੀਹੀ ਬਹੁਤੀ ਵਗਦੀ ਨਹੀਂ ਸੀ। ਸਿਰਫ ਘਰਾਂ ਵਾਲਿਆਂ ਦਾ ਹੀ ਲਾਂਘਾ ਸੀ।
- ਸੰਤੂ ਨੇ ਗਿਆਨੀ ਨੂੰ ਕਪਾਹ ਦੀਆਂ ਪੰਡਾਂ ਪਿੱਛੇ ਇਕ ਮੰਜੀ ਢਾਹ ਦਿੱਤੀ।

ਸੰਤੂ ਨੇ ਆਪਣੀ ਘਰ ਵਾਲੀ ਮੇਲੋ ਅਤੇ ਕੁੜੀ ਜੋਗਿੰਦਰ ਨੂੰ ਸਾਰੀ ਅਸਲੀਅਤ ਤੋਂ ਜਾਣੂੰ ਕਰਵਾ ਦਿੱਤਾ। ਪੁਲਸ ਦਾ ਨਾਂ ਸੁਣ ਕੇ ਮੇਲੋ ਨੇ ਛਿੱਡ ਵਿਚ ਮੁੱਕੀਆਂ ਦੇ ਲਈਆਂ। ਜੋਗਿੰਦਰ ਦੇ ਤੌਰ-ਭੌਰ ਹੀ ਉਡ ਗਏ। ਪੁਲਸ ਨਾਲ ਉਹਨਾਂ ਦਾ ਬੜਾ ਕੌੜਾ ਤਜ਼ਰਬਾ ਸੀ। ਹਰਪਾਲ ਦੇ ਬਿਰਹੋਂ ਦਾ ਸੱਲ ਪਾਲੋ ਦੇ ਅਜੇ ਸੱਬਲ ਵੱਜੀ ਵਾਂਗ ਰੜਕਦਾ ਸੀ। ਚਸਕਦਾ ਸੀ।

ਪੁਲਸ ਸਾਰੀ ਦਿਹਾੜੀ ਪਿੰਡ ਵਿਚ ਹਲਕਿਆਂ ਵਾਂਗ ਹੇਲੀਆਂ ਦਿੰਦੀ ਫਿਰਦੀ ਰਹੀ ਬੇਦੋਸ਼ੇ ਲੋਕਾਂ ਦੇ ਬਿਨਾਂ ਗੱਲੋਂ ਡੰਡੇ ਮਾਰੇ। ਖੁਰਗੇ ਪੱਟੀ। ਪਰ ਫਿਰ ਵੀ ਗਿਆਨੀ ਕਿਤੋਂ ਪ੍ਰਗਟ ਨਹੀਂ ਹੋਇਆ ਸੀ।

ਗਿਆਨੀ ਚੁੱਪ ਚਾਪ ਸੰਤੂ ਦੇ ਪਿਛਲੇ ਅੰਦਰ ਮੰਜੀ 'ਤੇ ਪਿਆ ਰਿਹਾ ਸੀ।

ਪੁਲਸ ਖਾਲੀ ਹੱਥ ਮੁੜ ਗਈ ਸੀ।

ਠਾਣੇਦਾਰ ਜੰਗ ਸਿੰਘ ਹੱਥਾਂ 'ਤੇ ਦੰਦੀਆਂ ਵੱਢ ਰਿਹਾ ਸੀ। ਕਿਉਂਕਿ ਸਾਰਾ ਪਿੰਡ ਇਕ ਮੌਰੀ ਲੰਘ ਗਿਆ ਸੀ।

- “ਤੁਸੀਂ ਤਾਂ ਦੂਰ ਈ ਕਿਤੇ ਖੁਰਗੇ ਪੱਟਦੇ ਰਹੇ - ਗਿਆਨੀ ਤਾਂ ਸੰਤੂ ਨੇ ਆਬਦੇ ਅੰਦਰ ਲਕੋਇਆ ਵਿਆ ਸੀ।” ਠਾਣੇਦਾਰ ਕੋਲ ਬੈਠਾ ਸਰਪੰਚ ਜੱਗਰ ਸਿੰਘ ਸੁਣਾਈ ਕਰ ਰਿਹਾ ਸੀ।

- “ਸਰਪੈਂਚਾ ਮੌਕੇ 'ਤੇ ਤਾਂ ਤੂੰ ਦੱਸਿਆ ਨਾ - ਹੁਣ ਆ ਕੇ ਕਹਾਣੇ ਸੁਣਾਉਣ ਲੱਗ ਪਿਆਂ।” ਠਾਣੇਦਾਰ ਨੇ ਅਗਲਾ ਪਿਛਲਾ ਸਾਰਾ ਗੁੱਸਾ ਬਾਹਰ ਕੱਢਿਆ।

- “ਮੈਨੂੰ ਵੀ ਬੋਤੋਂ ਬਾਅਦ ਈ ਪਤਾ ਲੱਗਿਐ - ਮੈਂ ਕਿਤੇ ਬੋਡੇ ਕੋਲੋਂ ਲਕੋ ਰੱਖਣਾ ਸੀ ?” ਸਰਪੰਚ ਛਿੱਬਾ ਜਿਹਾ ਪੈ ਗਿਆ। ਅੰਦਰੋਂ ਉਸ ਨੇ ਠਾਣੇਦਾਰ ਦੀ ਬੇਇਤਬਾਰੀ ਨੂੰ ਗੰਦੀ ਗਾਹਲ ਕੱਢੀ।

- “ਮੇਰਾ ਸਹੁਰਾ ਬਿਨਾਂ ਗੱਲੋਂ ਈ ਆਟੇ ਦਾ ਸ਼ੀਂਹ ਬਣਿਆਂ ਬੈਠੇ - ਇਹਨਾਂ ਵੀ ਭੈਣ ਚੋਦਾਂ ਦਾ ਕੋਈ ਇਤਬਾਰ ਨਹੀਂ - ਸਾਲਾ ਬਿਨਾ ਕਸੂਰ ਤੋਂ ਈ ਦੂਸ਼ਣ ਲਾਈ ਜਾਵੈ - ਵਲ ਫੇਰ ਵਾਲੇ ਬੰਦੇ ਨੂੰ ਤਾਂ ਪੈਂਦੇ ਦੇਖੋ ਐ - ਇਹ ਮੇਰਾ ਸਾਲਾ ਬੁੱਗ ਸਿੱਧੇ ਪਏ ਨੂੰ ਈ ਸੜ੍ਹਾਕੀ ਜਾਵੈ ?”

- “ਇਹ ਸੰਤੂ ਵੀ ਬਾਹਲੇ ਚਿਰ ਦਾ ਖਹਿੰਦਾ ਤੁਰਿਆ ਆਉਂਦੈ - ਜਿੰਨਾ ਚਿਰ ਬੋਡੇ ਪਿੰਡ ਨੂੰ ਕੋਈ ਸਬਕ ਨਹੀਂ ਸਿਖਾਉਂਦੇ - ਘਾਣੀ ਛਿੱਟ ਨਹੀਂ ਆਉਣੀ।”

- “.....।” ਸਰਪੰਚ ਚੁੱਪ ਸੀ। ਉਹ ਆਪਣੀ ਹੇਠੀ ਮਹਿਸੂਸ ਕਰ ਗਿਆ ਸੀ।

- “ਸਰਪੈਂਚਾ ਤੂੰ ਇਉਂ ਕਰ।”

- “.....।” ਉਸ ਨੇ ਸੁਆਲੀਆ ਨਜ਼ਰਾਂ ਉਪਰ ਉਠਾਈਆਂ।

- “ਤੂੰ ਕੱਲ੍ਹ ਨੂੰ ਪਿੰਡ ਨਾ ਰਹੀਂ - ਕਿਤੇ ਕਿਨਾਰਾ ਕਰ ਜਾਈਂ - ਅਸੀਂ ਕੱਲ੍ਹ ਨੂੰ ਤੇਰੇ ਪਿੰਡ ਨੂੰ ਦਿਖਾਉਣੇ ਐਂ ਬਈ ਕਿੰਨੀ ਵੀਹੀਂ ਸੌ ਹੁੰਦੇ।”

- “ਕੀ ਕਰੋਗੇ ?”

- “ਇਹ ਤਾਂ ਪਿੱਛੋਂ ਈ ਪਤਾ ਲੱਗ੍ਹ - ਪਰ ਇਕ ਗੱਲ ਐ - ਜੇ ਮੁੜਕੇ ਤੇਰੇ ਪਿੰਡ ਦਾ ਕੋਈ ਅੱਖ 'ਚ ਪਾਇਆ ਰੜਕ ਗਿਆ ਤਾਂ ਮੈਨੂੰ ਜੰਗ ਸਿੰਘ ਨਾ ਜਾਣੀ - ਕਿਸੇ ਚੂਹੜੇ ਦੀ ਸੱਟ ਜਾਣੀ।”

- “ਮੈਂ ਕਿੱਥੇ ਜਾਵਾਂ ?” ਸਰਪੰਚ ਨੂੰ ਕੋਈ ਕਿਨਾਰਾ ਨਹੀਂ ਦਿਸ ਰਿਹਾ ਸੀ।
 - “ਕਿਤੇ ਸਹੁਰੀਂ ਸੂਹਰੀਂ ਜਾ ਵੱਜ ।”
 - “ਫਿਰ ਅੱਜ ਈ ਚਲਿਆ ਜਾਨੈਂ - ਕੱਲ੍ਹ ਨੂੰ ਲੋਕਾਂ ਨੂੰ ਸੱਕ ਪੈਜੂ ।”
 - “ਪਿੰਡ ਕਿਸੇ ਦੇ ਹੱਥ ਸੁਨੇਹਾ ਭੇਜ ਦੇ - ਬੱਸ ਕੱਲ੍ਹ ਨੂੰ ਪਿੰਡ ਨਾ ਮੁੜੀਂ ।”
- ਤੜਕਿਓਂ ਸਾਝਰੇ ਹੀ ਪੁਲਸ ਨੇ ਸੰਤੂ ਦਾ ਘਰ ਘੇਰ ਲਿਆ। ਸੰਤੂ ਨੂੰ ਮੁਸ਼ਕਾਂ ਬੰਨ੍ਹ ਕੇ ਟਰੱਕ ਵਿਚ ਸੁੱਟ ਲਿਆ।

ਟਰੱਕ ਤੌਰ ਦਿੱਤਾ ਗਿਆ।

ਪਰ ਠਾਣੇਦਾਰ ਨੂੰ ਅਜੇ ਵੀ ਸਬਰ ਨਹੀਂ ਆਇਆ ਸੀ। ਉਸ ਨੇ ਇਕ ਹੋਰ ਹਿਰਦੇਵੇਧਕ ਕਹਿਰ ਵਰਤਾਇਆ।

ਸੰਤੂ ਦੀ ਭਰ ਜੁਆਨ ਕੁੜੀ ਜੋਗਿੰਦਰ ਨੂੰ ਕੱਪੜੇ ਪਾੜ ਕੇ ਅਲਫ਼ ਨੰਗੀ ਕਰ ਲਿਆ। ਖੁਦ ਠਾਣੇਦਾਰ ਨੇ ਉਸ ਦੀਆਂ ਜਵਾਨ ਨਗਨ ਛਾਤੀਆਂ ਫੜ ਕੇ ਸਾਰੇ ਪਿੰਡ ਵਿਚ ਫੇਰਿਆ!

ਜੁਆਨ ਕੁੜੀ ਤਬਾਹ ਹੋ ਗਈ ਸੀ।

ਸਾਰਾ ਪਿੰਡ ‘ਤਰਾਸ-ਤਰਾਸ’ ਕਰ ਉਠਿਆ। ਇਹ ਇਕੱਲੇ ਸੰਤੂ ਦੀ ਹੀ ਨਹੀਂ, ਸਾਰੇ ਪਿੰਡ ਦੀ ਪੱਗ ਨੂੰ ਹੱਥ ਪੈ ਗਿਆ ਸੀ। ਲੋਕ ਸਰਮ ਦੇ ਮਾਰੇ ਅੰਦਰ ਵੜ ਕੇ ਰੋਂਦੇ ਸਨ। ਲੋਕਾਂ ਦੀ ਇਕ ਤਰ੍ਹਾਂ ਨਾਲ ਘੰਡੀ ਲਹਿ ਗਈ ਸੀ। ਜਿਉਣਾ ਧਿਰਗ ਹੋ ਗਿਆ ਸੀ। ਸਾਰੇ ਪਿੰਡ ਦੀ ਪਤ ਕੱਖਾਂ ਵਿਚ ਰੁਲ ਗਈ ਸੀ। ਸਾਰੇ ਪਿੰਡ ਦੇ ਚੁੱਲ੍ਹੇ ਤਪਣੇ ਬੰਦ ਹੋ ਗਏ ਸਨ। ਪਿੰਡ ਵਿਚ ਜਿਵੇਂ ਕੋਈ ‘ਦਿਉ’ ਫਿਰ ਗਿਆ ਸੀ। ਭਰੀਆਂ-ਭਰੀਆਂ ਗਲੀਆਂ ਰੋਹੀ ਬਣ ਗਈਆਂ ਸਨ। ਪਿੰਡ ਵਿਚ ਜਿਵੇਂ ‘ਹਾੜ’ ਬੋਲਣ ਲੱਗ ਪਿਆ ਸੀ। ਪਿੰਡ ਦੀ ਜਿਵੇਂ ਰੂਹ ਹੀ ਉਡ ਗਈ ਸੀ। ਬੁੱਢੇ ਠੇਰੇ ਇਕ-ਦੂਜੇ ਦੇ ਗਲ ਲੱਗ ਰੋਂਦੇ ਸਨ।

ਗਿਆਨੀ ਪਿੰਡ ਨਹੀਂ ਸੀ।

ਸਰਪੰਚ ਪਿੰਡ ਨਹੀਂ ਸੀ।

ਜੋਗਿੰਦਰ ਦੀ ਮਾਂ ਮੇਲੋ ਨੂੰ ਦੌਰੇ ਪਈ ਜਾ ਰਹੇ ਸਨ। ਮੇਲੋ ਦੀ ਬਿਰਧ ਮਾਂ ਬਚਿੰਤ ਕੌਰ, ਧੀ ਅਤੇ ਦੋਹਤੀ ਕੋਲ ਨਿਰਬਲ ਹੋਈ ਬੈਠੀ ਸੀ। ਉਸ ਦੀਆਂ ਜੋਤਹੀਣ ਅੱਖਾਂ ਟੱਪ ਵਾਂਗ ਚੋਈ ਜਾ ਰਹੀਆਂ ਸਨ। ਉਹ ਛਿੱਡ ਦੇ ਦਰਦ ਨੂੰ ਫਿੜਕੇ ਸਰੀਰ ਵਿਚ ਹੀ ਸਮੇਈ ਬੈਠੀ ਸੀ।

ਸੰਤੂ ਠਾਣੇ ਹੀ ਸੀ।

ਲੋਕ ਖੁਦ ਦੁਖੀ ਉਹਨਾਂ ਨੂੰ ਫੋਕਾ ਧਰਵਾਸ ਦੇਈ ਜਾ ਰਹੇ ਸਨ।

- “ਨੀ ਕੋਈ ਸੰਤੂ ਮਗਰ ਗਿਐ ?” ਅਚਾਨਕ ਜੰਗੀਰੋ ਬੁੜੀ ਨੇ ਪੁੱਛਿਆ।
- “ਮਰ ਜਾਣਦੇ ਅੰਮਾਂ ਜੀ ਉਹਨੂੰ ਉਥੇ ਈ - ਆਹ ਸੁਣ ਕੇ ਕਿਹੜਾ ਉਹ ਜਿਉਂਦਾ ਰਹੂ ? ਮਰ ਜਾਣਦੇ ਜਿੱਥੇ ਹੈਗਾ ਚੰਦਰਾ ।” ਮੇਲੋ ਨੇ ਬਲਦਾ ਭਾਂਬੜ ਬੇਕਸੂਰ ਸੰਤੂ ‘ਤੇ ਸੁੱਟਿਆ।
- “ਅਸੀਂ ਵੀ ਕਿਹੜਾ ਮੂੰਹ ਦਿਖਾਵਾਂਗੀਆਂ ਡੁੱਬ ਜਾਣੇ ਨੂੰ - ਉਹ ਹੋਈ ਜਿਹੜੀ ਕਦੇ ਨਾ ਹੋਵੇ

।” ਬਚਿੰਤ ਕੌਰ ਨੇ ਧੁਖਦੇ ਮਨ ਦਾ ਗੁਬਾਰ ਕੱਢਿਆ। ਇਕ ਮਨੁਖ ਇਤਨਾ ਬੇਰਹਿਮ, ਨਿਰਦਈ ਅਤੇ ਭਿਆਨਕ ਹੋ ਸਕਦਾ ਹੈ? ਉਸ ਨੇ ਕਦੇ ਸੁਪਨੇ ਵਿਚ ਵੀ ਚਿਤਵਿਆ ਨਹੀਂ ਸੀ।

- “ਫੇਰ ਵੀ ਪੁੱਤ ਮਗਰ ਜਾਣ ਦਾ ਫਰਜ਼ ਤਾਂ ਬਣਦਾ ਈ ਐ - ਨਿੱਜ ਨੂੰ ਜਾਣੇ ਹੋਰ ਨਾ ਜਾਹ ਜਾਂਦੀ ਕਰ ਦੇਣ - ਇਹਨਾਂ ਦਾ ਕੀ 'ਤਬਾਰ ?”

- “ਅੰਮਾਂ ਜੀ - ਹੁਣ ਕਿਹੜਾ ਅਸੀਂ ਵਸਦਿਆਂ ‘ਚ ਐਂ - ਵਸਦਿਆਂ ‘ਚ ਤਾਂ ਰਹਿਣ ਜੋਗੇ ਛੱਡੇ ਨਹੀਂ ਪੁੱਤ ਪਿੱਟੇ ਨੇ - ਹੁਣ ਜਿਹੜਾ ਕੁਛ ਹੋਣੈ ਜਲਦੀ ਹੋ ਜਾਣ ਦਿਓ।” ਮੇਲੋ ਬੋਲੀ।

ਸਾਰਾ ਪਿੰਡ ਚੁੱਪ ਕਰ ਗਿਆ।

ਉਹ ਉਚੜੀ ਆਤਮਾਂ ਦਾ ਦਰਦ ਬੜੀ ਚੰਗੀ ਤਰ੍ਹਾਂ ਹੀ ਤਾਂ ਸਮਝਦੇ ਸਨ।

ਅਗਲੇ ਦਿਨ ਸਰਪੰਚ ਬਹੁੜ ਪਿਆ।

ਸਾਰੇ ਪਿੰਡ ਨੇ ਉਸ ਕੋਲ ਜਾ ਫਰਿਆਦ ਕੀਤੀ।

- “ਜੇ ਉਹ ਗਿਆਨੀ ਨੂੰ ਭਾਲਦੇ ਸੀ - ਗਿਆਨੀ ਨੂੰ ਮੱਬੇ ਮਾਰਦੇ - ਐਡਾ ਕਾਂਡ ਜਰੂਰ ਕਰਵਾਉਣਾ ਸੀ ?” ਉਲਟਾ ਸਰਪੰਚ ਸਾਰੇ ਪਿੰਡ ਦੀ ਦਾਹੜੀ ਨੂੰ ਪੈ ਨਿਕਲਿਆ।

- “ਸਰਪੈਂਚਾ ਖੇਖਣ ਨਾਂ ਕਰ - ਜਦੋਂ ਗਿਆਨੀ ਇੱਥੇ ਹੈ ਈ ਨਹੀਂ ਸੀ - ਉਹਨੂੰ ਕਿਹੜੀ ਰੋਹੀ 'ਚੋਂ ਲੱਭ ਕੇ ਲਿਆਉਂਦੇ ?” ਗੁਰਮਖ ਸਿੰਘ ਗੁੱਸੇ ਵਿਚ ਦਧਨ ਹੋ ਗਿਆ ਸੀ।

- “ਜੇ ਗਿਆਨੀ ਦੇ ਕੇ ਖਹਿੜਾ ਛੁੱਟਦੇ ਤਾਂ ਆਪਾਂ ਫੇਰ ਵੀ ਨਫੇ 'ਚ ਆਂ - ਵਾਧੂ ਪਿੰਡ ਦੀ ਦੁਰਗਤੀ ਨਾ ਕਰਵਾਓ - ਠਰੰਮੇ ਨਾਲ ਸੋਚੋ - ਉਤੋਂ ਸਮਾਂ ਦੇਖੋ ਕਿਹੜਾ ਆਇਐ।” ਸਰਪੰਚ ਕਸੂਤਾ ਫਸਿਆ ਹੋਣ ਦੇ ਤੌਰ 'ਤੇ ਵੀ ਸੰਭਲ ਕੇ ਗੱਲ ਕਰ ਰਿਹਾ ਸੀ।

ਸਾਰੇ ਚੁੱਪ ਕਰ ਗਏ।

ਕੀ ਚੰਗਾ ਸੀ? ਕੀ ਮਾੜਾ ਸੀ? ਕਿਸੇ ਨੂੰ ਕੁਝ ਸੁੱਝ ਹੀ ਨਹੀਂ ਰਿਹਾ ਸੀ।

ਜਦੋਂ ਗਿਆਨੀ ਨੂੰ ਉਡਦੀ ਉਡਦੀ ਜਿਹੀ ਖਬਰ ਮਿਲੀ ਤਾਂ ਉਹ ਹਨ੍ਹੇਰੀ ਵਾਂਗ ਪਿੰਡ ਪੁੱਜਿਆ।

- “ਮੈਂ ਤਾਂ ਪਹਿਲਾਂ ਈ ਪਿੱਟਿਆ ਸੀ ਬਈ ਮੇਰੇ 'ਕੱਲੇ ਦੀ ਖਾਤਰ ਸਾਰਾ ਪਿੰਡ ਘੁਲਾੜੇ 'ਚ ਬਾਂਹ ਨਾ ਦਿਓ!” ਗਿਆਨੀ ਨੇ ਦੁਹਾਈ ਦਿੱਤੀ। ਅਣਹੋਣੀ ਖਬਰ ਨੇ ਉਸ ਦੀ ਰੂਹ ਝੰਬ ਦਿੱਤੀ ਸੀ। ਉਸ ਦਾ ਹਿਰਦਾ ਕੰਬੀ ਜਾ ਰਿਹਾ ਸੀ ਅਤੇ ਅੰਦਰਲੀ ਆਤਮਾਂ ਲਹੂ - ਲੁਹਾਣ ਸੀ।

- “ਜਾਹ ਸਰਪੈਂਚਾ - ਪੁਲਸ ਨੂੰ ਆਖ ਦੇਹ - ਮੈਨੂੰ ਚਾਹੇ ਪੇਂਜੇ ਵਿਚ ਦੀ ਕੱਢ ਦੇਣ - ਪਰ ਮੇਰੇ ਪਿੰਡ ਦੀ ਸੂਹ ਵੱਲ ਨਾ ਝਾਕਣ - ਮੈਂ ਕੱਲ੍ਹ ਨੂੰ ਗੁਰਦੁਆਰੇ ਅਰਦਾਸ ਕਰਕੇ ਪੇਸ਼ ਹੋ ਜਾਵਾਂਗਾ - ਜੇ ਦਿਲ ਕਰੇ ਆ ਕੇ ਲੈ ਜਾਣ।”

ਸਰਪੰਚ ਦੇ ਦਿਲ ਦੀ ਹੋ ਗਈ।

ਉਸ ਨੇ ਸੀਰੀ ਠਾਣੇ ਨੂੰ ਤੋਰ ਦਿੱਤਾ।

ਸਵੇਰੇ ਪਹਿਰ ਦੇ ਤੜਕੇ ਹੀ ਗਿਆਨੀ ਨੇ ਗੁਰਦੁਆਰੇ ਪਾਠ ਆਰੰਭ ਕਰ ਦਿੱਤਾ।

ਸਾਰਾ ਪਿੰਡ ਹੁੰਮ-ਹੁੰਮਾ ਕੇ ਪਹੁੰਚਿਆ।
 ਦੇਗ ਤਿਆਰ ਕੀਤੀ ਗਈ ।
 ਪਾਠ ਦੀ ਸਮਾਪਤੀ ਬਾਅਦ ਗਿਆਨੀ ਨੇ ਬੜਾ ਹੀ ਵੈਰਾਗਮਈ ਕੀਰਤਨ ਕੀਤਾ :

- “ਰਾਜੇ ਸ਼੍ਰੀਂਹ ਮੁਕੱਦਮ ਕੁੱਤੇ ॥
 ਜਾਇ ਜਗਾਇਨ ਬੈਠੇ ਸੁੱਤੇ ॥”
- “ਪਾਪ ਕੀ ਜੰਝ ਲੈ ਕਾਬਲੋਂ ਧਾਇਆ ॥
 ਜੋਰੀ ਮੰਗੈ ਦਾਨ ਵੇ ਲਾਲੋਂ ॥
 ਸਰਮ ਧਰਮ ਦੋਇ ਛੁਪ ਖਲੋਏ ॥
 ਕੂੜ ਫਿਰੈ ਪ੍ਰਧਾਨ ਵੇ ਲਾਲੋਂ ॥”
- “ਖੂਨ ਕੇ ਸੋਹਿਲੇ ਗਾਵੀਅਹਿ ਨਾਨਕੁ ॥
 ਰੱਤ ਕਾ ਕੁੰਗੂ ਪਾਇ ਵੇ ਲਾਲੋਂ ॥”

ਵੈਰਾਗ - ਮੋਹ ਨਾਲ ਸੰਗਤਾਂ ਦੇ ਨੇਤਰ ਸੇਜਲ ਹੋਏ ਪਏ ਸਨ।
 ਗੁਰਦੁਆਰੇ ਨੂੰ ਪੁਲੀਸ ਦਾ ਘੇਰਾ ਪੈ ਗਿਆ। ਘੇਰਾ ਇਸ ਤਰ੍ਹਾਂ ਪਾਇਆ ਗਿਆ ਸੀ ਜਿਵੇਂ
 ਗੁਰਦੁਆਰੇ ਅੰਦਰ ਕਿਸੇ ਵਿਰੋਧੀ ਦੇਸ਼ ਦੀ ਪਲਟਨ ਬੈਠੀ ਸੀ। ਜਿਸ ਨੇ ਤੁਰੰਤ ਤੋਪਾਂ ਚਲਾ ਦੇਣੀਆਂ ਸਨ।

- ਕੀਰਤਨ ਉਪਰੰਤ ਗਿਆਨੀ ਨੇ ਮਾਈਕ ਫੜ ਕੇ ਬੋਲਣਾ ਸੂਰੂ ਕੀਤਾ :
- “ਗੁਰੂ ਪਿਆਰੇ ਖਾਲਸਾ ਜੀ - ਜਿਵੇਂ ਕਿ ਤੁਹਾਨੂੰ ਪਤਾ ਹੀ ਹੈ ਕਿ ਪੁਲਸ ਕਿਵੇਂ ਮੇਰੇ ਪਿੱਛੇ
 ਬਿਨਾ ਗੱਲੋਂ ਹੱਥ ਧੋ ਕੇ ਪਈ ਹੋਈ ਹੈ - ਕਿਵੇਂ ਮੇਰੇ ਕਰਕੇ ਸੰਤੂ ਦੀ ਧੀ ਜੋਗਿੰਦਰ ਕੌਰ ਨਾਲ ਪੁਲਸ ਨੇ
 ਹਿੱਕ ਧੱਕਾ ਕੀਤਾ - ਸੰਤੂ ਨੂੰ ਅੰਦਰ ਡੱਕਿਆ ਹੋਇਆ ਹੈ - ।”
 - “ਗੁਰੂ ਪਿਆਰੇ ਖਾਲਸਾ ਜੀ - ਹੁਣ ਮੈਂ ਖੁਦ ਆਪਣੇ ਆਪ ਨੂੰ ਪੁਲਸ ਦੇ ਹਵਾਲੇ ਕਰਦਾ ਹਾਂ -
 ਹੁਣ ਪੁਲਸ ਨੇ ਆਪਣਾ ਆਖਰੀ ਕੰਮ ਕਰ ਹੀ ਲੈਣਾ ਹੈ - ਸੋ ਕਰ ਲੈਣ ਦਿਓ - ਕਿਉਂਕਿ ਜਦ ਪੁਲਸ ਨੇ
 ਸਾਰੇ ਪਿੰਡ ਦੀ ਇੱਜਤ ਨੂੰ ਹੀ ਹੱਥ ਪਾ ਲਿਆ - ਹੁਣ ਜਿਉਣਾ ਕਾਹਦੇ ਵਾਸਤੇ ਹੈ ? ਜਿਉਣਾ ਧਿਰਗ ਹੈ
 - ਜੇ ਜੀਵੈ ਪਤਿ ਲੱਖੀ ਜਾਇ - ਸਭ ਹਰਾਮ ਜੇਤਾ ਕਿਛੁ ਖਾਇ ।”
 - “ਖਾਲਸਾ ਜੀ - ਮੇਰਾ ਕੰਮ ਸੀ ਨੌਜਵਾਨਾਂ ਦੇ ਨਸੇ ਛੁਡਾਉਣਾ ਅਤੇ ਉਹਨਾਂ ਨੂੰ ਗੁਰੂ ਦੇ ਲੜ
 ਲਾਉਣਾ - ਬੱਸ ਇਹ ਕੰਮ ਪੁਲਸ ਨੂੰ ਚੰਗਾ ਨਹੀਂ ਲੱਗਦਾ - ਪਰ ਹੁਣ ਸਾਰੇ ਸਮੁੱਚੇ ਪਿੰਡ ਦਾ ਫਰਜ

ਬਣਦਾ ਹੈ ਕਿ ਇਸ ਕਾਰਜ ਨੂੰ ਨਿਰੰਤਰ ਜਾਰੀ ਰੱਖਿਆ ਜਾਵੇ - ਹਰ ਮਾਈ ਭਾਈ ਬੱਚਾ ਬੱਚੀ ਗੁਰੂ ਕਲਗੀਆਂ ਵਾਲੇ ਦੇ ਲੜ ਲੱਗੇ ਅਤੇ ਆਪਣਾ ਲੋਕ ਪ੍ਰਲੋਕ ਸਵਾਰੇ - ਧੁਰ ਕੀ ਬਾਣੀ ਫੁਰਮਾਉਂਦੀ ਹੈ : ਹਰਿ ਨਿ ਮੁਨਿ ਜਨ ਅੰਮ੍ਰਿਤ ਖੋਜਦੇ - ਸੇ ਅੰਮ੍ਰਿਤ ਗੁਰ ਤੇ ਪਾਇਆ - ਸੋ ਪਿਆਰੇ ਖਾਲਸਾ ਜੀ ਗੁਰੂ ਦੇ ਲੜ ਜਰੂਰ ਲੱਗਣੈ - ।”

- “ਮੈਂ ਜਿਉਂਦਾ ਆਵਾਂ ਚਾਹੇ ਨਾ ਆਵਾਂ - ਪਰ ਹਰ ਮਾਈ ਭਾਈ ਨੇ ਮੇਰੀ ਬੇਨਤੀ ਜਰੂਰ ਪ੍ਰਵਾਨ ਕਰਨੀ - ਆਪਣੇ ਕਰਮ - ਫਰਜ਼ ਤੋਂ ਕੁਤਾਹੀ ਨਹੀਂ ਕਰਨੀ - ਨਹੀਂ ਆਪਾਂ ਗੁਰੂ ਦੇ ਦੇਣਹਾਰ ਹੋਵਾਂਗੇ - ।”

- “ਜੇ ਮੈਂ ਚੜ੍ਹਾਈ ਕਰ ਜਾਵਾਂ ਤਾਂ ਸੰਤੂ ਦੀ ਲੜਕੀ ਜੋਗਿੰਦਰ ਕੌਰ ਦੀ ਜਿੰਮੇਵਾਰੀ ਸਾਰੇ ਪਿੰਡ ਉਪਰ ਹੈ - ਉਸ ਨੂੰ ਪੂਰਨ ਤੌਰ ਉਪਰ ਸਹਿਯੋਗ ਅਤੇ ਸਹਾਰਾ ਦੇਣਾ ਹੈ- ਦੇਗ ਵਰਤਣ ਉਪਰੰਤ ਮੈਂ ਗ੍ਰਿਫਤਾਰੀ ਦੇਵਾਂਗਾ - ਖਾਲਸਾ ਜੀ ਬਿਲਕੁਲ ਸ਼ਾਂਤੀ ਰੱਖਣੀ ਹੈ - ਭੜਕਾਹਟ ਵਿਚ ਨਹੀਂ ਆਉਣਾ - ਇਸ ਨਾਲ ਪੁਲਸ ਨੂੰ ਹੋਰ ਮੌਕਾ ਮਿਲੇਗਾ - ਸੋ ਸੇਰੀ ਇਹ ਬੇਨਤੀ ਅਤੇ ਆਖਰੀ ਫਤਹਿ ਪ੍ਰਵਾਨ ਕਰਨੀ - ਵਾਹਿਗੁਰੂ ਜੀ ਕਾ ਖਾਲਸਾ - ਵਾਹਿਗੁਰੂ ਜੀ ਕੀ ਫਤਹਿ ।”

ਸੰਖੇਪ ਵਾਰਤਾਲਾਪ ਬਾਅਦ ਗਿਆਨੀ ਪੁਰਨ ਸਿੰਘ ਨੇ ਹੁਕਮਨਾਮਾ ਲਿਆ:

- ‘ਟੋਡੀ ਮਹੱਲਾ ਪੰਜਵਾਂ
ਘਰ ਪੰਜਵਾਂ ਦੁਪਦੇ

ੴ ਸਤਿਗੁਰ ਪ੍ਰਸਾਦਿ ॥

ਐਸੋ ਗੁਨੁ ਮੇਰੋ ਪ੍ਰਭ ਕੀਨ ॥
ਪੰਚ ਦੋਖ ਅਰੁ ਅਹੰ ਰੋਗ
ਇਹ ਤਨ ਤੇ ਸਗ ਦੂਰਿ ਕੀਨ ॥ ਰਹਾਉ॥
ਬੰਧਨ ਤੋਰਿ ਛੋਰਿ ਬਿਖਿਆ ਤੇ
ਗੁਰ ਕੋ ਸਬਦੁ ਮੇਰੇ ਹੀ ਦੀਨ ॥
ਰੂਪੁ ਅਨਰੂਪੁ ਮੌਰੋ ਕਛੁ ਨ ਬੀਚਾਰਿਓ
ਪ੍ਰੇਮ ਗਹਿਓ ਮੌਹਿ ਹਰਿ ਰੰਗ ਭੀਨ ॥
ਪੇਖਿਓ ਲਾਲਨੁ ਪਾਟ ਬੀਚ ਖੋਏ
ਅਨਦ ਚਿਤਾ ਹਰਖੇ ਪਤੀਨ ॥
ਤਿਸ ਹੀ ਕੋ ਗਿਹ ਸੋਈ ਪ੍ਰਭ ਨਾਨਕ

ਸੋ ਠਾਕੁਰੁ ਤਿਸ ਹੀ ਕੋ ਧੀਨ ॥”

- “ਵਾਹਿਗੁਰੂ ਜੀ ਕਾ ਖਾਲਸਾ ॥
ਵਾਹਿਗੁਰੂ ਜੀ ਕੀ ਫਤਹਿ ॥”

ਗਿਆਨੀ ਨੇ ਹੁਕਮਨਾਮੇ ਦੀ ਸੰਖੇਪ ਵਿਆਖਿਆ ਕੀਤੀ।

- “ਹੇ ਭਾਈ ! ਮੇਰੇ ਪ੍ਰਭੂ ਜੀ ਨੇ ਮੇਰੇ ਉਤੇ ਇਹੋ ਜਿਹਾ ਉਪਕਾਰ ਕੀਤਾ ਹੈ ਕਿ ਕਾਮਦਾਇਕ ਪੰਜੇ ਵਿਕਾਰ ਅਤੇ ਹਾਉਸੈਂਡ ਦਾ ਰੋਗ, ਇਹ ਸਾਰੇ ਉਸ ਨੇ ਮੇਰੇ ਸਰੀਰ ਵਿਚੋਂ ਕੱਢ ਦਿੱਤੇ ਹਨ। ਫਿਰ ਗੁਰੂ ਮਹਾਰਾਜ ਵਿਸਰਾਮ ਦੇ ਕੇ ਫੁਰਮਾਂਦੇ ਹਨ। ਰਹਾਉ ਦਾ ਮਤਲਬ ਵਿਸਰਾਮ ਹੁੰਦਾ ਹੈ ਭਾਈ ! ਮੇਰੇ ਪ੍ਰਭੂ ਜੀ ਨੇ ਮੇਰੀਆਂ ਮਾਇਆ ਦੀਆਂ ਫਾਹੀਆਂ ਤੋੜ ਕੇ, ਮੈਨੂੰ ਮਾਇਆ ਦੇ ਮੋਹ ‘ਚੋਂ ਛੁਡਾ ਕੇ, ਗੁਰੂ ਦਾ ਸ਼ਬਦ ਮੇਰੇ ਹਿਰਦੇ ਵਿਚ ਵਸਾ ਦਿੱਤਾ ਹੈ। ਮੇਰਾ ਕੋਈ ਸੋਹਜ - ਕੋਈ ਕੋਹਜ ਉਸ ਨੇ ਆਪਣੇ ਮਨ ਵਿਚ ਨਹੀਂ ਲਿਆਂਦਾ। ਮੈਨੂੰ ਉਸ ਨੇ ਆਪਣੇ ਪ੍ਰੇਮ ਨਾਲ ਬੰਨ੍ਹ ਦਿੱਤਾ ਹੈ। ਮੈਨੂੰ ਆਪਣੇ ਪ੍ਰੇਮ - ਰੰਗ ਵਿਚ ਭਿਉਂ ਦਿੱਤਾ ਹੈ, ਰੰਗ ਦਿੱਤਾ ਹੈ। ਹੇ ਨਾਨਕ ! ਤੂੰ ਆਖ ! ਹੇ ਭਾਈ ! ਹੁਣ ਜਦੋਂ ਵਿਚਕਾਰਲੇ ਪਰਦੇ ਦੂਰ ਕਰਕੇ ਮੈਂ ਉਸ ਸੁਹਣੇ ਲਾਲ ਨੂੰ ਵੇਖਿਆ ਹੈ ਤਾਂ ਮੇਰੇ ਚਿੱਤ ਵਿਚ ਆਨੰਦ ਪੈਦਾ ਹੋ ਗਿਆ ਹੈ। ਮੇਰਾ ਮਨ ਖੁਸ਼ੀ ਵਿਚ ਗਦਗਦ ਹੋ ਉਠਿਆ ਹੈ। ਹੁਣ ਮੇਰਾ ਇਹ ਸਰੀਰ ਉਸੇ ਦਾ ਘਰ ਬਣ ਗਿਆ ਹੈ। ਉਹ ਹੀ ਇਸ ਘਰ ਦਾ ਮਾਲਕ ਬਣ ਗਿਆ ਹੈ। ਉਸੇ ਦਾ ਹੀ ਮੈਂ ਸੇਵਕ ਬਣ ਗਿਆ ਹਾਂ।”

ਦੇਗ ਵਰਤ ਗਈ।

ਗਿਆਨੀ ਨੇ ਗ੍ਰਿਫਟਾਰੀ ਦੇ ਦਿੱਤੀ।

ਸਾਰਾ ਪਿੰਡ ਦਿਲੋਂ ਦੁਖੀ, ਸਾਹ ਬੋਚੀ ਖੜਾ ਸੀ।

ਪੁਲਸ ਦੇ ਟਰੱਕ ਤੁਰ ਗਏ।

ਠਾਣੇ ਪਹੁੰਚਣ ਸਾਰ ਹੀ ਗਿਆਨੀ ਨੂੰ ਹਵਾਲਾਤ ਵਿਚ ਦੇ ਦਿੱਤਾ ਗਿਆ।

- “ਆ ਗਏ ਗਿਆਨੀ ਜੀ ?” ਸੰਤੁ ਗਿਆਨੀ ਨੂੰ ਪਹਿਚਾਣ ਕੇ ਬੜੀ ਹੀ ਤਕਲੀਫ ਨਾਲ ਬੋਲਿਆ।

- “ਆ ਗਏ ਭਾਈ ਸੰਤੁ - ਜੋਰਾਵਰ ਲੈ ਆਏ - ਆਪਾਂ ਆ ਗਏ।”

- “ਬੱਸ ਆਖਰੀ ਮੇਲੇ ਲਿਖੇ ਹੋਏ ਸੀ - ਗਿਆਨੀ ਜੀ - ਮੈਨੂੰ ਮੈਦ ਐ ਅੱਜ ਰਾਤ ਨੂੰ ਭੌਰ ਉਡੂਗਾ।” ਹਵਾਲਾਤ ਵਿਚ ਪੀੜਾਂ ਦਾ ਪੀੜਿਆ, ਸਪਾਲ ਪਿਆ ਸੰਤੁ ਬੋਲੀ ਜਾ ਰਿਹਾ ਸੀ।

- “ਕੁਛ ਜਿਆਦਾ ਈ ਤੰਗ ਕੀਤਾ ਲੱਗਦੈ ?” ਗਿਆਨੀ ਉਸ ਦੇ ਨੇੜੇ ਹੁੰਦਾ ਬੋਲਿਆ।

- “ਸਰੀਰ ਦੀ ਤਾਂ ਜਿਹੜੀ ਭੰਨ ਤੋੜ ਕਰਨੀ ਸੀ - ਉਹ ਤਾਂ ਕਰਨੀ ਈ ਸੀ - ਪਰ ਜਿਹੜੀ ਗੱਲ ਠਾਣੇਦਾਰ ਮੇਰੇ ਕੰਨ ‘ਚ ਆਖ ਗਿਆ - ਉਹਨੇ ਕੋਈ ਕਸਰ ਨਹੀਂ ਛੱਡੀ - ਬੱਸ ਗਿਆਨੀ ਜੀ ਮਰਨ

ਆਲਾ ਕਰਤਾ ।” ਸੰਤੁ ਰੋ ਪਿਆ । ਉਸ ਪਏ ਦੇ ਹੰਝੂ ‘ਪਰਲ-ਪਰਲ’ ਕੰਨਾਂ 'ਤੇ ਡੁੱਲੀ ਜਾ ਰਹੇ ਸਨ। ਉਸ ‘ਤੇ ਇਤਨਾ ਅਣਮਨੁੱਖੀ ਤਸੱਦਦ ਢਾਹਿਆ ਗਿਆ ਸੀ ਕਿ ਉਹ ਹਿੱਲਣ ਜੋਗਾ ਨਹੀਂ ਛੱਡਿਆ ਸੀ।

- “ਬਾਬੇ ਨਾਨਕ ਨੇ ਉਦੋਂ ਬਾਬਰ ਨੂੰ ਜਾਬਰ ਤਾਂ ਹੀ ਕਿਹਾ ਸੀ—।”

- “ਹੁਣ ਗਿਆਨੀ ਜੀ - ਮੈਥੋਂ ਜੋਗਿੰਦਰ ਤੇ ਮੇਲੋ ਦੇ ਮੱਥੇ ਨਹੀਂ ਲੱਗਿਆ ਜਾਣਾ - ਰੱਬ ਕਰੇ ਕਿਤੇ ਐਥੇ ਈ ਜਾਨ ਨਿਕਲਜੋ।” ਸੰਤੁ ਦੀ ਦਾਹੜੀ ਹੰਝੂਆਂ ਨਾਲ ਭਿੱਜ ਗਈ।

ਭਰਿਆ ਪੀਤਾ ਗਿਆਨੀ ਹਵਾਲਾਤ ਦੀਆਂ ਸੀਖਾਂ ਨੂੰ ਹੱਥ ਵਿਚ ਘੁੱਟ ਕੇ ਫੜੀ ਬੈਠਾ ਸੀ।

- “ਗਿਆਨੀ ਜੀ - ਕਦੇ ਕੀਝੀ ਤੇ ਪੈਰ ਨਹੀਂ ਧਰਿਆ ਸੀ - ਆਹ ਦਿਨ ਪਤਾ ਨਹੀਂ ਕਿਉਂ ਦੇਖਣੇ ਸੀ ?”

- “.....।”

- “ਹਾਏ ਉਏ ਰੱਬਾ ! ਐਦੂੰ ਪਹਿਲਾਂ ਤੂੰ ਮੈਨੂੰ ਚੱਕ ਈ ਲੈਂਦਾ - ਹਾਏ ...!”

ਗਿਆਨੀ ਦਾ ਕੋਮਲ ਦਿਲ ਭਰਾੜ੍ਹੁ ਹੋਇਆ ਪਿਆ ਸੀ। ਉਸ ਤੋਂ ਸੰਤੁ ਦੀ ਹਾਲਤ ਜਰੀ ਨਹੀਂ ਜਾਂਦੀ ਸੀ।

ਦੁਪਿਹਰੇ ਦਾਰੂ ਨਾਲ ਰੱਜਿਆ ਸਰਪੰਚ ਜੱਗਰ ਸਿੰਘ ਠਾਣੇ ਪਹੁੰਚ ਗਿਆ।

- “ਆ ਬਈ ਸਰਪੇਂਚਾ ।” ਠਾਣੇਦਾਰ ਉਸ ਨੂੰ ਬੜਾ ਲਿਫ਼ ਕੇ ਮਿਲਿਆ।

- “ਆਏ ਜੰਗ ਸਿਆਂ ।” ਉਹ ਪੂਰੀ ਦਾਰੂ ਪੀਤੀ ਹੋਣ ਕਰਕੇ ਵੀ ਬੜਾ ਸੰਭਲ ਕੇ ਗੱਲ ਕਰ ਰਿਹਾ ਸੀ।

- “ਲੈ ਆਏ ਤੇਰਾ ਗਿਆਨੀ - ਬਾਹਲੇ ਚਿਰ ਦਾ ਤੇਰੇ ਰੜਕਦਾ ਜਿਆ ਆਉਂਦਾ ਸੀ।”

- “ਸਦਕੇ ਤੇਰੇ!” ਉਸ ਨੇ ਬੜਾ ਆਫਰ ਕੇ ਸਰਕਾਰੀ ਸਾਹਣ ਵਾਂਗ ਠਾਣੇਦਾਰ ਦੇ ਦੁਆਲੇ ਭਲਵਾਨੀ ਗੇੜਾ ਦਿੱਤਾ ਅਤੇ ਮੁੜ ਜੱਫੀ ਪਾ ਲਈ। ਜਿਵੇਂ ਠਾਣੇਦਾਰ ਉਸ ਦਾ ਬਾਪੂ ਸੀ।

- “ਜੇ ਅੱਜ ਕੋਈ ਗੱਲਬਾਤ ਕਰਨੀ ਐਂ ਤਾਂ ਖੁੱਲ੍ਹੁ ਕੇ ਕਰ ਲੈ - ਅਸੀਂ ਅੱਜ ਆਥਣੇ ਇਹਨੂੰ ਪਾਰ ਬੁਲਾ ਦੇਣੈਂ - ਫੇਰ ਨਾ ਆਖੀਂ - ਜਾਂਦੀ ਵਾਰ ਵੀ ਨਹੀਂ ਦੱਸਿਆ।”

- “ਕਰ ਲੈਨੇ ਐਂ ।”

- “ਜਾਹ ਕਰ ਲੈ ।”

ਸਰਪੰਚ ਹਵਾਲਾਤ ਨੂੰ ਤੁਰ ਗਿਆ।

- “ਭੈਣ ਦਾ ਯਾਰ ਦਿਨੇ ਈ ਰੱਜਿਆ ਫਿਰਦੈ ।” ਠਾਣੇਦਾਰ ਨੇ ‘ਖੀਂ-ਖੀਂ’ ਕਰਕੇ ਮੁਣਸੀ ਨੂੰ ਆਖਿਆ।

- “ਐਹੋ ਜਿਹੇ ਭਲਵਾਨਾਂ ਦੇ ਦਿਨ ਥੋੜੇ ਈ ਹੁੰਦੇ ਐ - ਕਰ ਲੈਣ ਦਿਓ ਅਸਨੇ ਪਸਨੇ ਜਿਹੜੇ ਚਾਰ ਦਿਨ ਕਰਦੇ ।”

- “ਗਿਆਨੀ ਨਾਲ ਇਹਦੀ ਕੋਈ ਦੁਸ਼ਮਣੀ ਨਹੀਂ - ਪਤਾ ਨਹੀਂ ਕਿਉਂ ਉਹਦੇ ਮਗਰ ਪਿਆ ਸਾਲਾ ?”

ਸਰਪੰਚ ਗਿਆਨੀ ਕੋਲੇ ਪਹੁੰਚ ਗਿਆ।

- “ਕਿਉਂ ਗਿਆਨੀ - ਪਿੰਡ ਆਲਿਆਂ ਦੀਉਂਗਲ ਦੇਈ ਰੱਖਦਾ ਸੀ - ਹੁਣ ਦੱਸ ?”
ਹਵਾਲਾਤ ਕੋਲ ਖੜਾ ਸਰਪੰਚ ਬਲਦ ਵਾਂਗ ਝੂਲ ਰਿਹਾ ਸੀ।

ਗਿਆਨੀ ਅਬਾਹ ਹੈਰਾਨ ਸਰਪੰਚ ਵੱਲ ਨਿਰੁੱਤਰ ਦੇਖ ਰਿਹਾ ਸੀ।

ਸਰਪੰਚ ਇਤਨਾ ਹੈਵਾਨ ਅਤੇ ਬੇਈਮਾਨ ਨਿਕਲੇਗਾ ? ਗਿਆਨੀ ਨੇ ਕਦੇ ਵੀ ਨਹੀਂ ਸੋਚਿਆ ਸੀ।

- “ਪਰ ਸਰਪੈਂਚ ਸਾਹਬ - ਮੈਂ ਤਾਂ ਤੁਹਾਡੇ ਖਿਲਾਫ ਕਦੇ ਕੋਈ ਗੱਲ ਨਹੀਂ ਕੀਤੀ ?” ਕਾਢੀ ਦੇਰ ਬਾਅਦ ਗਿਆਨੀ ਦਾ ਮੂੰਹ ਖੁੱਲਿਆ ਸੀ।

- “ਗੱਲ ਤੂੰ ਕਰਦਾ ਕਿਵੇਂ ? ਮੂੰਹ ਭੰਨਾਉਣਾ ਸੀ ? ਤੂੰ ਪੁਆ ਪੁਆ ਲੋਕਾਂ ਦੇ ਗਾਤਰੇ - ਕਾਂਗਰਸ ਦੇ ਕਰ ਦਿੱਤੇ ਖਿਲਾਫ - ਬਣਾ ਦਿੱਤੇ ਸਾਰੇ ਈ 'ਕਾਲੀ - ਤੈਨੂੰ ਕਾਂਗਰਸ ਆਲਿਆਂ ਨਾਲ ਦੁਸ਼ਮਣੀ ਪਾਉਂਦੇ ਨੂੰ ਡਰ ਨਹੀਂ ਲੱਗਿਆ?”

- “.....।” ਗਿਆਨੀ ਨੂੰ ਕੁਝ ਕੁ ਸਮਝ ਪਈ।

- “ਉਤੋਂ ਰਾਜ ਪਤਾ ਕੀਹਦੈ ? ਤੁਸੀਂ ਉਠ ਕੇ ਢਾਈ ਟੋਟਰੂ ਲੱਗ ਪਏ ਸਾਨੂੰ ਪਾਗਲ ਬਣਾਉਣ
ਿਂ”

- “.....।”

- “ਹੁਣ ਮਾਰਲੈ ‘ਵਾਜ ਜੀਹਨੂੰ ਮਾਰਨੀ ਐਂ - ਅੱਜ ਰਾਤ ਨੂੰ ਤੇਰੇ ਆਲਾ ਗੁੱਗਾ ਪੂਜ ਦੇਣੈਂ - ਕਰ ਲੈ ਜਿਹੜੇ ਰੱਬ ਨੂੰ ਯਾਦ ਕਰਨੈਂ।”

- “ਰੱਬ ਤਾਂ ਸਰਪੈਂਚਾ ਇਕੋ ਈ ਐ - ਪਰ ਤੂੰ ਰੱਬ ਹੋਣ ਦਾ ਭੁਲੇਖਾ ਨਾ ਖਾ - ਨਾ ਹਰਨਾਕਸ਼ ਬਣ - ਜੇ ਉਹ ਕਰੋਧੀ ਹੋ ਜਾਵੇ - ਤੇਰੇ ਅਰਗੇ ਨੂੰ ਘਰੂਟੀਂ ਪਾੜਦੈ - ਅਜੇ ਵੀ ਗੁਰੂ ਦੇ ਦਰ 'ਤੇ ਹਾਜ਼ਰ ਹੋ ਕੇ ਭੁੱਲਾਂ ਬਖਸ਼ਾ ਲੈ - ਉਹ ਬਖਸ਼ਣਹਾਰ ਐ - ਬਖਸ਼ਣ 'ਤੇ ਆਵੇ ਤਾਂ ਸਧਨੇ ਕਿਸਾਈ ਵਰਗਿਆਂ ਨੂੰ ਦੇਵਤੇ ਬਣਾ ਦਿੰਦੈ ।”

ਸਰਪੰਚ ਬਾਘੜ ਬਿੱਲੇ ਜਿੱਡਾ ਮੂੰਹ ਖੋਲ੍ਹ ਕੇ ਹੱਸਿਆ। ਦਾਰੂ ਦੀ ਹਵਾਤੂ ਵਾ-ਵਰੋਲੇ ਵਾਂਗ ਦੂਰ-ਦੂਰ ਤੱਕ ਉਠੀ।

- “.....।” ਗਿਆਨੀ ਅਬਾਹ ਦੁਖੀ ਉਸ ਦੀਆਂ ਹਰਕਤਾਂ ਦੇਖ ਰਿਹਾ ਸੀ।

- “ਆਹ ਕਿਹੜਾ ਪੈਂਚਰ ਜਿਆ ਹੋਇਆ ਪਿਐ - ਸੰਤੂ ਐ ?”

- “.....।”

- ”ਸੰਤੂ-ਤੂੰ ਵੀ ਦੇਖ ਲਿਆ ਸੁਆਦ ? ਬੜਾ ਗਿਆਨੀ ਪਿੱਛੇ ਲੱਗ ਕੇ ਗਾਤਰਾ ਪਾਇਆ ਸੀ ? ਚੱਲ ਦੇਖ ਨਜ਼ਾਰੇ ਤੂੰ ਵੀ !”

- “ਦੂਰ ਹੋ ਜਾਹ ਦੁਸਟਾ ਮੇਰੀਆਂ ਅੱਖਾਂ ਤੋਂ - ਕੁਛ ਨਾ ਆਖ - !” ਗਿਆਨੀ ਸੀਖਾਂ ਫੜ ਕੇ ਖੜਾ ਹੋ ਗਿਆ।

- “ਲਉ ਜੀ - ਦੂਰ ਹੋ ਜਾਨੇ ਐਂ - ਬੋਡੇ ਅਰਗੇ ‘ਕਾਲੀਆਂ ਨਾਲ ਟੱਕਰ ਲੈ ਕੇ ਮਰਨੈਂ !’ ਸਰਪੰਚ ਵਿੰਗ ਕੱਸਦਾ ਵਾਪਿਸ ਮੁੜ ਗਿਆ।

- “ਕਿਉਂ ? ਕਰ ਲਿਆ ਦੁਖ ਸੁੱਖ - ਪਿਆ ਕੁਛ ਪੱਲੇ ?” ਠਾਣੇਦਾਰ ਨੇ ਬਿੱਲੀ ਦੀ ਪੁੱਛ ਵਰਗੀ ਮੁੱਛ ਮਰੋੜਦਿਆਂ ਪੁੱਛਿਆ।

- “ਬੱਸ - ਅੱਜ ਰਾਤ ਨੂੰ ਪਾ ਦਿਓ ਖਿਲਾਰੇ - ਕਰ ਦਿਓ ਕੰਮ ਫਤੇਹ - ਬੋਲ ਦਿਓ ਸੋ ਨਿਹਾਲ !”

ਸਰਪੰਚ ਸੂਣ ਵਾਲੀ ਮੱਝ ਵਾਂਗ ਪਾਸੇ ਮਾਰਦਾ ਤੁਰ ਗਿਆ। ਠਾਣੇਦਾਰ ਨੂੰ ਇਹ ਸਮਝ ਨਹੀਂ ਆਈ ਸੀ ਕਿ ਉਹ ਕੀ ਕੰਮ ਆਇਆ ਸੀ ?

- “ਦੇਖ ਮੇਰੇ ਸਾਲੇ ਬੋਕ ਦੇ ਰੱਬ ਯਾਦ ਨਹੀਂ - ਕਿਵੇਂ ਫੇਰੇ ਦੇਣਾ ਆਕੜ-ਆਕੜ ਤੁਰਦੈ ।” ਮੁਣਸ਼ੀ ਬੋਲਿਆ।

- “ਇਹਨੂੰ ਵੀ ਕਦੇ ਕੋਈ ਕਿੱਲ ਆਂਗੂੰ ਠੋਕੀ ਖੜ੍ਹੈ - ਬੱਸ ਜਿਹੜੇ ਦਿਨ ਨਿਕਲਦੇ ਐ - ਵਾਹ ਭਲੀ ਐ ।” ਠਾਣੇਦਾਰ ਨੇ ਹੁੰਗਾਰਾ ਭਰਿਆ।

ਸ਼ਾਮ ਨੂੰ ਠਾਣੇਦਾਰ ਜੰਗ ਸਿੰਘ ਕੋਲ ਉਸ ਦਾ ਇਕ ਯਾਰ ਆਇਆ । ਹਮ-ਪਿਆਲਾ ਹਮ-ਨਿਵਾਲਾ। ਉਹ ਠਾਣੇਦਾਰ ਨੂੰ ‘ਜੰਗਾ’ ਆਖ ਕੇ ਬੁਲਾ ਰਿਹਾ ਸੀ। ਜਿਸ ਤੋਂ ਸਪੱਸ਼ਟ ਸੀ ਕਿ ਉਹ ਠਾਣੇਦਾਰ ਦੇ ਬਹੁਤਾ ਹੀ ਨਜ਼ਦੀਕ ਸੀ।

ਠਾਣੇਦਾਰ ਉਸ ਨੂੰ ਜੱਫੀ ਪਾ ਕੇ ਮਿਲਿਆ ਸੀ । ਸੱਤ ਗਜ਼ ਬੰਦਾ ਕੋਈ ਸਾਊ ਨਜ਼ਰ ਨਹੀਂ ਆਉਂਦਾ ਸੀ।

- “ਜੰਗਿਆ ਕਿਵੇਂ ਖਿਆਲ ਆ ਗਿਆ ਅੱਜ ਸਾਡਾ ?” ਉਸ ਨੇ ਰੇਲਵੇ ਇੰਜਣ ਵਾਂਗ ਵੱਡਾ ਸਾਰਾ ਸਾਹ ਲੈ ਕੇ ਪੁੱਛਿਆ। ਠਾਣੇਦਾਰ ਨੂੰ ਉਹ ਇਕ ਤਰ੍ਹਾਂ ਨਾਲ ਗੋਦੀ ਚੁੱਕੀ ਖੜ੍ਹਾ ਸੀ। ਉਸ ਦੀਆਂ ਅੱਖਾਂ ਲਾਲ-ਰੱਤੀਆਂ ਅਤੇ ਮੂੰਹ ਬਾਘੜ ਬਿੱਲੇ ਜਿੱਡਾ ਸੀ।

- “ਮੈਂ ਤਾਂ ਸੁਨੇਹਾਂ ਸੁਣਦੇ ਈ ਤੁਰ ਆਇਆ ਪੈਰ ਚੁੱਤੀ ਨਹੀਂ ਪਾਈ।” ਉਸ ਨੇ ਠਾਣੇਦਾਰ ਨੂੰ ਜੱਫੀ ਵਿਚੋਂ ਛੱਡ ਦਿੱਤਾ ਅਤੇ ਉਠ ਵਾਂਗ ਪੁਲਾਂਘਾਂ ਪੱਟਦਾ ਕੁਰਸੀ ਤੇ ਜਾ ਬਿਰਾਜਿਆ। ਅੱਧੋਰਾਣੀ ਕੁਰਸੀ ਦੀ ਸ਼ਾਮਤ ਜਿਹੀ ਆ ਗਈ।

- “ਬੱਸ ਯਾਰ ਨੂੰ ਮਿਲਣ ਨੂੰ ਦਿਲ ਕਰ ਆਇਆ ।” ਠਾਣੇਦਾਰ ਬੋਲਿਆ।

- “ਬਿਲਕੁਲ ਝੂਠ !” ਉਸ ਨੇ ਦੁਰਮਟ ਵਰਗਾ ਵੱਡਾ ਸਾਰਾ ਪੈਰ ਧਰਤੀ ‘ਤੇ ਮਾਰਿਆ। ਕੁਰਸੀ ਦੀਆਂ ਚੂਲਾਂ ਨੇ ਦੁਹਾਈ ਮਚਾ ਦਿੱਤੀ।

- “ਇਕ ਬੰਦਾ ਡਰਾਉਣੈ ।” ਆਖ ਕੇ ਠਾਣੇਦਾਰ ਨੇ ਉਸ ਦਾ ਚਿਹਰਾ ਨਿਰਖਿਆ।
 - “ਤੂੰ ਇਕ ਆਰੀ ਬੰਦਾ ਦਿਖਾਦੀਂ - ਜੇ ਅੱਖਾਂ ਰਾਹੀਂ ਨਾ ਖਾਜਾਂ।” ਉਸ ਨੇ ਉੱਗਲਾਂ ਦੇ ਭੜਕੇ ਪਾਏ ਅਤੇ ਫਿਰ ਬਧਿਆਤ ਜਿੱਡਾ ਮੁੰਹ ਖੋਲ੍ਹ ਕੇ ਪਾਗਲਾਂ ਵਾਂਗ ਹੱਸਿਆ। ਉਸ ਦੇ ਵੱਡੇ ਸਾਰੇ ਜਬਾੜ੍ਹੇ ਚੋਂ ਅਜੀਬ ਜਿਹੀ ਬੂਆ ਆਈ ਤਾਂ ਠਾਣੇਦਾਰ ਨੇ ਥਾਂ ‘ਤੇ ਹੀ ਸਾਹ ਘੁੱਟ ਲਿਆ। ਉਸ ਦੀ ਸੜੀ-ਗਲੀ ਦੰਦਬੀੜ੍ਹ ‘ਚੋਂ ਇਕ ਸੋਨੇ ਦਾ ਦੰਦ ਚਹਕੇ ਮਾਰਦਾ ਸੀ।
 - “ਤੂੰ ਚਾਹ ਪਾਣੀ ਪੀਅ - ਰਾਤ ਨੂੰ ਬੈਠ ਕੇ ਗੱਲ ਕਰਾਂਗੇ ।” ਠਾਣੇਦਾਰ ਨੇ ਆਖਿਆ।
 - “ਚਾਹ ਦਾ ਵੀ ਕੋਈ ਪੀਣ ਐਂ ? ਕਰਤੀ ਨਾ ਕਰਾਤਾਂ ਆਲੀ ਗੱਲ - ਤੂੰ ਇਕ ਸੀਸੀ ਕੱਢ - ਫੇਰ ਧਰਨ ਟਿਕਾਣੇ ਹੋਉ - ਤਰਾਰੇ ਬੱਝਣਗੇ ।” ਉਹ ਬਾਂਦਰ ਵਾਂਗ ਲਾਚਤਿਆ ਬੈਠਾ ਸੀ।
- ਠਾਣੇਦਾਰ ਨੇ ਬੋਤਲ ਦੇ ਕੇ ਉਸ ਨੂੰ ਚੁਬਾਰੇ ਚਾੜ੍ਹ ਦਿੱਤਾ।
- “ਇਹ ਡਰਾਉਣ ਆਲੀ ਗੱਲ ਮੈਨੂੰ ਸਮਝ ਨਹੀਂ ਆਈ ।” ਮੁਣਸ਼ੀ ਨੇ ਪੁੱਛਿਆ।
 - “ਇਹਨੂੰ ਗਿਆਨੀ ‘ਤੇ ਛੱਡ ਕੇ ਦੇਖੀਏ - ਕੀ ਐ ਜਰਕ ਈ ਜਾਵੇ ?”
 - “ਬਿਲਕੁਲ ਗਲਤ ਐ ਹਜੂਰ -।”
 - “ਕਿਵੇਂ ?”
 - “ਜਿਹੜਾ ਪੁਲਸ ਆਲਿਆਂ ਤੋਂ ਨਹੀਂ ਡਰਦਾ - ਇਹਤੋਂ ਬੋਕ ਤੋਂ ਕੀ ਡਰੂ ? ਗਿਆਨੀ ਨੂੰ ਬਾਣੀ ਦਾ ਆਸਰੈ - ਬਾਣੀ ਦੀਆਂ ਬਰਕਤਾਂ ਕਰਕੇ ਤਾਂ ਬਚਿੱਤਰ ਸਿੰਘ ਹੋਰਾਂ ਨੇ ਮਸਤ ਹਾਥੀ ਮੂਹਰੇ ਲਾਲਏ ਸੀ - ਤੁਸੀਂ ਐਨੇ ਚੁਸਤ ਅਫਸਰ ਹੋ ਕੇ ਕਿਹੜੇ ਰਾਹ ਤੁਰ ਪਏ ?”
 - “.....।” ਠਾਣੇਦਾਰ ਦੀ ਸੋਚ ਨੂੰ ਤੁਣਕਾ ਵੱਜਿਆ।
 - “ਇਹ ਧੂਤੂ ਤਾਂ ਬਣਿਆ ਕੰਮ ਵੀ ਖਰਾਬ ਕਰਦੂ - ਆਪਾਂ ਆਪ ਈ ਕੋਈ ਜੁਗਾੜ ਕਰੀਏ - ਅੱਬਲ ਤਾਂ ਇਹਤੋਂ ਇਹ ਕੰਮ ਸਿਰੇ ਈ ਨਹੀਂ ਚੜ੍ਹਨਾ - ਜੇ ਇਹਨੇ ਮਾੜਾ ਮੋਟਾ ਦਬਕਾ ਵੀ ਲਿਆ ਤਾਂ ਵੀਹਾਂ ਕੋਲੇ ਜਾ ਕੇ ਇਹੋ ਸੁਣਾਉ - ਪੱਟੀ ਮੇਸ ਵਾਧੂ ਆਪਣੀ ਹੋਉ ਬਈ ਸਾਰੀ ਪੁਲਸ ਈ ਬੋਂਡੀ ਐ - ਵੰਗਾਰਾਂ ਪਾ ਕੇ ਬੰਦੇ ਲਿਆਉਂਦੀ ਐ - ਤੁਸੀਂ ਇਹਨੂੰ ਦਾਰੂ ਪਾਣੀ ਪਿਆਓ ਤੇ ਹੱਥ ਜੋੜ ਕੇ ਰਸਤੇ ਪਾਓ ।”
 - “ਫੇਰ ਆਪਾ ਐਮੇਂ ਈ ਜੰਗਲੀ ਰਿੱਛ ਫੜ ਲਿਆਂਦਾ ?” ਠਾਣੇਦਾਰ ਨੇ ਮੱਥੇ ‘ਤੇ ਹੱਥ ਮਾਰਿਆ।
 - “ਫੇਰ ਕੀ ਐ ? ਖੁਆ ਪਿਆ ਕੇ ਮੋੜ ਦਿਓ - ਬੰਦਾ ਕੰਮ ਦਾ ਐ - ਕਦੇ ਫਿਰ ਕੰਮ ਆਉ।”
ਖੈਰ ! ਠਾਣੇਦਾਰ ਨੇ ਮੁਣਸ਼ੀ ਦੀ ਗੱਲ ਮੰਨੀ।
- ਆਏ ਬੰਦੇ ਨੂੰ ਬੁਸ਼ਕਾਰ ਕੇ ਮੋੜ ਦਿੱਤਾ।
- ਉਸ ਨੇ ਭੋਰਾ ਖਫਾਈ ਨਹੀਂ ਕੀਤੀ ਸੀ।
- ਰਾਤ ਨੂੰ ਗਿਆਨੀ ਅਤੇ ਸੰਤੂ ਦਾ ਧੰਦਾ ਭੁਗਤਾ ਕੇ ਉਹਨਾਂ ਨੇ ਲਾਅਸ਼ਾਂ ਖੁਰਦ-ਬੁਰਦ ਕਰ

ਦਿੱਤੀਆਂ।

ਜਦੋਂ ਤੀਜੇ ਦਿਨ ਪੰਚਾਇਤ ਸੰਤੁ ਅਤੇ ਗਿਆਨੀ ਮਗਰ ਆਈ ਤਾਂ ਠਾਣੇਦਾਰ ਜੰਗ ਸਿੰਘ ਉਹਨਾਂ ਦੀ ਗ੍ਰਿਫ਼ਟਾਰੀ ਤੋਂ ਸਾਫ਼ ਹੀ ਮੁੱਕਰ ਗਿਆ।

ਸਰਪੰਚ ਕੋਈ ਦਿਲਚਸਪੀ ਨਹੀਂ ਦਿਖਾ ਰਿਹਾ ਸੀ। ਪਿੰਡ ਵਾਲੇ ਬੇ-ਵੱਸ ਸਨ। ਨਿਹੱਥੇ ਸਨ।

ਉਹ ਨਿਰਾਸ਼ ਹੋਏ ਵਾਪਿਸ ਪਰਤ ਗਏ।

- “ਸਰਪੈਂਚਾਂ - ਇਹਨਾਂ ਨੂੰ ਨੱਥ ਪਾ ਕੇ ਰੱਖ - ਨਹੀਂ ਸਾਨੂੰ ਇਕ ਅੱਧੇ ਦੇ ਹੋਰ ਪੁੜਪੜੀ ‘ਚ ਮਾਰਨੀ ਪਉ - ਅਸਲੀਅਤ ਦਾ ਤੈਨੂੰ ਪਤਾ ਈ ਐ ।” ਤੁਰਦੇ ਸਰਪੰਚ ਜੱਗਰ ਸਿੰਘ ਨੂੰ ਠਾਣੇਦਾਰ ਨੇ ਕਿਹਾ ਸੀ।

- “ਜੰਗ ਸਿਆਂ ਫਿਕਰ ਨਾ ਕਰ - ਸਾਰਾ ਪਿੰਡ ਈ ਸਾਹ ਸਤ ਛੱਡੀ ਥੈਂ - ਇਕ ਗੱਲ ਮੈਂ ਤੈਨੂੰ ਹੋਰ ਦੱਸ ਦਿਆਂ - ਹੁਣ ਕੋਈ ਕੰਨ ਵਿਚ ਪਾਇਆ ਨਹੀਂ ਰੜਕੂ।”

ਸਰਪੰਚ ਤੁਰ ਗਿਆ।

ਪਿੰਡ ਵਾਲਿਆਂ ਨੂੰ ਜਦੋਂ ਸੰਤੁ ਅਤੇ ਗਿਆਨੀ ਪੂਰਨ ਸਿੰਘ ਦੀ ਗ੍ਰਿਫ਼ਟਾਰੀ ਤੋਂ ਮੁੱਕਰਨ ਦਾ ਪਤਾ ਚੱਲਿਆ ਤਾਂ ਉਹਨਾਂ ਨੂੰ ਸੱਪ ਸੁੰਘ ਗਿਆ। ਸਾਰਿਆਂ ਨੂੰ ਵਿਸ਼ਵਾਸ਼ ਹੋ ਗਿਆ ਕਿ ਦੋਹਾਂ ਨੂੰ ਪੁਲਸ ਨੇ ਟਿਕਾਣੇ ਲਾ ਕੇ ਗਾਇਬ ਕਰ ਦਿੱਤਾ ਸੀ।

ਸਾਰੇ ਪਿੰਡ ਨੇ ਦੋਹਾਂ ਨਮਿੱਤ ਆਖੰਡ ਪਾਠ ਪ੍ਰਕਾਸ਼ ਕਰਵਾ ਕੇ ਰੂਹਾਂ ਦੀ ਸ਼ਾਂਤੀ ਲਈ ਭੋਗ ਪਾ ਦਿੱਤਾ।

ਗਿਆਨੀ ਪੂਰਨ ਸਿੰਘ ਦੇ ਤੁਰ ਜਾਣ ਤੋਂ ਬਾਅਦ ਜਿਵੇਂ ਪਿੰਡ ਅਨਾਥ ਹੋ ਗਿਆ ਸੀ। ਸੁਨਾਂ ਹੋ ਗਿਆ ਸੀ। ਹੱਡ-ਮਾਸ ਦੇ ਦੋ ਬੰਦੇ ਮਿੰਟਾਂ ਵਿਚ ਖਤਮ ਕਰ ਦਿੱਤੇ ਸਨ। ਸਾਰੇ ਪਿੰਡ ਵਿਚ ਇਕ ਭਿਆਨਕ ਚੁੱਪ ਛਾਈ ਹੋਈ ਸੀ। ਸੰਨਾਟਾ ਛਾਇਆ ਹੋਇਆ ਸੀ। ਅਜੀਬ ਡਰਾਉਣਾ ਮਾਹੌਲ ਸੀ।

ਸੰਤੁ ਦੀ ਅੌਰਤ ਮੇਲੋ ਅਤੇ ਬਚਿੰਤ ਕੋਰ ਇਕ ਦੂਜੀ ਦੇ ਗਲ ਲੱਗ ਕੇ ਸਾਰਾ-ਸਾਰਾ ਦਿਨ ਰੋਂਦੀਆਂ ਰਹਿੰਦੀਆਂ । ਉਹਨਾਂ ਮਾਵਾਂ-ਧੀਆਂ ਦਾ ਦੁੱਖ ਸਾਰਾ ਜੱਗ ਜਾਣਦਾ ਸੀ। ਕੁੜੀ ਜੋਗਿੰਦਰ ਚੁੱਪ-ਚਾਪ ਹੀ ਰਹਿੰਦੀ। ਕੁਝ ਨਾ ਬੋਲਦੀ।

ਗੁਰਮਖ ਸਿੰਘ ਅਤੇ ਉਸ ਦੇ ਘਰਵਾਲੀ ਹਰ ਰੋਜ਼ ਦੁੱਖ-ਸੁੱਖ ਕਰਨ ਉਹਨਾਂ ਦੇ ਘਰ ਆਉਂਦੇ। ਗੁਰੂ ਮਹਾਰਾਜ ਦੇ ਭਾਣੇ ਵਿਚ ਚੱਲਣ ਲਈ ਕਹਿੰਦੇ। ਰੱਬ ਦੀ ਰਜ਼ਾ ਵਿਚ ਰਾਜੀ ਰਹਿਣ ਲਈ ਪ੍ਰੇਰਦੇ। ਕਦੇ ਕਦੇ ਬੰਟੀ ਵੀ ਗੇੜਾ ਮਾਰਦੀ। ਉਹ ਬਹੁਤੀਆਂ ਗੱਲਾਂ ਜੋਗਿੰਦਰ ਨਾਲ ਹੀ ਕਰਦੀ। ਗੱਲਾਂ ਗੰਭੀਰ ਹੁੰਦੀਆਂ । ਦੁੱਖ ਦਰਦ ਵਾਲੀਆਂ ਹੁੰਦੀਆਂ। ਕਈ ਵਾਰੀ ਤਾਂ ਬੰਟੀ ਤੇ ਕੁਲਜੀਤ, ਜੋਗਿੰਦਰ ਕੋਲ ਦੁਪਿਹਰੇ ਹੀ ਆ ਜਾਂਦਾ ਅਤੇ ਕਿਤੇ ਦਿਨ ਛੁਪੇ ਜਾਂਦਾ। ਉਹ ਪਤਾ ਨਹੀਂ ਸਾਰਾ ਸਾਰਾ ਦਿਨ ਜੋਗਿੰਦਰ ਨੂੰ ਕੀ ਸਮਝਾਉਂਦੇ ਰਹਿੰਦੇ ? ਉਹ ਕੀ ਗੱਲਾ ਕਰਦੇ ? ਮੇਲੋ ਅਤੇ ਬਚਿੰਤ ਕੌਰ ਨੂੰ ਕੋਈ ਖਬਰ ਨਹੀਂ ਸੀ। ਪਰ ਇਤਨਾ ਉਹ ਜਰੂਰ ਮਹਿਸੂਸ ਕਰਦੀਆਂ ਕਿ ਜਿੰਨਾ ਚਿਰ ਬੰਟੀ ਤੇ ਕੁਲਜੀਤ, ਜੋਗਿੰਦਰ ਨਾਲ ਗੱਲਾਂ ਕਰਦੇ ਰਹਿੰਦੇ,

ਉਹ ਬੜੀ 'ਚੜ੍ਹਦੀ ਕਲਾ' ਵਿਚ ਲੱਗਦੀ। ਬਚਿੰਤ ਕੌਰ ਅਤੇ ਮੇਲੋ ਨੂੰ ਸੰਤੁਸ਼ਟੀ ਹੁੰਦੀ।

ਹੁਣ ਜੋਗਿੰਦਰ ਨੇ ਪੰਜ ਬਾਣੀਆਂ ਦਾ ਪਾਠ ਕਰਨਾ ਸ਼ੁਰੂ ਕਰ ਦਿੱਤਾ। ਉਹ ਘਰ ਦਾ ਸਾਰਾ ਕੰਮ ਕਰਦੀ। ਤੁਰੀ ਫਿਰਦੀ ਵੀ ਪਾਠ ਕਰਦੀ ਰਹਿੰਦੀ। ਉਸ ਦੀ ਬੁੱਧੀ ਸੁਖਮ ਅਤੇ ਇਰਾਦਾ ਦ੍ਰਿੜ ਹੋਣ ਲੱਗਿਆ।

ਗਿਆਨੀ ਦੇ ਆਖਰੀ ਬਚਨ ਮੰਨ ਕੇ ਮਾਘ ਦੀ ਸੰਗਰਾਂਦ 'ਤੇ ਤਕਰੀਬਨ ਸਾਰੇ ਪਿੰਡ ਨੇ ਹੀ ਅੰਮ੍ਰਿਤਪਾਨ ਕਰ ਲਿਆ। ਜੇ ਰਹੇ ਸਨ ਤਾਂ ਸਰਪੰਚ ਜੱਗਰ ਸਿੰਘ ਅਤੇ ਅਮਲੀ ਵਰਗੇ।

ਅੰਮ੍ਰਿਤਪਾਨ ਕਰਨ ਤੋਂ ਬਾਅਦ ਜੋਗਿੰਦਰ ਵਿਚ ਹੋਰ ਦ੍ਰਿੜਤਾ ਪ੍ਰਥਕ ਹੋ ਗਈ। ਉਹ ਹਫਤੇ ਵਿਚ ਤਕਰੀਬਨ ਦੋ-ਤਿੰਨ ਵਾਰ ਦਰਬਾਰ ਸਾਹਿਬ ਅੰਮ੍ਰਿਤਸਰ ਜਾ ਆਉਂਦੀ। ਕਦੇ-ਕਦੇ ਉਸ ਨਾਲ ਬੰਟੀ ਤੇ ਕੁਲਜੀਤ ਵੀ ਜਾਂਦੇ। ਫਿਰ ਇਕ ਦਿਨ ਉਸ ਦੇ ਮਨ ਵਿਚ ਪਤਾ ਨਹੀਂ ਕੀ ਆਈ ? ਰਹਿਣ ਹੀ ਦਰਬਾਰ ਸਾਹਿਬ ਲੱਗ ਪਈ। ਬਚਿੰਤ ਕੌਰ ਅਤੇ ਮੇਲੋ ਨੇ ਬਹੁਤਾ ਕੋਈ ਮਹਿਸੂਸ ਨਾ ਕੀਤਾ। ਉਹ ਦੋਨੋਂ ਮਾਵਾਂ ਧੀਆਂ ਪਕਾ-ਖਾ ਛੱਡਦੀਆਂ। ਜ਼ਮੀਨ ਉਹਨਾਂ ਨੇ ਹਿੱਸੇ 'ਤੇ ਦੇ ਰੱਖੀ ਸੀ। ਖਾਣ ਜੋਗੇ ਦਾਣੇ ਘਰੇ ਆ ਜਾਂਦੇ ਸਨ। ਘਰ ਦਾ ਤੋਰਾ ਵਧੀਆ ਤੁਰਦਾ ਸੀ।

ਗੁਰਮਖ ਸਿੰਘ ਅਤੇ ਉਸ ਦੇ ਘਰਵਾਲੀ ਬਚਿੰਤ ਕੌਰ ਅਤੇ ਮੇਲੋ ਦਾ ਪਤਾ ਸੁਤਾ ਲੈਂਦੇ ਰਹਿੰਦੇ। ਬੰਟੀ ਅਤੇ ਕੁਲਜੀਤ ਦਾ ਆਉਣਾ ਹੁਣ ਘਟ ਗਿਆ ਸੀ।

ਪੰਜਾਬ ਦੇ ਹਾਲਾਤ ਹੁਣ ਹੋਰ ਭਿਆਨਕ ਅਤੇ ਡਰਾਉਣੇ ਬਣ ਗਏ ਸਨ। ਥਾਂ-ਥਾਂ ਕਰਫਿਉ ਲੱਗਿਆ ਰਹਿੰਦਾ। ਵੱਖੋਂ ਵੱਖ ਦਿਲ ਕੰਬਾਉ ਵਾਰਦਾਤਾਂ ਹੁੰਦੀਆਂ। ਲੋਕ ਮੂੰਹ ਵਿਚ ਉੰਗਲਾਂ ਪਾ ਲੈਂਦੇ। ਇਕ ਗੱਲ ਆਮ ਸੁਣਨ ਵਿਚ ਆ ਰਹੀ ਸੀ ਕਿ ਅੱਤਿਵਾਦੀ ਦਰਬਾਰ ਸਾਹਿਬ ਵਿਚੋਂ ਹੀ ਨਿਕਲਦੇ ਅਤੇ ਵਾਰਦਾਤ ਕਰਕੇ ਫਿਰ ਉਥੇ ਹੀ ਚਲੇ ਜਾਂਦੇ। ਸੱਚ ਕੀ ਸੀ? ਅਸਲੀਅਤ ਕੀ ਸੀ? ਕੋਈ ਦਾਅਵੇ ਨਾਲ, ਉੰਗਲ ਧਰ ਕੇ ਨਹੀਂ ਆਖ ਸਕਦਾ ਸੀ। ਪਿੰਡਾਂ ਵਿਚੋਂ ਨੌਜਵਾਨ ਮੁੰਡਿਆਂ ਦੀਆਂ ਗ੍ਰਿਫਤਾਰੀਆਂ ਹੋ ਰਹੀਆਂ ਸਨ। ਕਈ ਬੇਕਸੂਰ ਹੀ ਅੱਗੇ ਧਰ ਲਏ ਜਾਂਦੇ। ਆਟੇ ਨਾਲ ਘੁਣ ਵੀ ਪੀਸਿਆ ਜਾ ਰਿਹਾ ਸੀ। ਲੋਕ ਅਥਾਹ ਦੁਖੀ ਸਨ। ਕਿਉਂਕਿ ਅਸਲ ਦੋਸ਼ੀ ਹੱਥ ਨਹੀਂ ਆਉਂਦੇ ਸਨ ਅਤੇ ਤਹਿਕੀਕਾਤ ਪੂਰੀ ਕਰਨ ਲਈ ਬੇਦੋਸ਼ਿਆਂ ਨੂੰ ਫੜ ਫੜ ਹੀ ਕੱਝਕੇ ਚਾਹੜਿਆ ਜਾ ਰਿਹਾ ਸੀ।

ਘੱਟ ਕੋਈ ਧਿਰ ਨਹੀਂ ਕਰਦੀ ਸੀ। ਜਿਸ ਦਾ ਲੋਟ ਲੱਗਦਾ ਸੀ। ਵਾਰ ਕਰ ਜਾਂਦਾ ਸੀ। ਸਮੁੱਚੇ ਪੰਜਾਬ ਨੂੰ ਸੀ। ਆਰ. ਪੀ ਦੀ ਛਾਉਣੀ ਵਿਚ ਤਬਦੀਲ ਕੀਤਾ ਜਾ ਰਿਹਾ ਸੀ। ਦਰਬਾਰ ਸਾਹਿਬ ਦੇ ਬਾਹਰ ਸੀ। ਆਰ. ਪੀ ਦਾ ਪਹਿਰਾ ਸੀ। ਸੰਗਤਾਂ ਦੀ ਬੜੀ ਬਾਰੀਕੀ ਨਾਲ ਚੈਕਿੰਗ ਕੀਤੀ ਜਾਂਦੀ ਸੀ। ਪਰ ਹੋਣ ਵਾਲੀਆਂ ਵਾਰਦਾਤਾਂ ਵਿਚ ਫਿਰ ਵੀ ਕੋਈ ਕਮੀ ਨਹੀਂ ਆਈ ਸੀ। ਵਾਰਦਾਤਾਂ ਜਿਉਂ ਦੀਆਂ ਤਿਉਂ ਹੋ ਰਹੀਆਂ ਸਨ। ਇਹ ਇਕ ਗਹਿਰਾ ਭੇਦ ਬਣਿਆ ਹੋਇਆ ਸੀ ਕਿ ਵਾਰਦਾਤ ਕਰਨ ਵਾਲੇ ਕਿਹੜੇ ਅਸਮਾਨ ਵਿਚੋਂ ਉਤਰ ਕਿਹੜੇ ਪਤਾਲ ਵਿਚ ਜਾ ਲੁਕਦੇ ਸਨ ?

ਇਕ ਅਜੀਬ ਹੀ ਵਾਰਦਾਤ ਹੋਈ।

ਸਰਪੰਚ ਜੱਗਰ ਸਿੰਘ ਅਤੇ ਠਾਣੇਦਾਰ ਜੰਗ ਸਿੰਘ ਦਾ ਖਾਸ ਬੰਦਾ, ਦੋਨਾਂ ਨੂੰ ਮਾਰ ਕੇ ਕੋਈ ਰਾਤ ਨੂੰ ਠਾਣੇ ਦੇ ਅਗੇ ਸੁੱਟ ਗਿਆ ਸੀ। ਲੋਕ ਕਹਿ ਰਹੇ ਸਨ ਕਿ ਇਹ ਹਿੰਮਤ ਹੀ ਨਹੀਂ, ਦਲੇਰੀ ਵੀ ਸੀ।

ਪੁਲੀਸ ਨੇ ਦੋਵੇਂ ਲਾਸ਼ਾਂ ਕਬਜ਼ੇ ਵਿਚ ਲੈ ਕੇ ਕਾਰਵਾਈ ਸੂਰੂ ਕਰ ਦਿੱਤੀ। ਬਿਨਾਂ ਕਿਸੇ ਗੱਲੋਂ ਗੁਰਮਖ ਸਿੰਘ ਦੇ ਲੜਕੇ ਕੁਲਜੀਤ ਨੂੰ ਫੜ ਕੇ ਮੱਛੀਓਂ ਮਾਸ ਕਰ ਸੁੱਟਿਆ। ਦੋ ਰਾਤਾਂ ਅਤੇ ਦੋ ਦਿਨ ਮੁੰਡੇ ਦੇ ਹੱਡਾਂ ‘ਤੇ ਡੰਡਾ ਵਰ੍ਹਦਾ ਰਿਹਾ। ਸਿਰਫ ਕੇਸਾਂ ਸਹਾਰੇ ਛੱਤ ਨਾਲ ਟੰਗੀ ਰੱਖਿਆ।

ਜਦੋਂ ਕੁਲਜੀਤ ਦੀ ਹਾਲਤ ਬਹੁਤ ਹੀ ਖਰਾਬ ਹੋ ਗਈ ਤਾਂ ਪੁਲਸ ਵਾਲੇ ਉਸ ਨੂੰ ਹਸਪਤਾਲ ਸੁੱਟ ਆਏ।

ਗੁਰਮਖ ਸਿੰਘ ਨੂੰ ਖਬਰ ਪੁੱਜ ਗਈ।

ਉਹ ਤੁਰੰਤ ਹੀ ਹਸਪਤਾਲ ਪੁੱਜਿਆ। ਕੁਲਜੀਤ ਅੱਧ-ਮਰਿਆ ਪਿਆ ਸੀ। ਗੁਰਮਖ ਸਿੰਘ ਨੇ ਜਾ ਕੇ ਉਸ ਦਾ ਮੁੜਕੋ-ਮੁੜਕੀ ਹੋਇਆ ਮੱਥਾ ਪੂੰਝਿਆ। ਬੇਬੇ ਨੇ ਪੁੱਤ ਦੇ ਕੇਸ ਬੰਨ੍ਹ ਦਿੱਤੇ। ਦਿਲੋਂ ਅਥਾਹ ਦੁਖੀ ਕੋਈ ਗੱਲ ਨਹੀਂ ਕਰ ਰਿਹਾ ਸੀ। ਕੁਲਜੀਤ ਬੁਰੀ ਤਰ੍ਹਾਂ ਭੰਨਿਆਂ ਤੋਝਿਆ ਪਿਆ ਸੀ।

- “ਪਾਣੀ ਲਿਆਵਾਂ ਪੁੱਤ ?” ਬੇਬੇ ਨੇ ਦਿਲ ਨੂੰ ਬੰਨ੍ਹ ਮਾਰ ਕੇ ਪੁੱਛਿਆ।
- “.....।” ਕੁਲਜੀਤ ਨੇ ‘ਨਾਂਹ’ ਵਿਚ ਸਿਰ ਹਿਲਾਇਆ। ਕੋਈ ਗ੍ਰਾਮ, ਕੋਈ ਦੁੱਖ, ਕੋਈ ਅਹਿਸਾਸ ਉਸ ਅੰਦਰ ਰਿੱਝ ਰਿਹਾ ਸੀ। ਉਸ ਦੀਆਂ ਅੱਖਾਂ ਵਿਚੋਂ ਪਾਣੀ ਵਗ ਪਿਆ।
- “ਰੋਣਾ ਕਾਹਨੂੰ ਐਂ ਪੁੱਤ - ਗੁਰੂ ਭਲੀ ਕਰੂ ।” ਬੇਬੇ ਨੇ ਜਜ਼ਬਾਤ ਰੋਕ ਕੇ ਪੁੱਤ ਦੀਆਂ ਅੱਖਾਂ ਪੂੰਝ ਦਿੱਤੀਆਂ।

ਕੁਲਜੀਤ ਨੇ ਸਾਰਾ ਬਲ ਇਕੱਠਾ ਕੀਤਾ।

- “ਜੇ ਪੰਥ ਵਾਸਤੇ ਕੁਛ ਕਰ ਕੇ ਮਰਦਾ- ਕੋਈ ਗ੍ਰਾਮ ਨਹੀਂ ਸੀ ਬੇਬੇ - ਪਰ ਮੈਂ ਚੱਲਿਆ ਈ ਖਾਲੀ ਹੱਥ ਐਂ - ਕੋਈ ਸੇਵਾ ਨਹੀਂ ਪੂਰੀ ਹੋਈ।” ਉਸ ਦੇ ਹੜ੍ਹ ਦਾ ਵਹਿਣ ਫਿਰ ਵਹਿ ਤੁਰਿਆ।
- “ਗੁਰੂ ਮਹਾਰਾਜ ਬਖਸ਼ਣਹਾਰ ਐ ਪੁੱਤ- ਮਿਹਰ ਕਰਨਗੇ ।”
- ”.....।” ਕੁਲਜੀਤ ਚੁੱਪ ਸੀ।
- “ਚੁੱਪ ਕਾਹਤੋਂ ਹੋ ਗਿਆ ਸ਼ੇਰਾ ?”
- ”.....।”
- “ਕੁਲਜੀਤ ...!” ਬੇਬੇ ਨੇ ਉਸ ਦੇ ਮੱਥੇ ‘ਤੇ ਹੱਥ ਰੱਖਿਆ ਤਾਂ ਠੰਢਾ ਠਾਰ ਪਿਆ ਸੀ। ਦਿਲ

ਦੀ ਧੜਕਣ ਬੰਦ ਸੀ। ਨਬਜ਼ਾਂ ਟੁੱਟ ਚੁੱਕੀਆਂ ਸਨ।

ਬੇਬੇ ਨੇ ਭੁੱਬ ਮਾਰੀ।

ਡਾਕਟਰ ਭੱਜ ਕੇ ਆਏ।

ਕੁਲਜੀਤ ਦੀ ਨਬਜ਼ ਟੋਹੀ ਤਾ ਖੜ੍ਹੀ ਸੀ।

- “ਇਹ ਪੂਰਾ ਹੋ ਚੁੱਕਿਐ।”

ਬੇਬੇ ਪੁੱਤ ਦੀ ਲਾਸ਼ ਤੇ ਢੇਰੀ ਹੋ ਗਈ।

ਗੁਰਮਖ ਸਿੰਘ ਦਿਲੋਂ ਕਸੀਸ ਵੱਟੀ ਖੜ੍ਹਾ ਸੀ। ਨੂੰਹ ਬੰਟੀ ਅਤੇ ਪੋਤੇ ਕੁਲਬੀਰੇ ਦੀਆਂ ਸ਼ਕਲਾਂ ਉਸ ਦੇ ਜਿਹਨ ਵਿਚ ਖੌਰੂ ਪਾ ਰਹੀਆਂ ਸਨ। ਉਹ ਬੌਂਦਲਿਆ ਜਿਹਾ ਖੜਾ ਸੀ।

ਪੋਸਟ ਮਾਰਟਮ ਤੋਂ ਬਾਅਦ ਪਾੜੀ-ਝੀਤੀ ਕੁਲਜੀਤ ਦੀ ਲਾਸ਼ ਡਾਕਟਰਾਂ ਨੇ ਵਾਰਸਾਂ ਦੇ ਹਵਾਲੇ ਕਰ ਦਿੱਤੀ। ਟਾਂਕਿਆਂ ਦੀ ਜਗਾਹ ਕਾਹਲੇ ਡਾਕਟਰਾਂ ਨੇ ‘ਸੜੋਪੇ’ ਹੀ ਭਰੇ ਸਨ।

ਪਿੰਡ ਲਿਆ ਕੇ ਕੁਲਜੀਤ ਦਾ ਸਸਕਾਰ ਕੀਤਾ ਤਾਂ ਪਿੰਡ ਦਾ ਦਿਲ ਹਿੱਲ ਗਿਆ। ਕੁਲਜੀਤ ਦੀ ਘਰਵਾਲੀ ਬੰਟੀ ਦਾ ਬੁਰਾ ਹਾਲ ਸੀ। ਕੁਲਬੀਰ ਬਾਪ ਨੂੰ ਬਿਲਕ ਰਿਹਾ ਸੀ। ਗੁਰਮਖ ਸਿੰਘ ਨੇ ਪੋਤਰੇ ਕੁਲਬੀਰ ਨੂੰ ਛਾਤੀ ਨਾਲ ਚਮੇੜਿਆ ਹੋਇਆ ਸੀ। ਗੁਰਮਖ ਸਿੰਘ ਦੇ ਦਿਲ ਦਾ ਦਰਦ ਸਿਰਫ਼ ਗੁਰਮਖ ਸਿੰਘ ਹੀ ਜਾਣਦਾ ਸੀ।

ਹਰਦੀਪ ਅਤੇ ਉਸ ਦੇ ਦੋ ਸਾਬੀ ਸਿਰਫ਼ ਅੱਧਾ ਕੁ ਘੰਟਾ ਹੀ ਸਸਕਾਰ ‘ਤੇ ਆਏ ਸਨ ਅਤੇ ਫੁਰਤੀ ਨਾਲ ਹੀ ਮੁੜ ਗਏ ਸਨ। ਪੁਲੀਸ ਦਾ ਕੋਈ ਵਿਸਾਹ ਨਹੀਂ ਸੀ ਕਿ ਕਿਸ ਨੂੰ ਕਦੋਂ ਚੁੱਕ ਲੈਣਾ ਸੀ?

ਪਿੰਡ ਦੇ ਗੁਰਦੁਆਰੇ ਕੁਲਜੀਤ ਦੀ ਆਤਮਾ ਦੀ ਸ਼ਾਂਤੀ ਲਈ ਅਰਦਾਸਾਂ ਹੋਈਆਂ। ਗੁਰਮਖ ਸਿੰਘ ਪੋਤਰੇ ਨੂੰ ਹਿੱਕ ਨਾਲ ਘੁੱਟੀ ਘਰੇ ਪਹੁੰਚ ਗਿਆ।

ਭਰ ਜੁਆਨ ਕੁਲਜੀਤ ਦੀ ਮੌਤ ਕਾਰਨ ਘਰ ‘ਤੇ ਕਹਿਰ ਵਰਿਆ ਹੋਇਆ ਸੀ। ਸਾਰੇ ਪਿੰਡ ਦੇ ਬਨੇਰਿਆਂ ‘ਤੇ ਮੌਤ ਹੱਸ ਰਹੀ ਸੀ।

ਗੁਰਮਖ ਸਿੰਘ ਕੁਲਬੀਰੇ ਨੂੰ ਚਿੜੀ ਦੇ ਬੱਚੇ ਵਾਂਗ ਬੁੱਕਲ ਵਿਚ ਲਕੋਈ ਬੈਠਾ ਸੀ। ਕੁਲਬੀਰਾ ਰੋ-ਰੋ ਕੇ ਸੌਂ ਗਿਆ ਸੀ। ਉਹ ਗੁਰਮਖ ਸਿੰਘ ਦੇ ਮੌਡੇ ਲੱਗਿਆ ਨਿੱਕੇ-ਨਿੱਕੇ ਘੁਰਾੜੇ ਮਾਰ ਰਿਹਾ ਸੀ ਅਤੇ ਕਦੇ-ਕਦੇ ਵਿਚ ਦੀ ਹੌਕਾ ਵੀ ਲੈਂਦਾ ਸੀ। ਉਸ ਦਾ ਹਾਉਕਾ ਗੁਰਮਖ ਸਿੰਘ ਦਾ ਕਾਲਜਾ ਚੀਰ ਕੇ ਲੰਘਦਾ ਸੀ। ਬੇਬੱਸ ਗੁਰਮਖ ਸਿੰਘ ਧਾਰਨ ਵਾਲਾ ਹੋ ਜਾਂਦਾ ਸੀ।

ਸਾਰੇ ਪਿੰਡ ਦੇ ਚੁੱਲ੍ਹੇ ਨਾ ਬਲੇ।

ਨਾ ਕਿਸੇ ਨੇ ਕੁਛ ਪਕਾਇਆ ਅਤੇ ਨਾ ਹੀ ਖਾਧਾ। ਸਾਰਾ ਪਿੰਡ ਦੁੱਖ ਵਿਚ ਗਰਾਸਿਆ ਬੈਠਾ ਸੀ।

ਮੂੰਹ ਹਨੁੰਗਾ ਹੋਇਆ ਤਾਂ ਠਾਣੇਦਾਰ ਜੰਗ ਸਿੰਘ ਨੂੰ ਕਿਸੇ ਦਾ ਫੋਨ ਆ ਗਿਆ। ਫੋਨ ਚੁੱਕ ਕੇ ਜੰਗ ਸਿੰਘ ਨੇ ‘ਹੈਲੋ’ ਆਖੀ। ਉਹ ਕਈ ਫਾਈਲਾਂ ਵਿਚ ਮਸ਼ਰੂਫ਼ ਸੀ।

- “ਠਾਣੇਦਾਰ ਬੋਲਦੈ ?” ਉਧਰੋਂ ਅਵਾਜ਼ ਆਈ।

- “ਹਾਂ - ਕੌਣ ਬੋਲਦੈ ?” ਠਾਣੇਦਾਰ ਫੋਨ ਕਰਨ ਵਾਲੇ ਦੇ ਵਤੀਰੇ ਤੋਂ ਭੈਮਾਨ ਹੋ ਗਿਆ।

- “ਠਾਣੇਦਾਰਾ ! ਤੂੰ ਬੜੇ ਬੇਦੋਸ਼ਿਆਂ ਦਾ ਖੂਨ ਪੀਤੈ - ਤੇਰੇ ਵੱਲੀਂ ਬਹੁਤ ਦੇਖ ਲਿਆ - ਹੁਣ ਤੈਨੂੰ ਪੂਰੇ ਚੌਵੀ ਘੰਟੇ ਦਿੱਤੇ - ਜੋ ਖਾਣਾ ਪੀਣੈਂ ਖਾ ਪੀ ਲੈ - ਕਿਸੇ ਦਾ ਸਿਰ ਸੁਰ ਪਲੋਸ਼ਾਈ ਉਹ ਵੀ ਪਲੋਸ਼ ਲੈ - ਤੇਰੇ ਧੁਰ ਦਰਗਾਹੋਂ ਵਰੰਟ ਆ ਗਏ - ਜਿੱਥੇ ਭੱਜਿਆ ਜਾਂਦੇ ਭੱਜ ਲੈ - ਫੇਰ ਨਾ ਆਖੀਂ ਦੱਸਿਆ ਨਹੀਂ - ਪਰਸੋਂ ਦਾ ਸੁਰਜ ਤੈਨੂੰ ਦੇਖਣ ਨਹੀਂ ਦੇਣਾ - ਚੌਵੀਂ ਘੰਟਿਆਂ ਦੇ ਅੰਦਰ ਅੰਦਰ ਤੇਰਾ ਕੀਰਤਨ ਸੋਹਿਲਾ ਪੜ੍ਹੇ ਦੇਣੈਂ - ਆਬਦੀ ਤਿਆਰੀ ਰੱਖੀਂ !”

- “ਕੌਣ ਬੋਲਦੈ ?” ਘੈਂਟ ਅਖਵਾਉਂਦੇ ਠਾਣੇਦਾਰ ਨੂੰ ਪਸੀਨਾ ਛੁੱਟ ਪਿਆ।

ਫੋਨ ਕੱਟਿਆ ਗਿਆ ਸੀ।

- “ਕੌਣ ਸੀ ?” ਮੁਣਸ਼ੀ ਨੇ ਅੰਦਰ ਆਉਂਦਿਆਂ ਪੁੱਛਿਆ।

- “ਪਤਾ ਨਹੀਂ ਕੌਣ ਸੀ - ਧਮਕੀਆਂ ਦਿੰਦਾ ਸੀ - ਨਾਂ ਨਹੀਂ ਦੱਸਿਆ ।” ਠਾਣੇਦਾਰ ਇਕੋ ਸਾਹ ਮਸ਼ੀਨ ਵਾਂਗ ਬੋਲਿਆ। ਉਸ ਦਾ ਸਾਰਾ ਸਰੀਰ ਜੁਲਾਹੇ ਦੀ ਤਾਣੀ ਵਾਂਗ ਕੰਬੀ ਜਾ ਰਿਹਾ ਸੀ।

- “ਜੀਹਨੇ ਨਾਂ ਈ ਨਹੀਂ ਦੱਸਿਆ - ਉਹ ਕੀ ਪੂਰੀਆਂ ਪਾਊ ? ਐਹੋ ਜਿਹੇ ਛੁੱਦੂ ਦਬਕਾੜਿਆਂ ਤੋਂ ਨਾ ਡਰੋ ਹਜ਼ੂਰ - ਇਹੋ ਜਿਹੀਆਂ ਧਮਕੀਆਂ ਤਾਂ ਸ਼ਰਾਰਤੀ ਲੋਕ ਦਿੰਦੇ ਈ ਰਹਿੰਦੇ ਐ - ਜੇ ਕਾਵਾਂ ਦੇ ਹੋਣ ਉਹ ਬਨੇਰੇ ਨਾ ਢਾਹ ਦੇਣ ?”

ਠਾਣੇਦਾਰ ਕੁਝ ਹੌਸਲਾ ਫੜ ਗਿਆ।

- “ਕਿੱਥੋਂ ਫੋਨ ਕਰਦਾ ਸੀ ?”

- “ਕੁਛ ਵੀ ਨਹੀਂ ਦੱਸਿਆ ਸਾਲੇ ਨੇ।”

- “ਤੁਸੀਂ ਪੈਂਗ ਸ਼ੈਂਗ ਲਾਓ ਤੇ ਕੰਡੇ ‘ਚ ਹੋਵੋ- ਇਹੋ ਜਿਹੀਆਂ ਗਿੱਦੜ ਭਬਕੀਆਂ ਦੀ ਪ੍ਰਵਾਹ ਕਰਨੀ ਛੱਡੋ - ਤੁਸੀਂ ਅੱਜ ਦਾਰੂ ਨਹੀਂ ਪੀਤੀ- ਏਸ ਕਰਕੇ ਦਿਲ ਪਤਲਾ ਪੈ ਗਿਆ - ਪੀਤੀ ਹੁੰਦੀ ਘੁੱਟ ਦਾਰੂ - ਤੁਸੀਂ ਸੇਰ ਮਾਂਗੂ ਬੜੁਕ ਮਾਰਨੀ ਸੀ - ਦਾਰੂ ਸਹੁਰੀ ਚੀਜ਼ ਈ ਐਸੀ ਐ - ਮਰੇ ਬੰਦੇ ‘ਚ ਜਾਨ ਕਿਹੜਾ ਨਾ ਪਾ ਦੇਵੇ ?”

ਠਾਣੇਦਾਰ ਨੇ ਉਪਰੋਖਲੀ ਕਈ ਪੈਗ ਅੰਦਰ ਮਾਰੇ। ਮੁਫਤ ਦੀ ਪੀ ਕੇ ਉਹ ਸੇਰ ਬਣਿਆ ਬੈਠਾ ਸੀ।

- “ਲੈ ਕੱਲ੍ਹ ਦੀ ਭੂਤਨੀ ਤੇ ਸਿਵਿਆਂ ‘ਚ ਅੱਧ - ਇਹ ਛੋਕਰੇ ਮੈਨੂੰ ਦਬਕਾੜੇ ਮਾਰਦੇ ਐ - ਮੈਂ ਪੂਰਾ ਬੰਦਾ ਅੰਦਰ ਲੰਘਾ ਕੇ ਡਕਾਰੂ ਨਾ ਮਾਰਾਂ - ਐਹੋ ਜਿਹਿਆਂ ਨੂੰ ਮੈਂ ’ਤੇ ਟੰਗ ਕੇ ਲੈ ਜਾਂ -।”

- “ਐਹੋ ਜਿਹੇ ਜੁਆਕੜਿਆਂ ਨੂੰ ਮੈਂ ਦਾਰੂ ਦੇ ਪੈਂਗ ਨਾਲ ਮੁਲੀ ਮਾਂਗੂ ਚੱਬਜਾਂ- ਇਹ ਖਾਨਦਾਨੀ ਘੈਂਟ ਠਾਣੇਦਾਰ ਸਰਦਾਰ ਰਾਣਾ ਜੰਗ ਬਹਾਦਰ ਨੂੰ ਦਬਕੇ ਮਾਰਦੇ ਐ - ਇਹਨਾਂ ਨੂੰ ਇਹ ਨਹੀਂ ਪਤਾ ਬਈ ਮੇਰਾ ਤਾਂ ਕੋਈ ਡਰਦਾ ਮੂਤ ਨਹੀਂ ਉਲੰਘਦਾ - ਅਸੀਂ ਛਿੱਕ ਮਾਰੀਏ - ਕੰਧ ਪਰੇ ਧੱਕ ਦੇਈਏ - ਇਹਨਾਂ ਲਗਾੜਿਆਂ ਦੀਆਂ ਤਾਂ ਮੈਂ ਅੱਖਾਂ ‘ਚ ਅੱਖਾਂ ਪਾ ਲਵਾਂ - ਥਾਂ ‘ਤੇ ਈ ਭਸਮ ਕਰ ਦਿਆਂ ।” ਸ਼ਰਾਬੀ ਹੋਇਆ

ਠਾਣੇਦਾਰ ਬੱਕੜਵਾਹ ਕਰੀ ਜਾ ਰਿਹਾ ਸੀ।

ਰਾਤ ਗੁਹੜੀ ਹੋਣ ਤੱਕ ਉਹ ਪੂਰੀ ਬੋਤਲ ਦਾਰੂ ਦੀ ਸੂਡ ਕੇ ਚੁਬਾਰੇ ਚੜ੍ਹ ਗਿਆ।

ਅਗਲੇ ਦਿਨ ਸ਼ਾਮ ਨੂੰ ਚਾਰ ਕੁ ਵਜੇ ਹਰਦੀਪ ਦੇ ਸਾਬੀ ਨੇ ਠਾਣੇ ਦੇ ਦਰਵਾਜ਼ੇ ਨੇੜੇ ਸਬਜ਼ੀ ਦੀ ਰੇਹੜੀ ਆ ਲਾਈ। ਦੋ ਰਿਵਾਲਵਰ ਭਰ ਕੇ ਉਸ ਨੇ ਸਬਜ਼ੀ ਹੇਠ ਵਿਛਾਈ ਬੋਰੀ ਬੱਲੇ ਲਕੋਏ ਹੋਏ ਸਨ। ਵਟਿਆਂ ਵਾਲੀ ਪੱਗ ਬੰਨ੍ਹੀ ਹੋਣ ਕਰਕੇ ਉਹ ਨਿਰਾ ਹੀ ‘ਬੌਰੀਆਂ’ ਹੀ ਲੱਗਦਾ ਸੀ।

ਅਸਲ ਵਿਚ ਇਸ ਠਾਣੇ ਅੱਗੇ ਹਰ ਰੋਜ਼ ਸ਼ਾਮ ਨੂੰ ਚਾਰ ਵਜੇ ਤੋਂ ਲੈ ਕੇ ਰਾਤ ਦੇ ਅੱਠ ਕੁ ਵਜੇ ਤੱਕ ਸਬਜ਼ੀ ਮੰਡੀ ਲੱਗਦੀ ਸੀ। ਠਾਣੇ ਵਿਚ ਸਬਜ਼ੀ ਇਕ ਮਿਥੇ ਹੋਏ ਬੰਦੇ ਕੋਲੋਂ ਜਾਂਦੀ ਸੀ। ਹਮੇਸ਼ਾਂ ਇਸ ਜਗਾਹ ਰੇਹੜੀ ਲਾਉਣ ਵਾਲਾ ਮਿਥਿਆ ਬੰਦਾ ਖਾਤਕੂਆਂ ਨੇ ਕਾਬੂ ਕਰ ਲਿਆ ਸੀ ਅਤੇ ਉਸ ਦੀ ਜਗਾਹ ਹਰਦੀਪ ਦਾ ਸਾਬੀ ਹਰਮਨ ਲਿਆ ਖੜ੍ਹਾਇਆ ਸੀ। ਹਰਮਨ ਬੜਾ ਚੁਸਤ ਅਤੇ ਫੁਰਤੀਲਾ ਮੁੰਡਾ ਸੀ। ਹਰਮਨ ਨੇ ਸਾਰੀ ਕਨਸੋਅ ਉਸ ਰੇਹੜੀ ਵਾਲੇ ਤੋਂ ਲੈ ਲਈ ਸੀ।

ਰੇਹੜੀ ਵਾਲੇ ਤੋਂ ਪੁਲੀਸ ਵਾਲੇ ਜਗਾਹ ਦਾ ਕੋਈ ਪੈਸਾ ਨਹੀਂ ਉਗਰਾਹੁੰਦੇ ਸਨ। ਇਸ ਦੇ ਇਵਜ਼ ਵਜੋਂ ਉਹ ਠਾਣੇ ਨੂੰ ਸਬਜ਼ੀ ਮੁਢਤ ਦਿੰਦਾ ਸੀ।

ਸ਼ਾਮ ਪੰਜ ਕੁ ਵਜੇ ਦੇ ਕਰੀਬ ਇਕ ਸਿਪਾਹੀ ਹਰਮਨ ਕੋਲ ਆਇਆ।

- “ਉ਷ੇ ! ਘੋਲੂ ਕਿੱਥੇ ਐ ?” ਉਸ ਨੇ ਹਰਮਨ ਨੂੰ ਪੁੱਛਿਆ।
- “ਉਹ ਜੀ - ਉਹਦੀ ਘਰਾਂ ਆਲੀ ਬਿਮਾਰ ਐ - ਸ਼ਹਿਰ ਲੈ ਕੇ ਗਿਐ ।”
- ਹਰਮਨ ਨੇ ਬੜਾ ਹੀ ਸੁਚੇਤ ਹੋ ਕੇ ਉਤਰ ਦਿੱਤਾ।
- “ਸ਼ਹਿਰ ਲੈ ਕੇ ਗਿਐ ਕਿ ਸ਼ਹਿਰ ਲੈ ਕੇ ਆਇਐ ?”
- “ਆਇਆ ਕਹਿਣਾ ਸੀ ਜੀ।” ਹਰਮਨ ਨੇ ਗੱਲ ਇਕ ਦਮ ਉਲੱਦੀ।
- “ਚੰਗਾ ਜਾਹ ਅੰਦਰ ਸਬਜ਼ੀ ਦੇ ਆ ।”
- “ਕਿੰਨੀ ਕੁ ਦੇਣੀ ਹੁੰਦੀ ਐ ? ਮੈਨੂੰ ਤਾਂ ਇਹ ਵੀ ਨਹੀਂ ਪਤਾ।”
- “ਲਾਂਗਰੀ ਨੂੰ ਪੁੱਛ ਲਈ ।”
- “ਰੇਹੜੀ ਅੰਦਰ ਲੈਜਾਂ ਜੀ ?”
- “ਲੈ ਜਾਹ ।”
- “ਕਹਿੰਦਾ ਤਾਂ ਨਹੀਂ ਕੋਈ ਕੁਛ ?”
- “ਕੋਈ ਕੁਛ ਨਹੀਂ ਕਹਿੰਦਾ - ਮੇਰਾ ਨਾਂ ਲੈ ਦੇਈਂ ?”
- “ਕੀ ਨਾਂ ਐਂ ਆਪਣਾ ?”
- “ਗੁਰਜੰਟ ।” ਆਖ ਕੇ ਗੁਰਜੰਟ ਬਾਹਰ ਨੂੰ ਤੁਰ ਗਿਆ ਅਤੇ ਹਰਮਨ ਨੇ ਰੇਹੜੀ ਅੰਦਰ ਨੂੰ ਤੋਰ ਲਈ।

ਉਹ ਬਾਹਰਲਾ ਵਿਹੜਾ ਟੱਪ ਕੇ ਵਰਾਂਡੇ ਕੋਲ ਆ ਗਿਆ। ਉਸ ਦੀਆਂ ਚਤੁਰ ਅੱਖਾਂ ਦਫਤਰ ਵੱਲ

ਨੂੰ ਘੁਕੀ ਜਾ ਰਹੀਆਂ ਸਨ।

ਠਾਣੇਦਾਰ ਜੰਗ ਸਿੰਘ ਅਤੇ ਮੁਣਸਪੀ ਦਫ਼ਤਰ ਵਿਚ ਖੜ੍ਹੇ ਗੱਲੀਂ ਪਏ ਹੋਏ ਸਨ। ਮਾਰ ਤੋਂ ਪਰੇਹ ਸਨ। ਹਰਮਨ ਰੇਹੜੀ ਅੱਗੇ ਲੈ ਗਿਆ।

ਜਦੋਂ ਉਹ ਸਬਜ਼ੀ ਦੇ ਕੇ ਵਾਪਿਸ ਆਇਆ ਤਾਂ ਠਾਣੇਦਾਰ ਦਫ਼ਤਰ ਦੇ ਬਾਹਰ ਦਰਵਾਜ਼ੇ ਵਿਚ ਖੜ੍ਹਾ ਸੀ।

ਹਰਮਨ ਨੇ ਹਬਿਆਰ ਧੂਹ ਲਏ !

- “ਲੈ ਠਾਣੇਦਾਰਾ ! ਅਜੇ ਚੌਵੀ ਘੰਟੇ ਹੋਏ ਨਹੀਂ - ਮੈਂ ਵਾਅਦਾ ਪੂਰਾ ਕਰਨ ਲਈ ਆ ਗਿਆ।”

ਹਰਮਨ ਨੇ ਗੋਲੀਆਂ ਦਾ ਮੀਂਹ ਵਰ੍ਹਾ ਦਿੱਤਾ।

ਠਾਣੇਦਾਰ ਥਾਂ 'ਤੇ ਹੀ ਢੇਰੀ ਹੋ ਗਿਆ।

ਗੋਲੀਆਂ ਉਸ ਦੇ ਸਾਰੀਆਂ ਹੀ ਲੱਗ ਗਈਆਂ ਸਨ। ਜਿਹੜਾ ਕਰਮਚਾਰੀ ਜਿੱਥੇ ਸੀ, ਥਾਂ ਤੇ ਹੀ ਬਿੱਲੀ ਵਾਂਗ ਛਹਿ ਗਿਆ।

ਦਰਵਾਜ਼ੇ ‘ਤੇ ਖੜ੍ਹੇ ਪਹਿਰੇ ਵਾਲੇ ਸਿਪਾਹੀ ਨੇ ਹਰਮਨ ‘ਤੇ ਗੋਲੀ ਚਲਾਈ। ਪਰ ਹਰਮਨ ਰੇਹੜੀ ਦੀ ਓਟ ਲੈ ਕੇ ਉਸ ਨੂੰ ਧੂੰਹਦਾ ਦਰਵਾਜ਼ੇ ਤੱਕ ਅੱਪੜ ਗਿਆ ਅਤੇ ਸਬਜ਼ੀ ਮੰਡੀ ਵਾਲੇ ਇਕੱਠ ਵਿਚ ਰਲ ਗਿਆ। ਅੱਗੇ ਬੋਹੜ ਹੇਠ ਹਰਦੀਪ ਮੋਟਰਸਾਈਲ ਲਈ ਖੜ੍ਹਾ ਸੀ।

ਹਰਮਨ ਨੇ ਦੂਰੋਂ ਹੀ ਮੋਟਰਸਾਈਕਲ ਉਪਰ ਬਿੱਲੇ ਵਾਂਗ ਛਾਲ ਮਾਰੀ ਅਤੇ ਦੋਨੋਂ ਹਨੂੰਰੀ ਹੋ ਗਏ।

ਅਨੁਵਾਹ ਚੱਲੀਆਂ ਗੋਲੀਆਂ ਕਾਰਨ ਸਬਜ਼ੀ ਮੰਡੀ ਵਿਚ ਹਾਹਾਕਾਰ ਮੱਚ ਗਈ। ਲੋਕ, ਜਿੱਧਰ ਨੂੰ ਮੂੰਹ ਹੋਇਆ, ਦੌੜ ਤੁਰੇ।

ਠਾਣੇਦਾਰ ਨੂੰ ਚੁੱਕ ਕੇ ਹਸਪਤਾਲ ਪਹੁੰਚਾਇਆ ਗਿਆ। ਜਿੱਥੇ ਡਾਕਟਰਾਂ ਨੇ ਉਸ ਨੂੰ ਮਰਿਆ ਕਰਾਰ ਦੇ ਦਿੱਤਾ। ਸੱਤ ਗੋਲੀਆਂ ਲੱਗੀਆਂ ਸਾਬਤ ਹੋ ਗਈਆਂ।

ਬਾਂ-ਬਾਂ ਟੈਲੀਫੋਨ ਖੜਕ ਪਏ।

ਸਰਕਾਰੀ ਅਦਾਰਿਆਂ ਵਿਚ ਤੜਖੱਲੀ ਮੱਚ ਗਈ।

ਅਗਲੇ ਦਿਨ ਅਖਬਾਰਾਂ ਵਿਚ ਵੱਖੋ-ਵੱਖ ਬਿਆਨ ਆਉਣ ਲੱਗ ਪਏ। ਹਰਦੀਪ ਹੋਰਾਂ ਵੱਲੋਂ ਲਈ ਗਈ ਜ਼ਿੰਮੇਵਾਰੀ ਵੀ ਛੱਪ ਗਈ। ਜਿਸ ਵਿਚ ਬੁੱਚੜ ਅਫਸਰਾਂ ਨੂੰ ‘ਸੋਧਣ’ ਬਾਰੇ ਲਿਖਿਆ ਹੋਇਆ ਸੀ। ‘ਕੱਬੇ’ ਅਫਸਰਾਂ ਨੂੰ ‘ਬਾਜ ਆ ਜਾਣ’ ਬਾਰੇ ਵੀ ਤਾਕੀਦ ਕੀਤੀ ਗਈ ਸੀ।

ਤਮਾਮ ਅਫਸਰਾਂ ਦੇ ਭਾਅ ਦੀ ਬਣ ਗਈ। ਜਾਨ ਸਹਿ - ਸਹਿ ਕਰਨ ਲੱਗ ਪਈ। ਸਮੁੱਚੇ ਪ੍ਰੀਵਾਰਾਂ ਨੇ ਆਪਣੇ -ਆਪਣੇ ਬੰਦਿਆਂ ਅੱਗੇ ਹੱਥ ਜੋੜਨੇ ਸ਼ੁਰੂ ਕਰ ਦਿੱਤੇ। ਪ੍ਰੀਵਾਰਾਂ ਅਤੇ ਬੱਚਿਆਂ ਦਾ

ਵਾਸਤਾ ਦਿੱਤਾ । ਅੱਤਿਵਾਦੀਆਂ ਨਾਲ ਪੰਗਾ ਨਾ ਲੈਣ ਲਈ ਅਰਜੋਈ ਕੀਤੀ।

ਗਰਮੀ ਕਾਫੀ ਵਧ ਗਈ ਸੀ।

ਗੁਰਮਖ ਸਿੰਘ ਨੇ ਪ੍ਰੀਵਾਰ ਸਮੇਤ ਸ੍ਰੀ ਗੁਰੂ ਅਰਜਨ ਦੇਵ ਜੀ ਦੇ ਸ਼ਹੀਦੀ ਦਿਵਸ ‘ਤੇ ਪ੍ਰੀਵਾਰ ਸਮੇਤ ਅੰਮ੍ਰਿਤਸਰ ਜਾਣ ਦਾ ਫੈਸਲਾ ਕੀਤਾ। ਪ੍ਰੀਵਾਰ ਹੈ ਵੀ ਕਿੱਡਾ ਕੁ ਸੀ ? ਕੁਲਬੀਰਾ, ਗੁਰਮਖ ਸਿੰਘ ਦੇ ਘਰਵਾਲੀ ਹਰਪਾਲ ਕੌਰ ਅਤੇ ਨੂੰਹ

ਬੰਟੀ । ਮੇਲੋ ਅਤੇ ਬਚਿੰਤ ਕੌਰ ਵੀ ਤਿਆਰ ਹੋ ਗਈਆਂ।

ਜਦੋਂ ਉਹ ਅੰਮ੍ਰਿਤਸਰ ਪੁੱਜੇ ਤਾਂ ਮਿਲਟਰੀ ਤਾਇਨਾਤ ਸੀ। ਤੁਰਦੀ ਫਿਰਦੀ ਹਰੀ ਫਸਲ । ਹਾਲਾਤ ਬੜੇ ਗੰਭੀਰ ਸਨ। ਸੁਰਧਾਲੂਆਂ ਦੀ ਹਰ ਹਰਕਤ ਨੋਟ ਹੋ ਰਹੀ ਸੀ।

ਗੁਰਮਖ ਸਿੰਘ ਨੇ ਦਰਬਾਰ ਸਾਹਿਬ ਜਾ ਕੇ ਮੱਥਾ ਟੇਕਿਆ । ਜਦੋਂ ਉਹ ਦਰਬਾਰ ਸਾਹਿਬ ਤੋਂ ਪਰਤੇ ਤਾਂ ਗੁਰਮਖ ਸਿੰਘ ਨੂੰ ਕੋਈ ਜਾਣਿਆ ਪਹਿਚਾਣਿਆਂ ਚਿਹਰਾ ਨਜ਼ਰੀਂ ਪਿਆ । ਉਸ ਨੇ ਕੁਲਬੀਰੇ ਨੂੰ ਮੌਢਿਆਂ ਉਪਰ ਬਿਠਾ ਲਿਆ ਅਤੇ ਵਾਹੋਦਾਹੀ ਉਧਰ ਨੂੰ ਹੋ ਲਿਆ।

- “ਚਾਚਾ ਬੰਮਣ ਸਿਉਂ ਐਂ ?” ਉਸ ਨੇ ਤੁਰੇ ਜਾਂਦੇ ਬਜ਼ੁਰਗ ਦਾ ਮੋਢਾ ਦੱਬਦਿਆਂ ਪੁੱਛਿਆ। ਬੱਗੀ ਦਾਹੜੀ ਵਾਲੇ ਬੰਮਣ ਨੇ ਗੁਰਮਖ ਸਿੰਘ ਨੂੰ ਪਹਿਚਾਣਿਆਂ ਨਹੀਂ ਸੀ। ਕਿਉਂਕਿ ਗੁਰਮਖ ਸਿੰਘ ਨੂੰ ਉਸ ਨੇ ਕਿੰਨੇ ਵਰ੍ਹੇ ਪਹਿਲਾਂ ਮੁੱਛ-ਛੁੱਟ ਚੋਬਰ ਦੇ ਰੂਪ ਵਿਚ ਦੇਖਿਆ ਸੀ।

- “ਮੈਂ ਗੁਰਮਖ ਸਿਉਂ ਆ ਚਾਚਾ - ਨਿਧਾਨ ਸਿੰਘ ਅਕਾਲੀ ਦਾ ਮੁੰਡਾ।”

- “ਉਏ ਸਦਕੇ ਉਏ ਜਿਉਣ ਜੋਕਰਿਆ - ਅਣਦਾਹੜੀਆ ਦੇਖਿਆ ਸੀ- ਹੁਣ ਤਾ ਤੂੰ।”
ਬੰਮਣ ਦੇ ਗਲ ‘ਚ ਹੰਝੂ ਬੋਲੇ ।

- “ਆਹ ਕਾਕਾ ਕੌਣ ਐਂ ?” ਬੰਮਣ ਨੇ ਕੁਲਬੀਰੇ ਵੱਲ ਹੱਥ ਕਰਕੇ ਪੁੱਛਿਆ । ਵਗਦੀਆਂ ਅੱਖਾਂ ‘ਤੇ ਨੱਕ ਉਸ ਨੇ ਪੂੰਝ ਲਏ।

- “ਇਹ ਚਾਚਾ ਪੋਤਾ ਐ ਮੇਰਾ ।”

- “ਉਏ ਬੱਲੇ ਉਏ ਪੁੱਤਰਾ - ਆ ਤੈਨੂੰ ਪਿਆਰ ਦੇਵਾਂ - ਕਿੰਨੇ ਮੁੰਡੇ ਐ ਤੇਰੇ ?”

- “ਤਿੰਨ ਸੀ ਚਾਚਾ - ਦੋ ਗੁਰੂ ਦੇ ਚਰਨਾਂ ‘ਚ ਜਾ ਬਿਰਾਜੇ ।” ਗੁਰਮਖ ਸਿੰਘ ਉਦਾਸ ਹੋ ਗਿਆ।

- “.....।” ਬੰਮਣ ਚੁੱਪ ਕਰ ਗਿਆ।

- “ਹੋਰ ਵੀ ਕੋਈ ਆਇਐ ਚਾਚਾ ?” ਕਾਫੀ ਦੇਰ ਬਾਅਦ ਗੁਰਮਖ ਸਿੰਘ ਨੇ ਹੀ ਚੁੱਪ ਤੋੜੀ।

- “ਜਾਗਰ ਆਇਐ - ਉਹ ਵੀ ਹੁਣ ਬਾਹਲਾ ਬਿਰਧ ਹੋ ਗਿਆ - ਅੱਖਾਂ ਤੋਂ ਲੰਗੇ ਡੰਗ ਈ ਦੀਂਹਦੈ - ਪੁੱਤ ਪੋਤੇ ਲਲੈਕ ਈ ਐ - ਕੀ ਦਾਰੂ - ਕੀ ਗੋਲੀ - ਕੀ ਜਰਦਾ - ਕੁਛ ਨਹੀਂ ਛੱਡਦੇ - ਇਹ ਵੀ ਬਾਹਲਾ ‘ਦਾਸ ਸੀ - ਮੈਂ ਈ ਕਿਹਾ ਬਈ ਚੱਲ ਗੁਰੂ ਕੀ ਨਗਰੀ ਦੇ ਈ ਦਰਸ਼ਣ ਕਰ ਆਈਏ ।”

- “ਹੁਣ ਕਿਥੇ ਐ ?”

- “ਤੁਰਿਆ ਈ ਨਹੀਂ ਜਾਂਦਾ - ਜੋੜਾ ਘਰ ਕੋਲੇ ਬੈਠੈ - ਹਿੰਮਤ ਕਰ ਕੇ ਰਾਤ ਨੂੰ ਮੱਥਾ ਟਿਕਾ

ਦਿਆਂਗੇ - ਜਦੋਂ ਦੁਨੀਆਂ ਟਿਕ ਗਈ ।”

- “ਟਿਕਾ ਦਿਆਂਗੇ ਚਾਚਾ - ਇਹ ਤਾਂ ਪੁੰਨ ਈ ਐਂ - ਗੁਰੂ ਦਰਬਾਰ ‘ਚੋਂ ਖਾਲੀ ਥੋੜ੍ਹੇ ਮੁੜਨ ਦਿੱਨੇ ਐਂ ?”

- “ਹਜ਼ੂਰ ਸਿਉਂ ਚੜ੍ਹਾਈ ਕਰ ਗਿਆ ਸੀ ।” ਬੰਮਣ ਨੇ ਦੱਸਿਆ।

- “ਕਦੋਂ ?”

- “ਚਿਰ ਹੋ ਗਿਆ - ਮਾੜਾ ਜਿਆ ਬਿਮਾਰ ਹੋਇਆ ਤੇ ਬੱਸ ..!”

ਗੁਰਮਖ ਸਿੰਘ ਦੇ ਘਰਵਾਲੀ ਹਰਪਾਲ ਕੌਰ ਅਤੇ ਬਚਿੰਤ ਕੌਰ ਹੁਰੀਂ ਵੀ ਬੰਮਣ ਨੂੰ ਬੜੀ ਅਪਣੱਤ ਨਾਲ ਮਿਲੀਆਂ।

ਸਾਰੇ ਜਣੇ ਜੋੜਾ ਘਰ ਵਿਚ ਬੈਠੇ ਜਾਗਰ ਨੂੰ ਆ ਮਿਲੇ। ਜਾਗਰ ਨੇ ਖੁਸ਼ੀ ਵਿਚ ਹੰਡੂਆਂ ਦੀ ਝੜੀ ਲਾ ਦਿੱਤੀ। ਅਗਲਾ ਪਿਛਲਾ ਢਿੱਡ ਫਰੋਲ ਮਾਰਿਆ। ਗੁੱਭ-ਗੁਬਾਹਟ ਬਾਹਰ ਕੱਢਿਆ।

ਸੰਗਤ ਘੱਟ ਹੋਣ 'ਤੇ ਉਹਨਾਂ ਨੇ ਜਾਗਰ ਦਾ ਦਰਬਾਰ ਸਾਹਿਬ ਮੱਥਾ ਟਿਕਵਾ ਦਿੱਤਾ। ਜਾਗਰ ਨੇ ਅਸੀਸਾਂ ਦੀ ਛਹਿਬਰ ਲਾ ਦਿੱਤੀ।

ਗੁਰੂ ਰਾਮਦਾਸ ਸਰਾਂ ਵਿਚ ਉਹਨਾਂ ਨੂੰ ਜਗਾਹ ਨਾ ਮਿਲੀ ਤਾਂ ਉਹਨਾਂ ਨੇ ਬਾਹਰ ਪ੍ਰਕਰਮਾ ਵਿਚ ਹੀ ਡੇਰੇ ਲਾ ਲਏ। ਸਰਾਂ ਦੇ ਬਾਹਰ ਹੀ।

- “ਚਾਚਾ - ਹੁਣ ਤੁਸੀਂ ਸਾਡੇ ਨਾਲ ਪਿੱਡ ਚੱਲਿਓ ਤੇ ਹਫਤਾ ਦਸ ਦਿਨ ਰਹਿਓ - ਗੱਲਾਂ ਬਾਤਾਂ ਕਰਕੇ ਢਿੱਡ ਹੌਲਾ ਕਰਾਂਗੇ ।” ਗੁਰਮਖ ਸਿੰਘ ਨੇ ਕਿਹਾ ।

- “ਪੁੱਤਰਾ ਕੀ ਕਰੀਏ ? ਪਿੱਛੇ ਨਹੀਂ ਸਰਦਾ - ਦਿਲ ਤਾਂ ਬਬੇਰੂਾ ਕਰਦੈ ਰਹਿਣ ਨੂੰ ।”

ਗੱਲਾਂ ਕਰਦਿਆਂ - ਕਰਦਿਆਂ ਉਹਨਾਂ ਨੇ ਅੱਧੀ ਰਾਤ ਕਰ ਦਿੱਤੀ । ਕੁਲਬੀਰਾ ਗੁਰਮਖ ਸਿੰਘ ਨਾਲ ਪਿਆ ਨਿੱਕੇ - ਨਿੱਕੇ ਘੁਰਾੜੇ ਮਾਰ ਰਿਹਾ ਸੀ।

ਗਰਮੀ ਸੀ।

ਸਵੇਰੇ - ਸਵੇਰੇ ਹੀ ਉਹਨਾਂ ਨੇ ਸਰੋਵਰ ਵਿਚ ਇਸ਼ਨਾਨ ਕੀਤਾ। ਕੀਰਤਨ ਸਰਵਣ ਕੀਤਾ । ਲੰਗਰ ਛਕਿਆ । ਸੇਵਾ ਕੀਤੀ।

ਜਾਗਰ ਨੂੰ ਇਸ਼ਨਾਨ ਉਹਨਾਂ ਨੇ ਦੁਪਿਹਰੇ ਫੜ ਕੇ ਕਰਵਾਇਆ।

ਸਾਰੀ ਦਿਹਾੜੀ ਬੜੀ ਵਧੀਆਂ ਬੀਤੀ।

ਰਾਤ ਪਈ ਤਾਂ ਉਹ ਮਿਲਟਰੀ ਅਟੈਕ ਦੀਆਂ ਉਡਦੀਆਂ-ਉਡਦੀਆਂ ਜਿਹੀਆਂ ਗੱਲਾਂ ਸੁਣਨ ਲੱਗੇ। ਕੁਝ ਕਿਆਫੇ ਸਨ ਕਿ ਮਿਲਟਰੀ ਅਟੈਕ ਹੋਵੇਗਾ । ਕੁਝ ਕਿਆਫੇ ਸਨ ਕਿ ਸਰਕਾਰ ਨੇ ਸਿਰਫ ਡਰਾਵਾ ਦੇਣ ਲਈ ਹੀ ਮਿਲਟਰੀ ਲਾਈ ਹੋਈ ਸੀ। ਭਾਂਤ - ਸੁਭਾਂਤੀਆਂ ਗੱਲਾਂ ਸਨ। ਅਫਵਾਹਾਂ ਸਨ। ਪਰ, ਫੌਜ ਹਰਿਮੰਦਰ ਸਾਹਿਬ 'ਤੇ ਹਮਲਾ ਕਰੇਗੀ, ਇਹ ਕੋਈ ਮੰਨਣ ਲਈ ਤਿਆਰ ਨਹੀਂ ਸੀ। ਰੱਬ ਦੇ ਘਰ ਨਾਲ ਕਿਸੇ ਦਾ ਕੀ ਵੈਰ ਵਿਰੋਧ ?

ਦਰਬਾਰ ਸਾਹਿਬ ਵਿਖੇ ਤਾਂ ਮੌਰਚਾਬੰਦੀ ਪਹਿਲਾਂ ਹੀ ਕੀਤੀ ਹੋਈ ਸੀ। ਪਰ ਫੌਜ ਨੇ ਵੀ ਬਾਹਰ ਮੌਰਚਾਬੰਦੀ ਕਰ ਲਈ ਸੀ। ਜਿਸ ਕਰਕੇ ਹਾਲਾਤ ਸੁਖਾਵੇਂ ਨਜ਼ਰ ਨਹੀਂ ਆ ਰਹੇ ਸਨ।

ਤਿੰਨ ਜੂਨ ਨੂੰ ਸਵੇਰ ਹੋਈ ਤਾਂ ਦੁਨੀਆਂ ਡਰੀ ਅਤੇ ਹੈਰਾਨ ਜਿਹੀ ਨਜ਼ਰ ਆਉਣ ਲੱਗ ਪਈ। ਪਰ ਫੌਜੀ ਹਮਲੇ ਬਾਰੇ ਕਿਸੇ ਨੂੰ ਵੀ ਉਮੀਦ - ਆਸ ਨਹੀਂ ਸੀ।

ਬਾਹਰ ਫੌਜੀਆਂ ਨੇ ਮਸੀਨਗੰਨਾਂ ਬੀੜ ਕੇ ਪੁਜੀਸ਼ਨਾਂ ਮੱਲ ਲਈਆਂ ਸਨ। ਹੁਣ ਸਿਰਫ ਸ਼ਾਇਦ 'ਕਿਸੇ ਹੁਕਮ' ਦੀ ਉਡੀਕ ਹੀ ਕੀਤੀ ਜਾ ਰਹੀ ਸੀ।

ਗੁਰਮੁਖ ਸਿੰਘ ਹੁਰੀਂ ਸਾਰੇ ਦੁਪਿਹਰੋਂ ਬਾਦ ਲੰਗਰ ਛਕ ਕੇ ਗੁਰੂ ਰਾਮਦਾਸ ਸਰਾਂ ਕੋਲ ਆ ਗਏ।

ਸ਼ਾਮ ਦੇ ਪੂਰੇ ਚਾਰ ਵਜੇ ਬਾਹਰੋਂ, ਸਪੀਕਰ ਤੋਂ ਅੱਤਿਵਾਦੀਆਂ ਨੂੰ ਹਥਿਆਰ ਸੁੱਟ ਕੇ ਬਾਹਰ ਆਉਣ ਦਾ ਐਲਾਨ ਹੋ ਗਿਆ। ਅੱਧੇ ਘੰਟੇ ਦਾ ਟਾਈਮ ਦਿੱਤਾ ਗਿਆ।

ਸੰਗਤਾਂ ਵਿਚ ਸੰਨਾਟਾ ਛਾ ਗਿਆ।

ਜਿਹੜਾ ਜੀਅ ਜਿੱਥੇ ਬੈਠਾ ਸੀ, ਸੁੰਨ ਹੋ ਕੇ ਰਹਿ ਗਿਆ। ਦੜ ਵੱਟ ਗਿਆ। ਪਰ ਬਾਹਰ ਕੋਈ ਨਾ ਨਿਕਲਿਆ।

ਪੂਰੇ ਦੋ ਘੰਟੇ ਬਾਅਦ ਐਲਾਨ ਫਿਰ ਦੁਹਰਾਇਆ ਗਿਆ। ਪਰ ਬਹੁਤਾ ਕੋਈ ਪ੍ਰਤੀਕਰਮ ਨਾ ਹੋਇਆ।

ਰਾਤ ਪਈ ਤਾਂ ਬਾਹਰੋਂ ਬਿਜਲੀ ਕੱਟ ਦਿੱਤੀ ਗਈ। ਹਨ੍ਤੇਰ ਛਾ ਗਿਆ। ਹਰਿਮੰਦਰ ਸਾਹਿਬ ਵਿਚੋਂ ਮਿੰਨੀ ਲੋਅ ਚਮਕਣ ਦਾ ਭੁਲੇਖਾ ਜਿਹਾ ਪੈਂਦਾ ਸੀ।

ਬੋੜੇ ਚਿਰ ਬਾਅਦ ਬਾਹਰੋਂ ਅੱਗ ਵਰ੍ਹਨ ਲੱਗ ਪਈ। ਪ੍ਰਕਰਮਾਂ ਵਿਚ ਪਈਆਂ ਸੁਰਧਾਲੂ - ਸੰਗਤਾਂ ਦਾਣਿਆਂ ਵਾਂਗ ਭੁੰਨ ਦਿੱਤੀਆਂ।

ਗੋਲੀਆਂ ਦੀ ਮਾਰ ਵਿਚ ਆਏ ਜਾਗਰ ਅਤੇ ਥੰਮਣ ਦੀਆਂ ਲਾਸ਼ਾਂ ਬਾਹਰ ਥਮਲੇ ਕੋਲ ਖਿਲਰੀਆਂ ਪਈਆਂ ਸਨ। ਗੋਲੀਆਂ ਦੇ ਖੜਾਕ ਨਾਲ ਡਰਦੇ ਬੱਚੇ ਚੰਘਿਆੜਾਂ ਮਾਰ ਰਹੇ ਸਨ।

ਸਰਾਂ ਦੇ ਅੱਧਾ ਅੰਦਰ ਅਤੇ ਅੱਧਾ ਬਾਹਰ ਪਿਆ ਗੁਰਮੁਖ ਸਿੰਘ, ਕੁਲਬੀਰੇ ਨੂੰ ਬਚਾਉਣ ਦੀ ਕੋਈ ਵਿਧੀ ਸੋਚ ਰਿਹਾ ਸੀ। ਉਸ ਨੂੰ ਆਪਣੀ ਜਾਨ ਦੀ ਕੋਈ ਪ੍ਰਵਾਹ ਨਹੀਂ ਸੀ।

ਬਾਹਰੋਂ ਗੋਲੀ ਅੰਨ੍ਹੇਵਾਹ ਚੱਲਦੀ ਰਹੀ। ਕਦੇ ਕਦੇ ਪ੍ਰਕਰਮਾਂ ਵਿਚ ਕੋਈ ਤੋਪ ਦਾ ਗੋਲਾ ਵੀ ਆ ਛਿੱਗਦਾ। ਸੰਗਤਾਂ ਫੀਤਾ - ਫੀਤਾ ਬਣ ਉਡ ਰਹੀਆਂ ਸਨ।

ਭਿਆਨਕ ਰਾਤ ਲੰਘ ਗਈ।

ਦਿਨ ਚੜ੍ਹ ਗਿਆ।

ਸਾਰੀ ਪ੍ਰਕਰਮਾਂ ਖੂਨ ਨਾਲ ਗੜੁੱਚ ਸੀ। ਲਾਸ਼ਾਂ ਦੇ ਢੇਰ ਲੱਗੇ ਪਏ ਸਨ। ਭੁੱਖੀਆਂ ਪਿਆਸੀਆਂ ਸੰਗਤਾਂ ਅੰਦਰ ਫਸੀਆਂ ਬਿਲਕ ਰਹੀਆਂ ਸਨ।

ਗੁਰਮੁਖ ਸਿੰਘ ਦਿਲ-ਹਿਲਾਉ ਦਿਸ਼ ਦੇਖ ਕੇ ਹਿੱਲ ਗਿਆ। ਉਹ ਕੁਲਬੀਰੇ ਨੂੰ ਹਿੱਕ ਨਾਲ ਲਾਈ

ਬਚਾਈ ਬੈਠਾ ਸੀ। ਲੱਗੜ ਤੋਂ ਚਿੜੀ ਦੇ ਬੱਚੇ ਬਚਾਉਣ ਵਾਂਗ।

ਚਾਰੇ ਪਾਸੇ ਕੁਰਲਾਹਟ ਮੱਚਿਆ ਪਿਆ ਸੀ।

ਸਵੇਰੇ ਦਸ ਕੁ ਵਜੇ ਸਪੀਕਰ ਤੋਂ ਫਿਰ ਹਥਿਆਰ ਸੁੱਟ ਕੇ ਬਾਹਰ ਆਉਣ ਦਾ ਐਲਾਨ ਕੀਤਾ ਗਿਆ।

ਗੁਰਮਖ ਸਿੰਘ ਕੁਲਬੀਰੇ ਨੂੰ ਚੁੱਕ, ਪ੍ਰੀਵਾਰ ਸਮੇਤ ਬਾਹਰ ਤੁਰ ਪਿਆ। ਹਫ਼ੜਾ ਦਫ਼ੜੀ ਵਿਚ ਗੁਰਮਖ ਸਿੰਘ ਕੁਲਬੀਰੇ ਸਮੇਤ ਤਾਂ ਬਾਹਰ ਆ ਗਿਆ। ਪਰ ਅਚਾਨਕ ਹੋਈ ਦੁਵੱਲੀ ਫਾਇਰਿੰਗ ਕਾਰਨ ਬਾਕੀ ਪ੍ਰੀਵਾਰ ਪਿੱਛੇ ਹੀ ਰੁਲ ਗਿਆ।

ਗੁਰਮਖ ਸਿੰਘ ਇਕੱਲਾ ਹੀ ਕੁਲਬੀਰੇ ਨੂੰ ਲੈ ਵੀਹੀਏਂ ਪੈ ਗਿਆ। ਫੌਜੀਆਂ ਦੇ ਡਰ ਕਾਰਨ ਸਹਿਮਿਆਂ ਕੁਲਬੀਰਾ ਓਪਰਾ-ਓਪਰਾ ਝਾਕ ਰਿਹਾ ਸੀ। ਰੋ ਵੀ ਨਹੀਂ ਰਿਹਾ ਸੀ।

ਗੁਰਮਖ ਸਿੰਘ ਬੜੀ ਤੇਜ਼ੀ ਨਾਲ ਤੁਰਿਆ ਜਾਂਦਾ :

- “ਪਾਪ ਦੀ ਜੰਝ ਲੈ ਕਾਬਲੋਂ ਧਾਇਆ ॥

ਜੋਰੀ ਮੰਗੈ ਦਾਨ ਵੇ ਲਾਲੋ ॥

ਸਰਮ ਧਰਮ ਦੋਇ ਛੁਪ ਖਲੋਏ ॥

ਕੂੜ ਫਿਰੈ ਪ੍ਰਧਾਨ ਵੇ ਲਾਲੋ ॥” ਗਾਇਨ ਕਰਦਾ ਜਾ ਰਿਹਾ ਸੀ। ਅੱਖੀਂ ਦੇਖੇ ਭਿਆਨਕ ਦ੍ਰਿਸ਼ ਨੇ ਉਸ ਦੀ ਰੂਹ ਬੰਜਰ ਬਣਾ ਕੇ ਰੱਖ ਦਿੱਤੀ ਸੀ। ਲਸ਼ਾਂ ਦੇ ਢੇਰ ਜਿਵੇਂ ਉਸ ਨੇ ਆਪਣੇ ਸਿਰ ‘ਤੇ ਚੁੱਕ ਰੱਖੇ ਸਨ।

ਰਸਤੇ ਵਿਚ ਉਸ ਨੂੰ ਫੌਜੀਆਂ ਦੀ ਧਾੜ ਮਿਲ ਪਈ। ਉਸ ਦਾ ਦਿਲ ਧੁਰੋਂ ਕੰਬ ਗਿਆ।

- “ਕਹਾਂ ਭਾਗਾ ਜਾ ਰਹਾ ਹੈ ਰੇ ?” ਇਕ ਵੱਡੀਆਂ-ਵੱਡੀਆਂ ਮੁੱਛਾਂ ਵਾਲੇ ਕਰੂਪ ਜਿਹੇ ਫੌਜੀ ਨੇ ਗੁਰਮਖ ਸਿੰਘ ਨੂੰ ਪੁੱਛਿਆ। ਮਾਤਾ ਦੇ ਦਾਗਾਂ ਨਾਲ ਭਰਿਆ ਚਿਹਰਾ ਚੰਗਿਆਤੇ ਛੱਡ ਰਿਹਾ ਸੀ।

- “ਪਿੰਡ ਨੂੰ ਜਾ ਰਿਹਾ ਹਾਂ ਜੀ।” ਗੁਰਮਖ ਸਿੰਘ ਨੇ ਕੁਲਬੀਰੇ ਨੂੰ ਬੁੱਕਲ ਵਿਚ ਘੁੱਟ ਲਿਆ। ਕੁਲਬੀਰੇ ਲਈ ਉਸ ਦੀ ਆਤਮਾਂ ਤੜਪੀ ਜਾ ਰਹੀ ਸੀ।

- “ਭਾਗ ਜਹਾਂ ਸੇ - ਨਹੀਂ ਤਾ ਗੋਲੀ ਮਾਰ ਦੂੰਗਾ ਸਾਲੇ!”

- “ਖਾਲਿਸਤਾਨ ਦੂੰ ਕਿਆ ?” ਦੂਸਰੇ ਨੇ ਰਾਈਫਲ ਕੁਲਬੀਰੇ ਵੱਲ ਸਿੰਨ੍ਹਿਆਂ ਪੁੱਛਿਆ।

ਗੁਰਮਖ ਸਿੰਘ ਦੀ ਜਾਨ ਮੁੱਠੀ ਵਿਚ ਆ ਗਈ। ਦਿਲ ਜੋਰ ਨਾਲ ਧੜਕਿਆ।

- “ਛੋੜ ਯਾਰ - ਜਾਨੇ ਦੇ ਸਾਲੋਂ ਕੋ ।”

ਗੁਰਮਖ ਸਿੰਘ ਦੇ ਸਾਹ ਮੁੜੇ।

- “ਭਾਗੇ ਸਾਲੋਂ ਯਹਾਂ ਸੇ ...!” ਫੌਜੀ ਨੇ ਕੁਲਬੀਰੇ ਦੇ ਬੂਟ ਦਾ ਠੁੱਡ ਮਾਰਿਆ। ਜੁਆਕ ਦੇ ਠੁੱਡ ਐਸੀ ਬੇਕਿਰਕੀ ਨਾਲ ਮਾਰਿਆ ਸੀ ਕਿ ਉਸ ਦਾ ਚਿਹਰਾ ਪੀਲਾ ਪੈ ਗਿਆ ਅਤੇ ਕੱਟੀਦੇ ਬੱਕਰੇ ਵਾਂਗ ਮਿਆਂਕ ਨਿਕਲੀ।

- “ਨਾ ਜਿਉਣ ਜੋਕਰਿਆ ! ਜੁਆਕ ਦੇ ਨਾ ਮਾਰ-ਮੇਰੇ ਚਾਹੇ ਦਸ ਮਾਰ ਲੈ ।” ਗੁਰਮਖ ਸਿੰਘ ਦਾ ਕਾਲਜਾ ਫਟ ਗਿਆ ਸੀ। ਕੁਲਬੀਰਾ ਉਸ ਦੀ ਜਿੰਦ ਜਾਨ ਹੀ ਤਾਂ ਸੀ।

- “ਦੁਢਾ ਹੋ ਜਾਓ ਸਾਲੋ ਯਹਾਂ ਸੇ - ਨਹੀਂ ਤਾਂ ਅਭੀ ਸਭੀ ਕੁਛ ਦੇ ਦੂੰਗਾ ।” ਉਹ ਦੁਬਾਰਾ ਫਿਰ ਕੁਲਬੀਰੇ ਦੇ ਲੱਤ ਮਾਰਨ ਆਇਆ। ਪਰ ਗੁਰਮਖ ਸਿੰਘ ਜੁਆਕ ਨੂੰ ਚੁੱਕ ਗੋਲੀ ਹੋ ਗਿਆ। ਫੌਜੀ ਖਿੜ ਖਿੜਾ ਕੇ ਹੱਸੇ।

- “ਕਭੀ ਸਾਲੇ ਹਰਿਆਨੇ ਕਾ ਪਾਨੀ ਮਾਂਗਤੇ ਹੈਂ - ਕਭੀ ਖਾਲਿਸਤਾਨ ਮਾਂਗਤੇ ਹੈਂ - ਅਬ ਹਮ ਸਭੀ ਕੁਛ ਦੇ ਕਰ ਹੀ ਜਾਏਂਗੇ ।”

ਹਵਾ ਬਣੇ ਜਾ ਰਹੇ ਗੁਰਮਖ ਸਿੰਘ ਦੇ ਕੰਨੀ ਗੱਲਾਂ ਪੈ ਰਹੀਆਂ ਸਨ। ਚੋਭਾਂ ਲਾਈਆਂ ਜਾ ਰਹੀਆਂ ਸਨ। ਫੱਟ ‘ਤੇ ਲੂਣ ਛਿੜਕਿਆ ਜਾ ਰਿਹਾ ਸੀ।

ਮੂੰਹ ਹਨ੍ਹੇਰੇ ਗੁਰਮਖ ਸਿੰਘ ਡਿੱਗਦਾ ਢਹਿੰਦਾ ਪਿੰਡ ਪਹੁੰਚਿਆ। ਰਸਤੇ ਵਿਚ ਉਸ ਨੂੰ ਸੈਂਕੜੇ ਫੌਜੀਆਂ ਦਾ ਸਾਹਮਣਾ ਕਰਨਾ ਪਿਆ ਸੀ।

ਸਮੁੱਚੇ ਪਿੰਡ ਵਿਚ ਰੋਹੀ ਵਰਗੀ ਵੈਰਾਨੀ ਸੀ। ਪਿੰਡਾਂ ਵਿਚ ਵੀ ਫੌਜ ਗਸ਼ਤ ਕਰ ਰਹੀ ਸੀ। ਹਰ ਹਰਕਤ ਦਾ ਗਲਾ ਦਬਾ ਦਿੱਤਾ ਗਿਆ ਸੀ। ਘਰੋਂ ਬਾਹਰ ਝਾਕਣ ਵਾਲੇ ਨੂੰ ਗੋਲੀ ਦਾ ਹੁਕਮ ਸੀ। ਭੁੱਖੇ ਤਿਹਾਏ ਪਸੂ ਖੁਰਲੀਆਂ ਤੇ ਗੇੜਾ ਬੰਨ੍ਹੀ ਅੜਿੰਗ ਰਹੇ ਸਨ। ਉਹਨਾਂ ਲਈ ਕੋਈ ਚਾਰਾ ਲੈਣ ਬਾਹਰ ਨਹੀਂ ਜਾ ਸਕਦਾ ਸੀ।

ਗੁਰਮਖ ਸਿੰਘ ਨੇ ਅੰਦਰ ਸੰਭਾਲ ਕੇ ਰੱਖੇ ਹੋਏ ਲੱਭੂ ਕੁਲਬੀਰੇ ਨੂੰ ਖਾਣ ਲਈ ਦਿੱਤੇ। ਧਾਰ ਚੋਅ ਕੇ ਦੁੱਧ ਪੀਣ ਲਈ ਦਿੱਤਾ। ਪਸੂਆਂ ਨੂੰ ਤੂੜੀ ਉਪਰ ਪਾਣੀ ਛਿੜਕ ਕੇ, ਆਟਾ ਧੂੜ ਦਿੱਤਾ। ਭੁੱਖੇ ਪਸੂ ਉਸ ਨੂੰ ਹੀ ਨਿਆਮਤ ਸਮਝ ਕੇ, ਟੁੱਟ ਕੇ ਪੈ ਗਏ। ਗੁਰਮਖ ਸਿੰਘ ਨੂੰ ਤਸੱਲੀ ਹੋਈ। ਸ਼ਾਂਤੀ ਆਈ।

ਫਿਰ ਗੁਰਮਖ ਸਿੰਘ ਨੇ ਪਸੂਆਂ ਨੂੰ ਪਾਣੀ ਪਿਆਇਆ। ਕੁਲਬੀਰਾ ਸੌਂ ਗਿਆ ਸੀ।

ਗੁਰਮਖ ਸਿੰਘ ਨੂੰ ਭੁੱਖ ਹੀ ਨਹੀਂ ਲੱਗੀ ਸੀ। ਉਸ ਨੂੰ ਘਰਵਾਲੀ ਹਰਪਾਲ ਕੌਰ ਅਤੇ ਨੂੰਹ ਬੰਟੀ ਦਾ ਫਿਕਰ ਤੋੜ ਤੋੜ ਕੇ ਖਾ ਰਿਹਾ ਸੀ।

ਰਾਤ ਗੁਹੜੀ ਹੋ ਗਈ ਸੀ।

ਅੰਮ੍ਰਿਤਸਰ ਵਿਖੇ ਚੱਲਦੇ ਬਾਰੂਦੀ ਗੋਲੇ ਇਹਨਾਂ ਪਿੰਡਾਂ ਤੱਕ ਸੁਣਾਈ ਦੇ ਰਹੇ ਸਨ। ਚੱਲਦੇ ਬੰਬਾਂ ਦਾ ਚਾਨਣ ਦੂਰ-ਦੂਰ ਪਿੰਡਾਂ ਤੱਕ ਹੁੰਦਾ ਸੀ। ਜਦੋਂ ਕੋਈ ਭਿਆਨਕ ਧਮਾਕਾ ਹੁੰਦਾ ਤਾਂ ਲੋਕ ‘ਵਾਹਿਗੁਰੂ-ਵਾਹਿਗੁਰੂ’ ਕਰਕੇ ਤਰਾਹ ਉਠਦੇ।

ਰੇਡੀਓ ਬੰਦ ਸੀ।

ਅਖਬਾਰਾਂ ਬੰਦ ਸਨ।

ਟੀ. ਵੀ. ਬੰਦ ਸੀ।

ਸਮੁੱਚਾ ਪੰਜਾਬ ਸਾਰੇ ਸੰਸਾਰ ਨਾਲੋਂ ਕੱਟਿਆ ਹੋਇਆ ਸੀ। ਲੋਕ ਦਰਬਾਰ ਸਾਹਿਬ ਦੇ ਨੁਕਸਾਨ ਬਾਰੇ ਲੱਖਣ ਲਾ ਰਹੇ ਸਨ। ਮੌਤਾਂ ਦੀ ਗਿਣਤੀ ਦਾ ਅਨੁਮਾਨ ਲਾ ਰਹੇ ਸਨ। ਇਹ ਸਰਾਸਰ ਕਿਆਫੇ ਸਨ। ਖਿਆਲ ਸਨ। ਅਸਲੀਅਤ ਬਾਰੇ ਕਿਸੇ ਨੂੰ ਵੀ ਨਹੀਂ ਪਤਾ ਸੀ। ਕੀ ਹੋ ਚੁੱਕਾ ਸੀ ਅਤੇ ਅੱਗੇ ਹੋਰ ਕੀ ਹੋਣਾ ਸੀ? ਸੋਚ ਸੋਚ ਕੇ ਉਹ ਕਮਲੇ ਹੋ ਚੁੱਕੇ ਸਨ। ਇਤਨਾ ਕੁ ਜ਼ਰੂਰ ਸੀ ਕਿ ਉਹ ਕੁਝ ਹੋ ਚੁੱਕਿਆ ਸੀ ਜਿਸ ਦਾ ਲੋਕਾਂ ਨੇ ਕਦੇ ਕਿਆਸ ਵੀ ਨਹੀਂ ਕੀਤਾ ਸੀ।

ਤੀਜਾ ਦਿਨ ਬੀਤ ਗਿਆ ਸੀ। ਪਰ ਹਰਪਾਲ ਕੌਰ ਅਤੇ ਬੰਟੀ ਨਹੀਂ ਮੁੜੀਆਂ ਸਨ। ਫੌਜੀ ਗਸਤ ਪਿੰਡਾ ‘ਚੋ ਹਟਾ ਲਈ ਗਈ। ਅੰਮ੍ਰਿਤਸਰ ਵਿਚ ਕਰਦਿਓਂ ਜਿਉਂ ਦਾ ਤਿਉਂ ਲਾਗੂ ਸੀ। ਪਰਿਦਾ ਫੜਕਣ ‘ਤੇ ਵੀ ਮਨਾਹੀ ਸੀ। ਬਾਹਰ ਨਿਕਲਣ ਵਾਲੇ ਨੂੰ ਤੁਰੰਤ ਗੋਲੀ ਨਾਲ ਉੜਾਇਆ ਜਾ ਸਕਦਾ ਸੀ।

ਗੁਰਮਖ ਸਿੰਘ ਬੱਕ ਹਾਰ ਕੇ ਮੇਲੋਂ ਦੇ ਘਰੇ ਤੁਰ ਗਿਆ। ਅੱਗੇ ਜਾ ਕੇ ਦੇਖਿਆ ਤਾਂ ਬਿੱਲੇ ਦੇ ਸਿਰ ਜਿੱਡਾ ਤਾਲਾ ਲਟਕ ਰਿਹਾ ਸੀ। ਉਹ ਪੁੱਠੇ ਪੈਰੀਂ ਵਾਪਿਸ ਪਰਤ ਆਇਆ।

ਪੂਰੇ ਹਫ਼ਤੇ ਬਾਅਦ ਪਿੰਡ ਦਾ ਇਕ ਮੁੰਡਾ ਬਿੱਲੂ ਅੰਮ੍ਰਿਤਸਰੋਂ ਪਿੰਡ ਪਹੁੰਚਿਆ।

ਸਾਰਾ ਪਿੰਡ ਉਸ ਨੂੰ ਮਿਲਣ ਆਇਆ।

ਜੋ ਅੱਖੀਂ ਦੇਖਿਆਂ ਹਾਲ ਉਸ ਨੇ ਪਿੰਡ ਵਾਲਿਆਂ ਨੂੰ ਦੱਸਿਆ। ਸੁਣ ਕੇ ਕਈਆਂ ਦੇ ਹਿਰਦੇ ਛਲਣੀ ਹੋ ਗਏ। ਆਤਮਾ ਵਲੂੰਧਰੀ ਗਈ।

- “ਆਪਾਂ ਚਾਰ ਇੱਟਾਂ ਦੀ ਮਟੀ ਹਟਾਉਂਦੇ ਦਸ ਆਰੀ ਸੋਚਦੇ ਐਂ - ਲੈ ਇਹਨਾਂ ਨੇ ਅਕਾਲ ਤਖਤ ਢਾਹੁੰਦਿਆਂ ਨੇ ਫੋਰਾ ਨਹੀਂ ਲਾਇਆ - ਵਾਹਿਗੁਰੂ।” ਬੁੜੀਆਂ ਅੰਦਰਲੀ ਹਵਾੜ੍ਹ ਕੱਢਦੀਆਂ।

ਬਿੱਲੂ ਮਿਲਣ ਗਿਲਣ ਤੋਂ ਵਿਹਲਾ ਹੋ ਕੇ ਸਿੱਧਾ ਗੁਰਮਖ ਸਿੰਘ ਕੋਲ ਪਹੁੰਚਿਆ। ਗੁਰਮਖ ਸਿੰਘ ਕੁਲਬੀਰੇ ਨੂੰ ਰੋਟੀ ਖੁਆ ਰਿਹਾ ਸੀ।

ਕੁਲਬੀਰੇ ਦਾ ਮਾਸੂਮ ਚਿਹਰਾ ਦੇਖ ਕੇ ਗੁਰਮਖ ਸਿੰਘ ਦਾ ਵਾਰ-ਵਾਰ ਦਿਲ ਭਰਦਾ। ਪਰ ਉਹ ਬੜੇ ਜ਼ਬਰ ਨਾਲ ਮਨ ਨੂੰ ਬੰਨ੍ਹ ਮਾਰੀ ਬੈਠਾ ਸੀ।

- “ਆ ਬਈ ਬਿੱਲੂ ?” ਗੁਰਮਖ ਸਿੰਘ ਨੇ ਆਪਣੇ ਆਪ ਨੂੰ ਕਰੜਾ ਕੀਤਾ। ਸਾਹਸ ਜੋਤਿਆ। ਬਿੱਲੂ ਦੇ ਅੰਮ੍ਰਿਤਸਰੋਂ ਆਉਣ ਦਾ ਉਸ ਨੂੰ ਪਤਾ ਸੀ। ਦਿਲ ਦੇ ਡਰ ਨੇ ਉਸ ਨੂੰ ਉਸ ਕੋਲ ਜਾਣੋਂ ਵਰਜੀ ਰੱਖਿਆ।

- “ਕਾਹਦੇ ਆਏ ਤਾਇਆ - ਬੱਸ ਰੱਬ ਦਾ ਬਹੁਤ ਵੱਡਾ ਭਾਣਾ ਬੀਤ ਗਿਆ - ਆਹ ਤਾਂ ਕਿਤੇ ਸੁਪਨੇ ਵਿਚ ਵੀ ਚਿਤਵਿਆ ਨਹੀਂ ਸੀ।”

- “ਗੁਰੂ ਜੋ ਕਰਦੈ ਬਿੱਲੂ ਸਿਆਂ ਚੰਗਾ ਈ ਕਰਦੈ - ਉਹਦੀਆਂ ਉਹੀ ਜਾਣੇ।”

- “ਤਾਇਆ - ਦਰਬਾਰ ਸਾਹਿਬ ‘ਤੇ ਈ ਐਨੀ ਕਰੋਪੀ ?”
- “ਉਹਦੇ ਰੰਗ ਨਿਆਰੇ ਐ ਸੇਰ ਬੱਗਿਆ - ਇਹ ਦਰਬਾਰ ਸਾਹਿਬ ਇਕ ਆਰੀ ਨਹੀਂ ਢਾਹਿਆ - ਇਹਨੂੰ ਗੁਰੂ ਦੇ ਬਚਨ ਹੋਏ ਵੇ ਐ - ਬਈ ਢਹਿੰਦਾ ਬਣਦਾ ਈ ਰਹੂ - ਪਰ ਇੱਥੇ ਬੜੀਆਂ ਹਕੂਮਤਾਂ ਜੋਰ ਦਿਖਾ ਦਿਖਾ ਕੇ ਤੁਰ ਗਈਆਂ - ਇਹਦੇ ਨਾਲ ਮੱਥਾ ਲਾਉਣ ਆਲੇ ਆਖਰ ਨੂੰ ਮਲੀਆਮੇਟ ਈ ਹੋਏ ਐ ।” ਗੁਰਮਖ ਸਿੰਘ ਕੁਲਬੀਰੇ ਦੇ ਮੂੰਹ ਵਿਚ ਆਖਰੀ ਬੁਰਕੀ ਪਾਉਂਦਾ ਹੋਇਆ ਬੋਲਿਆ।
- “ਤਾਇਆ ! ਤਾਈ ਹੋਰਾਂ ਬਾਰੇ ਲੱਗਿਆ ਤੈਨੂੰ ਕੁਛ ਪਤਾ ?”
- “ਨਾਂਹ ..!” ਗੁਰਮਖ ਸਿੰਘ ਦਾ ਦਿਲ ਧੜਕਿਆ।
- “.....।”
- “ਤੈਨੂੰ ਹੈ ਕੋਈ ਖਬਰ?” ਗੁਰਮਖ ਸਿੰਘ ਅੰਦਰੋਂ ਡਰ ਗਿਆ ਸੀ। ਪਰ ਕੌੜੀ ਸੱਚਾਈ ਤੋਂ ਉਹ ਕਿੱਥੇ ਭੱਜ ਸਕਦਾ ਸੀ ? ਕਿੰਨਾ ਕੁ ਚਿਰ ਦੌੜ ਸਕਦਾ ਸੀ ? ਸੱਚਾਈ ਅਕਸਰ ਸੱਚਾਈ ਸੀ।
- “ਤਾਇਆ ਖਬਰ ਤਾਂ ਹੈ - ਪਰ ਹੈ ਬਹੁਤ ਬੁਰੀ - ਕੀ ਕਰਾਂ ? ਗੱਲ ਵੱਡੀ ਐ ਮੂੰਹ ਛੋਟਾ ਐ ।”
- “ਬੋਲ ਪੁੱਤਰਾ ! ਦਿਲ ਪੱਥਰ ਵਰਗਾ ਕਰ ਕੇ ਬੋਲ - ਸਿੱਖ ਕੌਮ ਨੂੰ ਤਾਂ ਨਿਤ ਮੁਹੰਮਾਂ ਐ - ਜਕਦਾ ਕਾਹਤੋਂ ਐ ?” ਗੁਰਮਖ ਸਿੰਘ ਨੇ ਦਿਲ ਫੌਲਾਦ ਬਣਾ ਲਿਆ।
- “ਤਾਇਆ - ਦਰਸ਼ਣੀ ਡਿਊਡੀ ਕੋਲੇ ਤਾਈ ਤੇ ਸੰਤੂ ਦੀ ਸੱਸ ਤਾਂ ਮਰੀਆਂ ਪਈਆਂ ਸੀ - ਪਰ ਮੇਲੋ ਚਾਚੀ ਤੇ ਬੰਟੀ ਭਾਬੀ ਅਜੇ ਜਿਉਂਦੀਆਂ ਸੀ - ਪਰ ਸੀ ਬਹੁਤ ਫੱਟੜ - ਗਰਮੀ ਕੀ, ਲੋਹੜਾ ਸੀ ਲੋਹੜਾ - ਹਸਪਤਾਲ ਤਾਂ ਉਹਨਾਂ ਨੂੰ ਕੀਹਨੇ ਪਹੁੰਚਾਉਣਾ ਸੀ ? ਮੈਨੂੰ ਮੈਦ ਐ ਪਾਣੀ ਵੀ ਨਹੀਂ ਦਿੱਤਾ ਹੋਣਾ - ।”
- “ਰੱਬ ਦੀ ਰਜਾ ‘ਚ ਰਾਜੀ ਐਂ ਬਿੱਲਿਆ - ਪੰਜਵੇਂ ਪਿਤਾ ਨੇ ਤੱਤੀ ਤਵੀ ‘ਤੇ ਬੈਠਿਆਂ ਕਿਹਾ ਸੀ: ਤੇਰਾ ਕੀਆ ਮੀਠਾ ਲਾਗੈ - ਹਰ ਨਾਮ ਪਦਾਰਥ ਨਾਨਕ ਮਾਂਗੈ - ਉਹਦੀਆਂ ਕੁਦਰਤਾਂ ਐ ਸੇਰ ਬੱਗਿਆ ।”
- “ਪਰ ਤਾਇਆ - ਐਨਾ ਜੂਲਮ ਵੀ ਕੀ ਆਖ ?”
- “ਤੂੰ ਕਿਵੇਂ ਬਚ ਕੇ ਨਿਕਲ ਆਇਆ ?”
- “ਗੁਰੂ ਈ ਰੱਖਦੈ ਤਾਇਆ - ਮੈਂ ਉਸ ਸ਼ਾਮ ਨੂੰ ਲਾਸ਼ਾਂ ਵਿਚ ਈ ਲਿਟ ਗਿਆ - ਸਾਰੀ ਰਾਤ ਪਿਆ ਰਿਹਾ - ਸਵੇਰੇ ਕੁੜਾ ਚੁੱਕਣ ਆਲੀਆਂ ਗੱਡੀਆਂ ਆਈਆਂ ਤੇ ਨਾਲ ਈ ਸੀਗੇ ਭੰਗੀ - ਉਹਨਾਂ ਨੂੰ ਲਾਸ਼ਾਂ ਚੁੱਕਣ ਦਾ ਹੁਕਮ ਹੋਇਆ ਹੋਣੈ ? ਉਹਨਾਂ ਨੇ ਆਉਣ ਸਾਰ ਸਾਡੀਆਂ ਘੜੀਆਂ ਘੜੀਆਂ ਲਾਹ ਲਈਆਂ - ਪੈਸੇ ਪੂਸੇ ਕੱਢ ਲਏ - ਤੇ ਲਾਸ਼ਾਂ ਪੂਲੀਆਂ ਆਂਗੂੰ ਲੱਦ ਲਈਆਂ - ਵਿੱਚੇ ਈ ਮੈਂ ਸੀ- ਤੇ ਸਾਨੂੰ ਬਾਹਰ ਬਾਹਰ ਲਿਆ ਕੇ ਇਕ ਥਾਂ ਢੇਰੀ ਕਰ ਦਿੱਤਾ - ਲੱਕੜਾਂ ਦਾ ਕੋਈ ਇੰਤਜ਼ਾਮ ਨਹੀਂ ਸੀ - ਕਹਿੰਦੇ

ਸੀ - ਹੋਰ ਲਾਸ਼ਾਂ ਲੱਦ ਲਿਆਈਏ - ਫੇਰ ਤੇਲ ਪਾ ਕੇ ਸਾੜ ਦਿਆਂਗੇ - ਉਥੇ ਖੜ੍ਹ ਕੇ ਉਹ ਦਾਰੂ ਦੱਪਾ ਪੀਂਦੇ ਰਹੇ - ਲਾਸ਼ਾਂ ਤੋਂ ਮਿਲਿਆ ਮਾਲ ਗਿਣਦੇ ਰਹੇ - ਤੇ ਜਦੋਂ ਉਹ ਗਏ ਤਾਂ ਮੈਂ ਬੋਚ ਕੇ ਲਾਸ਼ਾਂ 'ਚੋਂ ਨਿਕਲਿਆ ਤੇ ਫਸਲੀਂ ਵੜ ਗਿਆ - ਫੇਰ ਫਸਲੋਂ ਫਸਲੀ ਪਿੰਡ ਪਹੁੰਚਿਆ - ਛੁਪਦਾ ਛੁਪਾਉਂਦਾ ।"

- “.....।”
- “ਇਕ ਗੱਲ ਹੋਰ ਐ ਤਾਇਆ - ।” ਬਿੱਲੂ ਗੁਰਮਖ ਦੇ ਬਿਲਕੁਲ ਨੇੜੇ ਹੋ ਗਿਆ।
- “.....।” ਗੁਰਮਖ ਸਿੰਘ ਬਿੱਲੂ ਵੱਲ ਗਹੁ ਨਾਲ ਝਾਕਿਆ।
- “ਸੰਤੂ ਦੀ ਕੁੜੀ ਸੀ ਨਾ ਜੋਗਿੰਦਰ?”
- “.....।”
- “ਜਿਹੜੀ ਠਾਣੇਦਾਰ ਨੇ ਆਪਣੇ ਸਾਰੇ ਪਿੰਡ ‘ਚ ਫੇਰੀ ਸੀ।”
- “ਆਹੋ ।”
- “ਉਹਨੇ ਬੜੇ ਆਹੂ ਲਾਹੇ ਤਾਇਆ - ਉਹ ਆਪਣੇ ਹਰਦੀਪ ਹੋਰਾਂ ਦੇ ਗਰੁੱਪ ‘ਚ ਈ ਸੀਗੀ।”
- “ਬੜੀ ਤਕੜੀ ਵਗੀ।”
- “ਫੇਰ ਜਦੋਂ ਫੌਜ ਨੂੰ ਪਤਾ ਲੱਗਿਆ ਬਈ ਨੁਕਸਾਨ ਇੱਧਰੋਂ ਵੱਧ ਹੁੰਦੈ - ਫੇਰ ਜਾ ਕੇ ਵੱਡੇ ਬੰਬ ਓਧਰ ਮਾਰੇ-ਤਾਂ ਜਾ ਕੇ ਮਿਲਟਰੀ ਨੂੰ ਅੰਦਰ ਜਾਣ ਆਸਤੇ ਥਾਂ ਹੋਇਆ-ਨਹੀਂ ਆਪਣੇ ਹਰਦੀਪ ਹੋਰਾਂ ਨੇ ਉਹ ਕਾਹਨੂੰ ਅੰਦਰ ਵੜਨ ਦਿੱਤੇ ਐ ?”
- “ਵਾਹ ਉਏ ਸ਼ੇਰ ਬੱਗਿਓ ..! ਇਹਦਾ ਮਤਲਬ ਐ ਬਈ ਆਪਣਾ ਹਰਦੀਪ ਵੀ ਚੜ੍ਹਾਈ ਕਰ ਗਿਆ ?”
- “ਹਾਂ ਤਾਇਆ - !” ਬਿੱਲੂ ਨੇ ਲੰਮਾ ਸਾਹ ਲੈ ਕੇ ਛੱਡਿਆ।
- “ਚਲੋ - ਇਹ ਫਿਕਰ ਵੀ ਨਿੱਬਤਿਆ ।” ਗੁਰਮਖ ਸਿੰਘ ਨੇ ਸਹਿਜ ਸੁਭਾਹ ਹੀ ਕਿਹਾ।
- “ਹੁਣ ਰਹਿ ਗਏ ਅਸੀਂ ਬਾਬਾ ਤੇ ਪੋਤਾ - ਗੁਰਮਖ ਸਿੰਘ ਤੇ ਕੁਲਬੀਰਾ ।”
- “ਚਾਹ ਪੀਏਂਗਾ ਬਿੱਲੂ ਸੇਰਾ ?”
- “ਨਹੀਂ ਤਾਇਆ - ਚਾਹ ਨਹੀਂ ਪੀਣੀ - ਬੱਸ ਚੱਲਦੈਂ ਹੁਣ ਤਾਂ ।” ਬਿੱਲੂ ਹੈਰਾਨ ਜਿਹਾ ਹੋਇਆ ਤੁਰ ਗਿਆ। ਗੁਰਮਖ ਸਿੰਘ ਨੇ ਕੋਈ ਬੂ-ਕਲਾਪ ਨਹੀਂ ਕੀਤਾ ਸੀ।

ਉਸ ਨੇ ਧਾਰਾਂ ਕੱਢ ਕੇ ਦੁੱਧ ਗਰਮ ਕਰ ਲਿਆ। ਉਹ ਕੁਲਬੀਰੇ ਦਾ ਦਿਲ ਪਰਚਾਈ ਰੱਖਦਾ । ਜੇ ਕੁਲਬੀਰਾ ਆਪਣੀ ਮਾਂ ਜਾਂ ਦਾਦੀ ਬਾਰੇ ਪੁੱਛਦਾ ਤਾਂ ਗੁਰਮਖ ਸਿੰਘ ਇੱਕੋ ਹੀ ਉਤਰ ਦਿੰਦਾ :

- “ਉਹ ਗੁਰੂ ਚਰਨਾਂ ਵਿਚ ਜਾ ਬਿਰਾਜੀਆਂ ਸੇਰਾ - ਗੁਰੂ ਚਰਨਾਂ ਵਿਚ ।” ਉਹ ਹੱਸ ਕੇ ਬੜੇ ਗੜ੍ਹਕੇ ਨਾਲ ਆਖਦਾ । ਕੁਲਬੀਰਾ ਚੁੱਪ ਕਰ ਜਾਦਾ । ਪਤਾ ਨਹੀਂ ਉਸ ਨੂੰ ਕੋਈ ਸਮਝ ਪੈਂਦੀ, ਪਤਾ ਨਹੀਂ, ਨਾ ਪੈਂਦੀ । ਜੇ ਕੁਲਬੀਰਾ ਕਦੇ ਉਦਾਸ ਹੋ ਜਾਦਾ ਤਾਂ ਗੁਰਮਖ ਸਿੰਘ ਉਸ ਦਾ ਬਾਲਾ ਕੱਢ ਕੇ ਆਖਦਾ :

- “ਛਿੱਲੇ ਜਿਹੇ ਬੁੱਲੁ ਕਾਹਤੋਂ ਕਰਦੈਂ ਸੇਰ ਬੱਗਿਆ ? ਐਧਰ ਦੇਖ ਤੇਰਾ ਬਾਬਾ ਡੰਡੇ ਅਰਗਾ ਫਿਰਦਾ ।” ਗੁਰਮਖ ਸਿੰਘ ਉਸ ਨੂੰ ਡੌਲੇ ਦਿਖਾਉਂਦਾ ਤਾਂ ਕੁਲਬੀਰਾ ਹੱਸ ਪੈਂਦਾ।

ਗੁਰਮਖ ਸਿੰਘ ਇਕ ਤਰਾਂ ਨਾਲ ਆਹਰ ਲੱਗ ਗਿਆ ਸੀ। ਉਹ ਕੁਲਬੀਰੇ ਨੂੰ ਨੁਹਾਉਂਦਾ। ਕੱਪੜੇ ਧੋਂਦਾ। ਰੋਟੀ ਪਕਾਉਂਦਾ। ਖੁਆਉਂਦਾ। ਕੁਲਬੀਰੇ ਦੇ ਵਾਲ ਵਾਹ ਕੇ ਜੂੜਾ ਕਰਦਾ। ਧਾਰਾਂ ਕੱਢਦਾ। ਧੋਤੇ ਨਾਲ ਬੱਚਿਆਂ ਵਾਂਗ ਲਾਡ ਕਰਦਾ। ਤੋਤਲਾ ਬੋਲਦਾ ਪਰਜਿਆ ਰਹਿੰਦਾ।

- “ਸੇਰ ਬੱਗਿਆ ! ਇਕ ਵਕਤ ਈ ਐਸਾ ਹੁੰਦੈ ਕੋਈ - ਦੁਨੀਆਂ ਤੇਰਿਆਂ ਚਾਚਿਆਂ ਤਾਇਆਂ ਤੇ ਬਾਪੂ ਦੀਆਂ ਗੱਲਾਂ ਕਰਿਆ ਕਰੁ।” ਕਦੇ ਕਦੇ ਉਹ ਕੁਲਬੀਰੇ ਨੂੰ ਆਖਦਾ। ਦਾਦਾ ਪੋਤਾ ਇਕੱਠੇ ਇਕ ਮੰਜੇ ਤੇ ਹੀ ਸੌਂਦੇ। ਪਰ ਗੁਰਮਖ ਸਿੰਘ ਦੇ ਅੰਦਰੋਂ ਕਦੇ-ਕਦੇ ਹੌਕਾ ਉਠਦਾ। ਭਰਿਆ ਭਰਾਇਆ ਘਰ ਸੁੰਨਾ ਸੁੰਨਾ ਪਿਆ ਸੀ। ਤਿੰਨ ਡੰਡੇ ਵਰਗੇ ਪੁੱਤ੍ਰਾਂ ਦਾ ਬਾਪ ਇਕ ਤਰ੍ਹਾਂ ਨਾਲ ਵਿਹਲਾ ਹੋਇਆ ਬੈਠਾ ਸੀ। ਵਿਹੜੇ ਵਿਚ ਇਕੱਲੇ ਪਏ ਨੂੰ ਕੋਈ ਝੱਖੜ ਝੰਜੋੜ ਕੇ ਰੱਖ ਜਾਂਦਾ। ਉਸ ਦੇ ਹੌਲ ਪੈਣ ਲੱਗਦੇ ਤਾਂ ਉਹ ਰੱਬ ਦਾ ਪੱਲਾ ਫੜ ਲੈਂਦਾ।

- “ਬਬੇਰੀ ਦੁਨੀਆਂ ਤੇਰੇ ਨਾਲੋਂ ਦੁਖੀ ਬੈਠੀ ਐ ਗੁਰਮਖ ਸਿਆਂ - ਤੇਰੇ ਕੋਲ ਰੱਬ ਦਾ ਦਿੱਤਾ ਪੋਤਾ ਈ ਬਹੁਤ ਐ ।” ਉਹ ਆਪਣੇ ਆਪ ਨੂੰ ਧਰਵਾਸ ਦਿੰਦਾ।

ਜਦ ਫੌਜ ਨੇ ਦਰਬਾਰ ਸਾਹਿਬ ਦਰਸ਼ਣਾਂ ਲਈ ਖੋਲ੍ਹਿਆ ਤਾਂ ਦੁਨੀਆਂ ਹੜ੍ਹ ਵਾਂਗ ਅੰਮ੍ਰਿਤਸਰ ਨੂੰ ਵਹੀਰਾਂ ਘੱਤ ਕੇ ਤੁਰ ਪਈ। ਕੀ ਟਰੈਕਟਰ, ਕੀ ਟਰੱਕ, ਕੀ ਬੱਸ, ਕੀ ਪੈਦਲ, ਲੋਕ ਵਾਹੋਦਾਹੀ ਤੁਰ ਪਏ ਸਨ।

ਚਾਹੇ ਦਰਬਾਰ ਸਾਹਿਬ ਦੀ ਤਬਾਹੀ ਦੇ ਨਿਸ਼ਾਨਾਂ ਨੂੰ ਪੂਰਾ ਜੋਰ ਲਾ ਕੇ ਮਿਟਾਉਣ ਦੀ ਕੋਸ਼ਿਸ਼ ਕੀਤੀ ਗਈ ਸੀ। ਪਰ ਫਿਰ ਵੀ ਧਾੜਵੀਆਂ ਦੇ ਵਾਰ ਮੂੰਹੋਂ ਬੋਲਦੇ ਸਨ।

ਅਕਾਲ ਤਖ਼ਤ ਦੀ ਦੁਰਦਸ਼ਾ ਦੇਖ ਕੇ ਗੁਰਮਖ ਸਿੰਘ ਧਾਂਹੀ ਰੋ ਪਿਆ। ਕੁਲਬੀਰਾ ਬਿੱਟ-ਬਿੱਟ ਬਾਬੇ ਵੱਲ ਤੱਕ ਰਿਹਾ ਸੀ। ਗੁਰਮਖ ਸਿੰਘ ਇਕੱਲਾ ਨਹੀਂ, ਸਾਰੀ ਖਲਕਤ ਹੀ ਰੋ ਪਈ ਸੀ।

- “ਬਾਬਾ ਜੀ - ਤੁਸੀਂ ਕਾਹਤੋਂ ਰੋਂਦੇ ਓਂ ?” ਕੁਲਬੀਰੇ ਨੇ ਬੜੀ ਹੀ ਮਾਸੂਮੀਅਤ ਨਾਲ ਪੁੱਛਿਆ।

- “ਪੁੱਤ ਮੇਰਿਆ ! ਸੇਰ ਬੱਗਿਆ !! ਸਾਰੀ ਦੁਨੀਆਂ ਈ ਰੋਂਦੀ ਐ !!!”

- “ਪਰ ਕਾਹਤੋਂ ਰੋਂਦੀ ਐ ?”

- “ਸੇਰ ਬੱਗਿਆ - ਫੌਜ ਨੇ ਆਪਣਾ ਅਕਾਲ ਤਖ਼ਤ ਢਾਹਤਾ - ਇਹ ਤਾਂ ਰੋਂਦੀ ਐ ।” ਗੁਰਮਖ ਸਿੰਘ ਨੇ ਅੱਖਾਂ ਅਤੇ ਨੱਕ ਪੂੰਜਿਆਂ ਬੜੇ ਹੋਰਵੇ ਨਾਲ ਆਖਿਆ।

- “ਕਾਹਤੋਂ ਢਾਹ ਦਿੱਤਾ ?”

- “ਤੇਰੇ ਅਜੇ ਇਹ ਗੱਲਾਂ ਸਮਝ ਆਉਣ ਆਲੀਆਂ ਹੈ ਨਹੀਂ ਸੇਰ ਬੱਗਿਆ - ਕੀ ਦੱਸਾਂ ?” ਉਸ ਨੇ ਕੁਲਬੀਰੇ ਨੂੰ ਬੁੱਕਲ ਵਿਚ ਲੈ ਲਿਆ।

ਉਹ ਕੁਲਬੀਰੇ ਨੂੰ ਚੁੱਕ, ਭਰਿਆ ਮਨ ਲੈ ਕੇ ਦਰਸ਼ਣੀ ਛਿਉੜੀ ਕੋਲ ਆ ਗਿਆ। ਬਿੱਲੂ ਦੇ ਦੱਸਣ

ਅਨੁਸਾਰ ਇਸ ਜਗਾਹ ਤੇ ਗੁਰਮਖ ਸਿੰਘ ਦੇ ਘਰਵਾਲੀ ਹਰਪਾਲ ਕੌਰ ਅਤੇ ਨੂੰਹ ਬੰਟੀ ਮਰੀਆਂ ਸਨ। ਸਖਤ ਫਟੜ ਬੰਟੀ ਅਤੇ ਮੇਲੋ ਨੂੰ ਹਸਪਤਾਲ ਕਿਸ ਨੇ ਪਹੁੰਚਾਉਣਾ ਸੀ? ਤੜਫ਼ਦੀਆਂ ਹੀ ਮਰ ਗਈਆਂ ਹੋਣਗੀਆਂ?

- “ਚੰਗਾ ਕਰਮਾਂ ਆਲੀਓ! ਰੱਬ ਬੋਡਾ ਸੁਰਗ ‘ਚ ਵਾਸਾ ਕਰੋ!” ਗੁਰਮਖ ਸਿੰਘ ਦੇ ਸਬਰ ਦਾ ਬੰਨ੍ਹ ਖੁੱਲ੍ਹ ਗਿਆ। ਹਰ ਦੁਖਦੇ-ਸੁਖਦੇ ਨਾਲ ਨਿਭਣ ਵਾਲੀ ਜੀਵਨ - ਸਾਥਣ ਦੇ ਆਖਰੀ ਦਰਸ਼ਣ ਵੀ ਗੁਰਮਖ ਸਿੰਘ ਨੂੰ ਨਸੀਬ ਨਹੀਂ ਹੋਏ ਸਨ। ਉਹ ਕੁਲਬੀਰੇ ਨੂੰ ਚੁੱਕ ਪਿੰਡ ਵਾਲੀ ਬੱਸ ਵਿਚ ਬੈਠ ਗਿਆ। ਬੱਸ ਵਿਚ ਬੈਠੇ ਲੋਕ ਤਰ੍ਹਾਂ-ਤਰ੍ਹਾਂ ਦੀਆਂ ਗੱਲਾਂ ਕਰ ਰਹੇ ਸਨ। ਵੱਖੋ-ਵੱਖਰਾ ਦੁੱਖ ਸੀ।

- “ਜਿਹੜੀਆਂ ਦਰਬਾਰ ਸਾਹਿਬ ਲਾਸ਼ਾਂ ਸੀ - ਉਹਨਾਂ ਦਾ ਇਹਨਾਂ ਨੇ ਕੀ ਕੀਤਾ?” ਗੁਰਮਖ ਸਿੰਘ ਨੇ ਨਾਲ ਦੀ ਸੀਟ ਵਾਲੇ ਨੂੰ ਪੁੱਛਿਆ।

- “ਉਹ ਇਕ ਥਾਂ 'ਕੱਠੀਆਂ ਕਰਕੇ ਸਾੜ ਦਿੱਤੀਆਂ ਬਾਬਾ - ਹੋਰ ਇਹਨਾਂ ਨੇ ਕੀ ਕਰਨਾ ਸੀ?” ਉਹ ਇਕ ਤਰ੍ਹਾਂ ਨਾਲ ਗੁਰਮਖ ਸਿੰਘ ਦੇ ਬੇਹੂਦਾ ਸੁਆਲ ‘ਤੇ ਹੱਸ ਪਿਆ ਸੀ।

ਗੁਰਮਖ ਸਿੰਘ ਚੁੱਪ ਹੋ ਗਿਆ।

ਬੱਸੋਂ ਉਤਰਦਾ ਹੀ ਗੁਰਮਖ ਸਿੰਘ ਨੰਬਰਦਾਰ ਕੋਲ ਪਹੁੰਚਿਆ।

- “ਆ ਬਈ ਗੁਰਮਖ ਸਿਆਂ!” ਨੰਬਰਦਾਰ ਬੜੇ ਤਪਾਕ ਨਾਲ ਮਿਲਿਆ।

- “ਆਏ ਨੰਬਰਦਾਰਾ।” ਉਹ ਹਾਣੀ ਨੰਬਰਦਾਰ ਦੇ ਬਿਲਕੁਲ ਸਾਹਮਣੇ ਬੈਠ ਗਿਆ।

- “ਕੀ ਹੁਕਮ ਐ?”

- “ਆਪਣਾ ਘਰ ਤੇ ਜ਼ਮੀਨ ਵਿਕਾਊ ਐ - ਜੇ ਕੋਈ ਗਾਹਕ ਹੋਵੇ ਤਾਂ ਦੱਸੀਂ।”

- “ਕਿਉਂ? ਕਾਹਤੋਂ?? ਕਿਤੇ ਹੋਰ ਜਾਣ ਦਾ ਵਿਚਾਰ ਐ????” ਅਬਾਹ ਹੈਰਾਨ ਨੰਬਰਦਾਰ ਨੇ ਕਈ ਸੁਆਲਾਂ ਦੇ ਤੀਰ ਦਾਗ ਦਿੱਤੇ।

- “ਆਹੋ।” ਗੁਰਮਖ ਸਿੰਘ ਤੁਰ ਆਇਆ।

ਜਦੋਂ ਉਹ ਘਰੇ ਪਹੁੰਚਿਆ ਤਾਂ ਉਸ ਨੂੰ ਹੌਲ ਜਿਹਾ ਪੈ ਗਿਆ। ਇਸ ਘਰ ਦੇ ਵਿਹੜੇ ਵਿਚ ਗੁਰਜੀਤ, ਹਰਦੀਪ ਅਤੇ ਕੁਲਜੀਤ ਖੇਡੇ ਸਨ। ਨੂੰਹ ਆਈ ਸੀ। ਹਰਪਾਲ ਕੌਰ ਉਚੀ-ਉਚੀ ਬੋਲਦੀ ਸੁਣਦੀ ਹੁੰਦੀ ਸੀ। ਪਰ ਕਿੱਥੇ ਗਿਆ ਉਹ ਸਾਰਾ ਕੁਝ? ਕਿਸੇ ਵਾ-ਵਰੋਲੇ ਵਾਂਗ ਹੀ ਉਡ ਗਿਆ। ਇਕ ਸੁਪਨੇ ਵਾਂਗ ਛਿਤਮ ਹੋ ਗਿਆ।

- “ਬਾਬਾ ਜੀ!” ਆਖ ਕੇ ਕੁਲਬੀਰੇ ਨੇ ਗੁਰਮਖ ਸਿੰਘ ਦੀ ਲੰਮੀ ਸੋਚ ਦੀ ਲੜੀ ਤੋੜੀ।

- “.....।” ਗੁਰਮਖ ਸਿੰਘ ਤ੍ਰਭਕ ਕੇ ਜਿਹੇ ਉਧਰ ਝਾਕਿਆ। ਪਰ ਅੱਖਾਂ ਵਿਚ ਅੱਥਰੂ ਹੋਣ ਕਰਕੇ ਕੁਝ ਦਿਸਿਆ ਨਹੀਂ ਸੀ। ਉਸ ਨੇ ਪਰਦੇ ਨਾਲ ਅੱਖਾਂ ਸਾਫ਼ ਕਰ ਲਈਆ।

- “ਹਾਂ - ਬੋਲ ਸ਼ੇਰ ਬੱਗਿਆ?” ਕੁਲਬੀਰੇ ਨੂੰ ਡੋਰ-ਭੋਰ ਜਿਹਾ ਖੜ੍ਹਾ ਦੇਖ ਕੇ ਗੁਰਮਖ ਸਿੰਘ ਦੇ ਕਾਲਜਿਓਂ ਜਿਵੇਂ ਰੁੱਗ ਭਰਿਆ ਗਿਆ।

ਉਸ ਨੇ ਕੁਲਬੀਰੇ ਨੂੰ ਚੁੱਕ ਲਿਆ।

- “ਆਪਾਂ ਇੱਥੋਂ ਕਿਤੇ ਹੋਰ ਚਲੇ ਜਾਵਾਂਗੇ ?”
- “ਹਾਂ ਪੁੱਤ ਮਾਂ ?”
- “ਕਾਹਤੋਂ ?”
- “ਐਸ ਘਰੋਂ ਤੁਰ ਗਏ ਸੱਜਣ ਆਪਣੀ ਹਿੱਕ ‘ਤੇ ਚੜ੍ਹੇ ਰਿਹਾ ਕਰਨਗੇ ਸ਼ੇਰ ਬੱਗਿਆ !’”

ਗੁਰਮਖ ਸਿੰਘ ਦਾ ਫਿਰ ਰੋਣ ਨਿਕਲ ਗਿਆ।

- “ਮੇਹ ਦੇ ਰਿਸ਼ਤੇ ਛੇਤੀ ਕੀਤੇ ਕਾਹਨੂੰ ਟੁੱਟਦੇ ਐ ਸ਼ੇਰਾ - ਲੱਖ ਉਹੋ ਤੁਰ ਗਏ - ਪਰ ਵਸਦੇ ਅਜੇ ਵੀ ਮੇਰੀ ਐਸ ਹਿੱਕ ‘ਚ ਐ ਬੱਚੂ ਮੇਰਿਆ!’ ਬਾਬੇ ਨੇ ਸੜਦੀ ਹਿੱਕ ਤੇ ਧੱਢਾ ਮਾਰਿਆ।
- “.....।” ਕੁਲਬੀਰਾ ਬਾਬੇ ਦੇ ਮੂੰਹ ਵੱਲ ਝਾਕ ਰਿਹਾ ਸੀ। ਕੋਈ ਗੱਲ ਉਸ ਦੇ ਪੱਲੇ ਨਹੀਂ ਪਈ ਸੀ।

- “ਸ਼ੇਰ ਬੱਗਿਆ - ਇਸ ਪਿੰਡ ਨੇ ਵਡਾ ਨਹੀਂ ਕੀਤਾ- ਓਸ ਗੁਰੂ ਦੀ ਨਗਰੀ ਜਾਵਾਂਗੇ - ਜੀਹਨੇ ਚਾਂਦਨੀ ਚੌਂਕ ‘ਚ ਸੀਸ ਵਾਰ ਕੇ ਜਿਉਣਾ ਸਿਖਾਇਆ ਸੀ - ਆਪਾਂ ਦੋਵੇਂ ਬਾਬਾ ਪੋਤਾ ਈ ਬਥੇਰੇ ਆਂ।”
- “.....।”

- “ਚੱਲ ਪੁੱਤਰਾ ਆਪਾਂ ਦਾਲ ਪਾਣੀ ਦਾ ਕਰੀਏ - ਫੇਰ ਦਾਦਾ ਪੋਤਾ ਬੈਠ ਕੇ ਪਾਠ ਕਰਾਂਗੇ ।”

ਕੁਲਬੀਰਾ ਲਸਣ ਛਿੱਲਣ ਲੱਗ ਪਿਆ।

ਗੁਰਮਖ ਸਿੰਘ ਨੇ ਮਸਾਲਾ ਰਗੜਨਾ ਸੂਰੂ ਕਰ ਦਿੱਤਾ।

ਅਜੇ ਗੁਰਮਖ ਸਿੰਘ ਹਾਰੇ ਵਿਚ ਦਾਲ ਹੀ ਧਰ ਕੇ ਹਟਿਆ ਸੀ ਕਿ ਪਿੰਡ ਦੀ ਪੰਚਾਇਤ ਆ ਗਈ। ਪੁਰਾਣੇ ਸਰਪੰਚ ਜੱਗਰ ਸਿੰਘ ਦੀ ਜਗਾਹ ਪਿੰਡ ਨੇ ਸਰਬ ਸੰਮਤੀ ਨਾਲ ਇਕ ਨਵਾਂ ਸਰਪੰਚ ਚੁਣ ਲਿਆ ਸੀ। ਅੰਮ੍ਰਿਤਧਾਰੀ ਗੁਰਸਿੱਖ ।

- “ਤਕੜੈ ਗੁਰਮਖ ਸਿਆਂ ?”
 - “ਚੜ੍ਹਦੀਆਂ ਕਲਾਂ ‘ਚ ਆਂ ਪੰਚੈਤੇ - ਆਓ ਜੀ ਆਇਆਂ ਨੂੰ - ਬੈਠੋ - ਚਾਹ ਧਰਾਂ ?”
 - “ਨਹੀਂ ਚਾਹ ਨਹੀਂ - ਇਕ ਰਾਇ ਲੈਣ ਆਏ ਸੀ ਤੇਰੇ ਕੋਲੋਂ ।”
 - “ਆਓ - ਹੁਕਮ ਕਰੋ ।” ਉਹ ਸਤਿਕਾਰ ਨਾਲ ਪੰਚਾਇਤ ਅੱਗੇ ਲਿਛ ਗਿਆ।
 - “ਸੰਤੂ ਦੇ ਘਰ ਬਾਰੇ ਤੇਰਾ ਕੀ ਖਿਆਲ ਐ ? ਟੱਬਰ ਤਾ ਸਾਰਾ ਸ਼ਹੀਦ ਹੋ ਗਿਆ - ਪੰਚੈਤ ਕਹਿੰਦੀ ਬਈ ਗੁਰਮਖ ਸਿਉਂ ਨੂੰ ਪੁੱਛੋਂ - ਉਹਦੇ ਨਾਲ ਉਹਦਾ ਕਾਫ਼ੀ ਮੋਹ ਸੀ।”
 - “ਪੰਚੈਤ ਦਾ ਫੈਸਲਾ ਮੇਰਾ ਫੈਸਲਾ ਐ - ਮੈਂ ਫੈਸਲਾ ਕੀ ਦੇਣੈਂ - ਮੈਂ ਬੋਤੋਂ ਨਾਬਰ ਆਂ ?”
- ਉਸ ਨੇ ਹੱਥ ਜੋੜ ਦਿੱਤੇ ।
- “ਪੰਚਾਇਤ ਦਾ ਫੈਸਲਾ ਤਾਂ ਇਹ ਐ - ਬਈ ਸੰਤੂ ਆਲਾ ਘਰ ਨਿਸਾਨ ਸਾਹਿਬ ਚਾੜ੍ਹ ਕੇ ਗੁਰਦੁਆਰੇ ਦੇ ਨਾਂ ਅਰਦਾਸ ਕਰ ਦਿੱਤਾ ਜਾਵੇ - ਕੀ ਖਿਆਲ ਐ ? ਇੱਧਰਲੀ ਪੱਤੀ ਨੂੰ ਸੌਖਾ ਹੋ ਜਾਓ -

ਇਹਨਾਂ ਨੂੰ ਸਾਰਾ ਪਿੰਡ ਬਗਲ ਕੇ ਜਾਣਾ ਪੈਂਦੈ ।”

- “ਬੜੀ ਵਧੀਆ ਗੱਲ ਐ - ਮੈਂ ਬਿਲਕੁਲ ਸਹਿਮਤ ਆਂ ।”
- “ਚਲੋ ਫਿਰ - ਵਾਹਿਗੁਰੂ ਬੋਲ ਕੇ ਕੱਲ੍ਹ ਨੂੰ ਈ ਸੋਧ ਦਿਓ ਅਰਦਾਸਾ ।”
ਗੱਲ ਨਿੱਬੜ ਗਈ।
ਪੰਚਾਇਤ ਤੁਰ ਗਈ।
ਬਿੱਲ, ਗੁਰਮਖ ਸਿੰਘ ਪਾਸ ਆ ਗਿਆ।
 - “ਤਾਇਆ ..!”
 - “ਹਾਂ ਸ਼ੇਰਾ ?”
 - “ਅਮਲੀ ਦੀ ਹਾਲਤ ਬਾਹਲੀ ਖਰਾਬ ਐ - ਜਾ ਕੇ ਪਤਾ ਲੈ - ਤੈਨੂੰ ਯਾਦ ਕਰਦੇ ।”
 - “ਅਮਲੀ ਕਈ ਦਿਨਾਂ ਦਾ ਛਿੱਲਾ ਐ ।”
 - “ਅੱਜ ਤਾਂ ਤਾਇਆ ਮੈਨੂੰ ਮੈਦ ਐ ਬਈ ਚੜ੍ਹਾਈ ਕਰੂ ।”
 - “ਤੂੰ ਇਉਂ ਕਰ - ਕੁਲਬੀਰੇ ਕੋਲੇ ਬੈਠ - ਮੈਂ ਅਮਲੀ ਕੋਲ ਹੋ ਕੇ ਆਇਆ ।”
 - “ਜਾਹ ਤਾਇਆ - ਮੈਂ ਬੈਠੈਂ - ਕੁਲਬੀਰੇ ਦਾ ਫਿਕਰ ਨਾ ਕਰ ।”ਗੁਰਮਖ ਸਿੰਘ ਤੁਰ ਗਿਆ।
ਹੱਡੀਆਂ ਦੀ ਮੁੱਠ ਅਮਲੀ ਬਾਣ ਦੀ ਮੰਜ਼ੀ ‘ਤੇ ਮੁੜ੍ਹਕੋ-ਮੁੜ੍ਹਕੀ ਹੋਇਆ ਪਿਆ ਸੀ।

ਗੁਰਮਖ ਸਿੰਘ ਨੇ ਜਾ ਕੇ ਉਸ ਦਾ ਹੱਥ ਘੁੱਟਿਆ ਤਾਂ ਅਮਲੀ ਦੀਆਂ ਅੱਖਾਂ ਪਰਨਾਲੇ ਵਾਂਗ ਵਹਿ ਤੁਰੀਆਂ ਉਸ ਨੇ ਇਸ਼ਾਰੇ ਨਾਲ ਗੁਰਮਖ ਸਿੰਘ ਨੂੰ ਨੇੜੇ ਹੋਣ ਲਈ ਕਿਹਾ। ਗੁਰਮਖ ਸਿੰਘ ਬੱਲੇ ਹੀ ਮੰਜ਼ੀ ਪਾਸ ਬੈਠ ਗਿਆ।

- “ਗੁਰਮਖ ਸਿਆਂ - ਅੱਜ ਯਾਰ ਕੂਚ ਕਰਨਗੇ ।” ਉਸ ਦਾ ਦਿਲ ਫਿਰ ਛਿੱਸ ਪਿਆ।
- “ਦਿਲ ਕਾਹਨੂੰ ਛੋਟਾ ਕਰਦੈਂ ?” ਗੁਰਮਖ ਸਿੰਘ ਦਾ ਦਿਲ ਵੀ ਖਰਾਬ ਹੋ ਗਿਆ। ਹੱਸਦਾ ਖੇਡਦਾ ਅਮਲੀ ਕੱਢਕੀ ਬਣਿਆਂ ਪਿਆ ਸੀ।
 - “ਗੱਲ ਸੁਣ ਮੇਰੀ ਟਿਕਾਅ ਕੇ ।”
 - “ਦੱਸ ?”
 - “ਅਮ੍ਰਿਤ ਤਾਂ ਮੈਂ ਨਹੀਂ ਛਕ ਸਕਿਆ - ਮਾੜੇ ਕਰਮ ਸੀ - ਨਸ਼ਿਆਂ ਨੇ ਪੇਸ਼ ਨਹੀਂ ਜਾਣ ਦਿੱਤੀ ।”
 - “.....।”

- “ਮੇਰਾ ਮਰੇ ਦਾ ਪਾਠ ਜਰੂਰ ਰਖਵਾ ਦੇਈਂ - ਕੀ ਐ ਰੱਬ ਬਖਸ਼ ਈ ਲਵੇ ।”
- “ਗੁਰੂ ਬਖਸ਼ਣਹਾਰ ਐ ਅਮਲੀਆ - ਤੂੰ ਪਛਤਾਵਾ ਕਰ ਲਿਆ - ਉਹ ਜਰੂਰ ਕਿਰਪਾ ਕਰੂ
- ਉਹ ਬਖਸ਼ਣ ‘ਤੇ ਆਵੇ ਤਾਂ ਕੌਂਡੇ ਰਾਕਸ਼ ਅਰਗਿਆਂ ਨੂੰ ਤਾਰ ਦਿੱਦੈ - ਗੁਰਬਾਣੀ ਫੁਰਮਾਉਂਦੀ ਐ : ਜਿਨ ਮਾਣਸੁ ਸੇ ਦੇਵਤੇ ਕੀਏ - ਕਰਤ ਨਾ ਲਾਗੀ ਵਾਰ - ਉਹ ਬੜਾ ਬੇਅੰਤ ਐ ।”

ਅਮਲੀ ਦਾ ਘੋਰਤੂ ਵੱਜਣ ਲੱਗ ਪਿਆ ਤਾਂ ਗੁਰਮਖ ਸਿੰਘ ਨੇ ਉਸ ਦੇ ਕੰਨ ਕੋਲ ਹੋ ਕੇ ਬਾਣੀ ਪੜ੍ਹਨੀ ਸੁਰੂ ਕਰ ਦਿੱਤੀ:

- “ਜਹ ਮਾਤ ਪਿਤਾ
ਸੁਤ ਮੀਤ ਨਾ ਭਾਈ ॥
ਮਨ ਉਹਾਂ ਨਾਮੁ
ਤੇਰੈ ਸੰਗਿ ਸਹਾਈ ॥”

- ਅਮਲੀ ਸੁਆਸ ਤਿਆਗ ਗਿਆ।
ਉਸ ਦੀਆਂ ਖੁੱਲ੍ਹੀਆਂ ਅੱਖਾਂ ਗੁਰਮਖ ਸਿੰਘ ਨੇ ‘ਵਾਹਿਗੁਰੂ’ ਆਖ ਕੇ ਬੰਦ ਕਰ ਦਿੱਤੀਆਂ ।
ਸਾਰੇ ਸਤਯੁਗੀ ਪਿੰਡ ਨੇ ਰਲ ਕੇ ਅਮਲੀ ਦਾ ਸਸਕਾਰ ਕਰ ਦਿੱਤਾ।
- “ਮਰਨ ਲੱਗੇ ਦੀ ਇਹਦੀ ਆਖਰੀ ਖਾਹਿਸ਼ ਸੀ - ਕਿ ਮੇਰੇ ਮਰਨ ਤੋਂ ਬਾਅਦ ਮੇਰਾ ਪਾਠ ਪ੍ਰਕਾਸ਼ ਕਰਵਾਇਆ ਜਾਵੇ ।” ਸਸਕਾਰ ਤੋਂ ਬਾਅਦ ਗੁਰਮਖ ਸਿੰਘ ਨੇ ਸਰਪੰਚ ਨੂੰ ਕਿਹਾ।
 - “ਸੰਤੂ ਵਾਲੇ ਘਰ ਵਿਚ ਈ ਕਰਵਾ ਦਿਆਂਗੇ ।”
 - “ਸਤਿ ਬਚਨ ।”
- ਸਾਰੀ ਪੱਤੀ ਨੇ ਰਲ ਕੇ ਸੰਤੂ ਦੇ ਘਰ ਨੂੰ ਝਾੜਿਆ ਪੂੰਝਿਆ। ਜਾਲੇ ਬਗੈਰਾ ਲਾਹੇ। ਸਾਰੇ ਕਮਰੇ ਧੋ ਦਿੱਤੇ।

ਅਮਲੀ ਦੇ ਛੁੱਲ ਚੁਗਣ ਤੋਂ ਬਾਅਦ ਸੰਤੂ ਦੇ ਘਰ ਵਿਚ ਗੁਰੂ ਗਰੰਥ ਸਾਹਿਬ ਦਾ ਪ੍ਰਕਾਸ਼ ਕਰਕੇ ਨਿਸ਼ਾਨ ਸਾਹਿਬ ਝੁਲਾ ਦਿੱਤਾ।

- ਹੁਕਮਨਾਮਾ ਲੈ ਕੇ ਅਮਲੀ ਨਿੱਜਿਤ ਸਹਿਜ ਪਾਠ ਪ੍ਰਕਾਸ਼ ਕਰਵਾ ਦਿੱਤਾ।
ਅਮਲੀ ਦੇ ਭੋਗ ਤੋਂ ਪਹਿਲਾਂ-ਪਹਿਲਾਂ ਹੀ ਗੁਰਮਖ ਸਿੰਘ ਨੇ ਆਪਣੀ ਜ਼ਮੀਨ ਅਤੇ ਘਰ ਨੰਬਰਦਾਰ ਨੂੰ ਵੇਚ ਦਿੱਤਾ। ਰਕਮ ਹੱਥ ਹੇਠ ਕਰ, ਗੁਰਮਖ ਸਿੰਘ ਨੇ ਬਿੱਲੂ ਨੂੰ ਸੁਨੇਹਾ ਭੇਜਿਆ।
ਬਿੱਲੂ ਤੁਰੰਤ ਹਾਜ਼ਰ ਹੋ ਗਿਆ।
- “ਬਿੱਲੂ - ਦਿੱਲੀ ਕੋਈ ਵਾਕਫੀ ਹੈ?”
 - “ਬੜੀ ਤਾਇਆ - ਮੇਰੀ ਬਰਨਾਲੇ ਆਲੀ ਮਾਸੀ ਦਾ ਸਾਰਾ ਪ੍ਰਵਾਰ ਦਿੱਲੀ ਈ ਰਹਿੰਦੈ - ਟਰੱਕ ਚੱਲਦੇ ਐ ਉਹਨਾਂ ਦੇ ਉਥੇ ।”

- “ਆਪਾਂ ਦਿੱਲੀ ਰਹਾਇਸ਼ ਕਰਨੀ ਐਂ ਸੇਰਾ ।”
- “ਕਿਉਂ ਤਾਇਆ ?” ਬਿੱਲ੍ਹ ਦਾ ਹੈਰਾਨੀ ਵਿਚ ਮੁੰਹ ਅੱਡਿਆ ਗਿਆ।
- “ਔਲਾਦ ਦੀ ਖਾਤਰ ਬੰਦਾ ਵੀਹ ਪਾਪੜ ਵੇਲਦੈ ਸੇਰਾ - ਕੁਲਬੀਰੇ ਨੂੰ ਉਥੇ ਕਿਸੇ ਚੰਗੇ ਸਕੂਲ ‘ਚ ਪੜਾਉਂ - ਪੜ੍ਹ ਲਿਖ ਕੇ ਇਹਦੀ ਜਿੰਦਗੀ ਬਣ ਜਾਉ - ਐਥੇ ਪਿੰਡਾਂ ‘ਚ ਕੀ ਐ ? ਪੁਲਸ ਦੇ ਛਿੱਤਰ ਖਾ ਲਓ - ਠਾਣਿਆਂ ‘ਚ ਰਾਤਾਂ ਕੱਟ ਲਓ - ਸ਼ਹਿਰ ‘ਚ ਜਾ ਕੇ ਇਹਨੂੰ ਕੁਛ ਸੋਝੀ ਆਉ - ਨਾਲੇ ਹੁਣ ਇਹਦੇ ਬਿਨਾ ਮੇਰਾ ਹੈ ਵੀ ਕੀ ? ਗੁਰੂ ਦੀ ਆਹੀ ਦਾਤ ਐ - ਇਹਦੇ ਆਸਰੇ ਦਿਨ ਤੋੜ ਲਵਾਂਗੇ ।”
- “ਇਹ ਵੀ ਤੇਰੀ ਗੱਲ ਠੀਕ ਐ ਤਾਇਆ - ਪਿੰਡਾਂ ‘ਚ ਤਾਂ ਧੰਦ ਐ - ਜਿਨ੍ਹਾਂ ਮਰਜ਼ੀ ਐ ਪਿੱਟੀ ਜਾਓ - ਜਿਨ੍ਹੀਂ ਮੱਦਦ ਕਹੇਂਗਾ ਤਾਇਆ ਓਨੀ ਈ ਕਰੂੰ - ਆਪਣੇ ਮਾਸੜ ਦੀ ਉਥੇ ਬਹੁਤ ਬਣਦੀ ਐ-ਜਦੋਂ ਹੁਕਮ ਕਰੇਂਗਾ - ਨਾਲ ਚੱਲਿਆ ਚੱਲੂੰ - ਬਹੁਤ ਬਣੀ ਐਂ ਮਾਸੜ ਦੀ ਉਥੇ - ਬੜਾ ਮਾਣ ਤਾਣ ਐਂ।”
- “ਆਪਾਂ ਅਮਲੀ ਦੇ ਭੋਗ ਤੋਂ ਬਾਅਦ ਈ ਤੁਰ ਪੈਣੈਂ - ਕਿਸੇ ਨੂੰ ਬਾਹਲਾ ਪਤਾ ਨਾ ਲੱਗੇ - ਇਹ ਗੱਲ ਮੈਂ ਨੰਬਰਦਾਰ ਨੂੰ ਵੀ ਆਖਤੀ ਸੀ - ਜੇ ਪਿੰਡ ਆਲਿਆਂ ਨੂੰ ਪਤਾ ਲੱਗ ਗਿਆ - ਕਿਸੇ ਨੇ ਤੁਰਨ ਨਹੀਂ ਦੇਣਾ - ਆਬਦੇ ਨਿਆਇਆਂ ਦੀ ਖਾਤਰ ਇਨਸਾਨ ਬਹੁਤ ਕੁਛ ਕਰਦੇ - ਮੈਂ ਵੀ ਪਿੰਡ ਦਾ ਮੋਹ ਕੁਲਬੀਰੇ ਕਰਕੇ ਹੀ ਤੋੜਦੈਂ - ਕਾਹਨੂੰ ਜੀਅ ਕਰਦੈ ਇੱਥੋਂ ਜਾਣ ਨੂੰ ।” ਗੁਰਮਖ ਸਿੰਘ ਅਤੀਐਤ ਜਜ਼ਬਾਤੀ ਹੋ ਗਿਆ ।
- “ਤੇਰੇ ਦੁਖੀ ਹਿਰਦੇ ਨੂੰ ਮੈਂ ਸਮਝਦੈਂ ਤਾਇਆ - ਬਿਲਕੁਲ ਘਬਰਾ ਨਾ - ਜਿੱਥੋਂ ਤੱਕ ਹੋ ਸਕੇ - ਸਰਾਸਰ ਨਾਲ ਨਿਭੂੰ ।”
- “ਸ਼ਾਬਾਸੇ ਸੇਰਾ ਤੇਰੇ ।”
ਬਿੱਲ੍ਹ ਤੁਰ ਗਿਆ ।
- ਅਮਲੀ ਦੇ ਭੋਗ ਤੋਂ ਬਾਅਦ ਗੁਰਮਖ ਸਿੰਘ ਨੇ ਘਰ ਦੀ ਚਾਬੀ ਨੰਬਰਦਾਰ ਨੂੰ ਫੜਾ ਦਿੱਤੀ। ਰਕਮ ਸਾਂਭ ਕੇ ਪਾ ਲਈ।
- ਉਹ ਕੁਲਬੀਰੇ ਨੂੰ ਚੁੱਕ ਘਰੋਂ ਤੁਰਨ ਲੱਗਿਆਂ ਤਾਂ ਹਿਰਦਾ ਡੋਲ ਗਿਆ। ਇਸ ਘਰੋਂ ਤੁਰ ਗਏ ਸਨੋਹੀਂ ਅਵਾਜ਼ਾਂ ਮਾਰਦੇ ਪ੍ਰਤੀਤ ਹੋਏ। ਵਿਹੜਾ ਬਿਲਕਦਾ ਲੱਗਿਆ। ਦਰਵਾਜ਼ੇ ਅਤੇ ਕੰਧਾਂ ਕੀਰਨੇ ਪਾਉਂਦੀਆਂ ਲੱਗੀਆਂ। ਪਰ ਕੁਲਬੀਰੇ ਦੀ ਖਾਤਰ ਗੁਰਮਖ ਸਿੰਘ ਨੇ ਹਿੱਕ ਤੇ ਪੱਥਰ ਧਰ ਲਿਆ।
- “ਚੱਲ ਸੇਰਾ !”
- ਬਿੱਲ੍ਹ, ਗੁਰਮਖ ਸਿੰਘ ਅਤੇ ਕੁਲਬੀਰਾ ਬੱਸ ਸਟੈਂਡ ਨੂੰ ਤੁਰ ਪਏ। ਗੁਰਮਖ ਸਿੰਘ ਦਾ ਦਿਲ ਪਿੰਡ ਦੇ ਮੋਹ ਵਿਚ ਲਹੂ ਲੁਹਾਣ ਸੀ। ਬਿੱਲ੍ਹ ਉਸ ਦੇ ਦਰਦ ਨੂੰ ਸਮਝਦਾ ਹੋਇਆ ਚੁੱਪ ਸੀ।
- ਬੱਸ ਫੜ ਕੇ ਉਹ ਸ਼ਹਿਰ ਪੁੱਜ ਗਏ।
- ਇੱਥੋਂ ਉਹਨਾਂ ਨੇ ਦਿੱਲੀ ਨੂੰ ਟਰੇਨ ਫੜਨੀ ਸੀ। ਉਹ ਇਕ ਹੋਟਲ ‘ਤੇ ਚਾਹ ਪੀਣ ਬੈਠ ਗਏ।

ਕੁਲਬੀਰੇ ਨੂੰ ਗੁਰਮਖ ਸਿੰਘ ਨੇ ਦੁੱਧ ਗਰਮ ਕਰਵਾ ਦਿੱਤਾ।

- “ਹੁਣ ਖਾ ਪੀ ਲਈਂ ਸ਼ੇਰਾ - ਰਾਹ ‘ਚ ਤਾਂ ਚੱਜ ਦਾ ਕੁਛ ਮਿਲਣਾ ਨਹੀਂ ।” ਗੁਰਮਖ ਸਿੰਘ ਨੇ ਕੁਲਬੀਰੇ ਨੂੰ ਕਿਹਾ ।

ਅਜੇ ਉਹ ਚਾਹ ਪੀ ਕੇ ਪੈਸੇ ਦੇਣ ਹੀ ਲੱਗਿਆ ਸੀ ਕਿ ਰੇਲਵੇ ਸਟੇਸ਼ਨ ਤੇ ਇਕ ਰੋਲਾ ਮੱਚ ਗਿਆ। ਕਈ ਪੁਲਸ ਵਾਲੇ ਡਾਂਗਾਂ ਲਈ ਇਕ ਕੈਦੀ ਦੇ ਪਿੱਛੇ ਭੱਜੇ ਜਾ ਰਹੇ ਸਨ। ਕੈਦੀ ਕਦੇ ਹੱਸਦਾ ਅਤੇ ਕਦੇ ਰੋਣ ਲੱਗ ਜਾਂਦਾ ਸੀ।

- “ਆਹ ਕੀ ਮਾਜ਼ਰਾ ਐ ਬਈ ਸਿੰਘਾ ?” ਗੁਰਮਖ ਸਿੰਘ ਨੇ ਹੋਟਲ ਵਾਲੇ ਨੂੰ ਪੁੱਛਿਆ ।

- “ਦੱਸਦੈਂ ਸਰਦਾਰ ਜੀ - ਇਹ ਅੱਜ ਦਾ ਈ ਨਹੀਂ - ਨਿੱਤ ਦਾ ਈ ਕੰਮ ਐਂ ।”

ਪੁਲਸ ਵਾਲਿਆਂ ਨੇ ਕੈਦੀ ਨੂੰ ਫੜ ਲਿਆ ਸੀ। ਉਹ ਸਾਰੋਂ ਸਾਹ ਹੋਇਆ ਧਰਤੀ ‘ਤੇ ਲਿਟੀ ਜਾ ਰਿਹਾ ਸੀ। ਹੱਸਦਾ ਅਤੇ ਕਦੇ ਰੋਂਦਾ ਸੀ।

- “ਇਹਦੇ ਤਾਂ ਦਿਮਾਗ ‘ਚ ਫਰਕ ਲੱਗਦੈ ?”

- “ਹਾਂ - ਦਿਮਾਗ ‘ਚ ਈ ਫਰਕ ਐ - ਬੋੜਾ ਕੰਮ ਠੰਢਾ ਹੋ ਲੈਣ ਦਿਓ - ਸਾਰੀ ਗੱਲ ਈ ਦੱਸਦੈਂ ।”

ਪੁਲਸ ਵਾਲੇ ਕੈਦੀ ਨੂੰ ਫੜ ਕੇ ਲੈ ਗਏ।

- “ਹੁਣ ਸੁਣੋ ਸਰਦਾਰ ਜੀ ਗੱਲ ।” ਹੋਟਲ ਵਾਲੇ ਨੇ ਗੁਰਮਖ ਸਿੰਘ ਨੂੰ ਕਿਹਾ।

- “....!”

- “ਇਹ ਜਿਹੜਾ ਕੈਦੀ ਐ - ਇਹ ਪੰਜਾਬ ਪੁਲਸ ਦੇ ਵਿਚ ਸਿਪਾਹੀ ਸੀ - ਤੁਸੀਂ ਬੇਦੀ ਵਕੀਲ ਨੂੰ ਜਾਣਦੇ ਹੋਵੋਂਗੇ ? ਬਹੁਤ ਮਸ਼ਹੂਰ ਵਕੀਲ ਸੀ।”

- “ਆਹੋ!”

- “ਇਸ ਸਿਪਾਹੀ ਨੇ ਬੇਦੀ ਦੇ ਪ੍ਰੀਵਾਰ ਨੂੰ ਮਾਰਿਆ ਸੀ - ਬੁਰੇ ਕੰਮਾਂ ਦੇ ਬੁਰੇ ਨਤੀਜੇ ਸਰਦਾਰ ਜੀ - ਬੇਦੀ ਦਾ ਇਕ ਨਿੱਕਾ ਜਿਹਾ ਮੁੰਡਾ ਸੀ - ਉਹ ਵੀ ਇਹਨੇ ਮਾਰਿਆ - ਮਾਰ ਤਾਂ ਬੈਠਾ - ਪਰ ਇਹਦੇ ਦਿਲ ਤੇ ਐਹੋ ਜਿਹੀ ਸੱਟ ਵੱਜੀ - ਦਿਮਾਗ ‘ਚ ਫਰਕ ਪੈ ਗਿਆ - ਫੇਰ ਆਪ ਈ ਕਮਲ ਜਿਆ ਮਾਰਦਾ ਅਦਾਲਤ ‘ਚ ਪੇਸ਼ ਹੋ ਗਿਆ - ਅਦਾਲਤ ਨੇ ਇਹਨੂੰ ਜੇਲ੍ਹ ਭੇਜਤਾ - ਹੁਣ ਪੁਲਸ ਆਲੇ ਇਹਨੂੰ ਪੇਸ਼ੀ 'ਤੇ ਲੈ ਕੇ ਆਉਂਦੇ ਐ - ਜੱਜ ਦਿਮਾਗੀ ਹਾਲਤ ਦੇਖ ਕੇ ਬਿਆਨ ਨਹੀਂ ਲੈਂਦਾ - ਜੋਰ ਐ ਇਹਦੇ ‘ਚ ਸਾਹਨ ਜਿੰਨਾਂ - ਪੁਲਸ ਆਲਿਆਂ ਤੋਂ ਇਹ ਫਤਿਆ ਰਹਿੰਦਾ ਨਹੀਂ - ਇਕ ਦਿਨ ਇਹਨੇ ਬੈਠੇ ਬੈਠੇ ਨੇ ਆਬਦੇ ਸਿਰ ‘ਚ ਇੱਟ ਮਾਰਲੀ ਐਬੇ - ਲਹੁ ਤਤੀਰੀਏਂ ਵਗੇ - ਇਹ ਲਹੁ ਵਗਦਾ ਦੇਖ ਦੇਖ ਹੱਸੀ ਜਾਵੇ - ਜੇਲ੍ਹ ਵਾਲੇ ਤੇ ਕੈਦੀ ਵੀ ਇਹ ਤੋਂ ਬੜੇ ਦੁਖੀ ਐ - ਪੁਲਸ ਆਲੇ ਐਬੇ ਚਾਹ ਚੂਹ ਪੀਣ ਆਏ ਮਾੜਾ ਮੋਟਾ ਦੱਸ ਜਾਂਦੇ ਐ - ਪੁਲਸ ਆਲੇ ਤਾਂ ਕਈ ਵਾਰੀ ਇਹਨੂੰ ਜਾਣ ਕੇ ਛੱਡ ਦਿੰਦੇ ਐ ।”

- “ਉਹ ਕਾਹਤੋਂ ?”

- “ਬਈ ਇਹ ਐਥੇ ਧੂਤਕੜਾ ਪਾਵੇ ਤੇ ਜੱਜ ਨੂੰ ਜਾ ਕੇ ਦੱਸੀਏ ਬਈ ਇਹਨੂੰ ਕਮਲ ਦਾ ਫਿਰ ਦੌਰਾ ਪੈ ਗਿਆ।”

- “ਤਾਂ ਵੀ ਕੋਈ ਗੱਲ ਤਾਂ ਹੋਊ ?”

- “ਸਰਦਾਰ ਜੀ ਉਹਨਾਂ ਨੂੰ ਇਹ ਐ ਬਈ ਜੇ ਇਹਨੇ ਜੱਜ ਅੱਗੇ ਬਿਆਨ ਦੇ ਦਿੱਤੇ ਤਾਂ ਨਾਲ ਹੋਰ ਵੀ ਪੁਲਸ ਆਲਿਆਂ ਨੂੰ ਪਸਾਊ।”

- “ਇਹ ਵੀ ਸੱਚ ਐ ।”

- “ਜਦੋਂ ਇਹਨੇ ਬੇਦੀ ਦਾ ਜੁਆਕ ਮਾਰਿਆ - ਉਦੋਂ ਸੀ ਇਹ ਸ਼ਰਾਬੀ - ਤੇ ਜਦੋਂ ਸ਼ਰਾਬ ਲਹੀ ਤਾਂ ਬੱਸ ਦਿਮਾਗ ਫਿਰ ਗਿਆ - ਬਈ ਦੱਸੋ ਜੁਆਕ ਨਾਲ ਤੇਰਾ ਕੀ ਰੰਜ ਸੀ ਸਹੁਰਿਆ ? ਬੱਚੇ ਤਾਂ ਰੱਬ ਦਾ ਰੂਪ ਹੁੰਦੇ ਐ - ।”

- “.....।”

- ” ਦੱਸਦੇ ਐ ਬਈ ਜਦੋਂ ਇਹ ਜੁਆਕ ਨੂੰ ਮਾਰਨ ਲੱਗਿਆ - ਉਹ ਡਰਦਾ, ਰੋਂਦਾ ਕੁਰਲਾਉਂਦਾ ਅੱਗੇ ਅੱਗੇ ਭੱਜ ਪਿਆ - ਇਹਨੇ ਉਹਨੂੰ ਫੜ ਕੇ ਮਾਰਿਆ - ਨਰਕ ਸੁਰਗ ਸਰਦਾਰ ਜੀ ਐਥੇ ਈ ਐ - ਆਹ ਦੇਖ ਲਓ - ਬੁਰੇ ਹਾਲੀਂ ਫਿਰਦੇ - ਇਹਦੇ ਆਬਦੇ ਜੁਆਕ ਵੀ ਰੁਲ ਗਏ - ਬਿਰ ਬਿਰ ਉਹ ਕਰਦੇ ਫਿਰਦੇ ਐ - ਤੇ ਇਹੋ ਨਾ ਮਰਿਆਂ ‘ਚ ਤੇ ਨਾ ਜਿਉਂਦਿਆਂ ‘ਚ ।”

ਹੋਟਲ ਵਾਲੇ ਨੇ ਗੱਲ ਪੂਰੀ ਕੀਤੀ।

- “ਚੱਲ ਤਾਇਆ ਟਿਕਟਾਂ ਲਈਏ ਫੇਰ ।”

ਉਹਨਾਂ ਨੇ ਟਿਕਟਾਂ ਲੈ ਕੇ ਸ਼ਾਮ ਵਾਲੀ ਗੱਡੀ ਫੜ ਲਈ । ਸਵੇਰੇ ਉਹ ਦਿੱਲੀ ਆ ਲੱਗੇ। ਕੁਲਬੀਰਾ ਸਾਰੇ ਰਾਹ ਟਰੇਨ ਵਿਚ ਸੁੱਤਾ ਆਇਆ ਸੀ। ਬਿੱਲੂ ਅਤੇ ਗੁਰਮਖ ਸਿੰਘ ਨੇ ਵੀ ਅੱਖ ਲਾ ਲਈ ਸੀ। ਪਰ ਬੇਦੀ ਵਕੀਲ ਅਤੇ ਉਸ ਦਾ ਰਤੀ ਭਰ ਪੁੱਤਰ ਗੁਰਮਖ ਸਿੰਘ ਦੇ ਦਿਲ ਤੋਂ ਨਹੀਂ ਉਤਰੇ ਸਨ। ਗੁਰਮਖ ਸਿੰਘ ਸਾਰੇ ਰਾਹ ਕੁਲਬੀਰੇ ਨੂੰ ਹਿੱਕ ਨਾਲ ਘੁੱਟੀ ਆਇਆ ਸੀ।

ਦਿੱਲੀ ਪਹੁੰਚ ਕੇ ਉਹਨਾਂ ਨੇ ਆਟੋ-ਰਿਕਸ਼ਾ ਲਿਆ ਅਤੇ ਬਿੱਲੂ ਦੀ ਮਾਸੀ ਦੇ ਘਰੇ ਪੁੱਜ ਗਏ।

ਬਿੱਲੂ ਦਾ ਮਾਸੜ ਬੜਾ ਮਿਲਣਸਾਰ ਅਤੇ ਰੰਗੀਲਾ ਬੰਦਾ ਸੀ। ਤੁਰਿਆ - ਫਿਰਿਆ ਅਤੇ ਹੰਚਿਆ ਮਨੁੱਖ । ਜੁਆਨੀ ਵੇਲੇ ਖੂਦ ਡਰਾਈਵਰੀ ਕੀਤੀ ਅਤੇ ਬਾਪੂ ਮਰਨ ਤੋਂ ਬਾਅਦ ਜ਼ਮੀਨ ਵੇਚ ਕੇ ਦਿੱਲੀ ਟਰੱਕ ਆ ਪਾਏ । ਉਸ ਦਾ ਚੰਗੇ ਸਿਰ ਕੱਢਦੇ ਬੰਦਿਆਂ ਨਾਲ ਉਠਣ ਬੈਠਣ ਸੀ। ਰਾਤ ਨੂੰ ਦਾਰੂ ਪੀ ਕੇ ਪੈਣਾ ਅਤੇ ਸਵੇਰੇ ਅਫੀਸ ਖਾ ਕੇ ਉਠਣਾ ਉਸ ਦਾ ਕਰਮ ਸੀ। ਦਾਰੂ ਪੀ ਕੇ ਡਰਾਈਵਰਾਂ ਨੂੰ ਗਾਹਲਾਂ ਕੱਢਣੀਆਂ ਉਸ ਦਾ ਸੌਂਕ ਸੀ। ਪਰ ਡਰਦਾ ਉਸ ਅੱਗੇ ਕੋਈ ਬੋਲਦਾ ਨਹੀਂ ਸੀ । ਜੱਟ ਦਾ ਚੰਗਾ ਦਬਦਬਾ ਸੀ । ਰੋਹਬ ਸੀ।

- “ਪੈਸੇ ਕਰਵਾਓ ਬੈਂਕ ਵਿਚ ਜਮ੍ਹਾਂ - ਥੋਤੋਂ ਤਾਂ ਸਰਦਾਰ ਜੀ ਵਿਆਜ ਈ ਨਹੀਂ ਖਾਧਾ ਮੁੱਕਣਾ।” ਬਿੱਲੂ ਦੇ ਮਾਸੜ ਬਿੱਕਰ ਸਿੰਘ ਨੇ ਕਿਹਾ।

- “ਜਿਵੇਂ ਮਾਸੜਾ ਤੂੰ ਕਰਦੇਂਗਾ - ਸਾਨੂੰ ਮਨਜ਼ੂਰ ਐ - ਤਾਇਆ ਆਪਣਾ ਬਿਲਕੁਲ ਘਰ ਦਾ ਬੰਦੈ - ਇਹਦੀ ਸਾਰੀ ਘਾਣੀ ਮੈਂ ਤੈਨੂੰ ਦੱਸ ਈ ਦਿੱਤੀ ਐ - ਇਹ ਦੋਨੋਂ ਜਾਣੇ ਐਂ - ਬਾਬਾ ਤੇ ਪੋਤਾ - ਇਕ ਗੁਜਾਰੇ ਜੋਗ ਮਕਾਨ ਇਹਨਾਂ ਨੂੰ ਲੈ ਚੇਹ - ਬਾਕੀ ਪੈਸੇ ਇਹਦੇ ਨਾਂ ਬੈਂਕ ਵਿਚ ਕਰਵਾ ਚੇਹ ।”

- “ਸਰਦਾਰ ਜੀ - ਬੇਚਿੰਡ ਰਹੋ - ਇਹ ਥੋੜਾ ਈ ਘਰ ਐ - ਅੱਜ ਕੱਲ੍ਹੁ ‘ਚ ਸਾਰਾ ਕੰਮ ਈ ਕਰ ਦਿਆਂਗੇ - ਬਥੇਰੇ ਪ੍ਰਾਪਰਟੀ ਡੀਲਰ ਆਪਾਂ ਨੂੰ ਜਾਣਦੇ ਐ - ਇਹ ਕੰਮ ਹੁਣ ਥੋੜਾ ਨਹੀਂ ਮੇਰੈ - ਇਹ ਸਾਰਾ ਬੋਝ ਮੇਰੇ ਤੇ ਸਿੱਟੇ - ਮੈਂ ਜਾਣਾ ਮੇਰਾ ਕੰਮ ਜਾਣੇ ।”

- “ਗੁਰੂ ਦਾ ਆਸਰਾ ਲੈ ਕੇ ਥੋੜੇ ਕੋਲੇ ਆਏ ਆਂ ਭਾਈ - ।”

- “ਬੱਸ ਹੋਰ ਨਾ ਕੁਛ ਆਖਿਓ ।”

ਬਿੱਲ੍ਹ ਦੀ ਮਾਸੀ ਦਾ ਸਾਰਾ ਪ੍ਰੀਵਾਰ ਹੀ ਬੜਾ ਮਿਲਣਸਾਰ ਅਤੇ ਹਮਦਰਦ ਪ੍ਰੀਵਾਰ ਸੀ। ਬਿੱਕਰ ਸਿੰਘ ਲੱਖ ਸ਼ਰਾਬੀ ਕਵਾਬੀ ਸੀ ਪਰ ਦਿਲ ਦਾ ਬੜਾ ਲੱਠਾ ਬੰਦਾ ਸੀ। ਜੋ ਕਹਿੰਦਾ ਉਹ ਪੂਰੀ ਕਰਕੇ ਸਾਹ ਲੈਂਦਾ ਸੀ। ਉਸ ਦੇ ਰੱਖੇ ਡਰਾਈਵਰ ਉਸ ਨੂੰ ਪਿੱਠੇ ‘ਭੜਕੁ’ ਜਾਂ ਫਿਰ ‘ਭੱਕੜ’ ਆਖਦੇ। ਪਰ ਉਸ ਦੇ ਦਰਿਆ ਦਿਲ ਦੇ ਉਹ ਕਾਇਲ ਸਨ। ਆਪਣੇ ਮਾਲਕ ‘ਤੇ ਮਾਣ ਕਰਦੇ ਸਨ।

ਇਕ ਹਫਤੇ ਦੇ ਅੰਦਰ ਅੰਦਰ ਹੀ ਬਿੱਕਰ ਸਿੰਘ ਨੇ ਗੁਰਮਖ ਸਿੰਘ ਨੂੰ ਇਕ ਸ਼ਾਂਤ ਇਲਾਕੇ ਵਿਚ ਇਕ ਗੁਜਾਰੇ ਜੋਗ ਮਕਾਨ ਲੈ ਦਿੱਤਾ। ਗੁਆਂਢੀਆਂ ਨਾਲ ਜਾਣ ਪਹਿਚਾਣ ਕਰਵਾ ਦਿੱਤੀ। ਕੁਲਬੀਰੇ ਨੂੰ ਸਕੂਲ ਵਿਚ ਦਾਖਲ ਕਰਵਾ ਦਿੱਤਾ। ਖਾਣ ਪੀਣ ਲਈ ਖੁੱਲ੍ਹਾ ਛੁੱਲ੍ਹਾ ਰਾਸ਼ਣ ਪਾਣੀ ਖਰੀਦ ਦਿੱਤਾ।

ਜਿੰਦਗੀ ਫਿਰ ਨਿਰੰਤਰ ਆਪਣੀ ਤੌਰ ਤੁਰ ਪਈ ਸੀ। ਕੁਲਬੀਰਾ ਸਕੂਲ ਜਾਂਦਾ। ਗੁਰਮਖ ਸਿੰਘ ਉਸ ਨੂੰ ਸਕੂਲ ਛੱਡਣ ਜਾਂਦਾ ਅਤੇ ਲੈ ਕੇ ਆਉਂਦਾ।

ਬਿੱਕਰ ਸਿੰਘ ਵੀ ਗੇੜਾ ਮਾਰਦਾ ਰਹਿੰਦਾ। ਦੁੱਖ ਸੁੱਖ ਕਰ ਜਾਂਦਾ ਅਤੇ ਰਾਸ਼ਣ ਪਾਣੀ ਲੈ ਕੇ ਦੇ ਜਾਂਦਾ। ਗੁਰਮਖ ਸਿੰਘ ਜਦੋਂ ਲੋੜ ਹੁੰਦੀ ਬੈਂਕ ਵਿਚੋਂ ਪੈਸੇ ਲੈ ਆਉਂਦਾ। ਬੈਂਕ ਦੇ ਸਾਰੇ ਕਰਮਚਾਰੀ ਉਸ ਨੂੰ ਜਾਨਣ ਲੱਗ ਪਏ ਸਨ। ਗੁਰਮਖ ਸਿੰਘ ਦੇ ਸਾਉਂ ਸੁਭਾਅ ਤੋਂ ਜਾਣੂੰ ਹੋ ਗਏ ਸਨ।

ਜਿਸ ਦਿਨ ਕੁਲਬੀਰੇ ਨੂੰ ਛੁੱਟੀ ਹੁੰਦੀ ਤਾਂ ਦੋਵੇਂ ਬਾਬਾ ਪੋਤਾ ਬੰਗਲਾ ਸਾਹਿਬ ਗੁਰਦੁਆਰੇ ਜਾ ਆਉਂਦੇ। ਆਤਮਾ ਸਬਿਰ ਰਹਿੰਦੀ।

ਗੁਰਮਖ ਸਿੰਘ ਦੇ ਇਸ ਘਰ ਅੱਗੇ ਇਕ ਤ੍ਰਿਵੈਣੀ ਸੀ। ਬੋਹੜ, ਪਿੱਪਲ ਅਤੇ ਨਿੰਮ। ਗੁਰਮਖ ਸਿੰਘ ਹਰ ਰੋਜ ਇਸ ਤ੍ਰਿਵੈਣੀ ਨੂੰ ਕੁਲਬੀਰੇ ਤੋਂ ਪਾਣੀ ਪੁਆਉਂਦਾ। ਤ੍ਰਿਵੈਣੀ ਨਾਲ ਗੱਲਾਂ ਕਰਦਾ।

ਰੋਟੀ ਖਾਣ ਤੋਂ ਪਹਿਲਾਂ ਗੁਰਮਖ ਸਿੰਘ ਕੁਲਬੀਰੇ ਨੂੰ ਪੁੱਛਦਾ :

- “ਉਏ ਸ਼ੇਰ ਬੱਗਿਆ - ਤ੍ਰਿਵੈਣੀ ਨੂੰ ਪਾਣੀ ਪਾਅਤਾ ?” ਕੁਲਬੀਰੇ ਦੇ ‘ਹਾਂ’ ਕਹਿਣ ਉਤੇ ਉਹ ਬਾਹਰ ਤ੍ਰਿਵੈਣੀ ਦੀਆਂ ਜੜ੍ਹਾਂ ਕੋਲ ਜਾ ਖੜ੍ਹਦਾ।

- “ਕਿਉਂ ? ਖੁਸ਼ ਓਂ ਭਗਤੋਂ ?” ਉਹ ਉਚੀ ਦੇਣੇ ਪੁੱਛਦਾ। ਕੋਈ ਜਵਾਬ ਨਾ ਆਉਂਦਾ ਤਾਂ ਉਹ ਆਪ ਈ, “ਚੰਗਾ - ਖੁਸ਼ ਈ ਰਹੋ ! ਜਿਉਂਦੇ ਵਸਦੇ ਰਹੋ ! ਮੌਜਾਂ ਮਾਣੋ !” ਕਹੀ ਜਾਂਦਾ।

- “ਚੰਗਾ - ਹੁਣ ਮੈਂ ਵੀ ਸੌਣ ਚੱਲਿਐਂ - ਤੁਸੀਂ ਵੀ ਝੱਟ ਸੌਂ ਲਵੋ - ਕੱਲ੍ਹ ਨੂੰ ਫੇਰ ਮਿਲਾਂਗੇ ।”
ਤੇ ਗੁਰਮਖ ਸਿੰਘ ਮੰਜੇ ਤੇ ਆ ਪੈਂਦਾ ।

ਤੜਕਿਓਂ ਉਠ ਕੇ ਗੁਰਮਖ ਸਿੰਘ ਫਿਰ ਤ੍ਰਿਵੈਣੀ ਕੋਲ ਚਲਾ ਜਾਂਦਾ । ਪਾਠ ਸੰਪੂਰਨ ਕਰਨ ਤੋਂ
ਬਾਅਦ ਪੁੱਛਦਾ :

- “ਕਿਉਂ ਬਈ ਭਗਤੇ ? ਵਧੀਆ ਸੁੱਤੇ ?”

ਦਿਨ ਵਧੀਆ ਲੰਘਦੇ ਜਾ ਰਹੇ ਸਨ।

ਬਾਬਾ, ਪੋਤਰਾ ਅਤੇ ਤ੍ਰਿਵੈਣੀ ਆਪਸ ਵਿਚ ਮਸਤ ਸਨ। ਇਕ ਦੂਜੇ ਦੀ ਖੁਰਾਕ ਸਨ । ਇਕ ਦੂਜੇ
ਦਾ ਆਸਰਾ ਸਨ। ਆਹਰ ਬਣਿਆ ਹੋਇਆ ਸੀ।

ਗੁਰਮਖ ਸਿੰਘ, ਕੁਲਬੀਰੇ ਦੇ ਸਕੂਲ ਦੇ ਟਾਈਮ ਤੱਕ ਤ੍ਰਿਵੈਣੀ ਹੇਠ ਬੈਠਾ, ਉਸ ਨਾਲ ਗੱਲਾਂ
ਕਰਦਾ ਰਹਿੰਦਾ । ਦੁੱਖ ਦੀਆਂ, ਸੁੱਖ ਦੀਆਂ । ਦਿਲ ਲੱਗਿਆ ਰਹਿੰਦਾ । ਸਮਾਂ ਲੰਘ ਜਾਂਦਾ।

ਇਕੱਤੀ ਅਕਤੂਬਰ 1984 ਦਾ ਦਿਨ ਸੀ।

ਇਕ ਬੜੀ ਹੀ ਮਨਹੁਸ ਖਬਰ ਆਈ ।

ਦੇਸ਼ ਦੀ ਪ੍ਰਧਾਨ ਮੰਤਰੀ ਸ਼੍ਰੀ ਮਤੀ ਇੰਦਰਾ ਗਾਂਧੀ ਦਾ ਉਸ ਦੇ ਸਿੱਖ ਬਾਡੀਗਾਰਡਾਂ ਨੇ ਕਤਲ ਕਰ
ਦਿੱਤਾ ਸੀ। ਖਬਰ ਨੇ ਸਾਹ ਸੂਤ ਲਏ। ਦਿੱਲੀ ਅਤੇ ਬਾਹਰਲੇ ਸੂਬਿਆਂ ਵਿਚ ਵਸਦੇ ਸਿੱਖਾਂ ਦੀ ਰੱਤ ਸੁੱਕ
ਗਈ।

ਪੂਰੀ ਰਾਜਧਾਨੀ ਵਿਚ ਸਿੱਖਾਂ ਦਾ ਕਤਲੇਅਾਮ ਸੂਰੂ ਹੋ ਗਿਆ। ਬਾਹਰਲੇ ਸੂਬਿਆਂ ਵਿਚ ਵੀ ਇਹੋ
ਹੀ ਹਾਲ ਸੀ । ਸਿੱਖ ਘਰਾਂ ‘ਚੋਂ ਬਾਹਰ ਧੂਹ-ਧੂਹ ਕੇ ਮਾਰੇ ਜਾ ਰਹੇ ਸਨ।

ਪਰ ਗੁਰਮਖ ਸਿੰਘ ਬੇਖਬਰ ਸੀ।

ਉਸ ਦੀ ਗੁਆਂਢਣ ਪਾਰਵਤੀ ਦੌੜੀ-ਦੌੜੀ ਗੁਰਮਖ ਸਿੰਘ ਕੋਲ ਆਈ।

- “ਬਾਬਾ ਜੀ - ਬਾਬਾ ਜੀ !” ਉਹ ਬੜੀ ਘਬਰਾਈ ਹੋਈ ਸੀ ।

- “ਕੀ ਗੱਲ ਐ ਕੁਝੇ ਭਾਈ ?” ਬਾਬਾ ਤ੍ਰਿਵੈਣੀ ਹੇਠ ਬੈਠਾ ਉਠ ਕੇ ਖੜ੍ਹਾ ਹੋ ਗਿਆ।

- “ਬਾਬਾ ਜੀ - ਇੰਦਰਾ ਗਾਂਧੀ ਕੋ ਕਿਸੀ ਨੇ ਮਾਰ ਡਾਲਾ - ਵੋ ਦੰਗਾਕਾਰੀ ਲੋਗ ਸੀਖੋਂ ਕੋ ਮਾਰ
ਰਹੇ ਹੈਂ - ਤੁਮ ਜਲਦੀ ਸੇ ਕੁਲਬੀਰੇ ਕੋ ਸਕੂਲ ਸੇ ਲੇ ਆਓ ...!”

- “ਇੰਦਰਾ ਗਾਂਧੀ ਨੂੰ ਕਿਸੇ ਨੇ ਮਾਰ ਡਾਲਿਆ - ਪਰ ਸਿੱਖਾਂ ਨੂੰ ਕਿਉਂ ਮਾਰਤੇ ਹੈਂ ?” ਬਾਬਾ
ਇਕਦਮ ਭਮੱਤਰ ਗਿਆ।

- “ਬਾਬਾ ਜੀ - ਆਪ ਨਹੀਂ ਸਮਝ ਸਕਤੇ - ਤੁਮ ਕੁਲਬੀਰੇ ਕੋ ਜਲਦੀ ਲੇਕਰ ਆਓ ! ਇੰਦਰਾ
ਜੀ ਕੋ ਸੀਖੋਂ ਨੇ ਮਾਰਾ ਹੈ - ਇਸ ਲੀਏ ਵੋ ਦੰਗਾਕਾਰੀ ਲੋਗ ਸੀਖੋਂ ਕੋ ਮਾਰ ਰਹੇ ਹੈਂ - ਬਦਲਾ ਲੇ ਰਹੇ ਹੈਂ
- ਆਪ ਜਾਈਏ - ਜਲਦੀ ਕੀਜੀਏ ...!”

ਬਾਬਾ ਸਿਰਤੋੜ ਸਕੂਲ ਨੂੰ ਦੌੜ ਪਿਆ ।

ਪਤਾ ਨਹੀਂ ਇਤਨੀ ਅਥਾਹ ਸ਼ਕਤੀ ਉਸ ਵਿਚ ਕਿੱਥੋਂ ਆ ਗਈ ਸੀ। ਕੁਲਬੀਰੇ ਬਾਰੇ ਸੋਚ ਕੇ ਉਸ ਦੇ ਸਾਹ ਹੀ ਸੁੱਕ ਗਏ ਸਨ।

ਸਕੂਲ ਵਿਚ ਵੀ ਹਾਹਕਾਰ ਮੱਚੀ ਹੋਈ ਸੀ। ਸਿੱਖ ਮਾਪੇ ਬੱਚਿਆਂ ਨੂੰ ਧੜਾਧੜ ਲੈਣ ਪੁੱਜੇ ਹੋਏ ਸਨ। ਹਿੰਦੂਆਂ ਨੂੰ ਕੋਈ ਡਰ, ਖਤਰਾ ਨਹੀਂ ਸੀ।

ਬਾਬਾ “ਉਏ ਪੁੱਤ ਕੁਲਬੀਰਿਆ !” ਆਖ ਕੇ ਕਮਲਿਆਂ ਵਾਂਗ ਹਾਕ ਮਾਰਦਾ ਸੀ। ਹਾਲੋਂ ਬੇਗਲ ਸੀ।

ਜਦੋਂ ਉਸ ਨੂੰ ਕੁਲਬੀਰਾ ਦਿਸਿਆ ਤਾਂ ਉਹ ਉਸ ਨੂੰ ਘਨੇੜੀਂ ਚੁੱਕ ਕੇ ਹਨ੍ਹੇਰੀ ਹੋ ਗਿਆ। ਬਾਬੇ ਦਾ ਹੀ ਨਹੀਂ, ਸਾਰੇ ਸਿੱਖ ਮਾਪਿਆਂ ਦਾ ਇਹੋ ਹਾਲ ਸੀ। ਆਪੋਧਾਪੀ ਸੀ। ਕਾਹਲੀ ਸੀ। ਡਰ ਸੀ। ਖਤਰਾ ਸੀ।

ਸਾਰੀ ਦਿਹਾੜੀ ਸਿੱਖਾਂ ‘ਤੇ ਜੁਲਮ ਹੁੰਦਾ ਰਿਹਾ। ਸਾਰੀ ਰਾਤ ਧੀਆਂ-ਭੈਣਾਂ ਦੀ ਇੱਜ਼ਤ ਮਿੱਟੀ ਰੁਲਦੀ ਰਹੀ। ਸਿੱਖਾਂ ਦੀ ਜਾਇਦਾਤ ਸੜਦੀ ਰਹੀ। ਅੱਗਾਂ ਲੱਗਦੀਆਂ ਰਹੀਆਂ। ਮਾਨੁੱਖਤਾ ਸਹਿਕਦੀ ਰਹੀ। ਇਨਸਾਨੀਅਤ ਬਿਲਕੁਦੀ ਰਹੀ। ਨੇਕੀ ਲੁਕ ਗਈ ਅਤੇ ਬਦੀ ਟਾਹਰਾਂ ਮਾਰਦੀ ਰਹੀ। ਤਾਂਡਵ ਦਾ ਨੰਗਾ ਨਾਚ ਹੁੰਦਾ ਰਿਹਾ!

ਤੀਜੇ ਦਿਨ ਪਾਰਵਤੀ ਬਾਬੇ ਕੋਲ ਆਈ।

ਬਾਬਾ ਕੁਲਬੀਰੇ ਨੂੰ ਛੁਪਾਈ ਬੈਠਾ ਸੀ।

- “ਬਾਬਾ ਜੀ - ਆਪ ਉਧਰ ਆ ਜਾਈਏ - ਹਮ ਹਿੰਦੂ ਹੈਂ - ਹਮਾਰੇ ਪਰ ਕਿਸੀ ਕੋ ਕੋਈ ਸੁੱਕ ਨਹੀਂ - ਆਪ ਕੋ ਖਤਰਾ ਹੈ।”

- “ਭਾਈ ਪਾਰਬਤੀ - ਜੇ ਮੌਤ ਆਉਣੀ ਐਂ ਤਾਂ ਓਧਰ ਵੀ ਆ ਜਾਣੀ ਐਂ - ਸਾਰੇ ਦੇਸ਼ ‘ਚ ਈ ਨੂਰ ਪਿਐ - ਕੀ ਕਰੀਏ ? ਗੁਰੂ ਭਲੀ ਕਰੋ।”

- “ਬਾਬਾ ਜੀ - ਆਪ ਅਪਨੇ ਨਹੀਂ ਤੋਂ ਕੁਲਬੀਰੇ ਕੇ ਬਾਰੇ ਮੇਂ ਸੋਚੀਏ - ਮੇਰੇ ਪਤੀ ਬੋਲਤੇ ਬੇ - ਆਪ ਕੋ ਉਧਰ ਲੇ ਆਉ।”

ਕੁਲਬੀਰੇ ਨੂੰ ਚੁੱਕ ਬਾਬਾ ਤੁਰ ਪਿਆ।

ਰਾਜਧਾਨੀ ਵਿਚੋਂ ਧੂੰਆਂ ਨਿੱਕਲ ਰਿਹਾ ਸੀ। ਲਾਟਾਂ ਅਸਮਾਨ ਛੂਹ ਕੇ ਬੈਠ ਗਈਆਂ ਸਨ। ਕਰੋੜਾਂ ਰੁਪਏ ਦੀ ਧੂੰਜੀ ਸੜ ਕੇ ਸੁਆਹ ਹੋ ਗਈ ਸੀ। ਸਤੀ-ਸਵਿੱਤਰੀ ਬੱਚੀਆਂ ਦੀ ਹਾਲਤ ਵੇਸਵਾਵਾਂ ਨਾਲੋਂ ਵੀ ਬੁਰੀ ਕਰ ਦਿੱਤੀ ਸੀ। ਗਲੀ ਗਲੀ ਧੂੰਆਂ ਰੋਲ ਸੀ। ਸਿੱਖ ਲੱਭ - ਲੱਭ ਕੇ ਮਾਰੇ ਜਾ ਰਹੇ ਸਨ। ਚਾਰੇ ਪਾਸੇ ‘ਮਾਰੋ-ਮਾਰੋ’ ਦਾ ਦਿਲ-ਹਿਲਾਉ ਰੋਲਾ ਮੱਚਿਆ ਹੋਇਆ ਸੀ। ਸ਼ਰੇਆਮ ਲੁੱਟ ਮਾਰ ਹੋ ਰਹੀ ਸੀ। ਜੋ ਸਿੱਖ ਹੱਥ ਆਉਂਦਾ, ਕੋਹਿਆ ਜਾ ਰਿਹਾ ਸੀ। ਭੰਗੀਆਂ-ਝਟਕਈਆਂ ਨੂੰ ਮਸਾਂ ਹੀ ਮੌਕਾ ਹੱਥ ਲੱਗਿਆ ਸੀ। ਵਗਦੀ ਗੰਗਾ ਵਿਚ ਹੱਥ ਧੋਤੇ ਨਹੀਂ, ਰੰਗੇ ਜਾ ਰਹੇ ਸਨ।

ਰਾਤ ਗੁਹੜੀ ਹੋਈ।

ਭੂਸਰੀ ਭੀੜ ਨੇ ਗੁਰਮਖ ਸਿੰਘ ਦੇ ਘਰ ਉਪਰ ਹੱਲਾ ਬੋਲ ਦਿੱਤਾ। ਜੋ ਕੁਝ ਸੀ, ਲੁੱਟ ਲਿਆ ਗਿਆ।

ਬਾਬਾ ਗੁਰਮਖ ਸਿੰਘ ਅਤੇ ਕੁਲਬੀਰਾ ਸਾਹ ਘੁੱਟੀ, ਪਾਰਵਤੀ ਦੇ ਘਰ ਬੈਠੇ ਸਨ। ਭੀੜ ਕਿਲਕਾਰੀਆਂ ਮਾਰ ਰਹੀ ਸੀ। ਪਾਰਵਤੀ ਅਤੇ ਉਸ ਦੇ ਘਰਵਾਲਾ ਰਾਮ ਪ੍ਰਤਾਪ ਦਰਵਾਜ਼ੇ ਵਿਚ ਖੜ੍ਹੇ ਸਾਰਾ ਭਿਆਨਕ ਦ੍ਰਿਸ਼ ਤੱਕ ਰਹੇ ਸਨ।

- “ਸੀਖ ਤੋਂ ਅੰਦਰ ਨਜ਼ਰ ਨਹੀਂ ਆਤਾ ਰੇ ?” ਭੀੜ ‘ਚੋਂ ਕਈ ਜਾਣੇ ਅੰਦਰੋਂ ਬਾਹਰ ਆ ਗਏ ।

- “ਰਹਤਾ ਤੋਂ ਯਹੀਂ ਹੈ ਗੱਦਾਰ ।” ਕਿਸੇ ਨੇ ਕੁਝ ਪੜ੍ਹਦਿਆਂ ਦੱਸਿਆ।

- “ਪੱਕਾ ਮਾਲੂਮ ਹੈ ?”

- “ਕਿਆ ਬਾਤ ਕਰਤਾ ਹੈ ਗੁਰੂ ?”

- “ਫਿਰ ਚਲਾ ਕਹਾਂ ਗਯਾ ਸਾਲਾ ?”

- “ਕਹੀਂ ਭਾਗ ਨਾ ਗਇਆ ਹੋ ?”

- “ਇਨ ਪੜੋਸੀਓਂ ਸੇ ਪੂਛੋਂ।”

- “ਏ ਰਾਂਡ ! ਯੇਹ ਬੂੜ੍ਹਾ ਕਹਾਂ ਗਯਾ ਰੇ ?” ਉਸ ਨੇ ਪਾਰਵਤੀ ਨੂੰ ਪੁੱਛਿਆ। ਪਾਰਵਤੀ ‘ਰਾਂਡ’ ਕਹਿਣ ‘ਤੇ ਘਬਰਾ ਗਈ।

- “ਹਮੇਂ ਨਹੀਂ ਮਾਲੂਮ ।” ਉਹ ਸ਼ਰਾਬੀ ਹਜੂਮ ਤੋਂ ਡਰਦੀ ਅੰਦਰ ਭੱਜ ਗਈ।

- “ਇਸ ਕੁਤੀਆ ਨੇ ਹੀ ਛੁਪਾ ਰੱਖਾ ਹੋਗਾ ਹਰਾਮਜ਼ਾਦੇ ਕੋ - ਅੰਦਰ ਦੇਖੀਏ !” ਭੀੜ ਧੱਕਾ ਦੇ ਕੇ ਅੰਦਰ ਚਲੀ ਗਈ। ਰਾਮ ਪ੍ਰਤਾਪ ਕੁੱਟ ਕੇ ਅੱਧ-ਮਰਿਆ ਕਰ ਦਿੱਤਾ।

- “ਯੇਹ ਸੀਖੜੋਂ ਹਮਦਰਦੀ ਕਰਤੀ ਹੈ - ਇਸ ਕੋ ਡਾਲੋ !”

ਭੀੜ ਵਿਚੋਂ ਕਈ ਸ਼ਰਾਬੀਆਂ ਨੇ ਪਾਰਵਤੀ ਬੱਕਰੇ ਵਾਂਗ ਢਾਹ ਲਈ। ਭੁੱਖੇ ਬਘਿਆੜ ਉਸ ਨੂੰ ਖਾਣ ਲੱਗ ਪਏ। ਉਸ ਦੀ ਸਾੜੀ ਲੀਰਾਂ ਕਰ ਮਾਰੀ ਸੀ। ਸਰੀਰ ‘ਤੇ ਜਮੂਰਾਂ ਵਾਂਗ ਚੁੰਢੀਆਂ ਵੱਢੀਆਂ ਜਾ ਰਹੀਆਂ ਸਨ। ਪਾਰਵਤੀ ਦੀਆਂ ਚੀਕਾਂ ਹਜੂਮ ਦੇ ਹਾਸੇ ਵਿਚ ਮੁੱਕ-ਮਰ ਰਹੀਆਂ ਸਨ। ਰਾਮ ਪ੍ਰਤਾਪ ਸ਼ਾਇਦ ਮਾਰ ਦਿੱਤਾ ਗਿਆ ਸੀ। ਉਹ ਲਹੂ ਨਾਲ ਲੱਥ-ਪੱਥ ਵਿਹੜੇ ਵਿਚ ਚੌਫਾਲ ਪਿਆ ਸੀ।

ਇਹ ਦੇਖ ਕੇ ਬਾਬੇ ਤੋਂ ਰਿਹਾ ਨਾ ਗਿਆ।

- “ਉਏ ਦੁਸ਼ਟੋ!” ਉਹ ਫੱਟੜ ਸੇਰ ਵਾਂਗ ਗੱਜਿਆ ਅਤੇ ਗਾਤਰਿਓਂ ਕਿਰਪਾਨ ਕੱਢ ਕੇ ਭੀੜ ‘ਤੇ ਟੁੱਟ ਪਿਆ।

- “ਕੱਲੀ ਕਹਿਰੀ ਔਰਤ ‘ਤੇ ਈ ਸੇਰ ਬਣਦੇ ਓ....!” ਉਸ ਨੇ ਕਿਰਪਾਨ ਨਾਲ ਕਈ ਚੀਰ ਦਿੱਤੇ।

- “ਪਕੜੋ ਸਾਲੇ ਕੋ ਮੁਝੇ ਤੋਂ ਮਾਰ ਡਾਲਾ ।” ਇਕ ਕਰੂਪ ਜਿਹੇ ਚਿਹਰੇ ਵਾਲਾ ਕੁਰਲਾਇਆ।

ਉਸ ਦੀ ਬਾਂਹ 'ਚੋਂ ਲਹੂ ਤਤੀਰੀਆਂ ਬਣ ਵਹਿ ਰਿਹਾ ਸੀ।

- “ਅਰੇ ਮਾਰ ਦੀਆ !” ਇਕ ਹੋਰ ਮਿਆਂਕਿਆ। ਉਸ ਦੀ ਪੁੜਪੜੀ ‘ਚੋਂ ਬਿੱਲੀ ਦੀ ਪੂਛ ਵਰਗੀ ਲਹੂ ਦੀ ਧਾਰ ਵਹਿ ਰਹੀ ਸੀ।

ਇਕੱਲਾ ਬਾਬਾ ਕੀ ਕਰ ਸਕਦਾ ਸੀ ?

ਕਿੰਨਾ ਕੁ ਚਿਰ ਲੜ ਸਕਦਾ ਸੀ ??

ਵਹਿਸ਼ੀ ਭੀੜ ਨੇ ਉਸ ਨੂੰ ਦਬੋਚ ਲਿਆ।

ਬਾਬਾ ਬਲੀ-ਸੇਰ ਵਾਂਗ ਲੰਬੇ - ਲੰਬੇ ਸਾਹ ਲੈ ਰਿਹਾ ਸੀ।

- “ਇਸ ਕੁੱਤੇ ਕੇ ਪੋਤੇ ਕੋ ਢੂੰਢੋ - ਔਰ ਇਸ ਕੇ ਸਾਮਨੇ ਜਿੰਦਾ ਜਲਾਓ !” ਇਕ ਨੇ ਹੁਕਮ ਕੀਤਾ। ਉਹ ਕਿਰਪਾਨ ਨਾਲ ਪਾੜੀ ਵੱਖੀ ਫੜੀ ਖੜ੍ਹਾ ਸੀ।

ਭੜਕੀ ਭੀੜ ਨੇ ਕੁਲਬੀਰੇ ਨੂੰ ਬਾਹਰ ਕੱਢ ਲਿਆ। ਲੱਤਾਂ, ਠੁੱਡੇ ਅਤੇ ਮੁੱਕੀਆਂ ਮਾਰ ਕੇ ਉਸ ਨੂੰ ਬੋਹੋਸ਼ ਕਰ ਦਿੱਤਾ। ਕਈ ਜਾਣਿਆਂ ਨੇ ਬਾਬਾ ਜਕੜ ਰੱਖਿਆ ਸੀ।

ਭੀੜ ਨੇ ਬਾਬੇ ਦੇ ਸਾਹਮਣੇ ਕੁਲਬੀਰੇ ‘ਤੇ ਮਿੱਟੀ ਦਾ ਤੇਲ ਪਾ ਕੇ ਅੱਗ ਲਾ ਦਿੱਤੀ। ਲਾਂਬੂ ਇਕ ਦਮ ਅਸਮਾਨ ਨੂੰ ਗਿਆ। ਕੁਲਬੀਰਾ ਕਰਾਹ ਉਠਿਆ। ਬਾਬੇ ਨੇ ਅੱਖਾਂ ਬੰਦ ਕਰਕੇ ਉਚੀ-ਉਚੀ ਗਾਇਨ ਸੁਰੂ ਕਰ ਦਿੱਤਾ :

- “ਤੇਰਾ ਕੀਆ ਮੀਠਾ ਲਾਗੈ ॥

ਹਰ ਨਾਮੁ ਪਦਾਰਥ ਨਾਨਕੁ ਮਾਂਗੈ ॥”

ਉਸ ਦੀਆਂ ਅੱਖਾਂ ‘ਤਰਿੱਪ-ਤਰਿੱਪ’ ਚੋਈ ਜਾ ਰਹੀਆਂ ਸਨ।

ਭੀੜ ਕੁਲਬੀਰੇ ਨੂੰ ਸੜਦਾ ਦੇਖ ਕੇ ਬਿੱਲੀ ਪਾਉਂਦੀ ਰਹੀ। ਤਾੜੀਆਂ ਮਾਰਦੀ ਰਹੀ।

ਕੁਲਬੀਰੇ ਦੇ ਪੂਰੀ ਤਰ੍ਹਾਂ ਸੜਨ ਤੱਕ ਬਾਬਾ, “ਤੇਰਾ ਕੀਆ ਮੀਠਾ ਲਾਗੈ” ਦਾ ਗਾਇਨ ਕਰਦਾ ਰਿਹਾ ਅਤੇ ਅੱਗ ਬੁਝਣ ‘ਤੇ ਚੁੱਪ ਕਰ ਗਿਆ। ਜਦੋਂ ਭੀੜ ਨੇ ਉਸ ਨੂੰ ਛੱਡਿਆ ਤਾਂ ਉਹ ‘ਫਾਅੜ’ ਕਰਦਾ ਧਰਤੀ ‘ਤੇ ਡਿੱਗਿਆ ਸੀ।

- “ਯੇਹ ਭੀ ਮਰ ਗਯਾ ਸਾਲਾ ।” ਇਕ ਨੇ ਬਾਬੇ ਦੇ ਸਿਰ ‘ਚ ਸੱਬਲ ਮਾਰਦਿਆ ਕਿਹਾ।

- “ਚੱਲੋ ...!” ਹੁਕਮ ਹੋਇਆ।

ਭੀੜ ਤੁਰ ਗਈ।

ਵਿਹੜੇ ਵਿਚਕਾਰ ਪਾਰਵਤੀ ਇਕ ਗੰਢ ਬਣੀ ਪਈ ਸੀ। ਬਿਲਕੁਲ ਨਗਨ। ਉਸ ਦੀਆਂ ਛਾਤੀਆਂ ਅਤੇ ਗੱਲ੍ਹਾਂ ‘ਚੋਂ ਖੂਨ ਵਗ ਕੇ ਸੁੱਕ ਗਿਆ ਸੀ। ਹੇਠਲੇ ਹਿੱਸੇ ‘ਚੋਂ ਅਜੇ ਤੱਕ ਖੂਨ ਵਗ ਰਿਹਾ ਸੀ।

ਅਗਲੇ ਦਿਨ ਬਾਬੇ ਦੀ ਸੁਰਤ ਮੁੜੀ।

ਉਹ ਸੀਸ ਗੰਜ ਗੁਰਦੁਆਰੇ ਵਿਚ ਸੀ।

ਅਬਾਹ ਦੁਖੀ ਦੁਨੀਆਂ ਬੈਠੀ ਸੀ।

ਕੋਈ ਰੋ ਰਿਹਾ ਸੀ। ਕੋਈ ਫੱਟੜ ਕਸੀਸ ਵੱਟੀ ਬੈਠਾ ਸੀ।
ਗੁਰੂ ਮਹਾਰਾਜ ਦੀ ਤਾਬਿਆ ਵਿਚ ਇਕ ਮਹਾਂਪੁਰਸ਼ ਕੁਰਬਾਨੀ ਦੀ ਮਹੱਤਤਾ ਵਰਨਣ ਕਰ ਰਹੇ
ਸਨ:

- “ਭਾਈ ਜੇ ਗੁਰੂ ਗੋਬਿੰਦ ਸਿੰਘ ਕੁਰਬਾਨੀ ਨਾ ਦਿੰਦੇ ਤਾਂ ਸਾਨੂੰ ਜਿਉਣ ਦਾ ਵੱਲ ਨਹੀਂ ਸੀ
ਆਉਣਾ - ਜੇ ਗੁਰੂ ਗੋਬਿੰਦ ਸਿੰਘ ਸਰਬਸ ਨਾ ਵਾਰਦੇ ਤਾਂ ਸਾਨੂੰ ਭਾਣਾ ਮੰਨਣ ਦਾ ਬਲ ਨਹੀਂ ਸੀ ਮਿਲਣਾ
- ਜੇ ਈਸਾ ਮਸੀਹ ਕੁਰਬਾਨੀ ਨਾ ਦਿੰਦੇ ਤਾਂ ਦੁਨੀਆਂ ਵਿਚ ਇਸਾਈ ਧਰਮ ਦਾ ਇਤਨਾ ਪਸਾਰਾ ਨਹੀਂ
ਹੋਣਾ ਸੀ- ਜੇ ਬੁਧ ਮਹਾਰਾਜ ਅਤੇ ਮਹਾਂਬੀਰ ਕੁਰਬਾਨੀ ਦੇ ਦਿੰਦੇ ਤਾਂ ਅੱਜ ਉਹਨਾਂ ਦੇ ਪੈਰੋਕਾਰ ਤੀਹ
ਲੱਖ ਨਹੀਂ - ਤੀਹ ਕਰੋੜ ਹੁੰਦੇ ...!”

ਇਸ ਵਿਆਖਿਆ ਨੇ ਬਾਬੇ ਦੀ ਆਤਮਾ ਨੂੰ ਅਥਾਹ ਬਲ ਬਖਸ਼ਿਆ। ਉਹ ਦੋਵੇਂ ਹੱਥ ਜੋੜ ਕੇ
ਗੁਰੂ ਗਰੰਥ ਸਾਹਿਬ ਦੀ ਹਜ਼ੂਰੀ ਵਿਚ ਜਾ ਹਾਜ਼ਰ ਹੋਇਆ।

- “ਹੇ ਧਿਆਰੇ ਪਰਮ ਪਿਤਾ ! ਤੇਰੀ ਵਸਤ ਤੁਧੁ ਆਗੈ ਰਾਬੈ ਦੇ ਮਹਾਂਵਾਕਿ ਅਨੁਸਾਰ ਜਿਤਨੀ
ਕੁ ਸੇਵਾ ਦਾਸ ਸਿੱਖੀ ਲਈ ਕਰ ਸਕਦਾ ਸੀ, ਤੇਰੀ ਅਪਾਰ ਕ੍ਰਿਪਾ ਨਾਲ ਕੀਤੀ - ਦਰ ਪ੍ਰਵਾਨ ਕਰਨੀ ਗੁਰੂ
ਮਹਾਰਾਜ ਜੀਓ ! ਤੇਰੇ ਤੋਂ ਫਿਰ ਆਸ ਰਹੇਗੀ ਮੇਰੇ ਪਿਤਾ ਜੀਓ! ਕਿ ਅਗਲੇ ਜਾਮੇਂ ਵਿਚ ਵੀ ਮਨੁੱਖੀ
ਬਾਣਾ ਪਹਿਨ ਕੇ ਤੇਰਾ ਸਿੰਘ ਸਜਾਂ ਤੇ ਰਹਿੰਦੀ ਸੇਵਾ ਵੀ ਤੇਰੇ ਲੇਖੇ ਲਾਵਾਂ ...!”

- “ਗੁਰੂ ਪਾਤਸਾਹ ਜੀਓ ! ਮਨੁੱਖ ਭੁੱਲਣਹਾਰ ਹੈ - ਤੂੰ ਬਖਸ਼ਣਹਾਰ ਹੈ - ਮੈਂ ਪਾਪੀ ਤੂੰ
ਬਖਸ਼ਣਹਾਰ - ਜਿੰਦਗੀ ਵਿਚ ਤੇਰੇ ਬੱਚੇ ਤੋਂ ਜਾਣੋਂ ਅਣਜਾਣੋਂ ਵਿਚ ਕੋਈ ਗਲਤੀ ਹੋ ਗਈ ਹੋਵੇ ਤਾਂ
ਨਿਵਾਜ਼ ਲੈਣਾ ਜੀ - ਬਖਸ਼ ਲੈਣਾ ਜੀ।” ਬਾਬੇ ਨੇ ਲੰਮਾ ਪੈ ਕੇ ਮੱਥਾ ਟੇਕਿਆ। ਮੁੜ ਉਠਿਆ ਹੀ ਨਾ
।

ਸੰਗਤ ਮੱਥਾ ਟੇਕਣ ਵਾਲੀ ਬਹੁਤ ਸੀ। ਇਕ ਲੰਮੀ ਕਤਾਰ ਲੱਗੀ ਹੋਈ ਸੀ।
- “ਉਠ ਬਈ ਗੁਰੂ ਦੇ ਸਿੰਘਾ ! ਸੰਗਤਾਂ ਹੋਰ ਵੀ ਬਹੁਤ ਨੇ ।” ਕਿਸੇ ਨੇ ਬਾਬੇ ਨੂੰ ਹਲੂਣਿਆਂ।
ਬਾਬਾ ਉਥੇ ਹੁੰਦਾ, ਤਾਂ ਹੀ ਬੋਲਦਾ? ਬਾਬਾ ਤਾਂ 'ਪੂਰਾ' ਹੋ ਗਿਆ ਸੀ!

ਸੰਗਤ ਨੇ ਬਾਬੇ ਨੂੰ ਗੁਰੂ-ਤਾਬਿਆ ਵਿਚੋਂ ਚੁਕਿਆ। ਗੁਰਦੁਆਰੇ ਵਿਚ ਹੀ ਬਾਬੇ ਦੀ ਲਾਸ਼ ਦਾ
ਇਸ਼ਨਾਨ ਕਰਵਾਇਆ। ਜੇਬ ਵਿਚੋਂ ਰਸੀਦਾਂ ਕੱਢ ਕੇ ਟਿਕਾਣੇ ਦਾ ਪਤਾ ਕੀਤਾ।

ਗੁਆਂਢੀਆਂ ਦੇ ਦੱਸਣ ਅਨੁਸਾਰ ਬਾਬੇ ਦਾ ਤ੍ਰਿਵੈਣੀ ਨਾਲ ਬੜਾ ਮੋਹ ਸੀ। ਬਾਬਾ ਇਸ ਤ੍ਰਿਵੈਣੀ
ਨਾਲ ਗੱਲਾਂ ਕਰਦਾ ਹੁੰਦਾ ਸੀ। ਦੁਖ-ਸੁਖ ਕਰਦਾ ਹੁੰਦਾ ਸੀ।

ਤ੍ਰਿਵੈਣੀ ਦੇ ਇਕ ਪਾਸੇ ਬਾਬੇ ਗੁਰਮਖ ਸਿੰਘ ਦਾ ਸਸਕਾਰ ਕਰ ਦਿੱਤਾ ਗਿਆ।
ਬਾਬੇ ਗੁਰਮਖ ਸਿੰਘ ਅਤੇ ਕੁਲਬੀਰੇ ਦੇ ਵਿਛੋੜੇ ਅਤੇ ਮੋਹ ਵਿਚ ਭਿੜੀ ਤ੍ਰਿਵੈਣੀ ਉਦਾਸ -
ਉਦਾਸ ਖੜ੍ਹੀ ਸੀ। ਘੋਰ ਉਦਾਸ। ਜਿਵੇਂ ਤ੍ਰਿਵੈਣੀ ਬਾਬੇ ਬਗੈਰ ਅਨਾਥ ਹੋ ਗਈ ਸੀ! ਅਨਾਥ!! ਅਨਾਥ
----!!!

- સહૃદા